

دۇنيانى مەشھۇر ئەسەر

يەر شارى يادروسىغا ساياھەت

ژيول ۋېرن (فرانسىيە)

شىنجاڭ خەلق نەشرىياتى

ئۇيغۇر كىتاب تور بېكەتى
ئۇيغۇرچە كىتابلارنىڭ يېڭى ئادرېسى
www.uyghurkitap.com

دۇنياۋى مەشھۇر ئەسەر



يەرشارى يادروسىغا ساياھەت

ISBN 978-7-228-12202-8



9 787228 122028 >

定价: 26.00元

ژيۇل ۋېرن (فرانسىيە)

يەرشارى يادروسغا ساياھەت

تەرجىمە قىلغۇچى : ھەبىبۇللا مۇھەممەت

شىنجاڭ خەلق نەشرىياتى

图书在版编目(CIP)数据

地心游记: 维吾尔文/(法) 凡尔纳 (Verne, J.) 著;
艾比不拉·买买提译. — 乌鲁木齐: 新疆人民出版社,
2008. 12

ISBN 978-7-228-12202-8

I. 地… II. ①凡…②艾… III. 科学幻想小说—法国—
近代—维吾尔语(中国少数民族语言) IV. I565.44

中国版本图书馆 CIP 数据核字(2008)第 210761 号

责任编辑	阿扎提·阿里玛斯
责任校对	阿依古丽·沙比提
特约校对	万力·在顿
封面设计	买买提·乃白提
出版发行	新疆人民出版社
地 址	乌鲁木齐市解放南路 348 号
电 话	(0991)2827472
邮 编	830001
经 销	新疆维吾尔自治区新华书店
印 刷	新疆新华印刷二厂
开 本	880×1230 毫米 1/32
印 张	10.5
版 次	2008 年 12 月第 1 版
印 次	2008 年 12 月第 1 次印刷
印 数	1—3000 册
定 价	26.00 元

بۇ كىتاب سۇمۇرغ مەتبۇئات - مېدىيا گۇرۇھى ، تەرجىمىلەر نەشرىياتىنىڭ 2003 - يىلى 1 - ئاي 1 - نەشرى ، 2007 - يىلى 1 - ئاي 7 - باسمىغا ئاساسەن تەرجىمە ۋە نەشر قىلىندى .

本书根据凤凰出版传媒集团,译林出版社 2003 年 1 月第 1 版 2003 年 1 月第 7 次印刷本翻译出版。

يەر شارى يادروسىغا ساياھەت

ئاپتورى : ژيۇل ۋېرن

تەرجىمە قىلغۇچى : ھەبىۋىلا مۇھەممەت

مەسئۇل مۇھەررىرى : ئازات ئالماس

مەسئۇل كوررېكتورى : ئايگۈل سابىت

تەكلىپلىك كوررېكتورى : ۋەلى زەيدۇن

مۇقاۋا لايىھىلىگۈچى : مەمەت نەۋبەت

نەشر قىلىپ تارقاتقۇچى : شىنجاڭ خەلق نەشرىياتى

ئادرېسى : ئۈرۈمچى شەھىرى جەنۇبىي ئازادلىق يولى 348 - نومۇر

تېلېفون : 0991-2827472

پوچتا نومۇرى : 830001

ساققۇچى : شىنجاڭ ئۇيغۇر ئاپتونوم رايونلۇق شىنخۇا كىتابخانىسى

باسقۇچى : شىنجاڭ شىنخۇا 2 - باسما زاۋۇتى

فورماتى : 880×1230 مىللىمېتىر 1/32

باسما تاۋىقى : 10.5

نەشرى : 2008 - يىلى 12 - ئاي 1 - نەشرى

باسمىسى : 2008 - يىلى 12 - ئاي 1 - بېسىلىشى

تراژى : 1-3000

كىتاب نومۇرى : 8-12202-228-7-978 ISBN

باھاسى : 26.00 يۈەن

خەنزۇچىغا تەرجىمە قىلغۇچىدىن

ژېئۇل ۋېرن 1828 - يىلى 2 - ئاينىڭ 8 - كۈنى فرانسىيىنىڭ ئانتېس شەھىرىدىكى بىر ئادۋوكات ئائىلىسىدە دۇنياغا كەلگەن . 1905 - يىلى 3 - ئاينىڭ 14 - كۈنى ئامېنىس شەھىرىدە ۋاپات بولغان . ئۇ كىچىكىدىن تارتىپلا ساياھەت قىلىش ۋە دېڭىز سەپىرىگە چىقىشنى ياخشى كۆرەتتى ، شۇنداقلا پەن - تېخنىكاغا ۋە خىيال سۈرۈشكە تولمۇ ھېرىسمەن ئىدى . ئۇ ئۆمرىدە كۆپلىگەن ئىلمىي فانتازىيىلىك ئەسەرلەرنى يازغان ، بۇلار 64 پارچە رومان ، ھېكايە - پوۋېستلار ئىككى توپلام بولۇپ ، ئومۇمىي خەت سانى يەتتە - سەككىز مىليوندىن ئاشىدۇ . ئۇنىڭ ئەسەرلىرى 54 خىل تىلغا تەرجىمە قىلىنىپ ، دۇنيانىڭ ھەرقايسى جايلىرىدا نەشر قىلىنغان . ئۇ «پەن - تېخنىكا دەۋرىنىڭ بېشارەت بەرگۈچىسى» دەپ تەرىپلەنگەن .

ۋېرن ياشىغان دەۋر كاپىتالىزمنىڭ راۋاج تاپقان مەزگىلى ، شۇنداقلا پەن - تېخنىكا ئۇچقاندەك تەرەققىي قىلىۋاتقان چاغلار ئىدى . ئۇنىڭ ئەسەرلىرى ئاشۇ دەۋرنىڭ مەھسۇلى ، شۇنداقلا ئاشۇ دەۋرنىڭ ئەينىكى بولۇپ ، كىشىلەرنىڭ قول ھۈنەرۋەنچىلىك شەكلىدىكى ئۇششاق ئىشلەپچىقىرىش ئەندىزىسىدىن قۇتۇلۇپ ، كاپىتالىستىك يىرىك ئىشلەپچىقىرىشنى ئىشقا ئاشۇرۇشقا بولغان ئىنتىلىشلىرىنى ئىپادىلىگەن ، شۇنداقلا پەن - تېخنىكا تەرەققىياتىنىڭ كىشىلەرنىڭ ئىدىيىسىدە پەيدا قىلغان غايەت زور تەسىرىنى ئەكس ئەتتۈرگەن .

ۋېرننىڭ ئىلمىي فانتازىيىلىك ھېكايىلىرى ئەينى چاغدىكى تېخنىكا شارائىتىدا ئەمەلگە ئاشۇرۇش مۇمكىنچىلىكى بولمىغان ئېكسپېدىتسىيىلىك ساياھەتلەرنى باش تېما قىلغان ، بەزىلىرى زامان ئوقىدا قانات يېيىپ ، ئۆتمۈش ، ھازىر ۋە

كەلگۈسىنى بىر - بىرىگە تۇتاشتۇرسا ، بەزىلىرى ماكان ئوقىدا قانات يېيىپ ، ئاسمان ۋە يەر ئاستى ، يەر شارىنىڭ ئىچى ۋە سىرتىدىكى ئەھۋاللارنى تەسۋىرلەيدۇ ؛ كۆپىنچە ئەسەرلىرىدە بولسا ئىككىلا جەھەتتىكى مەزمۇنلار مۇجەسسەملەنگەن . بۇ نۇقتىنى بىز ئۇنىڭ ۋەكىللىك ئەسەرلىرىنىڭ كىتاب نامىدىنلا كۆرۈۋالالايمىز . مەسىلەن ، «ھاۋا شارىدىكى بەش ھەپتە» ، «يەر شارىدىن ئاي شارىغىچە» ، «تۈنۈگۈن ۋە ئەتە» ، «سىرلىق ئارال» ، «سەكسەن كۈندە يەر شارىنى ئايلىنىپ چىقىش» ، «دېڭىز ئاستىدىكى 80 مىڭ كىلومېتىرلىق سەپەر» قاتارلىقلار .

«يەر شارى يادروسىغا ساياھەت» تىمۇ ئوخشاشلا يۇقىرىقى ئالاھىدىلىكلەر مەۋجۇت . ۋېرن بۇ ئەسىرىنى 1864 - يىلى يازغان بولۇپ ، ئۇنىڭ دەسلەپكى مەزگىللەردە يازغان ئىلمىي فانتازىيىلىك ئەسەرلىرىنىڭ بىرى ھېسابلىنىدۇ . مەزكۇر كىتابتا ئاساسلىقى تۆۋەندىكى مەزمۇنلار بايان قىلىنىدۇ : گېرمانىيە ئالىمى پروفېسسور لىدىنبورۇگ ئۆزىدىن ئىلگىرى ئۆتكەن ئارنا ساكنوسمىنىڭ بىر پارچە مەخپىي خېتىنىڭ تۈرتكىسىدە ، جىيەنى ئاكسال ۋە يول باشلىغۇچى ھانىسلار بىلەن يەرنىڭ مەركىزىدىن ئۆتۈشتەك بىر قېتىملىق خەتەرلىك ئېكسپېدىتسىيە ساياھىتىنى باشلايدۇ . ئۇلار ئىسلاندىيىدىكى سىناپېر يانار تېغىنىڭ ئېغىزىدىن تۆۋەنگە چۈشىدۇ ، يول بويى ئۇسسۇزلۇق ، ئېزىپ قېلىش ، بوران - چاپقۇنغا ئۇچراشتەك تۈرلۈك قىيىنچىلىقلارنى يېڭىپ ، ئاخىر بىر قېتىملىق يانار تاغ ئېتىلىش جەريانىدا سىتسىلىيە ئارىلىدىكى ستولومبول يانار تېغىنىڭ ئېغىزىدىن يەر يۈزىگە قايتىپ چىقىدۇ . پۈتۈن كىتابنىڭ ئالدىنقى يەتتە بابى ۋەقەلىكىنى قانات يايدۇرۇش رولىنى ئۆتكەن دېيىلسە ، قالغان مەزمۇنلارنى تەييارلىق قىلىش (8 - بابتىن 16 - باقىچە) ، ئېكسپېدىتسىيە (17 - بابتىن 43 - باقىچە) ۋە ھاياتلىققا ئېرىشىش (44 - بابتىن 45 - باقىچە) تىن ئىبارەت ئۈچ چوڭ بۆلەككە ئايرىشقا بولىدۇ . بىرىنچى بۆلەكتە ، زىيۇل ۋېرن ئىسلاندىيىنىڭ كەمبەغەل ، قالاق

ۋە ئېچىنىشلىق مەنزىرىسىنى ئەتەي كۆيۈرۈپ تەسۋىرلەپ ،
ئېكسپېدىتسىيىگە تەييارلىق قىلىش خىزمىتىنى ئۆلۈم ۋە ھېمىسى
قايلاپ تۇرغان ئىنتايىن خەتەرلىك مۇھىت ئىچىگە ئالدى . نەتىجىدە
كىتابخان ئىختىيارسىز ھالدا پېرسوناژلارنىڭ تەقدىرى قانداق
بولۇپ كېتەر دېگەن قورقۇنچلۇق ئەندىشىگە چۈشكەن . ئىككىنچى
بۆلەك كىتابنىڭ مۇھىم نۇقتىسى بولۇپ ، ئۇنىڭدا يەر مەركىزىنى
ئېكسپېدىتسىيە قىلىشنىڭ پۈتۈن جەريانى ، پېرسوناژلارنىڭ
خەتەرلىك كەچۈرمىشلىرى ۋە تۈرلۈك ئاجايىپ مەنزىرىلەر ئىچىم
تىل بىلەن تەسۋىرلىك بايان قىلىنغان . ئۈچىنچى بۆلەكتە ، بىرىنچى
بۆلەكتىكى ئېچىنىشلىق مەنزىرە بىلەن روشەن سېلىشتۇرما
قىلىنغان بولۇپ ، پېرسوناژلار ئىنتايىن خەتەرلىك ساياھەتنى
باشتىن كەچۈرگەندىن كېيىن ، بىردىنلا قۇياش نۇرى پارلاپ
تۇرغان ، بۇلاق سۇلىرى شىلدىرلاپ ئېقىۋاتقان ، تۈرلۈك مېۋىلەر
مەي باغلاپ پىشقان جەننەتكە قايتىپ كېلىدۇ . بۇ ئەسەر ۋېرنىنىڭ
كېيىن يازغان بارلىق ئەسەرلىرىگە ئوخشاش تىلى راۋان ۋە
يۈمۈرلۈك ، ۋەقەلىكى ئەگرى - توقاي بولۇشتىن تاشقىرى ،
رومانتىكىلىققا باي ، ئەمما ئىلمىلىققا ئۇيغۇن كېلىدىغان ئادەتتىن
تاشقىرى تەسەۋۋۇر بىلەن يۇغۇرۇلغان بولۇپ ، كىتابخاننى زامان
بوشلۇقىدىن ھالقىغان تەسەۋۋۇر ئالىمىگە باشلاپ كىرىدۇ .

«يەر شارى يادروسىغا ساياھەت» رىۋايەت تۈسى قويۇق ئىلمىي
فانتازىيىلىك ئەسەر بولسىمۇ ، ئەمما ئۇنىڭ ئىجاد قىلىنىشىنى
ئەينى چاغدىكى تارىخ ۋە جەمئىيەت ئارقا كۆرۈنۈشىدىن ئايرىپ
قارىغىلى بولمايدۇ . بىر جەھەتتىن ، ياۋروپا مۇستەملىكىچىلىرى
ئۆزلىرىنىڭ مۇستەملىكە ئىمپېرىيىسى قۇرۇشنى مەقسەت قىلغان
ئېكسپېدىتسىيە قىزغىنلىقىنى قوزغاپ ، قىسقا ۋاقىت ئىچىدىلا نىل
دەرياسىنىڭ باش ئېقىنى ، سەھرايى كەبىر قۇملۇقى ، ئافرىقا چوڭ
قۇرۇقلۇقى ، جەنۇب ۋە شىمالىي قۇتۇپلارنى ئارقا - ئارقىدىن
بويىسۇندۇردى ، يەر شارىدىكى ئادەم ئايىغى تەگمىگەن جايلار
بارغانسېرى ئازلايدۇ . يەنە بىر جەھەتتىن ، پەن - تېخنىكا ، بولۇپمۇ

ئارخېئولوگىيە ۋە گېئولوگىيە مىسلى كۆرۈلمىگەن دەرىجىدە تەرەققىي قىلىدۇ .

ژيئول ۋېرن ئىلىم - پەن ھەقىقىتىدە چىڭ تۇرۇشقا جۈرئەت قىلغان باتۇر جەڭچى ، شۇنداقلا پېرسوناژلار ئوبرازىنى يارىتىشقا ماھىر ئەدەبىيات پېشۋاسى . «يەر شارى يادروسىغا ساياھەت» تە ئاساسلىق پېرسوناژلاردىن ئۈچى بولۇپ ، ھەممىسى خاراكتېرى روشەن ھەم تولمۇ جانلىق يارىتىلغان . كىتابتىكى «مەن» - ئاكسال ئەمدىلا 19 ياشقا كىرگەن ئەزمىرەك بىر بالا بولۇپ ، ئۇ تاغىسى لىدىنبورۇگنىڭ مەجبۇرلىشى بىلەن ئائىلاج ھالدا ھامبۇرگدىكى ئىللىق ئائىلىسىدىن ئايرىلىپ ، گاڭگىرىغان ھالدا يەر مەركىزىنى ئېكسپېدىتسىيە قىلىش سەپىرىگە ئاتلىنىدۇ . ئۇ چاغدىكى ئاكسال يېيىش ۋە ئۇخلاشتىن باشقىنى ئويلىمايتتى ، ئۇنىڭدىن شان - شەرەپ ۋە ھەقىقەت ئۈچۈن ئۆزىنى ئانا قىلىش دېگەنلەرنى كۈتۈش مۇمكىن ئەمەس ئىدى . ئۇنىڭدا ئۆزىنىڭ تەقدىرىگە ئىگە بولغۇدەك ئىقتىدار يوق ، خۇددى كىتابنىڭ 23 - بابىدا تەسۋىرلەنگەن ئىپتىدائىي دېڭىزدىكى قارىغۇ بېلىققا ئوخشاش ، دولقۇن قاياققا ئۇرسا شۇ ياققا كېتىۋېرەتتى . بىراق ، ئۇ باشلىرى قېيىپ كۆزى قاراڭغۇلىشىپ ، ئاچ - زېرىنلىق ، زۇلمەت ۋە ھەممىسى ، ئېزىپ قېلىش ۋە لاۋۇلدىغان يالقۇننىڭ ئوتتەك قىزدۇرۇشلىرى قاتارلىق بىر قاتار سىناقلىرىنى بېشىدىن ئۆتكۈزگەندىن كېيىن تەدرىجىي ئۆسۈپ يېتىلىدۇ ھەمدە باشتا تەقدىرىنى تاغىسىنىڭ بىر تەرەپ قىلىشىغا تاشلاپ قويغان بولسا ، كېيىن بارا - بارا ئۇنىڭ بىلەن تەڭ ئولتۇرۇپ مەسىلىلەرنى مۇھاكىمە قىلىدۇ ، ئاخىرىدا ھەتتا ئۇنىڭغا بۇيرۇق قىلىدىغان بولىدۇ . ئاكسالنىڭ بۇ خىل ئۆزگىرىشى تىپىك سىمۋوللۇق تۈسكە ئىگە . ئەسەردىكى ئۈچ پېرسوناژ گەرچە ئەڭ ئاخىرىدا يەر شارى يادروسىغا بارالمىغان بولسىمۇ ، ئەمما ۋېرن ئۆزىنىڭ مەقسىتىگە يېتىدۇ .

پروپېسسور لىدىنبورۇگ ھاياتى كۈچى ئۇرغۇپ تۇرغان ،

ئەمما خاراكتېرى ئالدىراقسان بىر پېرسوناژ، زىيول ۋېرن ئۇنىڭ خاراكتېرى، ئىلىم - پەن جەھەتتىكى ئىقتىدارى ۋە ئورنىدىن پايدىلىنىپ تەبئىي پەن قانۇنىيەتلىرى توغرىسىدىكى ئۇزۇن بايانلارنى ئەپچىللىك بىلەن ئۇنىڭ ئاغزىدىن بېرىدۇ. ئەگەر ئېكسپېدىتسىيە باشلانغان دەسلەپكى چاغدا ئاكسالنى بىر كىچىك بالا ئىدى دەپ قارىساق، ئەكسىچە پروفېسسور لىدىنورۇگ بولسا ئىلىم - پەن ساھەسىدىكى سەركىلەردىن ھېسابلىناتتى. ئۇ ئالدىراقسان ۋە مۇستەبىت خاراكتېرى بىلەن بۇ ئۈچ كىشىلىك ئېكسپېدىتسىيە ئەترىتىنىڭ باشلىقى بولىدۇ. بىراق، جاھىللىقتىن بەزىدە كۈلكىلىك ھالغا چۈشۈپ قالىدىغان بۇ پروفېسسور قەتئىي تەۋرەنمەس ئىرادە ۋە قەيسرانە روھقا ئىگە بولۇپ، بەزىدە ئۇ ئانچە - مۇنچە ئەخمىقانە خاتالىقلارنى سادىر قىلىمۇ، ئەمما ئىلىم - پەن ۋە سان - سىپىرلارغا ئىشىنىدۇ، ئەسەردىكى يۇمۇرلۇق سۆزىتلەرنىڭ كۆپىنچىسىنى لىدىنورۇگنىڭ روشەن خاراكتېرى ۋە ۋۇجۇدقا چىقارغان. شۇڭا، يەنە بىر نۇقتىدىن ئېلىپ ئېيتقاندا، باش پېرسوناژ پروفېسسور ئەسلىدىكى كەسكىن ئىلىم - پەن قاتنازىيىسىدىن ئىبارەت بۇ باش تېمىنى يېنىك، تەسىرلىك ھەم قىزىقارلىق تۈسكە كىرگۈزگەن.

ئىسلاندىيلىك يول باشلىغۇچى ھانس پروفېسسور لىدىنورۇگنىڭ قارىمۇقارشى تەرىپى بولۇپ، ئۇ تەمكىن، رايىش، ھەممە نەرسىگە ئانچە كۆڭۈل بۆلۈپ كەتمەيدۇ، ھەتتا گەپنىمۇ ئىخچام قىلىدۇ. ئۇنىڭ ئېكسپېدىتسىيەگە قاتنىشىشتىكى مەقسىتى ھەمراھلىرىنىڭكىگە تۈپتىن ئوخشمايدۇ. لىدىنورۇگنىڭ بۇ قېتىمقى ئېكسپېدىتسىيەنى قىلىشتىكى مەقسىتى پۈتۈنلەي ئىلىم - پەن ئۈچۈن دېسەك، ھانسنىڭ مەقسىتى جان بېقىش ئۈچۈن ئىدى. دەل مۇشۇنداق بولغاچقا، ئۇلار ئېغىر جاپا - مۇشەققەت ۋە ئەڭ خەتەرلىك ئەھۋاللارغا دۇچار بولغان پەيتلەردىمۇ، ھانس قىلچە ئىككىلەنمەستىن پروفېسسوردىن ئۈچ كۈمۈش تەڭگە ھەپتىلىك ئىش ھەققىنى ئېلىۋېلىشنى ئۈنۈملۈك قىلىدۇ.

بىراق ، مۇشۇنداق بىر پېرسوناژنىڭ بولغانلىقى ئۈچۈنلا ، زىيول ۋېرن قەلىمىنى ئەركىن ئوينىتىپ ، ئېكسپېدىتسىيە جەريانىدا كۆرۈلگەن تېخنىكىلىق مەسىلىلەرنى ئاسانلا ھەل قىلىدۇ ، نەتىجىدە ۋەقەلىك ئوڭۇشلۇق داۋام قىلىدۇ .

ئەلۋەتتە ، ئەسەردە يەنە بىر پېرسوناژ كۆپ قېتىم تىلغا ئېلىنىدۇ . بىراق ، ئۇ باشتىن - ئاخىر رەسمىي ئوتتۇرىغا چىقمايدۇ . ئۇ بولسىمۇ بىرىنچى قېتىم يەر مەركىزىگە بېرىپ ، ئۇ يەردىن يەنە يەر يۈزىگە قايتىپ كەلگەن 16 - ئەسىردىكى ئاسترولوگ ئارنا ساكنوسم . زىيول ۋېرن ساكنوسمنى ۋاستىلىك تەسۋىرلەيدۇ ھەمدە ئۇ ھەقتىكى بايانلارمۇ ئانچە كۆپ ئەمەس ، بىراق بۇ پېرسوناژ پۈتۈن ئېكسپېدىتسىيە جەريانىدا باش قەھرىمانغا يېتەكچىلىك قىلىپ ھېكايە ۋەقەلىكىنىڭ تەرەققىياتىنى ئىلگىرى سۈرىدۇ .

«يەر شارى يادروسىغا ساياھەت» ناملىق بۇ ئەسەردە زىيول ۋېرن بىزگە بىر توپ ئىلىم - پەن باتۇرلىرى ۋە باشلامچىلىرىنىڭ ئوبرازىنى يارىتىپ بېرىش بىلەن بىر ۋاقىتتا ، ئۆزىمۇ ئىلمىي فانتازىيىلىك ئەسەر يېزىشنىڭ باشلامچىسى سۈپىتىدە كىشىلەرگە ئەۋلادمۇئەۋلاد تەسىر كۆرسىتىپ كەلمەكتە . بۈگۈنكى كۈندە دۇنيادىكى نۇرغۇن ئالىملار ۋېرننىڭ تەسىر كۆرسىتىشى نەتىجىسىدە ئۆزلىرىنىڭ ئىلىم - پەندە ئىزدىنىش يولىغا ماڭغانلىقىنى قەيت قىلىشماقتا . ھەتتا بەزىلىرى : «ھازىرقى زامان ئىلىم - پېنى پەقەت ۋېرننىڭ ئالدىن بېشارەت بېرىپ ئېيتقانلىرىنى روياپقا چىقىرىش جەريانىدىن ئىبارەت ، خالاس» دېيىشمەكتە . ۋېرن ۋاپات بولغاندىن كېيىن ئادەملەر دەل جايدا كەلتۈرۈپ : «ئۇ ھەم ئالىملار ئىچىدىكى ئەدەبىياتچى ، ھەم ئەدەبىياتچىلار ئىچىدىكى ئالىم» دەپ باھا بېرىشتى . ۋېرن ھەقىقەتەنمۇ ئىلىم - پەن بىلەن ئەدەبىياتنى ئۈستىلىق بىلەن بىرلەشتۈرگەن ئىلمىي فانتازىيىلىك ئەدەبىياتنىڭ ئاتىسىدۇر .

1863 - يىلى 5 - ئاينىڭ 24 - كۈنى يەكشەنبە . تاغام پروفېسسور لىدىنبورۇگ ئالدىراپ - تېنەپ ئۆيىگە قايتىپ كەلدى . 19 - نومۇرلۇق بۇ ئۆي ھامبۇرگ كونا شەھىرىدىكى ئەڭ قەدىمىي كوچىلاردىن بولغان كۈنى كوچىسىدا ئىدى . ئايال خىزمەتكار مارتا «تاماقنى كېچىكتۈرۈپ قويغان ئوخشايەن» دەپ ئويلاپ قالدى ، چۈنكى ئۇ ئاشخانىدا چۈشلۈك تاماق ئېتىشكە تېخى ئەمدىلا تۇتۇش قىلغانىدى .

«چاتاق بولىدىغان بولدى ، — دەپ ئويلىدىم مەن كۆڭلۈمدە ، — تاغام ئالدىراقسان ئادەم ، ئەگەر ئۇنىڭ قورسىقى ئېچىپ كەتكەن بولسا ، چوقۇم ئاچچىقى كېلىپ ۋارقىراپ كېتىدىغان بولدى .»

— لىدىنبورۇگ ئەپەندى ، شۇنداق بالدۇر كېلەمدۇ ! — دەپدى تەمتىرەپ كەتكەن ئايال خىزمەتكار مارتا ئاشخانا ئۆيىنىڭ ئىشىكىنى قىيا ئېچىپ .

— توغرا ، مارتا ، چۈشلۈك تاماقنىڭ تەييار بولمىغانلىقىغا سەن ئەيىبلەك ئەمەس ، ھازىر تېخى سائەت ئىككى بولمىدى ، سائىت مىشېل چېركاۋنىڭ سائىتى بايا بىر يېرىمغا قوڭغۇراق چالدى . — پروفېسسور لىدىنبورۇگ نېمىشقا ھازىر قايتىپ كېلىدىغاندۇ ؟

— بەلكىم ئۆزى ئېيتىپ بېرەر .

— ئۇ كېلىۋاتىدۇ ، مەن بېرىپ ئىشىمنى قىلاي ، ئاكسال ئەپەندى ، سىز ئۇنىڭغا كۆز - قۇلاق بولغاچ تۇرۇڭ ، — مارتا شۇنداق دېگەچ ئاشخانىغا كىرىپ كەتتى . مەن يالغۇز قېلىپ ، قالدۇم ، بىراق مەجەزى چۈس پروفېسسورغا كۆز - قۇلاق بولۇش ، مەندەك بىر لىكتاسما ئادەمنىڭ قولىدىن كېلىدىغان ئىش ئەمەستە .

شۇنداق قىلىپ ئېھتىيات بىلەن مېڭىپ ئۈستۈنكى قەۋەتتىكى ئۆزۈمنىڭ ھۇجرىسىغا چىقتىم . بۇ چاغدا كوچىغا قارىغان چوڭ ئىشىك توساتتىن «غىچ» قىلىپ ئېچىلدى ، ئېغىر قەدەملەرنىڭ بېسىلىشىدىن پەلەمپەيلەر غىرىسلاپ كەتتى ، بۇ ئۆيىنىڭ خوجايىنى تاماقخانىدىن ئۆتۈپ ، كۈتۈپخانىسىغا بوراندىك كىرىپ كەتتى .

ئۇ تاماقخانىدىن ئىتتىك ئۆتۈپ كېتىۋاتقاندا ، يۇمىلاق تۇتقۇچلۇق ھاسسىنى بىر بۇلۇڭغا تاشلاپ قويغاندىن كېيىن ، كەڭ گىرۋەكلىك شىلەپسىنى ئۈستەل ئۈستىگە پىرقىرىتىپ تاشلىدى - دە ، ئۈنلۈك ئاۋازى بىلەن جىيەنىگە ۋارقىردى :

— ئاكسال ، قېشىمغا كىرگىن !

مەن ئورنۇمدىن قوزغىلىپ بولغۇچە ، پىروفېسسور تاقەتسىزلىك بىلەن ۋارقىراپ كەتتى :

— نېمە بولدۇڭ؟ تېخچە كىرمەيسەنغۇ؟

مەن كىشىنى ئەيمەندۈرىدىغان بۇ خوجايىننىڭ كۈتۈپخانىسىغا يۈگۈرگىنىمچە كىردىم . ئوتتۇرىدىن بىر يامان ئادەم ئەمەس ئىدى . بۇ نۇقتىغا مەنمۇ پۈتۈنلەي قوشۇلمىدىم . بىراق ، بۇنىڭ ئۈچۈن بىرەر ئىش يۈز بەرمەسلىكى كېرەك ، ئەگەر ئۇنداق بولمايدىكەن ، ئۇنى ئۆمۈر بويى قورقۇنچلۇق غەلىتە ئادەم دېيىشكە بولىدۇ . ئۇ جون ئۇنىۋېرسىتېتنىڭ پىروفېسسورى بولۇپ ، مىنىپىرالوگىيىدىن دەرس بېرىتتى . دەرس سۆزلىگەندە دائىم كېلىشىۋالغاندەك بىر - ئىككى قېتىم ئاچچىقلىنىۋالسا كۆڭلى ئۈنىمايتتى . ئۇ ، ئوقۇغۇچىلىرى دەرسكە تولۇق كېلىۋاتامدۇ ، دەرسكە ئەستايىدىل قۇلاق سېلىۋاتامدۇ ، قىلچە كارى يوق ئىدى ، شۇنداقلا ئۇلارنىڭ كېيىنكى كۈنلەردە قانداق مۇۋەپپەقىيەتلەرگە ئېرىشكەنلىكىگىمۇ كۆڭۈل بۆلمەيتتى ، بۇ ئىنچىكە تەپسىلاتلارنى قېتىنغىمۇ ئېلىپ قويمايتتى . ئۇنى گېرمانىيە پەيلاسوپلىرىنىڭ بايانلىرى بويىچە تەرىپلىسەك ، ئۇ ئۆزىنىڭ سۈبېپىكتىپ كۆز قارىشى بويىچە دەرس ئۆتەتتى ، دەرسنى باشقىلار ئۈچۈن ئەمەس ، بەلكى ئۆزى ئۈچۈن سۆزلەيتتى . ئۇ بىر شەخسىيەتچى ئالىم ، خۇددى بىلىم لىق توشقان چوڭقۇر قۇدۇققا ئوخشايدۇ ، لېكىن بۇ

قۇدۇقتىن سۇ ئېلىش ئۇنداق ئوڭاي ئەمەس ، قىسقىسى ، ئۇ ئۆتۈپ كەتكەن بىر بېخىل ئادەم .

گېرمانىيىدە ئۇنىڭغا ئوخشايدىغان پروفېسسورلاردىن بىرنەچچىسى بار .

بەختكە قارشى تاغامنىڭ سۆز قابىلىيىتى ئانچە ياخشى ئەمەس ، ئەگەر دوستلار ئۆزئارا پاراڭلاشقاندا ياكى ئادەتتىكى سورۇنلاردا ئانچە چانمىغان بىلەن ، بىر نۇتۇق سۆزلىگۈچى ئۈچۈن ئېيتقاندا ، بۇ كىشىنى ئەپسۇسلاندۇرىدىغان يېتەرسىزلىك ئىدى . دېمىسىمۇ پروفېسسور جون ئۇنىۋېرسىتېتىدا دەرس سۆزلىگەندە دائىم دېگۈدەك گېپىنى توساتتىن توختىتىۋالاتتى . ئۇ قانداقتۇر بىر تولىمۇ ئاچچىق ، ئېغىزدىن چىقىرىشقا بولمايدىغان قوپال سۆزلەر بىلەن مەيدانغا چۈشەتتى ، ھەدىسىلا يوغانچىلىق قىلىپ تۇرۇۋالاتتى . ئاخىر ئۆزىمۇ قاتتىق چېچىلىپ كېتەتتى . بىراق ، مېنىرالوگىيىدىكى يېرىمى گىرىكچە ، يېرىمى لاتىنچە ئاتالغۇلارنىڭ تەلەپپۇزى ھەقىقەتەنمۇ قىيىن ئىدى ، ئۇ شۇ دەرىجىدە قىيىنكى ، ئۇنى تەلەپپۇز قىلىمەن دېسە ، شائىرلارنىڭمۇ ئاغزى قاپىرىپ كېتىدۇ . مەن بۇ پەننىڭ يامان گېپىنى قىلماقچى ئەمەسمەن ، ئۇنداق خىيالىمۇ يوق . بىراق ، بىر ئادەم «كۆپ قىرلىق كرىستال جىسىم» ، «دېۋىرقاي يېلىمى قاتمىسى» ، «كالىنى تېشى» ، «فالكالىس تېشى» ، «قوغۇشۇن مولىبدات» ، «مانگان ۋولفرامات» ، «سىركونىي ئوكسى تىتانات» دېگەندەك ئاتالغۇلارغا دۇچ كەلسە ، ھەرقانچە سۆزمەن بولغىنى بىلەنمۇ خاتالىق سادىر قىلىپ قويۇشى تۇرغان گەپ .

شۇڭا ، شەھەردىكىلەرنىڭ ھەممىسى تاغامنىڭ كەچۈرۈۋېتىشكە بولىدىغان بۇ يېتەرسىزلىكىنى بىلگەچكىمۇ ھەدىسىلا ئۇنى ئانىي تاپاتتى . ھەر قېتىم تەلەپپۇز قىلماق قىيىن سۆزلەرگە دۇچ كەلگەندە تاغامنىڭ خاتالىشىشىنى كۈتۈپ جىم تۇرۇۋالاتتى ، ئاندىن ئۇ ئاچچىقلىنىشقا باشلىغاندا ئۇلار كۈلۈشۈپ كېتەتتى . مەلۇم مەنىدىن ئېيتقاندا ، بۇ بىر خىل بېھۆرمەتلىك بولۇپ ، گەرچە ئۇ گېرمانىيىلىك بولغان ھالەتتىمۇ ئۇنداق قىلىش توغرا ئەمەس

ئىدى . لىدىنبورۇگنىڭ دەرسىنى ئاڭلايدىغان ئادەم دائىم كۆپ بولاتتى ، بىراق بۇلارنىڭ ئىچىدىكى نۇرغۇنى پەقەت پروفېسسورنىڭ ئاچچىقلىنىشىنى كۆرۈپ كۆڭلىنى خۇش قىلىش ئۈچۈنلا كېلەتتى . مەيلى نېمىلا دېگەنبىلەن مەن بىر نۇقتىنى مەڭگۈ تەكىتلەيمەن : تاغام ئىسمى جىسمىغا لايىق بىر ئالىم ، گەرچە ئۇ بەزىدە كالانپايلىق قىلىپ ئۆرنەكلەرنى بۇزۇپ قويسىمۇ ، ئەمما ئۇ گېئولوگلارغا خاس تالانت ۋە مىنېرالوگلارنىڭكىدەك ئۆتكۈر كۆزىتىش ئىقتىدارىغا ئىگە ئىدى . ئۇ بولغا ، پولات مىخ ، ماگنىتلىق يىڭنە ، نەچچە ۋە نىترات كىسلاتاسى قاچىلانغان بوتۇلكىلار بىلەن ھەپىلەشكەندە ، ئۇنىڭ ئىقتىدارىغا بىرىنچە توغرا كەلمەيتتى . ئۇ بىر پارچە رۇدىنىڭ يېرىقى ، سىرتقى قىياپىتى ، قاتتىقلىق دەرىجىسى ، ئېرىشچانلىقى ، ئۇرغاندا چىققان ئاۋازى ، پۇرىقى ۋە تەمىگە ئاساسلىنىپ ، ئۇنىڭ نۆۋەتتىكى ئىلىم - پەندە بايقالغان 600 خىلدىن ئارتۇق ماددىنىڭ ئىچىدىكى قايسى خىلغا تەئەللۇق ئىكەنلىكىنى قىلچە تەتىرىمەستىن ھۆكۈم قىلالايتتى . شۇڭا ، بارلىق مەكتەپلەر ۋە دۆلەتلىك ئىلمىي جەمئىيەتلەردە لىدىنبورۇگنىڭ ئىسمى كىشىلەرگە تونۇشلۇق ئىدى . خۇۋنپېررى داۋى ئەپەندى^① ، دې خومبىرىت ئەپەندى^② ، سېر جون فرانكلىن^③ بىلەن ماركىز ئېدۋارد سابىنلار^④ ھەر قېتىم ھامبۇرگدىن ئۆتكەن چېغىدا ئۇنى يوقلاپ ئۆتۈشنى ئۈنتۈمايتتى . بۇلاردىن باشقا ، يەنە ئانتوۋان بىكلەر ئەپەندى^⑤ ، ياك ئىئوسىف ئاككىرمان ئەپەندى^⑥ ، ماركىز داۋى بولۋىست^⑦ ، يان بادىست دىما ئەپەندى^⑧ ، ھېنرى مېرنا ئېدۋارد ئەپەندى^⑨ ، ھېنرى ئادىئان

① خۇۋنپېررى داۋى - (1778 - 1828) ئەنگلىيىنىڭ خىمىيە ۋە فىزىكا ئالىمى .
 ② ئالبېكساندىر دې خومبىرىت - گېرمانىيىلىك تەبىئەتشناس ۋە ساياھەتچى (1769 - 1859) .
 ③ سېر جون فرانكلىن - (1786 - 1847) ئەنگلىيىلىك دېڭىز ساياھەتچىسى .
 ④ ئېكسپېدىتسىيىچى ، قۇتۇپ رايونىنى تەكشۈرۈش جەريانىدا ئۆلگەن .
 ⑤ ماركىز ئېدۋارد سابىن (1788 - 1883) ئەنگلىيىنىڭ فىزىكى ، يەر شارنىڭ ماگنىت مەيدانىنى تەتقىق قىلغان ھەمدە شىمالىي قۇتۇپنى تەكشۈرگەن .
 ⑥ ئانتوۋان بىكلەر (1788 - 1878) فرانسىيە فىزىكى .
 ⑦ ياك ئىئوسىف ئاككىرمان (1814 - 1852) فرانسىيە خىمىكى .
 ⑧ ماركىز داۋى بولۋىست (1781 - 1868) شوتلاندىيە فىزىكى .
 ⑨ يان بادىست دىما (1800 - 1884) فرانسىيە خىمىكى .
 ⑩ ھېنرى مېرنا ئېدۋارد (1800 - 1885) فرانسىيە زوئولوگى ۋە فىزىئولوگى .

سانت كېللىر^①، دىۋىل ئەپەندىلەر مۇ تاغامدىن حممىيە ساھەسىدىكى بەك قول تۇتىدىغان مەسىلىلەرنى سورايتتى شۇڭا، ئاشۇ پەن ساھەسىدىكى نۇرغۇن زور بايقاشلارنىڭ ھەممىسىنى ئۇنىڭغا مەنسۇپ دېيىشكە بولاتتى. 1853 - يىلى پروفېسسور ئوتتو لىندېنورۇگ لېپىزىگتا ئۆزىنىڭ «ئۇلترا كرىستاللوگرافىيە ھەققىدە ئومۇمىي بايان» ناملىق كىتابىنى نەشر قىلدۇردى، بۇ قىستۇرما رەسىملىرى بار بەك چوڭ ھەجىملىك كىتاب بولغاچقا، چىقىم كىرىمدىن ئېشىپ كەتتى.

ئۇنىڭدىن باشقا، تاغام يەنە رۇسىيەنىڭ باش ئەلچىسى سېتروف ئەپەندى ئاچقان مىنېرال مۇزېيىنىڭ باشلىقلىقىنى ئۈستىگە ئالغان بولۇپ، بۇ مۇزېيدا ساقلانغان قىممەتلىك بۇيۇملارنىڭ داڭقى پۈتۈن ياۋروپاغا پۇر كەتكەندى.

شۇ تاپتا تەقەززالىق ئىچىدە ماڭا ۋارقىراپ - جارقىراۋاتقان ئادەم دەل مۇشۇنداق بىر ئەرباب ئىدى. سىلەر ئېگىز بويلۇق بىر ئەر كىشىنى تەسەۋۋۇر قىلىڭلار: ئۇنىڭ ئورۇق گەۋدىسى خۇددى تاشتەك مىختا، قويۇۋالغان ياشلار پاسوندىكى سېرىق چېچى ئۇنى 50 نەچچىگە كىرگەن ئەمەلىي يېشىدىن 10 نەچچە ياش كىچىك كۆرسىتىدۇ. ئۇنىڭ كۆزلىرى يوغان كۆزەينىكىنىڭ ئاستىدىن توختىماي ھەرىكەتلىنىپ تۇرىدۇ؛ ئىنچىكە ئۇزۇن بۇرنى خۇددى ئۆتكۈر پىچاققا ئوخشايدۇ؛ ھەتتا بەزى كەپسىز ئوقۇغۇچىلار: «ئۇ دېگەن بىر ماگنىت، تۆمۈر ئۇۋاقلارنى ئۆزىگە تارتىپ ئەكبەتلەيدۇ» دېيىشىدۇ. بۇ دېگەن بىر ئىغۋا. راستىنى ئېيتقاندا، تاغامنىڭ بۇرنى تاماكىنىڭ ئىسسىق سۈمۈرىدىغان بۇرۇن، پەقەت مىقدارى كۆپرەك، خالاس.

يەنە ئازراق قوشۇمچە قىلاي: تاغام ماڭغاندا ئۈچ يارد ئارىلىققا قەدەم تاشلايدۇ ھەمدە مۇشتلىرىنى مەھكەم تۈگۈۋالىدۇ، شۇڭا ئۇنىڭ مەجىزىنى بىلىدىغانلار ئۇنىڭغا يېقىنلىشىشقا جۈرئەت قىلالمايدۇ.

① ھېنرى ئادىشان سانت كېللىر (1800 - 1884) فرانسىيە خىمىكى.

كونى كويچىسىدىكى ئۇ تۇرىدىغان بۇ ئۆي ياغاچ ھەم خىش قۇرۇلمىلىق ، ئەتراپى ھەرە چىشى شەكلىدىكى تام بىلەن قورشالغان ؛ ئالدىدىن ئەگرى - بۈگرى قانال ئېقىپ ئۆتۈپ ، ھامبۇرگ كونا شەھىرىدىكى باشقا قاناللار بىلەن تۇتىشىپ كېتىدۇ ، 1842 - يىلى يۈز بەرگەن ئاشۇ قېتىملىق ئوت ئاپىتىدە بەختكە يارىشا بۇ كوچا بۇزغۇنچىلىققا ئۇچرىمىغانىدى .

دەرۋەقە ، بۇ ئۆي سەل قېسىيىپ قالغان ، ئوتتۇرىسى يول تەرەپكە قورساق سالغان ، ئۆگزىسى خۇددى گۈزەل ئەخلاق جەمئىيىتىنىڭ^① ئوقۇغۇچىلىرى كىيىۋالدىغان شەپكىدەك بىر چەتكە قىڭغايغان ؛ ئۆينىڭ تۈزلۈك دەرىجىسىمۇ كۆڭۈلدىكىدەك ئەمەس ؛ ئومۇمەن قىلىپ ئېيتقاندا ، بۇ نېمىلا دېگەنبىلەن يەنىلا خېلى پۇختا ئۆي ئىدى ، چۈنكى ئۇنىڭ تېمى يېنىدا چوڭقۇر يىلتىز تارتقان بىر تۈپ قېرى قارىياغاچ ئۆسۈپ تۇراتتى ، ھەر قېتىم باھار يېتىپ كەلگەندە بۇ قارىياغاچنىڭ شاخلىرى دېرىزە ئالدىنى بىر ئالاتتى .

تاغام خېلى قول ئىلكىدە بار گېرمانىيە پروفېسسورى ئىدى ، بۇ ئۆي ۋە ئۇنىڭ ئىچىدە تۇرۇۋاتقانلاردىن تارتىپ ھەممە نەرسە ئۇنىڭغا تەئەللۇق ئىدى . بۇ ئادەملەرنىڭ ئىچىدە ئۇنىڭ 17 ياشقا كىرگەن ۋېرلانلىق^② ئاسراندى قىزى گلاۋېين ، ئايال خىزمەتكار مارتا ۋە مەن بار ئىدىم . مەن ئۇنىڭ جىيەنى ، شۇنداقلا بىر يېتىم بولغانلىقىم ئۈچۈن ، ئۇنىڭ تەجرىبە ئىشلىگەن چېغىدىكى ياردەمچىسى بولۇپ قالغانىدىم .

مەن ئۆزۈمنىڭ گېئولوگىيىنى ياخشى كۆرۈپ قالغانلىقىمنى ئېتىراپ قىلىمەن ؛ تومۇرلىرىمدا مىنېرالوگىستنىڭ قېنى ئېقىمۇۋاتقاچقا ، ئاشۇ قىممەتلىك تاشلار بىلەن قانچىلىك ھەپلەشسەممۇ قىلچە زېرىكىش ھېس قىلمايتتىم .

① گۈزەل ئەخلاق جەمئىيىتى - گېرمانىيىدىكى بىر سىياسىي تەشكىلات بولۇپ ، 1808 - يىلى قۇرۇلغان ، نىشانى كىشىلەرنىڭ ئىدىيىسىنى رىغبەتلەندۈرۈش ئارقىلىق پىرۇسىيىنى گۈللەندۈرۈش . بۇ تەشكىلات ئەزالىرىنىڭ كۆپىنچىسى ئالىي مەكتەپ ئوقۇغۇچىلىرى .
② ۋېرلان - ئىستونىيىدىكى بىر شەھەر .

قىسقىسى ، كۈنى كوچىسىدىكى بۇ ئۆيىنىڭ خوجايىنى مەجەزى چۈس ئادەم بولسىمۇ ، ئەمما ھەممىمىز بۇ ئۆيدە تولىمۇ كۆڭۈللۈك ياشايمىز ؛ چۈنكى ئۇ سەل قوپال ، ئەمما ماڭا بەك ئامراق ئىدى . سەۋر - تاقەتنى بىلمەيدىغان بۇ ئادەم تۇغۇلۇشىدىنلا ئالدىراقىدا ئىدى .

4 - ئاي مەزگىلىدە ئۇ مېھمانخانا ئۆيىدىكى تەشتەككە بىرنەچچە تۈپ ئېرمۇدۇن كۆچىتى بىلەن ھەشقىپچەك تىكەتنى ، شۇنىڭدىن باشلاپ ئۇ ھەر كۈنى سەھەردە بۇ گۈللەرنى چاپسانراق ئۆسسۈن دەپ ، يوپۇرماقلىرىدىن يېنىك - يېنىك تارتىپ قوياتتى . مۇشۇنداق بىر غەلىتە ئادەمگە مېنىڭ بويسۇنمايمۇ ئامالم يوق ئىدى . شۇنىڭ بىلەن مەن ئۇنىڭ كۈتۈپخانىسىغا يۈگۈرگىنىمچە كىردىم .

2

بۇ كۈتۈپخانىنى ئىسمى جىسمىغا لايىق مۇزىي دېيىشكە بولاتتى . بارلىق مېنىڭ ئۆرنەكلىرىگە ماركا چاپلىنىپ ، يانمايدىغان مېنىڭلار ، مېتاللار ۋە تاغ جىنىسلىرى دەپ ئۈچ چوڭ تۈرگە ئايرىلىپ ، ئىنتايىن رەتلىك تىزىپ قويۇلغانىدى . بۇ يەردىكى مېنىڭلارگە ئائىت بۇ كىچىك نەرسىلەر بىلەن مەن بەكمۇ پىششىق تونۇش ئىدىم ! تەڭتۇش ئاغىنىلىرىم بىلەن ئويناشتىن ۋاز كېچىپ ، ئاشۇ سۈرمە تاش ، ئىسسىز كۆمۈر ، قارا كۆمۈر ، قوڭۇر كۆمۈر ۋە داشقال كۆمۈر پارچىلىرىنىڭ ئۈستىدىكى چاڭ - توزانلارنى قانچە قېتىملا چە سۈرتكەندىمەن ! يەنە تېخى ئاسفالت ، دېۋىرقاي ۋە ئورگانىك تۈزلارمۇ بار تېخى ، ئۇلارغىمۇ توپا قونۇپ قالسا بولمايدۇ - دە ! يەنە تۆمۈردىن تارتىپ ئالتۇنغىچە بولغان مېتاللارنىڭ نىسپىي قىممىتى ئىلمىي نۇسخىلارنىڭ مۇتلەق باراۋەر بولۇشى ئالدىدا پۈتۈنلەي يوقىلىپ كەتكەندى ! ئاشۇ تاشلار بىلەن كۈنى كوچىسىدا يەنە بىر ئۆي

ياسىغىلى ، ھەتتا تېخى چىرايلىق ئۆيدىن بىرنى ئارتۇق ياسىغىلى بولاتتى . راستىنلا شۇنداق قىلغىلى بولسا ، ماڭا تېخىمۇ قۇلايلىق بولۇپ كەتكەن بولاتتى !

بىراق ، مەن كۈتۈپخانغا كىرىپ كەلگەن چېغىمدا بۇ جاۋاھىراتلار كالامغا قىلچە كىرىپ چىقىمىدى . مەن پەقەت تاغامنىلا ئويلىدىم ، ئۇ ئۈستى ئوتتۇرىغا^① يۇڭ توقۇلمىسى بىلەن قاپلانغان تۇتقۇچلۇق يوغان ئورۇندۇقتا ئولتۇرۇپ ، قولىدىكى كىتابنى تولىمۇ ئىپتىخارلىق نەزىرى بىلەن ئوقۇۋاتقانىكەن .

— نېمىدېگەن قالتىس كىتاب ! نېمىدېگەن قالتىس كىتاب ! — ئۇ توۋلاپ كەتتى . ئۇنىڭ ماختاشلىرىنى ئاڭلاپ ھوشۇمنى يىغدىم . پروفېسسور يەنە تېخى تولىمۇ ئەستايىدىل كىتاب يىغىپ ساقلىغۇچى ئىدى ؛ ئۇنىڭ نەزىرىدە ئاسان تېپىلمايدىغان ۋە ئوقۇپ چۈشىنىش قىيىن بولغان كىتابلارلا بىباھا ھېسابلىناتتى . — نېمە ! — دېدى ئۇ ماڭا ، — سەن بۇ كىتابنى كۆرمىدىڭمۇ ؟ بۇ دېگەن ئاز ئۇچرايدىغان گۆھەر ، بۈگۈن مەن ئۇنى ئېفلىيوس دېگەن يەھۇدىيىنىڭ دۈكىنىدىن تېپىۋالدىم . — بەك ياخشى بوپتۇ ، — دېدىم مەن ئۆزۈمنى زورغا خۇشال كۆرسىتىپ .

گەپنىڭ راستىنى دېگەندە ، بۇ ئەجىبى چىقىپ كەتكەن كونا كىتابنىڭ ئۇنچۇلا قىلىپ كەتكۈدەك نېمىسى باردۇ ؟ بۇ كىتاب موزاي تېرىسىدە مۇقاۋىلانغان ، ۋاراقلىرى پۈتۈنلەي سارغىيىپ كەتكەنىدى ، تېخى يەنە ئارىسىغا ئوڭۇپ كەتكەن خەتكۈچ قىستۇرۇقلۇق ئىدى .

بىراق ، پروفېسسور بولسا بۇ كىتابنى ماختىغىنى ماختىغان . — قارا ، — دېدى پروفېسسور ، — بۇ كىتاب چىرايلىقمىكەن ؟ نەپىسلىكىدىن ئادەم ھەيرەتتە قالدۇ ! تۈپلىنىشى نېمىدېگەن ياخشى . ھە ! ئۇنى ۋاراقلاش ئاسانمۇ ؟ ئەلۋەتتە ئاسان ، چۈنكى ھەرقانداق بىر ۋاراقنى ئاچساڭ ئاسان يېپىلىپ كەتمەيدۇ .

① ئوتتۇرىغا — گوللاندىيىدىكى بىر شەھەر ، يۇڭ توقۇلما ئىشلەش بىلەن داغلىق .

ئۇ سىپتا تۈپلەنگەنمۇ؟ ئەلۋەتتە سىپتا، چۈنكى ئۇنىڭ مۇقاۋىسى بىلەن ئىچى شۇنداق ماسلاشقان، ۋاراقلىرى چېچىلماي ھىم تۇرىدۇ. بۇ كىتابقا 700 يىل بولغان بولسىمۇ، ئەمما ئازراقمۇ بۇزۇلغان يېرى يوق! ئەھ! بۇنداق تۈپلەش ماھارىتىنى بېزىلىغان كىروس ۋە پىلگوردلار^① كۆرسىمۇ پەخىرلەنگەن بولاتتى.

تاغام بىر ياقىتىن شۇنداق دېگەچ، يەنە بىر ياقىتىن كىتابنى توختىماي ئېچىپ ياپاتتى. شۇنىڭ بىلەن مەن ئىختىيارسىز ھالدا ئۇنىڭ بۇ قانداق مەزمۇندىكى كىتاب ئىكەنلىكىنى سوراشقا مەجبۇر بولدۇم.

— بۇ ئاجايىپ كىتابنىڭ نامى نېمە ئىكەن؟ — مەن ئۇزۇمنى ئەتەي تاقەتسىزلەنگەن ھەم ھاياجانلانغان قىياپەتتە كۆرسىتىپ سورىدىم.

— بۇ ئەسەر، — دېدى تاغام ھاياجانلانغان ھالدا، — سىنول تولىسوننىڭ^② «شاھلار تەزكىرىسى» دېگەن ئەسىرى، ئۇ 12 - ئەسىردىكى ئىسلاندىيەنىڭ داڭلىق يازغۇچىسى، بۇ ئەسەردە نورۋېگىيە پادىشاھلىرىنىڭ ئىسلاندىيەگە ھۆكۈمرانلىق قىلىش تارىخى بايان قىلىنغان.

— راستما؟ — دېدىم مەن ئىمكانىيەتنىڭ بارىچە ھەيران قالغاندەك قىياپەتتە، — ئۇ چوقۇم نېمىسچە تەرجىمە نۇسخىسى ئوخشىمادۇ؟

— ھىم، — دېدى پروفېسسور تېرىكىپ، — تەرجىمە نۇسخىسى؟ تەرجىمە نۇسخاڭنىڭ ماڭا نېمە كېرىكى بولسۇن؟ تەرجىمە نۇسخاڭنى كىم ئوقۇسۇن؟ بۇ دېگەن ئەسلىي نۇسخا، ئىسلاندىيە يېزىقىدا يېزىلغان. بۇ دېگەن ئۆزگىچە بىر تىل بولۇپ، ئىپادىلەش كۈچى يۇقىرى ھەم ئاددىي. ئۇنىڭ گرامماتىكىلىق قۇرۇلمىسى كۆپ خىل، سۆز مەنىلىرى كۆپ خىل ئۆزگىرىشچانلىققا ئىگە!

① بۇ ئۈچ ئادەم 19 - ئەسىردىكى مەشھۇر كىتاب شىرازىلاش ئۈستىلىرى.
② سىنول تولىسون (1179 - 1241) ئىسلاندىيەدىكى يەر ئىگىسى، شائىر، ئۇنىڭ «شاھلار تەزكىرىسى» دېگەن ئەسىرى شىمالىي ياۋروپانىڭ قەدىمكى ئەدەبىياتىدىكى مۇھىم ئەسەرلەرنىڭ بىرى.

— نېمىسچىغا ئوخشاپ كېتىدىكەن ، — دېدىم مەن خۇشاللىق بىلەن گەپ قىستۇرۇپ .

— توغرا ، — دېدى تاغام يەلكىسىنى قىسىپ قويۇپ ، — بىراق ، ئىسلاندىيە تىلىدا ئىسىملار گرېكچىغا ئوخشاش ئۈچ قاتلام مەنە ئىپادىلىيەلەيدۇ ، خاس ئىسىملارنى بولسا لاتىنچىغا ئوخشاش ئۆزگەرتكىلى بولىدۇ .

— پاه ! — مەن بۇ كىتابقا قىلچە قىزىقمىساممۇ ، ئەمما سەل ھەيرانلىق ھېس قىلىشقا باشلىدىم ، — بۇ كىتابنىڭ خەت نۇسخىسى چىرايلىقمىكەن ؟

— خەت نۇسخىسى ؟ كىم سېنىڭ بىلەن خەت نۇسخىسى ھەققىدە پاراڭلىشىپتۇ ، ھەي ، بىچارە ئاكسال ! سەن خەت نۇسخىسى دەۋاتامسەن ؟ ھەي ، سەن تېخى ئۆزۈڭچە بۇنى باسما بۇيۇمى دەۋاتامسەن ؟ بۇ دېگەن قولدا يېزىلغان نۇسخا ، ئۇقتۇڭمۇ ، ئەخمەق ، رونىك يېزىقىدا^① قولدا كۆچۈرۈلگەن نۇسخا .

— رونىك يېزىقى ؟
— توغرا ! سەن مېنىڭ رونىك يېزىقى ھەققىدە سۆزلەپ بېرىشىمنى خالايسەنغۇ دەيمەن ؟

— بولدى ، ھاجىتى يوق ، — دېدىم مەن غۇرۇرى دەپسەندە قىلىنغان ئادەمنىڭ تەلەپپۇزى بىلەن ئېتىراز بىلدۈرۈپ .
بىراق ، تاغام تېخىمۇ كەسكىنلىك بىلەن گېپىنى داۋاملاشتۇرىۋەردى ۋە رەت قىلغىنىمنى قېتىغىمۇ ئېلىپ قويماي ، مەن بىلىشىنى خالىمايدىغان نەرسىلەرنى ماڭا چۈشەندۈرگىلى تۇردى .

— رونىك يېزىقى ، — دېدى ئۇ ، — ئىلگىرى ئىسلاندىيە ئىشلىتىلگەن بىر خىل يېزىق . ئېيتىشلارغا قارىغاندا ، ئۇنى ئاسمان ئىلاھى ئودىن^② شەخسەن ئۆزى بەرپا قىلغانىكەن ! ھەي ئەدەپسىز بالا ، قېنى كېلىپ ئىلاھنىڭ تەسەۋۋۇرىدىن بارلىققا كەلگەن بۇ

① رونىك يېزىقى — مىلادىيە 4 - ئەسىردە قەدىمكى گېرمانلار ئىشلەتكەن بىر خىل يېزىق .
② ئودىن — سىكاندىناۋىيە رىۋايەتلىرىدىكى باش ئىلاھ . ئۇ ئەقىل - پاراسەت ، شېئىر ۋە ئۇرۇشلارنى ئىدارە قىلىدىكەن .

يېزىقلاردىن ئويدان بەھرە ئالغىن!

گەپنىڭ راستىنى دېگەندە ، ئەمدى ئېتىرازاغا ئورۇن قالمىغاچقا ، يەرگە تىزلىنىپ تۇرۇپ سەجدە قىلىشنى ئويلىدىم . مۇشۇنداق قىلسام ئاسمان ئىلاھى بىلەن شاھلار خۇشال بولۇشاتتى - دە ، مەڭگۈ بىئەپ ئەھۋالغا چۈشۈپ قالمايتتىم . بىراق ، شۇ ئەسنادا ، كۈتۈلمىگەن بىر ئىش يۈز بېرىپ سۆھبىتىمىز ئۈزۈلۈپ قالدى .

كىرلىشىپ كەتكەن بىر ۋاراق تېرە قەغىزى كىتاب قېتىدىن سىيرىلىپ چىقىپ يەرگە چۈشتى .

تاغام دەرھال بۇ نەرسىگە قاراپ ئېتىلدى ، ئۇنىڭ بۇ ئالدىراقسانلىقىنى چۈشىنىشكە بولاتتى . ئۇنىڭ نەزىرىدە ، بىراق قەدىمكى زاماندا كۈنچە كىتابنىڭ قېتىغا يوشۇرۇپ قويۇلغان ھۆججەتنىڭ قىممىتى مۇقەررەر ھالدا مۆلچەرلىگۈسىز ئىدى .
— بۇ نېمە ؟ — ئۇ توۋلاپ كەتتى .

ئۇ شۇنداق دېگەچ ، تېرە قەغىزىنى ئۈستەل ئۈستىگە ئالغاندىن كېيىن قېتىنى ئاۋايلاپ ئاچتى . ئۇنىڭ ئۈزۈنلۈقى بەش دىيۈيم ، كەڭلىكى ئۈچ دىيۈيم بولۇپ ، ئۈستىگە بىرنەچچە قۇر ئوقۇغىلى بولمايدىغان ئىرماش - چىرماش خەتلەر يېزىلغانىدى .

تۆۋەندە نەزىرىڭىزگە چۈشكىنى تېرە قەغەزدىكى يېزىقنىڭ ئەينەن ئۆزى . مېنىڭ كۆپچىلىككە بۇ غەلىتە بەلگىلەرنى كۆرسىتىشتە چىڭ تۇرۇشۇمدىكى سەۋەب شۇكى ، بۇ بەلگىلەر كېيىنكى كۈنلەردە پىروفېسسور لىدىنپورۇگ بىلەن جىيەنىنىڭ 19 - ئەسىردىكى ئەڭ غەلىتە ساياھەتتى ئېلىپ بېرىشىغا تۈرتكە بولغانلىقى ئۈچۈندۇر .

Ж.АКІІІН	АҲААААА	НННННН
НІІІННН	АААААА	АААААА
ІІІІІІІ	АААААА	АААААА
АААААА	АААААА	АААААА
АААААА	АААААА	АААААА
АААААА	АААААА	АААААА
АААААА	АААААА	АААААА
АААААА	АААААА	АААААА

پروفېسسور بۇ يېزىقلارغا پۈتۈن دىققىتى بىلەن بىر قارىۋەتكەندىن كېيىن ، كۆزەينىكىنى پېشانىسىگە سۈرۈپ قويۇپ :
— بۇ رونىك يېزىقى ئىكەن ، سىنول تولسوننىڭ قولىزمىسىدىكى يېزىققا ئويمانلىق خاش ئىكەن ! لېكىن ... بۇ يېزىقلار نېمە مەنىنى بىلدۈرىدىغاندۇ ؟

مەن رونىك يېزىقىنى بەزى ئالىملار كىشىلەرنى قىيىن ھالغا چۈشۈرۈش ئۈچۈن ئىجاد قىلغانىكەن دەپ ئويلايمەن ، شۇڭا تاغامنىڭ تېرە قەغەزىدىكى يېزىقنى پەقەت ئوقۇيالمىغانلىقىنى كۆرۈپ ، بۇ بەلكىم ئۇنىڭ بارماقلىرىنىڭ كىشى قورققۇدەك تىترەپ كەتكەنلىكىنى كۆرگەن چېغىدىكى خىيالىم بولۇشى مۇمكىن دەپ خۇشال بولدۇم .

— لېكىن ، بۇ قەدىمكى ئىسلاندىيەنىڭ يېزىقى تۇرسا ! — ئۇ ئۆزىگە ئۆزى غودۇڭشىدى . پروفېسسور لىدىنبورۇگ بۇنداق يېزىقنى ئوقۇيالىشى كېرەك ئىدى ، چۈنكى ئۇ نۇرغۇن تىللارنى بىلەتتى . ئۇنى گەرچە يەر شارىدىكى 2000 دىن ئارتۇق تىل ۋە 4000 دىن ئارتۇق يەرلىك تىللارنىڭ ھەممىسىنى راۋان ئىشلىتەلمەيدۇ دېگەن تەقدىردىمۇ ، ئەمما ئۇ بۇلارنىڭ ئىچىدىكى كۆپ قىسمىنى بىلەتتى . بۇنداق قىيىن ئەھۋالغا چۈشۈپ قالغان پەيتلەردە ئۇنىڭ تەرسالىقى تۈۋىدىن تۇتۇشى تۇرغان گەپ ئىدى . مەن شۇ تاپتا بىرەر قورقۇنچلۇق ئىش يۈز بېرىشنىڭ شەپسىسىنى سەزگەندەك بولدۇم . ئاسما سائەت ئىككىگە داڭ ئوردى . شۇ ئەسنادا ئايال خىزمەتكار مارتا كۈتۈپخانىنىڭ ئىشىكىنى ئېچىپ دېدى :

— چۈشلۈك تاماق تەييار بولدى .

— كۆتۈر ئۇنداق چۈشلۈك تامىقىڭنى ، — تاغام قايناپ كەتتى ، — چۈشلۈك تاماق ئەتكەن ۋە چۈشلۈك تاماق يەيدىغان ئادەملەرنىڭ ھەممىسى ئىشنى قىلسۇن !

قورقۇپ كەتكەن مارتا غىپىدە چىقىپ كەتتى ، ئارقىدىن مەنمۇ چىقىپ ، گاراڭ ھالەتتە تاماقخانىدىكى دائىم ئولتۇرىدىغان ئورنۇمغا كېلىپ ئولتۇردۇم .

خېلى بىر ھازا كۈتتۈم ، پروفېسسور كەلمىدى . بىلشەنچە ، ئۇنىڭ مۇقەددەس چۈشلۈك غىزادىن ۋاز كېچىشى تۇنجى قېتىملىق ئىش ئىدى . دېمىسىمۇ ، بۇ چۈشلۈك تاماق تولىمۇ مول تەييارلانغانىدى ! دەسلەپكىسى پېتروشكا شورپىسى ، ئاندىن قىيام سېلىپ پىشۇرۇلغان موزاي گۆشى ، ئىسلاغان سان گۆشى بىلەن قورۇلغان تۇخۇم ۋە قاقىلە سېلىنغان چۈچۈمەل قاتلىما ، سۇدا پىشۇرۇلغان چوڭ راک بولۇپ ، خۇرۇچىغا ئىشلىتىلگىنى ئۈزۈم ھارىقى ئىدى .

شۇنداق قىلىپ ، تاغام بىر پارچە كونا قەغەز پارچىسىنى دەپ شۇنچە مول بىر قېتىملىق چۈشلۈك تاماقنى يېمىدى . راستىنى دېگەندە ، مەن ئۇنىڭ سادىق جىيەنى بولۇش سۈپىتىم بىلەن بۇ چۈشلۈك تاماقنى ئۆزۈم ئۈچۈن ، شۇنداقلا ئۇنىڭ ئۈچۈن يەۋېتىشىنى بۇرچۇم دەپ قارايمەن . شۇنىڭ بىلەن قىلچە ئىككىلەنمەي شۇنداق قىلدىم .

— لىدىنىبورۇگ ئەپەندى ، — دەپ كوتۇلدىغىلى تۇردى مارتا ، — تاماق يېمەيدىغان ئىشنى ئەزەلدىن قىلمايتتى !
— بۇنىڭغا راستتىنلا ئادەمنىڭ ئىشەنگۈسى كەلمەيدۇ .
— قارىغاندا ، بىرەر چوڭ ئىش يۈز بەرگەن ئوخشايدۇ ! —
دېدى ياشىنىپ قالغان ئايال خىزمەتكار بېشىنى چايقاپ .
لېكىن ، مېنىڭچە ، تاغام چۈشلۈك تاماقنى باشقىلارنىڭ پاكپاكىز يەۋەتكەنلىكىنى كۆرگەندىن كېيىن قاتتىق چىچاڭشىپ كېتىشىنى ھېسابقا ئالمىغاندا ، بۇ ھېچنېمىنى چۈشەندۈرۈپ بېرەلمەيتتى .

مەن ئەڭ ئاخىرقى بىر تال چوڭ راكىنى يەۋاتقاندا ، تۇيۇقسىز پروفېسسورنىڭ ۋارقىرىغان ئاۋازىنى ئاڭلاپ ، ھۇزۇرلىنىپ تاماق يەۋاتقان پەيزىمۇ ئۇچتى . شۇنىڭ بىلەن ئورنۇمدىن تۇردۇم . دە ، ئۇنىڭ كۈتۈپخانىسىغا قاراپ چاپتىم .

— بۇ دەرۋەقە رونىك يېزىقى ئىكەن ، — دېدى پروفېسسور قوشۇمىسىنى تۈرگەن ھالدا ، — ئۇنىڭ ئىچىگە بىر سىر يوشۇرۇنغاندەك قىلدۇ ، ئۇنى چوقۇم ئېنىقلايمەن ، بولمىسا ... ئۇ كەسكىن ھەرىكەت قىلىپ سۈرۈۋاتقان خىيالىنى ئۈزدى . — ئاۋۇ يەردە ئولتۇر ، — دېدى ئۇ ماڭا مۇشتۇمى بىلەن ئۈستەلنى كۆرسىتىپ ، — سەن يازغىن . مەن دەرھال تەييار بولدۇم .

— ئەمدى مەن ئىسلاندىيە يېزىقىغا ئوخشاپ كېتىدىغان بۇ گېرمان يېزىقلىرىنى ئوقۇيمەن ، سەن ئاڭلىغاچ خاتىرىلىۋالغىن ، ئاندىن بىز نەتىجىسىنى كۆرۈپ باقىمىز . بىراق ، سەن ساينت مىشېلنىڭ^① يۈز - خاتىرسى ئۈچۈن بولسىمۇ خاتا يېزىپ قويمىغىن .

<i>m . rnlis</i>	<i>esreuel</i>	<i>seecJde</i>
<i>sgtssmf</i>	<i>unteief</i>	<i>niedrke</i>
<i>kt , samm</i>	<i>atrateS</i>	<i>Saodrrn</i>
<i>emtnael</i>	<i>nuaect</i>	<i>rrilSa</i>
<i>Atvaar</i>	<i>. nsre</i>	<i>ieaabs</i>
<i>cedrmi</i>	<i>eeutul</i>	<i>frantu</i>
<i>dt , iac</i>	<i>oseibo</i>	<i>KediiY</i>

مەن يېزىپ بولۇشۇم بىلەن تاغام قەغەزنى دەرھال قولۇمدىن تارتىۋالدى - دە ، ئۇنى خېلى بىر ھازا تەتقىق قىلدى . — بۇنىڭ مەنىسى زادى نېمىدۇ ؟ — دېدى ئۇ ئىختىيارسىز ھالدا .

گەپنىڭ راستىنى دېگەندە ، بۇنىڭغا جاۋاب بېرىشكە ئامالسىز ئىدىم ، ئۇنىڭ ئۈستىگە تاغام مەندىن سورىمايتتى ، پەقەت داۋاملىق تۈردە ئۆزىگە ئۆزى سۆزلەيتتى :

① ساينت مىشېل - خرىستىئان دىنىنىڭ ئەڭ يۇقىرى مەرتىۋىلىك پەرىشتىسى .

— بۇ بىز دەۋاتقان شىفرلىق خەت شۇ، — دېدى ئۇ، —
خەتنىڭ مەنىسى ئەتەي قالايمىقان قىلىۋېتىلگەن ھەرپلەرنىڭ ئىچىگە
يوشۇرۇلغان. ئەگەر ئۇنى ئۆز ئورنىغا قويالساڭ، چۈشەنگىلى
بولدىغان گەپلەرگە ئېرىشەلەيمىز. مېنىڭچە، بۇنىڭدا ئىنسانىيەت
مەلۇم بىر زور بايقاشقا مۇناسىۋەتلىك چۈشەندۈرۈش ياكى بېشارەت
بولۇشى مۇمكىن!

مەن بۇنىڭ ئىچىدە ھېچقانداق مەنە بولماسلىقى مۇمكىن
دېگەننى خىيالىمدىن ئۆتكۈزدۈم، ئەمما ئېھتىيات يۈزسىدىن
ئويلىغىنىمنى دېمىدىم.

پروفېسسور قولغا ھېلىقى كىتاب بىلەن تېرە قەغەزنى ئېلىپ
بىر - بىرىگە سېلىشتۇرۇشقا باشلىدى.

— بۇ ئىككى نەرسە بىرلا ئادەمنىڭ قولىدىن چىققان
ئەمەس، — دېدى ئۇ، — شىفرلىق خەت بۇ كىتابتىن كېيىن
يېزىلغان، مەن بىر قاراپلا ئۇنىڭدىن رەت قىلغىلى بولمايدىغان
پاكتىنى تاپتىم. خەتنىڭ باشلانما ھەرىپى قوش M، ئۇنى
تولسۇننىڭ كىتابى ئىچىدىن ھەرقانچە ئىزدىگەن بىلەنمۇ تاپقىلى
بولمايدۇ، چۈنكى بۇنداق يېزىش ئۇسۇلى پەقەت 4 - ئەسىردىكى
ئىسلاندىيە يېزىقىدىلا قوبۇل قىلىنغان. شۇڭا، بۇ قوليازما بىلەن
شىفرلىق خەتنىڭ ئارىسىدا ئاز دېگەندىمۇ 200 يىل پەرق بار!
ئېتىراپ قىلمەنكى، بۇ ئەسەۋۋۇر مەنتىقىگە بىرقەدەر ئۇيغۇن
ئىدى.

— شۇڭا، مېنىڭچە، — دېدى تاغام گېپىنى
داۋاملاشتۇرۇپ، — بۇ سىرلىق بەلگىلەرنى كىتابنى ساقلىغان
مەلۇم بىر ئادەم يېزىپ قالدۇرغان. بۇ قارغىش تەڭگۈر يىغىپ
ساقلىغۇچى زادى كىم بولغىدى؟ ئۇ ئۆزىنىڭ ئىسمىنى بۇ
كىتابنىڭ مەلۇم بىر يېرىگە يېزىپ قالدۇرغانىدۇ يا؟
تاغام كۆزەينىكىنى يەنە پېشانىسىگە سۈرۈپ قويۇپ، قولغا
گىرادۇسى بەكلا چوڭ لوپا ئەينەكنى ئېلىپ، كىتابنىڭ باشتىكى
بىرنەچچە ۋارىقنى ئىنچىكىلىك بىلەن كۆرۈشكە باشلىدى. ئۇ

ئىككىنچى ۋاراقنىڭ كەينى تەرىپىدە ، يەنى قوشۇمچە ماۋزۇ يېزىلغان بەتتىكى بىر پارچە قارا ئىزنى بايقىدى . ئۇنىڭغا مۇنداقلا قارىسا سىياھنىڭ دېغىدەك قىلاتتى ، لېكىن ئۇنى تەپسىلىي كۆرەتكەندە سۈرتۈۋېتىلگەن بىرنەچچە ھەرىپنىڭ ئىزلىرى كۆرۈندى . تاغام بۇنداق يىپ ئۇچىنى ئەلۋەتتە نەزىرىدىن ساقىت قىلمايدۇ - دە ، شۇنىڭ بىلەن ئۇ ھاياجان ئىلكىدە بۇ ئىزلارنى تەتقىق قىلىشقا كىرىشتى . ئۇ ئاخىر لوپا ئەينەكنىڭ ياردىمى بىلەن بۇ بەلگىلەرنى ئاڭقىرىۋالدى - دە ، قىلچە ئىككىلەنمەستىن بۇ رونىك يېزىقلىرىنى ئوقۇدى :

۱۱۱۱ ۱۱۲۱۱۱۱۱۱۱۱۱

— ئارنا ساكنوسم ! ئۇ غالىبلارچە كۆرەڭلىك بىلەن تۈۋلەپ كەتتى ، — بۇ بىر ئادەمنىڭ ئىسمى ، يەنى ئىسلاندىيەلىك ئادەمنىڭ ئىسمى ! ئۇ 16 - ئەسىردە ئۆتكەن ئالىم ، مەشھۇر كىمياگەر ! مەن قايىللىق نەزىرىم بىلەن تاغامغا تىكىلدىم .

— بۇ كىمياگەرلەر ، — دېدى ئۇ گېپىنى داۋاملاشتۇرۇپ ، — ئىبن سىنا^① ، فرانسىس بىكون^② ، رامون رۇئېر^③ ، پاراسېلىس^④ ھەممىسى ئاشۇ دەۋردىكى ھەقىقىي ۋە بىردىنبىر ئالىملار . ئۇلارنىڭ بايقاشلىرى بىزنى ھەيرەتتە قالدۇرىدۇ . ئوقۇپ چۈشەنگىلى بولمايدىغان بۇ شىفرلىق خەتنىڭ ئىچىگە ئۆزىنىڭ زور بايقاشلىرىنى يوشۇرۇپ قويغاندۇ ؟ چوقۇم شۇنداق ! چوقۇم شۇنداق !

پىروفېسسورنىڭ تەسەۋۋۇر كۈچى مۇشۇ پەرىزى تۈپەيلى تېخىمۇ جانلىنىپ كەتتى .

— توغرا ، — دېدى ئۇ ئۆزىگە ئۆزى جاۋاب بېرىپ ، — بۇ ئالىم ئۆزىنىڭ ئاجايىپ بايقىشىنى يوشۇرۇپ قويۇشنىڭ نېمە

① ئىبن سىنا — (986 — 1037) مەشھۇر ئەرەب ھەكىمى ، پەيلاسوپ ۋە مۇتەخجىم .
 ② فرانسىس بىكون — (1561 — 1626) ئەنگىلىيەلىك سىياسىيون ۋە پەيلاسوپ .
 ③ رامون رۇئېر — (1493 — 1541) ئىسپانىيەدىكى كاتولىك ئىسپانىيەلىك پەيلاسوپ ، ئىلاھىيەتتۇناس ، شائىر ۋە كىمياگەر .
 ④ پاراسېلىس — (1493 — 1541) شۋېتسارىيەلىك دوختۇر ۋە كىمياگەر .

زۆرۈرىيىتى باردۇ؟

— نېمە زۆرۈرىيىتى باردۇ؟ نېمە زۆرۈرىيىتى باردۇ؟ ئاھ، مەن نەدىن بىلەي؟ گاللىپمۇ ئۆزىنىڭ ساتۇرغا ئائىت بايقاشلىرىنى يوشۇرۇپ قويغان ئەمەسمىدى؟ بىراق، قاراپ تۇرۇڭلار. مەن چوقۇم بۇ شىفىرلىق خەتنىڭ مەنىسىنى يېشىپ چىقىمەن. ئۇنداق قىلالمىسام، تاماق يېمەيمەن، ئۇخلىمايمەن! ھىم! ... دېدىم ئىچىمدە.

— سەنمۇ ئوخشاش، ئاكسال، — دېدى ئۇ ئارقىدىنلا. «ماۋۇ ئىشنى كۆرۈڭ، — دېدىم ئىچىمدە، — ھېلىمۇ ياخشى، چۈشلۈك تاماقنى ئىككى كىشىلىك يەپتىكەنمەن.» — ئالدى بىلەن، — دېدى تاغام يەنە، — چوقۇم بۇ شىفىرلىق خەتنىڭ قايسى خىل تىلدا يېزىلغانلىقىنى بىلىۋېلىش كېرەك، بەلكىم بۇ ئانچە قىيىن بولماسلىقى مۇمكىن. بۇ گەپنى ئاڭلاپ بېشىمنى كۆتۈردۈم. تاغام يەنە ئۆزىگە ئۆزى سۆزلىگىلى تۈردى:

— بۇنىڭدىنمۇ ئاسان ئىش يوق. بۇ شىفىرلىق خەتتە 132 ھەرپ بار ئىكەن، ئۈزۈك تاۋۇشتىن 79 ى، سوزۇق تاۋۇشتىن 53 ى، بۇ جەنۇبىي ياۋروپا تىللىرىنىڭ جۈملە قۇرۇلمىسىغا ئاساسەن ئوخشاش، ئەكسىچە شىمالىي ياۋروپا تىللىرىدا بولسا ئۈزۈك تاۋۇشلار بۇنىڭدىن كۆپ ئارتۇق بولىدۇ، شۇڭا بۇ خەتنى جەنۇبىي ياۋروپادىكى مەلۇم بىر خىل تىلدا يېزىلغان دېيىشكە بولىدۇ.

بۇ ھۆكۈم ئىنتايىن توغرا ئىدى.

— ئۇنداقتا، ئۇ قايسى خىل تىلدۇ؟

مەن پروفېسسورنىڭ بۇ مەسىلىگە بېرىدىغان جاۋابىنى كۈتتۈم، ئۇنىڭ تەھلىل قىلىشقا ماھىر ئىكەنلىكىنى بىلەتتىم. ساكنوسم دېگەن بۇ ئادەم، — دېدى ئۇ، — بىلىمگە توشقان ئادەم بولۇشى مۇمكىن؛ لېكىن ئۇ ئانا تىلدا يېزىقچىلىق قىلمىغانىكەن، ئۇنداقتا چوقۇم 16 - ئەسىردىكى ئەدىبلەر دائىم

ئىشلىتىدىغان لاتىن تىلىنى ئىشلەتكەن بولۇشى مۇمكىن . بۇ پەرىزىم خاتا چىقىپ قالسا ، مەن ئۇنى ئىسپان تىلى ، فرانسۇز تىلى ، ئىتالىيان تىلى ، يۇنان تىلى ۋە ئىبراي تىللىرىغىمۇ سېلىپ سىناپ كۆرىمەن . شۇڭا ، ئالدى بىلەن بۇ لاتىن تىلى بولۇشى مۇمكىن ، دەپ قارايمەن .

مەن ئورۇندۇقتىن لىككىدە تۇرۇپ كەتتىم . لاتىن تىلى ئۆگەنگەن چاغلىرىمدىكى مەزىرىلەر كۆز ئالدىغا كېلىپ ، تاغامنىڭ پەرىزىگە قارشى چىقماقچى بولدۇم . بۇنداق غەلىتە يېزىقلار قانداقمۇ ۋېرگىل^① ئىشلەتكەن ئاجايىپ گۈزەل تىل بىلەن ئورتاقلىقى بولسۇن ؟

— توغرا ، لاتىن تىلى ، — دېدى تاغام ، — پەقەت ئۇ ئالدى - كەينى تەرتىپىنى قالايمىقانلاشتۇرۇۋېتىپتۇ .

«بەك ياخشى ! — دەپ ئويلىدىم ئىچىمدە ، — ئەگەر ئۇنى توغرا تەرتىپ بىلەن رەتكە تۇرغۇزالمىساڭ ، ئەقلىڭگە بارىكالا ئېيتىمەن ، تاغا .»

— قېنى ، بىز تەتقىق قىلىپ كۆرەيلى ، — ئۇ شۇنداق دېگەچ ، باياتىن مەن ئۇنىڭ دېگەنلىرىنى خاتىرىلىۋالغان قەغەز پارچىسىنى قايتىدىن قولغا ئالدى ، — بۇ يەردە 132 ھەرپ بار ، يۈزەكى قارىغاندا بۇ ھەرپلەر تەرتىپسىز تىزىلغان . بەزى سۆزلەر پەقەت ئۈزۈك تاۋۇشلاردىنلا تەشكىل تاپقان . مەسىلەن ، بىرىنچى سۆزى m.rnlls ، ئەكسىچە بەزى سۆزلەردە سوزۇق تاۋۇش بەك كۆپ ، مەسىلەن ، بەشىنچى سۆز unteief ياكى كەينىدىن سانغاندا ئىككىنچى سۆز oseibo ، بىراق ھەرپلەرنىڭ بۇنداق تىزىلىشى گرامماتىكا قائىدىسىگە پەقەتلا ئۇيغۇن ئەمەس . بۇ ھەرپلەر ماتېماتىكا قائىدىسى بويىچە ، بىز بىلمەيدىغان بىر خىل قانۇنىيەت بويىچە تىزىلغان بولۇشى مۇمكىن . كېسىپ ئېيتىمەنكى ، ئاپتور دەسلەپتە جۈملىلەرنى توغرا يازغان ، ئاندىن كېيىن ئۇنى تېخى بايقالمىغان بىر خىل قانۇنىيەت بويىچە قايتىدىن تىزىپ چىققان .

① ۋېرگىل — (مىلادىيەدىن ئىلگىرى 90 - 17) قەدىمكى رىم دەۋرىدە تۇتۇن مەشھۇر شائىر .

شەنجر ئاچقۇچنى بىلىۋالساقلا ، بۇ خەتنى ئوقۇپ چۈشەنگىلى بولىدۇ . بىراق ، بۇ ئاچقۇچ نېمىدۇ ؟ ئاكسال ، سەندە بۇ ئاچقۇچ بارمۇ ؟

بۇ سوئالغا مەن بىر ئېغىز مۇ گەپ قىلمىدىم ، سەۋەبىنىمۇ دېمىسەممۇ بۇ كۆپچىلىككە ئايان . نەزىرىم تامدىكى كىشىنى ئۆزىگە مەھلىيا قىلىدىغان رەسىمگە چۈشتى ، بۇ گلاۋېننىڭ رەسمى ئىدى . تاغامنىڭ بۇ ئىسرائىدى قىزى ھازىر ئالتونا¹دىكى بىر تۇغقىنىنىڭ ئۆيىدە تۇرۇۋاتاتتى . ئۇنىڭ بۇ يەردىن كېتىپ قالغانلىقىدىن كۆڭلۈم بەك يېرىم ئىدى . چۈنكى ، ھازىر مەن شۇنىڭغا ئىقرارمەنكى ، بۇ چىرايلىق ۋېرلانلىق قىز بىلەن پروفېسسورنىڭ جىيەنى گېرمانلارغا خاس بولغان سەۋرچانلىق ۋە تەمكىنلىك بىلەن مۇھەببەتلىشىۋاتاتتى . بىز تاغامغا ئۇقتۇرماي توي قىلىشقا پۈتۈشكەندۇق . چۈنكى ، تاغام گېئولوگىيىگە ھەددىدىن زىيادە بېرىلىپ كەتكەن بولغاچقا ، بىزنىڭ ھېسسىياتىمىزنى چۈشىنىشى مۇمكىن ئەمەس ئىدى . گلاۋېن تولىمۇ جەلىپكار قىز ، ئۇنىڭ پارقىراپ تۇرغان ئالتۇندەك سېرىق چاچلىرى بىلەن كۆك كۆزلىرى قارىغان كىشىنىڭ كۆڭلىنى لال قىلاتتى . ئۇنىڭ مېجەزى ئېغىر - بېسىق ، ئۆزى سەمىمى ئىدى ، ئۇ مېنى بەك ياخشى كۆرەتتى ، مەن بولسام ئۇنى ياخشى كۆرۈشتە ئەگەر گېرمان تىلى بىلەن سۈپەتلەشكە رۇخسەت قىلىدىغان بولسا ، ھەتتا چوقۇنۇش دەرىجىسىگە يېتەي دەپ قالغانىدىم . شۇ تاپتا بۇ ۋېرلانلىق قىزنىڭ سېپىماسى مېنى رېئال دۇنيادىن خىيالىي دۇنيا ۋە ئەسلىمىلەر ئىچىگە غەرق قىلىۋەتكەندى .

مەن گويا خىزمەت قىلىۋاتقان ۋە ئوينىغان چاغلىرىمدىكى سادىق ھەمراھىمنى كۆرگەندەك بولدۇم . ئۇ ھەر كۈنى ماڭا ياردەملىشىپ ، تاغامنىڭ ئاشۇ قىممەتلىك تاشلىرىنى رەتلەشىپ بېرەتتى ۋە ئاندىن مەن بىلەن ئۇلارغا ماركا چاپلايتتى . گلاۋېن

1. ئالتونا - گېرمانىيىنىڭ بىر شەھىرى ، ئېلبا دەرياسى بويىدا ، ھامبۇرگدىن بىر كىلومېتىر نېرىدا .

خېنىمىنىمۇ قالتىس مىنىپرالوگىست دېيىشكە بولاتتى . ئۇ كۆزگە كۆرۈنگەن ئالىملار بىلەن تەڭ تۇرسا نۇراتتىكى ، ئەمما ئۇلاردىن قىلچە كەم ئەمەس ئىدى . ئۇ ئىلىم - پەندىكى قىيىن مەسىلىلەرنى چوڭقۇر تەتقىق قىلىشنى ياخشى كۆرەتتى . بىز بىرلىكتە ئۆگىنىش قىلغاچ ، قانچىلىغان شېرىن دەملەرنى بىللە ئۆتكۈزگەنلىكىمىزنى ئەسلىيەلمەيمەن ! مەن دائىم ئۇ نازۇك بارماقلىرى بىلەن ئاستا سىلىسىمۇ ، قىلچە تەسىرلەنمەيدىغان ئاشۇ تاشلارغا ھەسەت قىلاتتىم !

دەم ئېلىش ۋاقتى بولدى ، بىز ئۆيدىن سىرتقا چىقىپ ، ئارىستويناڭ دەرەخلەر سايە تاشلاپ تۇرغان چوڭ يولنى بويلاپ مېڭىپ ، قەدىمىي ۋە قاراڭغۇ تۈگمەن تەرەپكە قاراپ يۈرۈپ كەتتۇق ؛ كۆل بويىدا تۇرۇپ قارىسا بۇ تۈگمەن تولمىمۇ گۈزەل كۆرۈنەتتى ؛ بىز قول تۇتۇشقان ھالدا پاراڭلىشىپ ماڭدۇق . مەن قىزىق گەپلەرنى قىلىپ ئۇنى كۈلدۈرۈپ ماڭدىم ، شۇنداق قىلىپ ، بىز ئېلىبا دەرياسى بويىغا يېتىپ كەلدۇق . ئاق قۇلار يوغان ياتما نېلۇپەرلەرنىڭ ئارىسىدا لەرزىان ئۈزۈشۈپ يۈرەتتى . بىز ئۇلارنىڭ كەچلىكىگە خەيرلىك تىلىگەندىن كېيىن پار كېمىسىگە ئولتۇرۇپ ئۆيگە قايتتۇق .

مەن شېرىن خىياللىرىمدىن مەستخۇش بولۇپ ئولتۇراتتىم ، تاغام تۇيۇقسىزلا ئۈستەلگە مۇشتى بىلەن بىرنى سېلىپ ، مېنى رېئال دۇنياغا قايتۇرۇپ كەلدى .

— سەن قارا ، — دېدى ئۇ ، — مېنىڭچە ، بىرى جۈملىنىڭ ھەرپلىرىنى قالايمىقان قىلىۋەتمەكچى بولسا ، بۇنىڭ ئۈچۈن ئالدى بىلەن ئۇنىڭ ئېسىگە كېلىدىغان ئۇسۇل ، باشتا توغرىسىغا يازغانلىرىنى قايتىدىن تىك يېزىش .
«شۇنداقمىدۇ ؟» دېدىم ئىچىمدە .

— نەتىجىنىڭ قانداق بولىدىغانلىقىنى كۆرۈپ باقايلى . سەن بۇ قەغەزگە خالىغانچە بىر جۈملە سۆزلەرنى يازغىن ؛ ئەمما ئالدى - كېيىنلىك تەرتىپى بويىچە بىر - بىرلەپ يازماي ، تەرتىپ بويىچە تىك يازغىن ، بەش - ئالتە قۇر يازساڭلا بولىدۇ .

مەن قانداق يېزىشنى چۈشەندىم - دە ، دە ھال تۆۋەندىكىلەرنى

يازدىم :

J	m	n	e	G	e
e	e	.	t	r	n
t'	b	m	i	a	!
a	i	a	t	ü	
i	e	p	e	b	

— ياخشى ، — دېدى تاغام يازغانلىرىمغا قارايمۇ قويماي ، —
ئەمدى بۇ سۆزلەرنى بىر قۇرغا كەلتۈرۈپ تىزىپ چىققىن .
مەن ئۇنىڭ دېگىنىدەك قىلدىم . شۇنىڭ بىلەن تۆۋەندىكىدەك
بىر جۈملە سۆز ھاسىل بولدى :

JmneGe ee, trn t'bmia! aiatu iep eb

— ناھايىتى ياخشى ! — تاغام شۇنداق دېگەچ قەغەز پارچىسىنى
قولۇمدىن ئېلىۋالدى ، — قارىغاندا ، بۇ ئاشۇ قەدىمىي شىفىرلىق
خەتكە ئوخشىغاندەك قىلىدۇ ؛ سوزۇق تاۋۇشلار بىلەن ئوزۇك
تاۋۇشلارنىڭ تىزىلىشى شۇنچە قالايمىقان ۋە تەرتىپسىز ؛ چوڭ
يېزىلىدىغان باش ھەرپلەر بىلەن پەشلەر ، ھەتتا سۆزلەرنىڭ
ئوتتۇرىسىدا كەلگەن ، بۇ ساكنوسمنىڭ تېرە قەغەزگە يېزىلغانلىرى
بىلەن پۈتۈنلەي ئوخشاش .

مەن تاغامنىڭ تەڭداشسىز قابىلىيىتىگە ئىچىمدە قايىل
بولدۇم .

— ئەمدى ، — دېدى تاغام ماڭا بىۋاسىتەلا مۇراجىئەت
قىلىپ ، — سېنىڭ نېمىلەرنى يازغانلىقىڭنى بىلمىسەممۇ ، ئەمما
مەن ئۇنى ئوقۇپ بېرىمەن . بۇنىڭ ئۈچۈن ھەر بىر سۆزنىڭ باش
ھەرپىنى تەرتىپى بويىچە بىر يەرگە ئەكىلىش كېرەك ، ئاندىن
ئوخشاش تەرتىپ بويىچە ھەر بىر سۆزنىڭ ئىككىنچى ، ئۈچىنچى
ھەرپلىرىنى قاتارلاشتۇرۇپ تەرتىپكە سالساقلا كۇپايە .

شۇنىڭ بىلەن ئۇ ئوقۇشقا باشلىدى ، نەتىجە ئۇنى ، بولۇپمۇ
مېنى قاتتىق ھەيرەتتە قالدۇردى :

ئوماق گلاۋبېن مەن سېنى بەكمۇ سۆيمەن .
نېمە؟ — دېدى پروفېسسور .

— شۇنداق ، مەن ئۇنى ھەددىدىن زىيادە ياخشى كۆرگەچكە ،
پالاكتىلىك قىلىپ ئىختىيارسىز ھالدا مەخپىيەتلىكنى ئاشكارىلاپ
قويدىغان بۇ سۆزلەرنى يېزىپ قويۇپتىمەن !

— ھىم ! سەن گلاۋبېننى ياخشى كۆرەمسەن ؟ — ئۇ
ھامىيلارچە تەلەپپۇزدا مەندىن غەزەپ بىلەن سورىدى .

— شۇنداق ... ياق ... — مەن دۇدۇقلاپ كەتتىم .

— ھىم ! گلاۋبېننى ياخشى كۆرمىەن دېگىن ! — دېدى ئۇ
بۇ گەپنى ئىختىيارسىز ھالدا تەكرارلاپ ، — بوپتۇ ، ئەمدى بىز
بۇ تەتقىق قىلىش ئۇسۇلىنى ماۋۇ شىفىرلىق خەتكە ئىشلىتىپ
كۆرەيلى !

تاغام پۈتۈن دىققىتى بىلەن تەسەۋۋۇر قاينىمغا غەرق بولۇپ ،
مەن بىخەستەلىك قىلىپ يېزىپ قويغان باياتىنى گەپلەرنى ئۇنتۇپ
كەتتى .

دېيىسىمۇ ، تاغامنىڭ ئالىم كاللىسى ھېسسىيات جەھەتتىكى
ئىشلىرىنى چۈشىنىشى ئەسلا مۇمكىن ئەمەس ئىدى . بەختىمگە
يارىشا ، شۇ تاپتا ئۇنى تولمۇ مۇھىم بولغان ھېلىقى شىفىرلىق
خەت ئۆزىگە مەپتۇن قىلىۋالغانىدى .

پروفېسسور لىدىنبورۇگ ئۆزىنىڭ بۇ مۇھىم تەجرىبىسىنى
ئېلىپ بېرىۋاتقاندا ، ئۇنىڭ كۆزەينەك ئاستىدىكى كۆزلىرى چاقناپ
كەتتى . ئۇ تىترەپ تۇرغان بارماقلىرى بىلەن ھېلىقى قەدىمىي تېرە
قەغەزنى ئۈستەلدىن يەنە ئېلىپ ، يەنە قويۇپ بارغانسېرى
ھاياجانلىنىپ كېتىۋاتاتتى . ئاخىر ئۇ قاتتىق بىر يۆتلىۋېتىپ
ھەر بىر سۆزنىڭ بىرىنچى ، ئىككىنچى ھەرپلىرىنى رېتى بويىچە
ئوقۇغىلى تۈردى . شۇنىڭ بىلەن مەن تۆۋەندىكى سۆزلەرنى
خاتىرىلىۋالدىم :

*messunkaSenrA . icefdoK . segnittamurthne
certserrette , rotaiwsadua . ednecealsadne
lacartniilu Jsiratrac Sarbmutabiledmek
meretarcsiluco YsleffenSul*

ئېتىراپ قىلمەنكى ، ئەڭ ئاخىرقى بىر ھەرىپنى يېزىپ بولغاندىن كېيىن مەن قاتتىق ھاياجان ئىلكىدە قالدىم . مېنىڭچە ، مەلۇم تەرتىپ بويىچە ئوقۇلغان بۇ ھەرپلەر ھېچقانداق مەنە ئىپادىلىمەيتتى ؛ شۇنىڭ بىلەن مەن پروفېسسورنىڭ ئاغزىدىن تەنتەنلىك ھالدا پاساھەتلىك لاتىنچە تاۋۇشلارنى چىقىرىشىنى كۈتتۈم .

بىراق ، ئويلىمىغانلا بىر ئىش يۈز بەردى ! ئۇ غەزەپ بىلەن بىر مۇشت قويۇپ ، ئۈستەلنى تىرتىتۋەتتى ، سىياھ ھەممە يەرگە چاچرىدى ، قولىمدىكى قەلەممۇ يەرگە چۈشۈپ كەتتى .
— توغرا ئەمەس ، تاغام توۋلاپ كەتتى ، — بۇنىڭ ھېچقانداق مەنىسى يوق !

— ئۇ شۇنداق دېگەچ كۈتۈپخانىسىدىن ئوقتەك ئېتىلغان پېتى چىقىپ ، پەلەمپەيدىن خۇددى قار كۆچكەندەك چۈشتى - دە ، كۈنى كوچىسىغا چىقىپ ئۇچقاندەك يۈگۈرۈپ كەتتى .

4

-- ئۇ كەتتىمۇ ؟ -- چۆچۈپ كەتكەن مارتا ئۇڭسۇلى يوق يۈگۈرۈپ كەلدى . ئۇ دەرۋازىنىڭ قاتتىق يېپىلغان ئاۋازىنى ئاڭلىغانىدى ، دېمىسىمۇ بۇ ئاۋاز بىلەن تەڭ پۈتۈن ئۆي تىترەپ كەتكەنىدى .

— ھەئە ، — دېدىم جاۋاب بېرىپ ، — ئۇ راستتىنلا كەتتى .
— شۇنداقمۇ ؟ ئۇ تېخى چۈشلۈك تامىقىنى يېمىگەندىغۇ ؟ —
دېدى ياشانغان خىزمەتكار ئايال گاڭگىرىغان ھالدا .

— ئۇ يېمەيدىغان بولدى .

— ئۇنداقتا ، كەچلىك تاماقچۇ ؟

— ئۈنىمۇ يېمىگۈدەك .

-- نېمە ؟ — دېدى مارتا ئالىقانلىرىنى جۈپلەپ .

— يېمىگۈدەك ، ھەي مېنىڭ مارتايم . ئۇ بۇنىڭدىن كېيىن

تاماق يېمەس بولدى ، بۇ ئۆيدە ئەمدى تاماق يەيدىغان ئادەم يوق !
لىدىنبورۇگ تاغام يېشىش مۇمكىن ئەمەس ئاشۇ قەدىمىي
تېپىشماقنى يېشىپ بولمىغۇچە ، ھەممىمىزنىڭ تاماق يېيىشىنى
چەكلىدى !

— ئاھ ، پەرۋەردىگار ! ئەمدى بىزگە ئاچلىقتىن ئۆلمەكتىن
باشقا يول قالماپتۇ - دە !

مەن «شۇنداق» دېيىشكە جۈرئەت قىلالىدىم . تاغامنىڭ
چەكتىن ئاشقان غەلىتە مىجەزىدىن قارىغاندا ، مۇشۇنداق بولۇشى
تەقدىرىمىزگە پۈتۈلۈپ كەتكەندەك قىلاتتى . ياشانغان ئايال
خىزمەتكار ساراسىمە ئىچىدە ئۇھ تارتقىنىچە ئاشخانا ئۆيگە كىرىپ
كەتتى .

كۈتۈپخانىدا يالغۇز قالدىم . كاللامدا توساتتىن گلاۋبېننىڭ
قىشىغا بېرىپ ، ھەممىنى ئۇنىڭغا ئېيتىش ئىستىكى تۇغۇلدى .
بىراق ، بۇ يەردىن قانداق ئايرىلغىلى بولار ؟ چۈنكى پىروفېسسور ھەر
ۋاقىت قايتىپ كېلىشى مۇمكىن ئىدى . ئۇ مېنى ئىزدەپ قالسا
قانداق قىلىمەن ؟ ئۇ بۇ سىرنى داۋاملىق يەشمەكچى بولسا قانداق
قىلىش كېرەك ؟ بىلىش كېرەككى ، بۇنداق سىرلىق خەتكە
يوشۇرۇلغان مەخپىيەتلىكنى ئۆدبېۋىنىڭمۇ¹ يېشەلشى ناتايىن !
ئەگەر ئۇ مېنى تاپالماي قالسا قانداق ئىشلار يۈز بېرىشى مۇمكىن ؟
ئەڭ ئاقىلانى قارار بۇ يەردىن ئايرىلماسلىق . بەختكە يارىشا ،
بېسانىسونلۇق² بىر مىنىرالوگىست يېقىندا ئۆزى ساقلانغان
كۋارتىسلىق شېپاتلىرىنى بىزگە بېرىۋەتكەن بولغاچقا ، ئۇلارنى
تۈرلەرگە ئايرىيدىغان ئىش بار ئىدى . شۇنىڭ بىلەن دەرھال ئىشقا
تۈتۈندۈم . مەن ئالدى بىلەن ئۇلارنى تۈرلەرگە ئايرىپ چىقىپ
ھەربىرىگە ماركا چاپلىدىم ، ئاندىن بۇ ئىچى كاۋاك ، پارقىراق

1. ئۆدبېۋىس بۇيان ئەسلىرىدىكى تېپىش يادىداھى لايۇسنىڭ ئوغلى . ئۇ كىچىك ۋاقىتتا
بىر مۇنەججىم پال ئىچىپ ، كېيىنكى كۈنلەردە ئۇ ئانىسىنى ئۆلتۈرۈۋېتىپ ئانىسىنى ئەمرىگە ئالدى ،
دېيىلگەن بېشارەت بېرىدۇ . ئۇ چوڭ بولغاندىن كېيىن ھەر خىل ئاماللارنى قىلىپ تەقدىردىن قېچىپ
قۇتۇلماقچى بولىدۇ ، ئەمما تەقدىر - قىسمەت ئالدىدا ئامالسىز قالىدۇ . بىر قېتىم ئۇ ئايال جادۇگەر
سىغىنىكقا ئۇچراپ قالىدۇ . سىغىنىك بولسا ئۆزىگە ئۇچرىغانلىكى ئادەمگە تېپىشماق ئېيتىدىكەن .
ئەگەر ئۇ تېپىشماقنى تاپالمىسا ئۇنى يەۋىتىدىكەن ، بىراق ئۆدبېۋىس ئۇ ئېيتقان تېپىشماقنى تېپۋالدى .
2. بېسانىسون فرانسىيەنىڭ غەربىدىكى بىر شەھەر ، شۇبىتارىيە چېگراسىغا يېقىن جايدا .

كرستال تاش پارچىلىرىنى ئەينەكلىك ئىشقاينىڭ ئىچىگە تىزدىم .
بىراق ، بۇ ئىشقا ئانچە كۆڭۈللىشەلمىدىم نېمە ئۈچۈندۇر
كالىمغا ھېلىقى شىفرلىق خەت كىرىۋېلىپ ئارامىنى بوردى .
كالىم مالىماتاڭلىشىپ ، بىر خىل شۇملۇقنىڭ شەبىسىنى
سەزگەندەك بولدۇم ، شۇنىڭ بىلەن بىرەر بالا - قازا يېقىنلاپ
كېلىۋاتقاندەك ئويغا كېلىپ قالدىم .

بىر سائەتتىن كېيىن شىپاتلارنى رەتلەپ بولدۇم ، شۇنىڭ بىلەن
مەن ئوتتۇرىغا يۇڭ توقۇلمىسى قاپلانغان تونقۇلچۇق ئورۇندۇقتا
ئوڭدىسىغا سۇنايلىنىپ ياتتىم . مەن مۇشتىكىمنى تۇتاشتۇردۇم ،
بۇ مۇشتەك ئۇزۇن ھەم ئەگرى بولۇپ ، مۇشتەكنىڭ ئوتخانسى
چۆرىسىگە يانچە يانقان پەرىزاتنىڭ رەسمى ئويۇلغانىدى ؛ مەن
ۋاقىت ئۆتكۈزۈش ئۈچۈن تاماكنىڭ ئاستا - ئاستا كۆيۈشى بىلەن
ئىسلارنىڭ پەرىزاتنى قارايتىپ بىر زەڭگىگە ئايلاندۇرۇۋېتىشىنى
تاماشا قىلدىم . پات - پات تۆۋەنگە قۇلاق سالدىم . بىراق ، ئاياغ
تىۋىشى ئاڭلانمىدى . تاغام شۇ تاپتا نەلەردە يۈرىدىغاندۇ ؟ مەن شۇ
تاپتا ئۇنىڭ دەرەخلەر ساپە تاشلاپ تۇرغان چىرايلىق ئالتونا
كوچىسىدا يۈگۈرۈپ كېتىۋاتقانلىقىنى ، ھاسسى بىلەن تاملارغا
ئۇرۇپ ، يول بويىدىكى ئوت - چۆپلەرنى ساۋاپ
ياتقۇزۇۋەتكەنلىكىنى ، شۇنىڭ بىلەن كۆلدە بەخىرامان ئۇرۇپ
يۈرگەن ئاق قۇلارنىڭ ئۈرۈكۈپ ئۇچۇپ كەتكەنلىكىنى قىياس
قىلدىم .

ئۇ غەلبە شادلىقى بىلەن كىرىپ كېلەرمۇ ياكى غەمكىن
چىراي سالىيىپ كېلەرمۇ ؟ ئۇنىڭ بىلەن ھېلىقى مەخپىيەتلىكتىن
قايسىسى ياماندۇ ؟ مەن ئۆزۈمگە ئاشۇنداق سوئاللارنى قويغاچ
ئىختىيارسىزلا قولۇمغا ھېلىقى قەغەز پارچىسىنى ئالدىم ، ئۇنىڭدا
مەن يازغان چۈشنىكىسىز ھەرپلەر تىزىلىپ تۇراتتى ، ئاغزىمدىن :
— بۇنىڭ مەنىسى زادى نېمىدۇ ؟ — دېگەن سۆزلەر پوسۇققىدە
چىقىپ كەتتى .

مەن بۇ ھەرپلەردىن بەزى سۆزلەرنى ھاسىل قىلماقچى

بولدۇم ، ئەمما مۇمكىن بولمىدى ! مەن ھەرپلەرنى ئىككى ، ئۈچ ، يەنە بەش ياكى ئالتىنى بىر يەرگە ئەكېلىپ گۈرۈپپىلىغان بولساممۇ ، ئەمما بۇلاردىن ھېچقانداق مەنە چىقمىدى . ئەلۋەتتە ، ئون تۆتىنچى ، ئون بەشىنچى ۋە ئون ئالتىنچى ھەرپلەرنى قوشۇپ گۈرۈپپىلىغاندا ئىنگىلىزچىدىكى «مۇز» (ice) ، سەكسەن تۆتىنچى ، سەكسەن بەشىنچى ۋە سەكسەن ئالتىنچى ھەرپلەرنى قوشۇپ گۈرۈپپىلىغاندا ئىنگىلىزچىدىكى «ئەپەندى» (sir) دېگەن سۆزلەر ھاسىل بولدى . ئۇنىڭدىن باشقا ، شىفىرلىق خەتنىڭ ئۈچىنچى قۇرىدا مەن يەنە لاتىنچىدىكى «چاق» (rota) ، «كۆپ ئۆزگىرىش» (mutabile) ، «غەزەپلىنىش» (ira) ، «ياق» (nec) ، «شەپقەتسىز» (atra) دېگەن سۆزلەرنى ئۇچراتتىم .

«قارغىش تەڭگۈر ، — دەپ ئويلىدىم ئىچىمدە ، — بۇ لاتىنچە سۆزلەر تاغامنىڭ شىفىرلىق خەتنىڭ تىلى ھەققىدىكى قىياسنىڭ توغرا ئىكەنلىكىنى ئىسپاتلاۋاتامدۇ نېمە !» مەن ھەتتا تۆتىنچى قۇردىكى Iuco دېگەن سۆزنى ئۇچراتتىم ، بۇ «مۇقەددەس ئورمان» دېگەن مەنىنى بىلدۈرىدۇ ، بىراق ، مەن يەنە تېخى ئۈچىنچى قۇردا ئىبراي تىلىغا بەكمۇ ئوخشايدىغان سۆز tabile نى ئۇچراتتىم ؛ ھالبۇكى ، ئەڭ ئاخىردىكى قۇردا mers (دېڭىز) ، arc (كامالەك) ، mere (ئانا) دېگەن سۆزلەرنى ئۇچراتتىم . بۇلارنىڭ ھەممىسى ئۆلچەملىك فرانسۇزچە سۆزلۈكلەر ئىدى .

ئادەمنىڭ كالىسىنى قايدۇرۇپلۇۋەتتىغۇ ! بۇ بىمەنە جۈملىلەرنىڭ ئىچىدە بىر - بىرىگە تۈپتىن ئوخشىمايدىغان تۆت خىل تىلنىڭ بار ئىكەنلىكىنى قارىمامدىغان ! «مۇز» ، «ئەپەندى» ، «غەزەپلىنىش» ، «شەپقەتسىز» ، «مۇقەددەس ئورمان» ، «كۆپ ئۆزگىرىش» ، «ئانا» ، «كامالەك» ، «دېڭىز» دېگەن بۇ سۆزلەرنىڭ ئوتتۇرىسىدا زادى قانداق باغلىنىش باردۇ ؟ ئادەمنى ئويغا سالىدىغىنى پەقەت بىرىنچى ۋە ئەڭ ئاخىرقى بىر سۆز ؛ ئىسلاندىيە تىلىدا يېزىلغان بۇ شىفىرلىق خەتتە «مۇز دېڭىز» دېگەن سۆزنىڭ بولۇشى ئەلۋەتتە ئەجەبلىنەرلىك ئەمەس ، لېكىن خەتنىكى

باشقا مەزمۇنلارنى بىلىش باشقا بىر گەپ . شۇنداق قىلىپ ، مەن يېڭىش مۇمكىن بولمايدىغان قىيىنچىلىق بىلەن جەڭگە چۈشۈپ كەتتىم ؛ كاللام قىزىدى ، كۆزلىرىم قەغەز پارچىسىدىكى ھەرپلەرگە مېخنىك قانداق 132 ھەرپ خۇددى بېشىمىز ئۈستىدە كۈمۈش شارلارغا ئوخشاش چاقناپ تۇرغان يۇلتۇزلاردەك ئۈسسۈلغا چۈشۈپ ، غەيرىتىمىزنى ئۇرغۇتتى .

مەن بىر خىل خىيالىي تۇيغۇ قاينىمغا چۈشۈپ قالدىم ؛ نەپەس ئېلىشىم قىيىنلىشىپ ھاۋا يېتىشمەي قالدى . مەن ئىختىيارسىز ھالدا ئاشۇ قەغەز پارچىسى بىلەن ئۆزۈمنى يەلپۈشكە باشلىدىم . ئاخىر قەغەز پارچىسىنىڭ ئۇدۇل تەرىپى بىلەن كەينى تەرىپى نۆۋەت بىلەن كۆز ئالدىمدا زاھىر بولۇشقا باشلىدى .

مەن قەغەزنى ئىتتىك پۇلاڭلىتىۋاتقان چېغىمدا ، كۆزلىرىم قەغەز پارچىسىنىڭ كەينىگە چۈشۈپ قالدى - دە ، قاتتىق ھەيرەتتە قالدىم ! چۈنكى مەن تولىمۇ ئېنىق يېزىلغان بەزى سۆزلەرنى كۆرۈپ قالغانىدىم . ھالبۇكى ، بۇ لاتىنچە craterem (يانار تاغ ئېغىزى) ۋە terrestre (يەر شارى) دېگەن سۆزلەر ئىدى !

كاللامدا بىردىنلا ئىلھام ئۇچقۇنلىرى چاقناپ كەتتى ، بۇ سۆزلەردىن مەن بۇ شىفىرلىق خەتنىڭ ھەقىقىي جاۋابىنى ھېس قىلغاندەك بولدۇم . شىفىرنىڭ قانۇنىيىتىنى بىلىۋالغاندىم ، يەنى بۇ خەتنى چۈشىنىش ئۈچۈن قەغەز پارچىسىنى كەينىگە ئۆرۈپ ئوقۇسلا بولاتتى ! توغرا ، مۇشۇنداق قىلغاندا مەن يېزىۋالغان سۆزلەرنىڭ تەرتىپى بىلەن خەتنىڭ مەزمۇنىنى ئوڭۇشلۇق ئوقۇغىلى بولاتتى .

پروفېسسورنىڭ ئاقلانە قىياسلىرىنىڭ ھەممىسى رېئاللىققا ئايلاندى . ئۇنىڭ ھەرپلەرنىڭ گۈرۈپپىلىنىشى ۋە شىفىرلىق خەتكە ئىشلىتىلگەن تىل ھەققىدىكى ھۆكۈملىرىنىڭ ھەممىسى پۈتۈنلەي توغرا ئىكەن . ئۇ پەقەت ئازراقلا تولۇقلىما قىلسا ، لاتىنچە تىلدا يېزىلغان بۇ سۆزلەرنى باشتىن - ئاخىر ئوقۇپ چىقالايتتى .

ھالبۇكى ، بۇ تولۇقلىمىنى مەن مەقسەتسىزلا بايقاپ قالغاندىم !
سەلەر مېنىڭ شۇ تاپتا قانچىلىك ھاياجانلانغانلىقىمنى پەرەز
قىلالايسىلەر ! كۆزلىرىم غۇۋالىشىپ ، نەرسىلەرنى ئېنىق
كۆرەلمەي قالدىم . قولۇمدىكى قەغەز پارچىسىنى ئۈستەلگە تاشلاپ
قويدۇم . ئەمدى مەن بىر قاراپلا ئۈنىڭدىكى سىرنى يېشەلەيتتىم .
ئاخىر ھاياجانلىق كەيپىياتىم سەل پەسكويغا چۈشتى . مەن
زورىغا ئۆي ئىچىنى ئىككى قېتىم ئايلىنىپ چىققاندىن كېيىن
روھىي ھالىتىم ئەسلىگە كەلدى . ئاندىن مەن ئۇتقۇچلۇق كەڭ
ئورۇندۇقتا ئولتۇردۇم .

— قېنى ئوقۇغىن ، — دېدىم چوڭقۇر بىر نەپەس
ئېلىۋالغاندىن كېيىن ئۆز - ئۆزۈمگە .

مەن ئۈستەلگە ئېڭىشكىنىمچە بارمىقىم بىلەن ھەربىر ھەرپنى
كۆرسىتىپ تۇرۇپ قىلچە ئىككىلەنمەيلا بۇ خەتتىكى ھەممە
سۆزلەرنى يۇقىرى ئاۋازدا ئوقۇپ چىقتىم .

ئوقۇپ بولۇشۇم بىلەن تەڭ خۇددى بىرى كېلىشتۈرۈپ بىرنى
سالغاندەك قاتتىق چۆچۈپ كەتتىم ! نېمە ؟ تېخى بىرى مەن يېشىپ
ئوقۇغان ئاشۇ ئىشنى قىپتۇما ؟ تېخى يۈرىكىنى قايتەك قىلىپ ئاشۇ
يەرگە بېرىشقا جۈرئەت قىلغىنىنى قارىمامدىغان !

— ۋاي ! — مەن لىككىدە تۇرۇپ ۋارقىراپ كەتتىم ، — ياق !
ياق ! تاغامغا بۇ ئىشنى بىلدۈرۈشكە بولمايدۇ ! ئۇ ئەگەر بۇ
ساياھەتتىن خەۋەر تاپىدىغان بولسا چاتاقنىڭ چوڭى چىقىدۇ ! ئۇ
چوقۇم ئاشۇ ئىشنى قىلىپ ، سىناپ كۆرمەي بولدى قىلمايدۇ !
ھېچقانداق نەرسە ئۇنى توسۇپ قالالمايدۇ ! ئۇ تولىمۇ جاھىل
گېئولوگ ! ئۇ ھېچنېمىگە قارىماي ، ئاقىۋىتىنىڭ قانداق بولۇشى
بىلەن ھېسابلاشماي بېرىۋېرىدۇ ! ئۇنىڭ ئۈستىگە مېنى بىللە ئېلىپ
ماڭىدۇ ، بۇنداق قىلساق قايتىپ كېلەلمەيمىز ! مەڭگۈ قايتىپ
كېلەلمەيمىز !

بەكلا ھاياجانلىنىپ ئۆزۈمنى بېسىۋالالمايلا قالدىم .
«ياق ! ياق ! ئۇنىڭغا بىلدۈرۈشكە بولمايدۇ ، —

دېدىم ئۆز - ئۆزۈمگە قەتئىيلىك بىلەن ، - قولۇمدىن بۇ مۇستەبىتنىڭ ھەقىقىي جاۋابقا ئېرىشىشنى توسۇش كەلگەنمىكەن ، ئۇ ھالدا چوقۇم شۇنداق قىلىشىم كېرەك . لېكىن ، ئۇ بۇ قەغەز پارچىسىنى ئۇياق - بۇياققا ئۆرۈپ يۈرۈپ ، ھامىنى ئۈنۈمدىكى بۇ سىرنى بايقىۋالدى ! شۇڭا ئۇنى يوقتىۋېتىشىم كېرەك ! »

تام مەشتىكى ئوت ئۆچەي دەپ قالغانىدى . مەن ئاشۇ قەغەز پارچىلىرىنى ئالدىم ، يەنە ساكنوسىمنىڭ قوي تېرىسى بىلەن مۇقاۋىلانغان كىتابىنىمۇ ئالدىم ۋە ساراسىمگە چۈشكەن ھالدا ھەممىنى ئوتقا تاشلاپ ، بۇ خەتەرلىك مەخپىيەتلىكنى كۆيدۈرۈۋەتمەكچى بولدۇم . لېكىن ، دەل شۇ پەيتتە ، كۈتۈپخانىنىڭ ئىشىكى تۇيۇقسىز ئېچىلىپ تاغام كىرىپ كەلدى .

5

مەن ئالمان - تالمان قولۇمدىكى نەرسىلەرنى ئۈستەلگە قويۇپ قويدۇم . پروفېسسور لىدىنبورۇگ پۈتۈن دىققىتى بىلەن تەپەككۈر قاينىمغا غىرق بولغاندەك قىلاتتى . ئۇنىڭ كاللىسىنى ئاشۇ خەت پۈتۈنلەي ئىگىلىۋالغانىدى . ئۇ سەيلە قىلىپ كېتىۋېتىپ چوقۇم ئىنچىكە تەتقىق قىلغان ھەمدە بارلىق تەسەۋۋۇر كۈچىنى ئىشقا سالغان گەپ ، شۇڭا ئۇ يېڭىچە بىر خىل ھەل قىلىش ئۇسۇلىنى سىناق قىلىش ئۈچۈن قايتىپ كەلگەن بولۇشى مۇمكىن .

دەرۋەقە ، ئۇ تۇتقۇچلۇق ئورۇندۇقتا ئولتۇرۇپ ، ماتېماتىكا فورمۇلىسىغا ئوخشاپ كېتىدىغان بىرىنچىلەرنى يازغىلى تۇردى .

مەن ئۇنىڭ تىترەۋاتقان قولىغا قارىغىنىمچە ھەربىر ھەرىكىتىگە دىققەت قىلدىم . ئۇ تۇيۇقسىز كۈتۈلمىگەن بىرەر نەتىجىگە ئېرىشىپ قالارمۇ ؟ مېنى بىردىنلا غەلبە تىترەك بېسىپ كەتتى ، چۈنكى مەن ئاللىقاچان ھەقىقىي ۋە «بىردىنبىر» جاۋابىنى تېپىپ بولدۇم - دە ، باشقا ھەرقانداق ھەل قىلىش ئۇسۇلى بىھۇدە ئاۋارىچىلىكتىنلا ئىبارەت ئىدى ، خالاس .

ئۈزۈنغا سوزۇلغان ئۈچ سائەت ۋاقىت ئىچىدە تاغام بىر ئېغىز مۇ ئۈنچىقماي ئىشلىدى ، ھەتتا بېشىنى كۆتۈرۈپمۇ قويمىدى ، پەقەت يازغانلىرىنى سىزىۋېتىپ قايتىدىن يازدى ، سىزىۋېتىپ ئاندىن يەنە يازدى .

شۇنسى ماڭا ئايانكى ، ئەگەر تاغام بۇ ھەرپلەرنى تەرتىپى بويىچە رەتلەپ چىقالسا ، ئۇ ھالدا بۇ جۈملىلەرنى ئوقۇغىلى بولاتتى ، لېكىن پەقەت 20 ھەرپنى 2,432,902,008,176,640,000 خىل رەتلىگىلى بولىدىغانلىقىمۇ ماڭا ئايان ئىدى . ھالبۇكى ، بۇ جۈملىلەردە بولسا 132 ھەرپ بار ، بۇ ھەرپلەرنى رەتكە تۇرغۇزۇپ گۈرۈپپىلاپ چىققاندىن كېيىن ھاسىل بولىدىغان جۈملىلەرنىڭ سانىنى ھېسابلاپ چىقىش تۈگۈل ، ئۇنى تەسەۋۋۇر قىلىش مۇمكىن ئەمەس .

تاغامنىڭ مەسىلىلەرنى ھەل قىلىشتىكى ھېچنېمىدىن قورقمايدىغان بۇ خىل باتۇرلۇقنى كۆرۈپ كۆڭلۈم خېلى ئارام تېپىپ قالدى .

ۋاقىت ئېقىن سۈدەك ئۆتمەكتە ، قاراڭغۇمۇ چۈشتى ، كۈچىدىكى ۋاراڭ - چۈرۈڭلارمۇ بېسىقتى . بىراق ، تاغام تېخىچە بېشىنىمۇ كۆتۈرمەي خىزمەت قىلىۋاتاتتى ، باشقا ئىشلار بىلەن پەقەتلا كارى بولمىدى ، ئۇ ھەتتا ئىشكىنى ئېچىپ كىرىپ كەلگەن مارتانىمۇ كۆرمىدى ، ھۆرمەتكە سازاۋەر بۇ ئايال خىزمەتكارنىڭ : — ئەپەندى ، بۈگۈن كەچلىك تاماق يەمسىز ؟ — دەپ سورىغىنىنىمۇ ئاڭلىمىدى .

جاۋابقا ئېرىشەلمىگەن مارتا جىممىدە چىقىپ كەتتى . مەن خېلى غەيرەت قىلىپ باققان بولساممۇ ، ئەمما ئاخىر بەرداشلىق بېرەلمەي ساپادا ياتقىنىمچە ئۇخلاپ قالدىم . تاغام لىدىنبورۇگ بولسا يەنىلا توختىماي ھېسابلاپ سىزغىنى سىزغان .

ئەتسى ئەتىگەندە ئويغانسام ، ھېرىپ - چارچاشنى بىلمەيدىغان بۇ ئادەم تېخىچە خىزمەت قىلىۋېتىپتۇ . ئۇنىڭ كۆزلىرىگە قان تولۇپ ، چىرايى تاتىرىپ ، چاچلىرىمۇ بۆلەكچىلا پاختىيىپ

كېتىپتۇ ، مەڭزلىرى كۆپچۈپ ھال رەك تۈسكە كىرىپ قاپتۇ . بۇنىڭ ھەممىسى ئۇنىڭ ھەل قىلىش قىيىن بولغان مەسىلىلەر بىلەن قانچىلىك ھەپلەشكەنلىكىنى چۈشەندۈرۈپ بېرىۋاتتى . كېچىدىن بۇيان تاغام بۇ ئىشقا قانچىلىك يۈرەك قېنىنى سەرىپ قىلىپ ، قانچىلىك باش قاتۇرغاندۇ - ھە !

راستىنى ئېيتقاندا ، ئۇنىڭغا سەل ئىچىم ئاغرىپ قالدى . تاغامنى ئەيىبلەشكە ئۆزۈمنى ھەقلىق ھېسابلىساممۇ ، ئەمما ھاياجانلىنىشتىن خالىي بولالمىدىم . بۇ بىچارە ئادەم ئۆزىنىڭ دېگىنىدە شۇ قەدەر جاھىللىق بىلەن چىڭ تۇراتتىكى ، ھەتتا ئاچچىقلىنىشىمۇ ئۇنتۇپ قالاتتى . ئۇ بارلىق زېھىن - قۇۋۋىتىنى بىر نوقتىغا مەركەزلەشتۈرۈۋالغاچقا ، ئاچچىقلىنىشقا چولسى تەگمەي قالغاندەك ئىدى . مەن بۇ خىل بېسىمنىڭ ھەر ۋاقىت يارىتلاپ كېتىشىدىن ئەنسىرىدىم .

مەن پەقەت بىرەر ھەرىكەت ياكى بىرەر ئېغىز گەپ قىلساملا ئۇنىڭ بېشىدىكى تۆمۈر چەمبىرەكنى ئېلىۋېتەلەيتتىم ، بىراق ئۇنداق قىلمىدىم . بۇمۇ مېنىڭ ياخشى كۆڭلۈم ئىدى . مۇشۇنداق ئەھۋالدا نېمە ئۈچۈن جىم بولۇۋالمەن ؟ بۇ ئەلۋەتتە تاغامنىڭ پايدىسى ئۈچۈن ئىدى .

«ياق ! ياق ! — دېدىم ئۆز - ئۆزۈمگە ، — ئۇنىڭغا ئېيتىشقا بولمايدۇ ! ئۇ چوقۇم بارىدۇ ، مەن ئۇنى چۈشىنىمەن ؛ ئۇنى ھېچقانداق ئىش توسۇپ قالالمايدۇ . ئۇنىڭ تەسەۋۋۇر كۈچى خۇددى يانار تاغدەك كۈچلۈك ، باشقا گېئولوگىلار قىلىپ باقمىغان ئىشنى قىلىش ئۈچۈن ھاياتىنى دوغا تىكىشتىن يانمايدۇ . مەن چوقۇم جىم تۇرۇۋېلىشىم كېرەك ، تاسادىپىي بايقاپ قالغان بۇ مەخپىيەتلىكنى كۆڭلۈمنىڭ چوڭقۇر قېتىغا يوشۇرۇپ قويۇشۇم كېرەك ! دەپ قويسام ئۇنىڭغا زىيانكەشلىك قىلغان بولمەن ! ئۆزى تېپىۋالسا ئۆزىنىڭ ئىشى ، بولمىسا ، مەن كۈنلەرنىڭ بىرىدە ئۇنى ھالاكەت يولىغا باشلاپ قويغانلىقىمدىن پۇشايمان يەپ يۈرمەي يەنە !»

مۇشۇ قارارغا كەلگەندىن كېيىن چەتتە تۇرۇپ تاماشا كۆرۈشكە

باشلىدىم . لېكىن ، مەن بىرنەچچە سائەتتىن كېيىن كۈتۈلمىگەن بىر تاسادىپىيلىقنىڭ يۈز بېرىدىغانلىقىنى خىيالىمغىمۇ كەلتۈرمىگەندىم .

ئايال خىزمەتكار كۆكتات سېتىۋېلىش ئۈچۈن سىرتقا چىقماقچى بولۇپ ، دەۋۋازىنىڭ قۇلۇپلاقلق تۇرغانلىقىنى كۆردى ، ئاچقۇچ قۇلۇپتىمۇ كۆرۈنمەيتتى ، كىم ئېلىپ كەتكەندۇ ؟ قارىغاندا ، ئۇنى ئاخشام تاغام سىرتىنى ئايلىنىپ قايتىپ كەلگەندە ئېلىپ كېتىپتۇ - دە .

ئۇ بۇ ئىشنى قەستەن قىلغانىدۇ ؟ ئەجەبا ئۇ بىزنى ئاچلىقتىن ئۆلتۈرمەكچىمىكەن ؟ مەن بۇنداق دېيىشنىڭ سەل ئارتۇق كەتكەنلىكىنى ھېس قىلدىم . ئەجەبا ، مارتامۇ بىز بىلەن قىلچە ئالاقىسى يوق بىر ئىشنىڭ قۇربانى بولۇپ كېتەرمۇ ئەمدى ؟ شۇ ئەسنادا ئۆتكەندە يۈز بەرگەن ، جېنىمىزنى ئېلىپ يېنىمىزدا قويغان بىر ئىش ئېسىمگە كەلدى . بۇ بىرنەچچە يىل ئىلگىرىكى ئىش ئىدى . تاغام ئۆزىنىڭ مىنىپرالارنى تۈرلەرگە ئايرىيدىغان ئۇلۇغۋار ئىشنى پۈتۈن ۋۇجۇدى بىلەن ئىشلەۋاتاتتى . ئۇنىڭ تاماق يېمىگىنىگە 48 سائەت بولغانىدى . ئۆيدىكىلەرنىڭ ھەممىسى نائىلاج ھالدا ئۇنىڭ بىلەن بىرلىكتە ئىلىم - پەن ئۈچۈن تاماقتىن پەرھىز تۇتقانىدى . شۇ تۈپەيلى ، مەندەك بىر ئىشتىھالىق ياشىمۇ كىشىنى خۇشال قىلىدىغان ئاشقازان تارتىشىپ قېلىش كېسەللىكىگە گىرىپتار بولۇپ قالغانىدىم .

قارىغاندا ، بۈگۈنكى چۈشلۈك تاماقمۇ تۈنۈگۈنكى كەچلىك تاماققا ئوخشاش يوققا چىققانداك قىلاتتى . بىراق ، مەن جۈرئىتىمگە ئېلىپ ئاچلىق ئالدىدا بەل قويۇۋەتمەسلىكىگە نىيەت قىلدىم . بۇ ئىشنى تولىمۇ ئېغىر ئالغان مارتانىڭ كۆڭلى بەكمۇ يېرىم بولدى . سىرتقا چىقالمايۋاتقانلىقىم ماڭا بەكمۇ ئېغىر كەلدى . بۇنىڭ سەۋەبىنى كۆپچىلىككە دېمىسەممۇ ئېنىق ئىدى .

تاغام خىزمەت قىلغىنى قىلغان ، ئۇ شۇ تاپتا تۈرلۈك ھەل قىلىش لايىھىلىرى ئىچىگە غەرق بولغانىدى . ئۇ گەرچە ئىنسانلار

ئارىسىدا ياشاۋاتقان بولسىمۇ ، ئەمما ئىنسانىي ياشاش مەئشەتلەردىن تولۇق ۋاز كەچكەندەك ئىدى چۈش بولدى ، ئاشقازىنىم ئاچلىقتىن چىدىغۇسىز مۇجۇپ ئاغرىپ كەتتى . بىگۇناھ مارتا ئاخشام ئىشكاپتىكى ئېشىپ قالغان تاماقلارنىڭ ھەممىسىنى يەۋەتكەن بولغاچقا ، ئەمدى ئۆيدە يېگۈدەك ھېچنەمە قالمىغاندى . بىراق ، بۇ مېنىڭ شان - شەرىپىمگە بېرىپ تاقىلىدىغان ئىش بولغاچقا ، چىدىماي ئىلاجىم يوق ئىدى .

ۋاقىت چۈشتىن كېيىن سائەت ئىككى بولدى ، ئەھۋال ئەمدى تولىمۇ بىمەنلىشىپ ، ئادەم چىدىغۇسىز ھالغا بېرىپ قالدى . مەن كۆزلىرىمنى چەكچەيتكىنىمچە ئۆز - ئۆزۈمگە سۆزلىگىلى تۇردۇم : «مەن بۇ شىفىرلىق خەتنىڭ مۇھىملىقىنى بەكلا كۆپتۈرۈۋەتتىم ، تاغام ئۇنىڭغا ئىشەنمەيدۇ ، ئۇ بۇنى پەقەت بىر مەيدان ئالدامچىلىق دەپ قارىشى مۇمكىن . ئەڭ يامان ئاقىۋەتنى مۆلچەرلىگەندە ، ئۇ ئەگەر خەتەرگە تەۋەككۈل قىلىشنى ئويلىغان ھالەتتىمۇ ئۇنى مەن توسۇپ قالالمايمەن . ئۇنىڭ ئۈستىگە شىفىرنى يېشىش ئاچقۇچنى ئۇ ئۆزىمۇ تاپالشى مۇمكىن ، ئۇ چاغدا مەن ئاچلىق ئازابىنى بىكاردىن - بىكار تارتقان بولمامدەمەن .»

تۈنۈگۈن بۇ باھانە - سەۋەبلەرنى ھېچنېمىگە ئەرزىمەيدۇ دەپ قارىغان بولسام ، ئەمدىلىكتە ئۇنى تولىمۇ يوللۇق دېگەن تونۇشقا كەلدىم . مەن ھەتتا بۇنچە ئۇزۇن كۈتۈشنىڭ ئۆزى ئۇچىغا چىققان ئەخمەقلىق دەپ ئويلاپ ، ھەممىنى تاغامغا ئېيتىش قارارىغا كەلدىم . مەن مۇۋاپىقراق ئۇسۇل ئارقىلىق گەپ تېشىشكە تەمىشلىپ تۇرۇشۇمغا ، پروفېسسور ئورنىدىن تۇردى - دە ، بېشىغا شىلەپسىنى كىيىپ سىرتقا چىقىشقا تەمىشەلدى .

قانداق گەپ بۇ ! ئۇ يەنە سىرتقا چىقىپ كېتىپ ، بىزنى ئۆيگە سولاپ قويىدىغان ئوخشىمادۇ ! بولمايدۇ !
— تاغا ، — دەپ چاقىردىم .

قارىغاندا ، ئۇ ئاڭلىمىغاندەك قىلاتتى .

— لىدىنبورۇگ تاغا ! — مەن ئاۋازىمنى كۆتۈرۈپ ، يەنە بىر

قېتىم چاقىردىم .

— ھە؟ — دېدى ئۇ تۇيۇقسىز ئويغانغان ئادەمدەك .
— ھېلىقى ئاچقۇچ قانداق بولدى ؟
— نېمە ئاچقۇچ ؟ دەرۋازىنىڭ ئاچقۇچىما ؟
— ياق ، — دېدىم ئاۋازىمنى كۆتۈرۈپ ، — شىفرلىق خەتنىڭ ئاچقۇچى !

پروفېسسور كۆزەينىكىنىڭ ئاستىدىن ماڭا قارىدى ، دېمىسىمۇ ئۇ مېنىڭ كەيپىياتىمنىڭ بۆلەكچە تۇرغانلىقىنى ھېس قىلغانىدى ، شۇڭا بىلىكىمنى كۈچ بىلەن قاماللاپ تۇتۇۋالدى ۋە ئاغزى گەپكە كەلمەي ، كۆزلىرى بىلەن مېنى سوراققا تارتتى . دەرۋەقە ، ئۇنىڭ نېمىنى سورىغانلىقى ئۆز - ئۆزىدىن مەلۇم ئىدى .
مەن بېشىمنى لىڭشىتتىم .

ئۇ خۇددى مەن بىر ساراڭدەك ، ئىچ ئاغرىتقان تەرزىدە ماڭا قاراپ بېشىنى چايقىدى .

مەن بېشىمنى تېخىمۇ كەسكىن لىڭشىتتىم .
ئۇنىڭ كۆزلىرى بىردىنلا چاقناپ كەتتى - دە ، بىلىكىمنى تۇتۇۋالغان قولى ئامبۇردەك قىسقىلى تۇردى .
بۇنداق ئەھۋال ئاستىدا ، بۇ خىل ئۇنىسىز دىئالوگلار چەتتە قاراپ تۇرغان ئەڭ بىغەم كىشىنىمۇ ئۆزىگە جەلپ قىلىۋالغان بولاتتى .

تاغام ھاياجاندىن ئۆزىنى بېسىۋالماي مېنى شۇ قۇچاقلىغىنچە سىقىپ ئۆلتۈرۈپ قويۇشىدىن ئېھتىيات قىلىپ بىر ئېغىز گەپ قىلىشقىمۇ جۈرئەت قىلالىدىم . بىراق ، ئۇنىڭ تەقەززالىقى چېكىگە يەتكەن بولغاچقا ، مېنىڭ جاۋاب بەرمەي ئامالم بولمىدى .

— توغرا ، ئاشۇ ئاچقۇچ ... مەن تاسادىپىيلا ...

— سەن نېمە دەۋاتىسەن ؟ — ئۇ ۋارقىراپ كەتتى ، شۇ تاپتىكى ئۇنىڭ ھاياجانلىنىپ كېتىۋاتقانلىقىنى تەسۋىرلەشكە تىل ئاجىزلىق قىلاتتى .

— بۇنىڭغا قاراڭ ، — مەن بىر ياقتىن سۆزلىگەچ ، يەنە بىر ياقتىن ئۆزۈم خەت يازغان قەغەز پارچىسىنى ئۇنىڭغا بەردىم ، — سىز ئوقۇپ كۆرۈڭ .

— بۇنىڭ ھېچقانداق مەنىسى يوق تۇرسا ! — دېدى ئۇ قەغەز پارچىسىنى پۈرلەپ .

— بېشىدىن باشلاپ ئوقۇسا ئەلۋەتتە ھېچبىر مەنە چىقمايدۇ ، لېكىن كەينىدىن باشلاپ ...

مەن گېپىمنىڭ ئاخىرىنى دەپ بولغۇچە پروفېسسور ۋارقىراپ كەتتى ، بۇنى ۋارقىراش دېگەندىن كۆرە ، ھۆركىرەش دېگەن تۈزۈك ئىدى ! ئۇنىڭ كاللىسىغا تۇيۇقسىز بىر ئىش كەلدى - دە ، چىرايى پۇرۇشۇپ كەتتى .

— ئاھ ! ئەقىللىق ساكنوسم ! — دېدى ئۇ ۋارقىراپ ، — ئەجەببا سەن دېمەكچى بولغىنىڭنى تەتۈر يازغانىدىڭ ؟

ئۇ قەغەز پارچىسىنىڭ يېنىغا ئېتىلىپ كەلدى - دە ، كۆزلىرىنى ئاللاچەكمەن قىلىپ ، تىترەك ئاۋاز بىلەن بۇ شىفىرلىق خەتنى تۆۋەندىن - يۇقىرىغا ئوقۇپ چىقتى .
بۇ خەت مۇنداق يېزىلغانىدى :

In Sneffels Yoculis craterem kem delibat umbra Scartaris Julii
intra calendas descende, audas viator, et terres tre centrum
attinges kod feci. Arne Saksussem.

بۇ قاملاشمىغان لاتىنچە سۆزلەرنىڭ تەرجىمىسى تۆۋەندىكىچە :
ئىيۇل يېتىپ كېلىشتىن ئىلگىرى ، سكارتالىسنىڭ
سايىسى سىناڧىردىكى يوكۇر يانار تېغىنىڭ ئېغىزىغا
چۈشىدۇ . باتۇر ساياھەتچى ، ئەگەر سەن مۇشۇ يانار تاغ
ئېغىزىدىن تۆۋەنگە چۈشسەڭ ، يەر مەركىزىگە يېتىپ
بارالايسەن . مەن بېرىپ كەلدىم . ئارنا ساكنوسم .

شىفىرلىق خەتنى ئوقۇپ بولۇشى بىلەن تەڭ تاغام گويا توك
سوقۇۋەتكەندەك دىڭگىدە سەكرەپ كەتتى . ئۇنىڭ غەيرەت -

شجائىتى ۋە ئىشەنچى ھەددىدىن زىيادە ھاياجانلىنىشقا ئۆزگەردى .
 ئاخىر تاغام ئۇياقتىن - بۇياققا مېڭىپ ، قوللىرى بىلەن بېشىنى
 چاڭگاللايتتى ، ئورۇندۇقنى ئۇياق - بۇياققا يۆتكەپ ، كىتابلارنى
 دەستىلەيتتى . ئادەمنىڭ ئىشەنگۈسى كەلمەيدىغىنى ، ئۇ ئاشۇ
 قىممەتلىك خرۇستاللارنى ئۇياق - بۇياققا ئاتاتتى . تاغام ئۇ يەرگە
 بىر مۇشت سالسا ، بۇ يەرگە شاپىلاقلاپ قوياتتى ، ئاخىر
 ئاستا - ئاستا پەسكويغا چۈشۈپ ، خۇددى ھېرىپ ھالدىن كەتكەن
 ئادەمدەك نۇتقۇچلۇق ئورۇندۇقتا لاسسىدە ئولتۇرۇپ قالدى .
 — ھازىر سائەت قانچە بولدى ؟ — سورىدى ئۇ بىر پەس جىم
 تۇرغاندىن كېيىن :

— سائەت ئۈچ بولدى ، — دەپ جاۋاب بەردىم مەن .
 — شۇنداقمۇ ؟ يېگەن چۈشلۈك تامىقىم ھەزىم بولۇپ بويتۇ ،
 قورسىقىم ئېچىپ ئۆلەيلا دېدىم . تاماق يەيلى ، ئاندىن كېيىن ...
 — ئاندىن كېيىن ؟
 — ئاندىن كېيىن سەن يۈك - تاقلىرىمنى تەييارلاپ بېرىسەن .
 — نېمە ؟ — مەن ۋارقىراپ كەتتىم .
 — يەنە تېخى سەنمۇ يۈك - تاقلىرىڭنى
 تەييارلايسەن ، — رەھىمسىز پروفېسسور شۇنداق دېگەچ ئاشخانا
 ئۆيگە كىرىپ كەتتى .

6

بۇ گەپنى ئاڭلاپ مېنى تىترەك بېسىپ كەتتى ، لېكىن مەن
 بەرداشلىق بەردىم ، ھەتتا ھېچ ئىش بولمىغاندەك قىياپەتكە
 كىرىۋېلىشقا ئۇرۇندۇم . بۇنداق چاغدا پروفېسسور لىدىنىيورۇڭنى
 پەقەت ئىلمىي دەلىللەرلا تۈسۈپ قالالايتتى . بۇنداق ئىلمىي
 ئاساسلار ناھايىتى كۆپ ھەم قايىل قىلىش كۈچىگە ئىگە بولۇپ ،
 بۇنداق ساياھەتنى ئېلىپ بېرىش مۇمكىن ئەمەسلىكىنى ئىسپاتلاشقا
 تامامەن يېتەرلىك ئىدى . يەر مەركىزىگە بېرىش ! نېمىدېگەن

غالجىرئە خىيال - ھە! مەن پەيئىنى كەلگەندە ئاندىن مۇنازىرىلىشىشتىكى قابىلىيىتىمنى ئىشقا سالاي. ھازىرچە ئالدى بىلەن تاماق يېيىش مۇھىم .

مەن بۇ يەردە تاغامنىڭ ئۈستى قۇرۇق تاماق ئۈستىلىنىڭ ئالدىدا ئولتۇرۇپ قىلغان قەغىشلىقلىرىنى دەپ يۈرمەي . ئەھۋال تېزلا ئېنىق بولدى . ئايال خىزمەتكار مارتا قايتىدىن ئەركىنلىككە ئېرىشتى . ئۇ يۈگۈرگىنىچە بېرىپ كۆكتات بازىرىدىن بىرنېمىلەرنى سېتىۋېلىپ كەلدى ، دېمىسىمۇ ئۇ بەكلا چەيدەسلىشىپ كەتكەندى . شۇنداق قىلىپ ، بىر سائەتتىن كېيىن بىزنىڭ ئاچلىقتىن غولدۇرلاپ كەتكەن قورساقلىرىمىز تىنچىدى . بىز يەنە رېئاللىققا قايتىپ كەلدۇق .

تاغام تاماقنى بەكمۇ كۆڭۈللۈك يېدى ، تاماق ئۈستىدە تېخى بەزى چاقچاق گەپلەرنى قىلىپ ، ئالمىلىق سالاھىيىتىگە ماس كەلمەيدىغان يۇمۇرلارنىمۇ سۆزلەپ ئۆلگۈردى . تاتلىق - تۇرۇملار يېيىلىپ بولغاندىن كېيىن ، ئۇ ماڭا كەينىمدىن كۈتۈپخانامغا ماڭ دەپ ئىما قىلدى .

مەن ئۇنىڭ كەينىدىن ماڭدىم . ئۇ يېزىق شىرەسىنىڭ بىر بېشىدا ئولتۇردى . مەنمۇ يەنە بىر بېشىغا بېرىپ ئولتۇردۇم .

— ئاكسال ، — دېدى ئۇ مۇلايىملىق بىلەن ، — سەن ئەقىللىق بالا ، مەن ئۈمىدسىزلىنىپ ، بۇ ئىشتىن قول ئۈزەي دەۋاتقاندا چوڭ ياردەم قىلدىڭ . بۇنداق بولمىغىنىدا قانچىلىك ھەرەج تارتىدىغانلىقىمنى كىم بىلسۇن! مەن بۇ ئىشنى ھەرگىز ئۈنتۈپ قالمايمەن ، بالام ، سەن مەن بىلەن بىز ئېرىشىدىغان بارلىق شان - شەرەپتىن تەڭ بەھرىمەن بولىسەن .

«بولدى ، — دەپ ئويلىدىم ئىچىمدە ، — كەيپىياتى ياخشى ۋاقىتتىن پايدىلىنىپ ئۇنىڭ بىلەن ئاتالمىش شان - شەرەپ ھەققىدە پاراڭلاشمىسام بولمىدى .»

— ئەڭ مۇھىمى ، — دېدى تاغام گېپىنى داۋاملاشتۇرۇپ ، — شۇنى ئەسكەرتىپ قويايىكى ، بۇ

مەخپىيەتلىكنى قەتئىي ساقلىشنىڭ كېرەك ، چۈشەندىڭمۇ ؟ ئىلىم ساھەسىدە ماڭا ھەسەت قىلىدىغانلار ئاز ئەمەس ، ئۇلارنىڭ ئىچىدىكى نۇرغۇنى مۇشۇنداق ساياھەت ئېلىپ بېرىشنى ئويلايدۇ ، شۇڭا ئۇلار بىز قايتىپ كەلگەندىن كېيىن ئاندىن بۇ مەخپىيەتلىكتىن خەۋەر تېپىشى كېرەك .

— مېنىڭچە ، — دېدىم مەن ، — راستتىنلا مۇشۇنداق كۆپ باتۇر ئادەم بارمىدۇ ؟

— ئەلۋەتتە بار ! مۇشۇنداق شان - شەرەپ ئالدىدا ئىككىلىنىپ بىر قارارغا كېلەلمەيدىغان ئادەمنىڭ بولۇشى مۇمكىنمۇ ؟ ئەگەر بۇ شىفىرلىق خەت ئاشكارا ئېلان قىلىۋېتىلسە ، ئۇ چاغدا توپتوغرا بىر كورپۇس كېلىدىغان گېئولوگلار ئارنا ساكنوسمنىڭ ئاياغ ئىزلىرىنى ئىزدەشكە چۈشۈشى تۇرغان گەپ !

— بۇنىڭغا ئىشەنمەيمەن ، تاغا ، چۈنكى بۇ شىفىرلىق خەتنىڭ راستلىقىغا ئىسپات بولىدىغان ھېچنېمە يوق تۇرسا .

— نېمە ؟ ئۇنداقتا ھېلىقى كىتابچۇ ؟ بىز بۇ خەتنى كىتاب ئىچىدىن بايقىدۇق ئەمەسمۇ .

— مەن بۇ گەپلەرنى ساكنوسمنىڭ يازغانلىقىغا ئىشىنىمەن ، لېكىن بۇ ئۇنىڭ راستتىنلا ئاشۇنداق ساياھەت ئېلىپ بارغانلىقىغا ئىسپات بولالمايدۇ . بۇ قەدىمىي تېرە قەغىزى ئەتەي ئورۇنلاشتۇرۇلغان ساختا كۆرۈنۈش بولسىچۇ ؟

ئاخىرقى گەپنى تەنتەكلىك قىلىپ دەپ سالغىنىمغا پۇشايىمان قىلدىم . پروفېسسورنىڭ قوشۇمىسى تۈرۈلۈپ كەتتى . مەن سۆھبىتىمىز ئەمدى سۇغا چىلىشىدىغان بولدى ، دەپ ئەنسىزلىككە چۈشتۈم . ھېلىمۇ ياخشى ، بىرەر ئىش يۈز بەرمىدى . مېنىڭ بۇ ئەلەپچان سۆھبەتدەشم مېيىقىدا كۈلۈپ قويۇپ جاۋاب بەردى :

— بۇنى بىز كېيىن بىلىمىز .

— ۋاي ! — مېنىڭ سەل ئاچچىقىم كەلدى ، — بۇ شىفىرلىق خەتكە بولغان ئوخشىمىغان پىكىرلىرىمنىڭ ھەممىسىنى دېيىشكە رۇخسەت قىلىشىڭىز .

— سۆزلەۋەرگىن بالام، خىجىل بولما، سېنىڭ پىكرىڭنى ئوتتۇرىغا قويۇش ئەركىنلىكىڭ بار. سەن مېنىڭ جىيەنىم ئەمەس، بەلكى خىزمەتدەشم، قېنى سۆزلەۋەرگىن.

— ياخشى، مەن ئالدى بىلەن يوكۇر، سىناڧىر سىكارتاللىسلارنىڭ نېمىلىكىنى بىلىشىم كېرەك، بۇنداق سۆزلەرنى مەن ئەزەلدىن ئاڭلاپ باقمىغان.

— بۇ تولىمۇ ئاسان ئىش. يېقىندا مېنىڭ لېپىزدىكى دوستۇم ئاۋغۇست پېتېرمان ماڭا بىر خەرىتە سوۋغا قىلغانىدى، ئۇ تازىمۇ دەل ۋاقتىدا كەپتىكەن، سەن ماڭا كىتاب ئىشكاپىنىڭ ئىككىنچى تارتىمىسى تۆتىنچى بۆلەكتىكى ئۈستىگە Z بەلگىسى سېلىنغان ئۈچىنچى خەرىتىنى ئەكېلىپ بەرگىن.

مەن ئورنۇمدىن قوپۇپ، بۇ ئېنىق يولىورۇق بويىچە لازىملىق خەرىتىنى تېپىپ ئەكەلدىم. تاغام خەرىتىنى ئېچىپ دەيدى:

— بۇ ئىسلاندىيەنىڭ ئەڭ ياخشى خەرىتىلىرىدىن بىرى. ئۇنى ئاندىرېسېن سىزغان. مېنىڭچە، ئۇ سېنىڭ بارلىق چۈشەنمىگەن مەسىلىلىرىڭگە جاۋاب بېرەلەيدۇ.

مەن ئېڭىشىپ خەرىتىنى كۆرۈشكە باشلىدىم.

— سەن يانار تاغلار ھاسىل قىلغان بۇ ئاراللارغا قارىغىن، — دەيدى پروڧېسسور، — بۇ يانار تاغلارنىڭ ھەممىسى يوكۇر دەپ ئاتالغىنىغا دىققەت قىلغىن. بۇ سۆزنىڭ ئىسلاندىيە تىلىدىكى مەنىسى «مۈزلۈك»، ئىسلاندىيە جايلاشقان كەڭلىك بەك ئېگىزدە بولغاچقا، ئۇ يەردىكى يانار تاغلار پارتلىغان چېغىدا مۇقەررەر ھالدا مۇز قاتلىمىنى يېرىپ ئۆتۈشى كېرەك، شۇڭا ئاراللاردىكى يانار تاغلارنىڭ ھەممىسى يوكۇر دەپ ئاتىلىدۇ.

— ئۇنداقتا، — دېدىم مەن سوئال سوراشنى داۋاملاشتۇرۇپ، — سىناڧىر دېگەن نېمە؟

مەن بۇ سوئالنىڭ جاۋابىنى قېلىشنى ئۈمىد قىلدىم، بىراق، ئىش ئويلىغىنىمدەك بولمىدى، تاغام گېپىنى داۋاملاشتۇردى:

-- سەن ئىسلاندىيىنىڭ غەربىي دېڭىز قىرغىقىنى بويلاپ قارىغىن ، سەن ئۇنىڭ پايتەختى رېيكيئاۋىكىنى كۆردۈڭمۇ؟ دېڭىز سۈيى يالاپ تۇرغان دېڭىز قىرغاقلىرىدا سانسىزلىغان قولىتۇقلار بار ، سەن مۇشۇ قولىتۇقلارنى بويلاپ يۇقىرىغا قاراپ نەزىرىڭنى شىمالىي كەڭلىك 65 گرادۇسقا يەتمىگەن نۇقتىغا توختاتقىن . سەن نېمىنى كۆردۈڭ؟

-- يېرىم ئارالنى ، شەكلى خۇددى گۆشى شىلىۋېلىنغان سۆڭەككە ئوخشايدىكەن ، ئۇچى خۇددى غايەت لېپەككە ئوخشاپ كېتىدىكەن .

— بەكمۇ دەل جايدا ئوخشاشتىڭ ، بالام ، ئەمدى سەن بۇ لېپەك ئۈستىدىكى بىرنېمىنى كۆردۈڭمۇ؟
— كۆردۈم ، دېڭىزغا ئىچكىرىلەپ كىرگەن بىر تاغنى كۆردۈم .

-- توغرا ، مانا بۇ سىناقىر .
--- سىناقىر؟

— شۇنداق ، ئۇنىڭ ئېگىزلىكى 5000 فوت كېلىدۇ ، ئىسلاندىيىدىكى ئەڭ مەشھۇر تاغ چوققىلىرىنىڭ بىرى ، ئەگەر ئۇنىڭ يانار تاغ ئېغىزىدىن يەر مەركىزىگە بارغىلى بولسا ، ئۇ ھالدا ئۇ چوقۇم يەر شارىدىكى ئەڭ داڭلىق تاغ چوققىسى بولۇپ قالىدۇ .
-- مۇمكىن ئەمەس! — دېدىم بۇ پەرەزگە قارشى ئىكەنلىكىمنى بىلدۈرۈش ئۈچۈن يۇقىرى ئاۋازدا .

— مۇمكىن ئەمەس؟ -- پروفېسسور لىدىنبورۇگ تولىمۇ جىددىي تەلەپپۇزدا سورىدى ، — نېمە ئۈچۈن؟
— چۈنكى ، يانار تاغ ئېغىزى چوقۇم قايناپ تۇرغان ماگما ۋە ئوتتەك قىزىق تاغ جىنىسلىرى بىلەن قاپلانغان بولۇشى مۇمكىن ، شۇڭا ...

— ئەگەر بۇ ئۆچكەن يانار تاغ بولسىچۇ؟
— ئۆچكەن يانار تاغ؟
— توغرا ، ھازىر يەر شارىنىڭ يۈزىدە ھەرىكەتتىكى يانار

تاغدىن جەمئىي 300 ئەتراپىدا بار ، كۆپىنچە يانار تاغلارنىڭ ھەممىسى ئۆچكەن يانار تاغ . سىناڧېر بولسا ئۆچكەن تاغلارغا كىرىدۇ . تارىخ خاتىرىلەنگەندىن بۇيان ئۇ پەقەت بىر قېتىم پارتلىغان ، ئۇ دېگەن 1219 - يىلىدىكى ئىش ، شۇنىڭدىن باشلاپ ئۇ يىلسېرى تىنچلىنىپ ، ئۆچكەن يانار تاغقا ئايلىنىپ قالغان . جەزىملەشتۈرۈپ ئېيتىلغان بۇ دەلىللەرنى ئاڭلاپ ئۈنۈم ئىچىمگە چۈشۈپ كەتتى - دە ، گەپنى شىڧىرلىق خەتتىكى باشقا گۇمانىي نۇقتىلارغا يۆتكەشكە مەجبۇر بولدۇم .

— سىكار تالىسىنىڭ مەنىسى نېمە ؟ — دەپ سورىدىم مەن ، —
ئۇنىڭ 7 - ئاي بىلەن نېمە مۇناسىۋىتى بار ؟

تاغام سەل ئويغا پاتتى ، بۇ ھال ماڭا ئۈمىد بېغىشلىدى ، بىراق بۇ ئۈمىد مۇھەش - پەش دېگۈچىلا يوققا چىقتى . چۈنكى ، ئۇ جاۋاب بېرىشكە باشلىغانىدى :

— سەن ھېس قىلغان گۇمانلىق نۇقتىلار ماڭا تولىمۇ ئايدىڭ ئىشلار . بۇ ، ساكنوسم ئۆزىنىڭ بايقاشلىرىنى بىر خىل ئەپچىل ئۈسۈل ئارقىلىق بىزگە ئېيتىپ بېرىشنى ئۈمىد قىلغانلىقىنى چۈشەندۈرۈپ بېرىدۇ . سىناڧېر بىرنەچچە يانار تاغ ئېغىزىدىن تەشكىل تاپقان ، شۇڭا ئۇنىڭ ئىچىدىكى يەر مەركىزىگە بارىدىغان بىرىنى كۆرسىتىپ بېرىش زۆرۈر ئىدى . بۇ ئەقىللىق ئىسلاندىيلىك بۇ ئىشنى قانداق ئىشقا ئاشۇرغان ؟ 7 - ئايغا ئاز قالغاندا ، يەنى 6 - ئاينىڭ ئاخىرقى بىرنەچچە كۈنىدە بۇ تاغدىكى سىكار تالىس دېگەن بىر چوققىنىڭ سايىسى ئاشۇ يانار تاغنىڭ ئېغىزىغا چۈشكەن ، شۇنىڭ بىلەن ئۇ ھادىسىنى شىڧىرلىق خەتكە كىرگۈزگەن . بۇنىڭدىنمۇ ئېنىق كۆرسەتمە بولۇشى مۇمكىنمۇ ؟ ئەمدى بىز سىناڧېر چوققىسىغا چىققان چېغىمىزدا ، قايسى يول بىلەن مېڭىشنى بىلەلمەي گاڭگىراپ قېلىشتىن ساقلىنالايمىز .

قىسقىسى ، تاغام بارلىق مەسىلىلەرگە جاۋاب بەرگەندى . بۇ قەدىمكى تېرە قەغەزگە يېزىلغان مەزمۇنلار بىلەن ئۇنى قىيىن ئەھۋالدىن قالدۇرۇشنىڭ ئەسلا مۇمكىن ئەمەسلىكى ماڭا ئايدىڭ

ئىدى . شۇنىڭ بىلەن ئۇنىڭغا بۇ جەھەتتىن بېسىم ئىشلىتىشتىن ۋاز كەچتىم ، ئەمما مەن يەنىلا ئۇنى قايىل قىلىشىم كېرەك ئىدى ، شۇڭا مەن ئىلىم جەھەتتىكى بەزى ئوخشىمىغان پىكىرلىرىمنى ئوتتۇرىغا قويدۇم . مېنىڭچە ، بۇ پىكىرلەر تېخىمۇ قايىل قىلىش كۈچىگە ئىگە ئىدى .

— بوپتۇ ، — دېدىم ، — ساكنوسمنىڭ يازغانلىرى تولىمۇ چۈشىنىشلىك ھەم ھېچقانداق گۇمانلىق يېرى يوق ئىكەنلىكىنى ئېتىراپ قىلىمەن ، مەن ھەتتا بۇ شىفىرلىق خەتنىڭ راست ھەم ئىشەنچلىك ئىكەنلىكىدىن گۇمانلانمايمەن ، بۇ ئالىم راستىنلا سىناقچى يانار تېغىنىڭ تېگىگە چۈشۈپتۇ . شۇنداقلا سىكارتالىس چوققىسىنىڭ كۆلەڭگىسى 7 - ئاي كىرەي دېگەندە ئاشۇ يانار تاغ ئېغىزىغا چۈشكەنلىكىنى كۆرۈپتۇ ؛ ئۇ ھەتتا ئۆزى ياشىغان ئاشۇ دەۋردىكى رىۋايەتلەردە ئېيتىلغان بۇ يانار تاغ ئېغىزى ئارقىلىق يەر مەركىزىگە بارغىلى بولىدىغانلىقىنى راستىنلا ئاڭلاپتۇ . لېكىن ، ئۇ ئۆزى يەر مەركىزىگە باردىمۇ ، يوق ؟ يەر مەركىزىگە بارغاندىن كېيىن ھايات قالدىمۇ ، يوق ؟ مېنىڭچە ، بۇ مۇمكىن ئەمەس ، قەتئىي مۇمكىن ئەمەس .

— نېمە ئۈچۈن ؟ — دېدى تاغام بىر خىل مازاق قىلغان تەلەپپۇزدا .

— چۈنكى ، بارلىق ئىلىم - پەن نەزەرىيىلىرى بۇنداق ساياھەت قىلىشنىڭ مۇمكىن ئەمەسلىكىنى ئىسپاتلاپ تۇرۇپتۇ .

— بارلىق نەزەرىيىلەر ئىسپاتلامدىكەن ؟ — تاغام قەستەن خۇپسەنلىك قىلىپ سورىدى ، — ھىم ! لەنتى نەزەرىيىلەر ! پەقەت پۈتلىككاشاڭ بولۇشتىن باشقىغا يارمايدۇ .

تاغام مېنى كۈلدۈرلىتىۋاتاتتى ، لېكىن مەن پەرۋا قىلماي گېپىمنى داۋاملاشتۇردۇم :

— شۇنداق ! ھەممىمىزگە مەلۇم ، يەر شارىنىڭ يۈزىدىن تۆۋەنگە قاراپ ھەر 70 فوت چوڭقۇرلىغاندا تېمپېراتۇرا بىر گرادۇس يۇقىرى ئۆرلەيدۇ ، ئەگەر تېمپېراتۇرا بىلەن

چوڭقۇرلۇقنىڭ نىسبەت مۇناسىۋىتى مۇتلەق بولىدۇ دېسەك ، ئۇ ھالدا يەر شارىنىڭ رادىئۇسى 3750 مىل كېلىدۇ ، شۇڭا يەر شارى مەركىزىنىڭ تېمپېراتۇرىسىنى 200 مىڭ گرادۇستىن ئېشىپ كېتىدۇ دېيىشكە بولىدۇ . بۇنداق يۇقىرى تېمپېراتۇرا ئاستىدا يەر شارىنىڭ ئىچكى قىسمىدىكى بارلىق ماددىلار ئوتتەك قىزىق گاز ھالىتىدە مەۋجۇت بولۇپ تۇرىدۇ ، مېتاللار ، ئالتۇن ، ئاق ئالتۇن ۋە ئەڭ قاتتىق بولغان تاغ جىنىسلىرىمۇ بۇنداق يۇقىرى تېمپېراتۇرىغا بەرداشلىق بېرەلمەيدۇ . شۇڭا ، مەن ئۆزۈمنى مۇشۇنداق جايغا بېرىش مۇمكىنمۇ ؟ دەپ سوراشقا ھەقىق دەپ ھېسابلايمەن .

— ئۇنداقتا ، ئاكسال ، سېنى يۇقىرى تېمپېراتۇرا گاڭگىرتىپ قويۇپتۇ - دە ؟

— شۇنداق ، بىز 25 مىل چوڭقۇرلۇققا چۈشسەكلا يەر پوستىنىڭ ئەڭ چېتىگە يېتىپ بارىمىز ، بۇ يەرنىڭ تېمپېراتۇرىسى 1300 گرادۇستىن ئېشىپ كېتىدۇ .

— سەن ئېرىپ كېتىشتىن قورقۇۋېتىسەن - دە ؟

— بۇنىڭ جاۋابىنى يەنىلا ئۆزىڭىزنىڭ جاۋاب بېرىشىگە قالدۇرايلى ، — دېدىم سەل ئاچچىقىم كېلىپ .

— مېنىڭ جاۋابىم مۇنداق ، — دېدى پروفېسسور لىدىنبورۇگ كىشىنى مەنىستەيدىغان تەلەپپۇزدا ، — ئىنسانىيەت يەر شارى رادىئۇسىنىڭ 1000 دە 12 پىرسەنت ئەھۋالىنى ئاران بىلگەن ئەھۋال ئاستىدا سەن ۋە ھەرقانداق ئادەم يەر شارىنىڭ ئىچكى قىسمىدا يۈز بېرىدىغان ئەھۋاللارنى بىلىشى مۇمكىن ئەمەس . شۇڭا ، ئىلىم - پەن مۇكەممەللىشىشكە موھتاج ، شۇ سەۋەبتىن بارلىق نەزەرىيىلەر ئۆزلۈكسىز ھالدا يېڭى نەزەرىيىلەر تەرىپىدىن يېڭىلىنىپ تۇرۇۋاتىدۇ . فۇرىردىن^① ئىلگىرىكى ئادەملەر ئالەم بوشلۇقىدىكى تېمپېراتۇرا تەدرىجى تۆۋەنلەپ بارىدۇ دەپ قاراپ كەلگەن ئەمەسمىدى ؟ ھالبۇكى ، ھازىر بىز ئالەمدىكى ئەڭ

① فۇرىر - (1768 - 1830) فرانسىيە ماتېماتىكى .

تۆۋەن تېمپېراتۇرا نۆلدىن تۆۋەن 40 گرادۇستىن 50 گرادۇسقىچە بولىدىغانلىقىنى بىلىۋالدۇق . ئۇنداقتا ، يەر شارىنىڭ ئىچكى قىسمىدىكى تېمپېراتۇرىمۇ نېمە ئۈچۈن مۇشۇنداق بولمايدىكەن ؟ مەلۇم چوڭقۇرلۇقتا ئۇ پۈتۈنلەي مەلۇم بىر چەككە يېتىپ ، ئېرىش نۇقتىسى ئەڭ يۇقىرى مېتاللارمۇ ئېرىپ كېتىدىغان تېمپېراتۇرىغا كۆتۈرۈلۈپ كەتمەيدۇ .

تاغام مەسىلىنى بىر خىل تەسەۋۋۇر كاتېگورىيىسى بويىچە چۈشەندۈرگەچكە ، يەنە بىرىمە دېيىشىمگە ئورۇن قالدى .

— مەن ساڭا دەپ بېرەي ، بوۋاسون^① قاتارلىق بىرنەچچە ھەقىقىي ئالىملار ئاللىقاچان ، ئەگەر يەر شارىنىڭ ئىچكى قىسمىدا راستتىنلا 200 مىڭ گرادۇسلۇق يۇقىرى تېمپېراتۇرا بولىدىغان بولسا ، ئۇ چاغدا ئېرىگەن ماددىلاردىن پەيدا بولغان قايناق گازلار يەر پوستى تاقابىل تۇرۇشى مۇمكىن بولمىغان كېرىلىش كۈچىنى ھاسىل قىلىدۇ - دە ، يەر شارى خۇددى ئىچىدىكى پار بېسىمىغا بەرداشلىق بېرەلمەي قالغان پار قازىنىدەك پارتلاپ كېتىدىغانلىقىنى ئىسپاتلاپ چىققان .

— بۇ پەقەت بوۋاسوننىڭ كۆزقارىشى ، خالاس .

— توغرا ، لېكىن بۇ يەنە باشقا مەشھۇر گېئولوگلارنىڭمۇ قارىشى ، ئۇلار يەر شارىنىڭ ئىچكى قىسمىنى شەكىللەندۈرگەن گاز جىسىم ئەمەس ، سۈمۈ ئەمەس ، شۇنداقلا بىز بىلىدىغان ئېغىر تاشلارمۇ ئەمەس ، شۇنداق بولغان بولسا يەر شارىنىڭ ئېغىرلىقى ھازىرقىدىن ئىككى ھەسسە يېنىك بولغان بولاتتى ، دېگەن كۆزقاراشلىرىنى ئوتتۇرىغا قويۇشقانىدى .

— ھىم ! پەقەت سان - سېپىرلار ئارقىلىق بىز بىلمەكچى بولغان ھەممە نەرسىنى ئىسپاتلىغىلى بولىدۇ .

— توغرا ، ئەمەلىيەتمۇ شۇنداققۇ ، بالام ؟ يەر شارى بارلىققا كېلىپ بۈگۈنگىچە دۇنيادىكى يانار تاغلارنىڭ سانى ئىزچىل تۈردە ئازىيىپ بېرىۋاتدۇغۇ ؟ ئەجەبا ، بۇ يەر شارىنىڭ ئىچكى قىسمىدا

① بوۋاسون — (1781 - 1840) فرانسىيە ماتېماتىكى .

ساقلانغان ئىسسىقلىقنىڭ ئۈزلۈكسىز ئاچىلاپ بېرىۋاتقانلىقىغا
ئىسپات بولالامدۇ؟

— تاغا، سىز ھەدەپسلا قىياسلارغا ئاساسلانغان گەپلەرنى
قىلىۋەرسىڭىز، ئىككىمىزنىڭ ئوتتۇرىسىدا سۆزلەشكۈدەك گەپ
قالمىغاندەك قىلىدۇ.

— لېكىن، ساڭا شۇنى ئېيتىپ قويايىكى، مېنىڭ
كۆزقاراشلىرىم نۇرغۇن داڭلىق ئالىملارنىڭ قوللىشىغا ئېرىشكەن .
1825 - يىلى خوۋنڧېررى داۋىنىڭ مېنى زىيارەت
قىلغانلىقى ئېسىڭىزمۇ؟

— ئېسىمدە يوق . چۈنكى ، مەن ئاشۇ قېتىملىق زىيارەت
بولۇپ 19 يىلدىن كېيىن ئاندىن بۇ دۇنياغا ئاپىرىدە بوپتىكەنمەن .
— خوۋنڧېررى داۋى ھامبۇرگدىن ئۆتۈپ كېتىۋېتىپ مېنى
زىيارەت قىلىۋېتىدى . بىز ئۇزۇن پاراڭلاشتۇق . نۇرغۇن
مەسىلىلەرنىڭ ئىچىدىن بىز يەنە يەر شارىنىڭ يادروسى سۈيۈك
ھالەتتىكى جىسمىدىن تەركىب تاپقانمۇ ، يوق ؟ دېگەن تېما ئۈستىدە
تەسەۋۋۈرلىرىمىز ھەققىدە پىكىرلەشتۇق . بۇنداق سۈيۈك
ھالەتتىكى جىسىم مەۋجۇت بولۇشى مۇمكىن ئەمەس ، دېگەن قاراشقا
بىردەك قوشۇلدۇق ، بىزنىڭ ئاساسلىرىمىزنى نۆۋەتتە ھېچقانداق
بىر ئىلمىي نەزەرىيە ئاغدۇرۇۋېتەلگىنى يوق .
— بۇنىڭ ئاساسى نېمە ؟ — مەن سەل ھەيران بولۇپ
سورىدىم .

— چۈنكى ، بۇنداق سۈيۈك جىسىم خۇددى دېڭىزغا ئوخشايدۇ ،
ئۇ مۇقەررەر ھالدا ئاي شارى تارتىش كۈچىنىڭ تەسىرىگە
ئۇچرايدۇ ، شۇنىڭ بىلەن يەر شارىنىڭ ئىچكى قىسمىدا ھەر كۈنى
ئىككى قېتىم تاشقىن كۆتۈرۈلىدۇ ، تاشقىن يەر پوستىغا تەسىر
كۆرسىتىدۇ ، شۇنىڭ بىلەن قەرەللىك يەر تەۋرەش يۈز بېرىدۇ !
— لېكىن ، يەر شارىنىڭ يۈزىدە ئىلگىرى كۆيۈش يۈز
بەرگەن ، شۇڭا باشتا يەر شارىنىڭ پوستى سوۋۇغان ، ئەكسىچە
ئۇنىڭ ئىچكى قىسمىدا كۆپلەپ ئىسسىقلىق ساقلانغان بولۇشى

مۇمكىن ، دەپ قىياس قىلىشقىمۇ بولىدۇغۇ !
— خاتالاشتىڭ ، — دېدى تاغام جاۋاب بېرىپ ، — يەر شارىنىڭ ئىسسىقى يەرنىڭ يۈز قىسمىدىكى كۆيۈشتىن بولغان ، باشقا سەۋەبتىن بولغان ئەمەس ، يەر شارىنىڭ يۈز قىسمى زور مىقداردىكى مېتال ماددىلاردىن تەركىب تاپقان . مەسىلەن ، ناترىي ، كالىي قاتارلىقلار ھاۋا ۋە سۇ بىلەن ئۇچراشسلا كۆيدۇ ؛ ئاتموسفېرادىكى سۇ پارلىرى يامغۇرغا ئايلىنىپ يەر يۈزىگە چۈشكەندە بۇ مېتال ماددىلار كۆيۈشكە باشلايدۇ ؛ يامغۇر سۈيىنىڭ ئاستا - ئاستا يەر يېرىقلىرىغا سىڭىپ كىرىشى بىلەن يېڭى كۆيۈشلەرنى پەيدا قىلىدۇ - دە ، پارتلاش ۋە يانار تاغلارنىڭ ئېتىلىشىنى كەلتۈرۈپ چىقىرىدۇ . مانا بۇ يەر شارى شەكىللەنگەن دەسلەپكى مەزگىللەردە يانار تاغلارنىڭ شۇنچە كۆپ بولۇشىنىڭ سەۋەبى .

— نېمىدېگەن ئاقىلانە تەسەۋۋۇر ! — دەۋەتتىم مەن ئىختىيارسىز ھالدا .

— خوۋنپېررى داۋى تولىمۇ ئاددىي بىر تەجرىبە ئارقىلىق بۇ تەسەۋۋۇرنى ئىسپاتلىغان . ئۇ باياتىن بىز تىلغا ئالغان ئىككى مېتالدىن بىر يۇمىلاق شار ياساپ يەر شارىغا تەقىلدى قىلغان ، ئۇ بىر تامچە سۈنى بۇ شار ئۈستىگە تېمىتىشى بىلەن ئۇ كۆپچۈپ ئوكسىدلىنىپ بىر كىچىك تاغ ھالىتىگە كىرگەن ، ئاندىن بۇ تاغنىڭ چوققىسى ئاجراپ يانار تاغ ئېغىزى پەيدا بولغان ، شۇنىڭ بىلەن يانار تاغ پارتلىشى يۈز بەرگەن ھەمدە بارلىق ئىسسىقلىق يۇمىلاق شارنىڭ ھەممە يېرىگە تارقىلىپ ، قىزىپ كەتكەن شارنى تۇتقىلى بولماي قالغان .

راستىنى دېگەندە ، مەن پروفېسسورنىڭ دەلىل - ئىسپاتلىرى ئالدىدا تەۋرىنىشكە باشلىغانىدىم ، ئۇنىڭ ئۈستىگە بۇ دەلىل - ئىسپاتلارنى ئۇ تولىمۇ جىددىي تەلەپپۈز بىلەن ئوتتۇرىغا قويغان بولغاچقا ، تېخىمۇ قايىل قىلىش كۈچىگە ئىگە بولغانىدى .
— بۇنىڭغا قارا ، ئاكسال ، — دېدى ئۇ گېپىنى

تولۇقلاپ ، — گېئولوگلارنىڭ يەر يادروسىنىڭ ھالىتىگە نىسبەتەن ئوخشىمىغان تەسەۋۋۇرلىرى بار ، يەر مەركىزىدە ئىسسىقلىق ساقلانغان دېگەن كۆزقاراشمۇ ھېچقانداق ئىسپاتقا ئېرىشەلمىدى مېنىڭچە ، بۇنداق ئىسسىقلىق ئەسلا مەۋجۇت ئەمەس ، مەۋجۇت بولۇشىمۇ مۇمكىن ئەمەس . لېكىن ، بۇ نۇقتىنى بىز كېيىن بىلىۋالالايمىز ، بىز ئارنا ساكنوسمغا ئوخشاش بېرىپ بۇ مەسىلىنى ئېنىقلاپ چىقىمىز .

— توغرا ! — دېدىم مەن . شۇ تاپتا ئۆزۈمۈمۇ بۇ قىزغىنلىقنىڭ تەسىرىگە ئۇچرىغانىدىم ، — ئەگەر يەر مەركىزىدە بىزنىڭ كۆزلىرىمىز كۆرۈش ئىمكانىيىتىگە ئىگە بولالسىلا ، بىز ئۇنى چوقۇم بىلىۋالالايمىز .

— نېمىشقا مۇمكىن بولمىغۇدەك ؟ بىز توك ھادىسىسىدىن پايدىلىنىپ يورۇقلۇق مەسىلىسىنى ھەل قىلىمىز ، يەر مەركىزىگە يېقىنلاشقاندا تېخى يۇقىرى بېسىم ھاسىل قىلغان يورۇقلۇقتىنمۇ پايدىلىنىشقا بولىدۇ .

— توغرا ، — دېدىم ، — توغرا ، نېمىلا بولسۇن بۇلارنىڭ ھەممىسى مۇمكىن بولىدىغان ئىشلار .

— ئەلۋەتتە ، — دېدى تاغام غالىبلارچە تەلەپپۇزدا جاۋاب قايتۇرۇپ ، — لېكىن ، ھەرگىز داۋراڭ سالما ، ئاڭلىدىڭمۇ ؟ بۇنى چوقۇم مەخپىي تۇتۇش كېرەك ، ھەرقانداق ئادەمدە يەر مەركىزىنى بىز بىلەن بېرىپ تەكشۈرۈش خىيالىنى پەيدا قىلىپ قويۇشقا بولمايدۇ .

7

بۇ قېتىمقى ئۈنۈلغۇسىز سۆھبەت شۇنداق ئاياغلاشتى . غەيرىتىمۇ ئۇرغۇدى . مەن تاغامنىڭ كۈتۈپخانىسىدىن قايتىپ چىققاندا ، ئۆزۈمنى بىر خىل مەستخۇش ھالەتتە ھېس قىلدىم ، ھامبۇرگنىڭ كوچىلىرىدىكى ھاۋامۇ كاللامنى سەگەكلەشتۈرۈشكە

يېتىشمەي قالدى . شۇنىڭ بىلەن مەن ئېلىبا دەرياسى بويىدىكى كېچىك كېمىسى توختايدىغان پىرىستان تەرەپكە قاراپ ماڭدىم ، بۇ كېچىك كېمىسى ھامبۇرگ شەھىرى بىلەن خاربۇگ تۆمۈريولىنى ئۆزئارا تۇتاشتۇراتتى .

ئەجەبا ، مەن راستتىنلا بايا ئاڭلىغانلىرىمغا ئىشەندىمما ؟ مەن پروفېسسور لىدىنبورۇگنىڭ تەسىرىگە ئۇچرىدىممۇ نېمە ؟ ئۇنىڭ يەر مەركىزىگە بېرىش ھەققىدىكى قارارى راستمىدۇ ؟ ئاڭلىغانلىرىم بىر ساراڭنىڭ خىيالىغا كەلگەنچە جۆيلۈشمۇ ياكى بىر ئۇلۇغ تالانت ئىگىسىنىڭ ئىلمىي ھۆكۈمىمۇ ؟ بۇلارنىڭ ئىچىدە قايسىسى ھەقىقەت ، قايسىسى سەپسەتە بولۇشى مۇمكىن ؟ زىددىيەتلىك تەسەۋۋۇرلار قاينىمى ئىچىدە بىر قارارغا كېلەلمەي ، گاڭگىراپلا قالدىم .

بىراق ، ئېسىمدە قېلىشچە ، قىزغىنلىقىم سوۋۇشقا باشلىغان بولسىمۇ ، ئەمما مەن يەنىلا قايىل بولغانىدىم ، شۇ تاپتا ئارتۇق ئىشلارنى ئانچە ئويلىماي ، دەرھاللا سەپەرگە چىقىپ كېتىشنى ئويلاپ قالدىم . شۇنداق ، ئەگەر ھازىرلا يۈك - تاقىلارنى يىغىشتۇرمىز دەيدىغان بولسا ، بۇنىڭغا مەندە غەيرەت يېتەرلىك ئىدى .

لېكىن ، شۇنى ئېتىراپ قىلىشىم كېرەككى ، بىر سائەتتىن كېيىن مېنىڭ قاتتىق ھاياجانلىق ھېس - تۇيغۇلىرىمدىن ئەسەرمۇ قالدىم . نېرۋىلىرىم جايغا چۈشۈپ ، يەرنىڭ چوڭقۇر يېرىدىن يەرنىڭ ئۈستىگە قايتىپ چىققانداك بولدۇم .

— راستتىنلا بىمەنلىك ! — مەن تۈۋلاپ تاشلىدىم ، — بۇنىڭ ھېچبىر ئەھمىيىتى يوق ! ئۇ مەندەك بىر ئەقىل - ھوشى جايىدا بالغا بۇنداق تېتىقسىز تەكلىپنى بەرمەسلىكى كېرەك ئىدى . بۇنىڭ ھەممىسى راست ئەمەس ، ئۇيۇقم ياخشى بولماي ، مېنى قارا بېسىپ قالغان ئوخشايدۇ .

— مەن ئېلىبا دەرياسىنىڭ قىرغىقىنى بويلاپ مېڭىپ شەھەرنىڭ نېرىقى تەرىپىگە يېتىپ كەلدىم . پىرىستاننى ئايلىنىپ بىر

ھازا ماڭغاندىن كېيىن ئالتوناغا بارىدىغا تاشيولغا چىقتىم .
كۆڭلۈم بىرنېمىنى تۇيغاندەك بولدى ، ئۇزۇن ئۆتمەيلا كۆڭلۈم
تۇيغان ئىش رېئاللىقتا يۈز بەردى ، يەنى لەرزىن قەدەم تاشلاپ ،
پۈتۈن دىققىتى بىلەن ھامبۇرگ تەرەپكە قاراپ كېلىۋاتقان
گلاۋېيننىڭ سېمىسى كۆز ئالدىدا پەيدا بولدى .

— گلاۋېين ! — مەن يىراقتىنلا ئۇنىڭغا قاراپ تۈۋلىدىم .
قىزچاق توختىدى . ئۇ بىر كىمىنىڭ كۈچىدا ئىسمىنى
تۈۋلىغىنىنى ئاڭلاپ ، سەل ئارىسالدى بولۇپ قالغاندەك قىلاتتى .
مەن يوغان - يوغان چامداپ دېگۈدەك يۈگۈرگەنچە ئۇنىڭ ئالدىغا
باردىم .

— ئاكسال ! — ئۇ ھەيران بولغىنىدىن تۈۋلەپ كەتتى ، —
ئوھوي ، سەن مېنى كۈتۈۋالغىلى كەپسەن - دە ! چوقۇم شۇنداق ،
توغرىمۇ ؟

لېكىن ، ئۇ چىرايمىغا قاراپ كۆڭلۈمنىڭ پاراكەندە
ئىكەنلىكىنى سەزدى .

— نېمە بولدۇڭ ؟ — ئۇ قولىنى ماڭا ئۇزاتقاچ سورىدى .
— مۇنداق ئىش ، گلاۋېين ! — دېدىم مەن ئۈنلۈك ئاۋازدا .
بىرنەچچە ئېغىز گەپ بىلەنلا ئېرلاندىيىلىك بۇ چىرايلىق قىز
ئىشنىڭ باش - ئاخىرىنى چۈشىنىپ بولدى ۋە بىر پەس جىمىپ
كەتتى . شۇ تاپتا ئۇنىڭ يۈرىكىنىڭمۇ مېنىڭكىدەك سوققان -
سوقمىغانلىقىنى بىلەلمىدىم . بىراق ، ئۇنىڭ مەن تۈتۈۋالغان قولى
پەقەت تىتىرىمدى . بىز ئۈنچىقىماستىن بىرەر يۈز قەدەمچە ماڭدۇق .
— ئاكسال ! — ئۇ ئاخىر ئېغىز ئاچتى .

— سۆيۈملۈك گلاۋېين !

— بۇ تولىمۇ كۆڭۈللۈك ساياھەت بولغۇدەك .
بۇ گەپنى ئاڭلاپ چۆچۈپ كەتتىم .

— شۇنداق ، ئاكسال ، سەن دېگەن ئالىمنىڭ جىيەنى ، بۇ
قېتىمقى ساياھەت سالاھىيىتىڭگىمۇ ماس كېلىدۇ ، بىر ئادەم مەلۇم
بىر خىل ئۇلۇغ ئىش قىلىش ئارقىلىق ئۆزىنى باشقىلاردىن

پەرقلەندۈرۈشى ياخشى ئىش دېگەنە .

— نېمە ! گلاۋبېن ، سەن مېنىڭ مۇشۇنداق ساياھەتكە چىقىشىمغا قارشى تۇرمامسەن ؟

— ياق ، قەدىرلىك ئاكسال ، ئەگەر تاغانڭ ئىككىڭلار مەندەك بىر بىچارە قىزنى پۈتلىكاشاڭ بولىدۇ ، دەپ ياراتمايسىلەر ، بولمىسا مەنمۇ خۇشاللىق بىلەن سېپىڭلارغا قوشۇلغان بولاتتىم .

— دەۋاتقانلىرىڭ راستمۇ ؟

— ئەلۋەتتە راست .

ئاھ ، ئاياللار ، قىزلار ، سىلەرنىڭ كۆڭلۈڭلارنى چۈشەنمەك بەك تەس جۈمۈ ! سىلەرنى بىر بولسا ئەڭ قورقۇنچاق ، بىر بولسا ئەڭ باتۇر دېيىشكە بولىدۇ ! بەزى چاغلاردا ئاقىلانلىكمۇ سىلەرنىڭ ئالدىڭلاردا ھېچنېمىگە ئەرزىمەس نېمىگە ئايلىنىپ قالىدۇ . بۇ قىز شۇ تاپتا مېنى مۇشۇنداق سەپەرگە چىقىشقا رىغبەتلەندۈرۈۋاتامدۇ نېمە ؟ تېخى غەم تارتماي بۇ خەتەرگە تەۋەككۈل قىلىمەن ، دەۋاتقىنىنى قارىمامدىغان ! ئەھۋالدىن قارىغاندا ئۇ مېنى ۋەسۋەسىگە سېلىۋاتقاندىك قىلاتتى . ئەجەبا ، مەن ئۇنىڭ سۆيگۈنى ئەمەسمىدىم !

مەن تەمتىرەپ قالدىم ، ھەتتا خىجالەتچىلىكتە قالىدىم دېسەممۇ بولىدۇ .

— گلاۋبېن ، — دېدىم سۆزۈمنى داۋاملاشتۇرۇپ ، — سېنىڭ ئەتمۇ مۇشۇنداق دەيدىغان - دېمەيدىغانلىقىڭنى بىلمەكچىمەن .

— قەدىرلىك ئاكسال ، مەن ئەتمۇ بۈگۈن دېگەنلىرىمنى تەكرارلايمەن .

بىز قول تۇتۇشقان ھالدا ئۈنچىقماستىن يولمىزنى داۋاملاشتۇردۇق . كۈن بويى ھاياجان ئىلكىدە يۈرگەچكە ، مېنى بىر خىل ھارغىنلىق باستى . «بەرىبىر ، — دەپ ئويلىدىم ئىچىمدە ، — 7 - ئايغا تېخى بار ، ئۇنىڭغىچە نۇرغۇن ئىشلار يۈز بېرىدۇ ، بەلكىم بۇ ئىشلار تاغاننى ئەسەبىي خىيالىدىن بەزدۈرەر .»

بىز كۈنى كۈچىسىغا يېتىپ كەلگەن چېغىمىزدا قاراڭغۇ چۈشۈپ قالدى. مەن ئۆي ئىچى جىمجىت، تاغام ئادىتى بويىچە ئاللىقاچان ئۇخلاپ قالدى، مارتا بولسا ئاشخانىسىدا ئەڭ ئاخىرقى تازىلىق ئىشلىرىنى قىلىۋاتىدۇ، دەپ ئويلىغانىدىم. مەن پروفېسسورنىڭ ئالدىراقسانلىقىنى تۆۋەن مۆلچەرلەپ قويغانىدىم. ئۇنىڭ بار ئاۋازى بىلەن توۋلاپ، قولىنى شىلتىغىنىچە تاش ياتقۇزۇلغان يولغا نەرسىلەرنى چۈشۈرۈۋاتقان ئىشچىلارغا بۇيرۇق سوقۇپ يۈرگەنلىكىنى كۆردۈم، ئايال خىزمەتكار مارتا بولسا شۇ تاپتا بىر قولىنى ئىككى قىلالماي ئالدىراپ يۈرەتتى.

— بۇياققا كەل، ئاكسال، چاپسان بول، كالۋا! — تاغام مېنى كۆرۈپلا ۋارقىراپ كەتتى، — سېنىڭ يۈك - تاقلىرىڭ تېخى تەييار بولمىدى، مەن گۇۋاھنامىلىرىمنى تېخى بېجىرىپ بولالمىدىم. سەپەر سومكىسىنىڭ ئاچقۇچى يوق تۇرىدۇ، پاقىلىقىمنى تېخىچە ئەكېلىپ بەرمەيۋاتىدۇ!

مەن ھەيران بولغىنىمدىن چەكچىيىپ ئاغزىم گەپكىمۇ كەلمەي قالدى، پەقەت زورىغا:

— بىز ماڭامدۇق؟ — دېدىم.

— توغرا، ئەخمەق، سەن بۇ يەردە تۇرۇۋالماي بېرىپ سەيلە قىلىپ كەل.

— بىز مۇشۇنداقلا ماڭامدۇق؟ — مەن بوش ئاۋازدا بايقى گېپىمنى يەنە تەكرارلىدىم.

— توغرا، ئۆگۈنلۈككە سەھەردە يولغا چىقىمىز.

مەن يەنە ئاڭلاۋېرىشكە تاقىتىم يەتمەي، يۈگۈرگىنىمچە خانامغا كىرىپ كەتتىم. شەك - شۈبھىسىزكى، تاغام چۈشتىن كېيىنكى ۋاقتىنى چىقىرىپ ساياھەت قىلىشتا لازىملىق نەرسىلەر بىلەن سايمانلارنى سېتىۋالغانىدى. تاش يېپىتىلغان يولدا ئارقان شوتا، ئارقان، مەشئەل، سۇدان، تۆمۈر ئىلمەك، بولقا، مېتىن دېگەندەك نەرسىلەر دۆۋىلىنىپ كەتكەن، بۇ نەرسىلەر 10 ئادەمنىڭ كۆتۈرۈپ مېڭىشىغا يېتەتتى. شۇنداق قىلىپ، مەن قورقۇنچىلۇق

بىر كېچىنى ئۆتكۈزدۈم . ئەتىسى مېنى بەكلا سەھەردە ئويغىتىۋەتتى . مەن ئەسلىدە ئىشكىنى ئاچماي دەپ ئويلىۋىدىم ، بىراق ، مېنىڭ «قەدىرلىكىم ئاكسال» دەپ چاقىرىغان مۇلايىم ئاۋازغا تاقابىل تۇرالشىم مۇمكىنمۇ ؟

مەن خانامدىن چىقتىم ، سولغۇن قىياپىتىم ، تاتىرىپ كەتكەن چىرايىم ، ئۇيقۇسىزلىقتىن قىزىرىپ كەتكەن كۆزلىرىمنى كۆرگەن گلاۋېين نىيىتىدىن يېنىپ قالسا ئەجەب ئەمەس ، دەپ ئويلىدىم . — ئاھ ، قەدىرلىكىم ئاكسال ، — دېدى ئۇ ماڭا ، — قارىغاندا ، بىر كېچە ئۇخلاپ خېلى ئارام ئېلىپ قالغاندەك قىلىسەن .

— ھەئە ، ئارام ئېلىپ قالدىم ! — مەن توۋلاپ تاشلىدىم . مەن ئەينەك ئالدىغا ئېتىلىپ باردىم . راست ئىكەن ! چىرايىم ئويلىغىنىمدەك ئۇنداق بەتتەر كۆرۈنىدى . ئادەمنىڭ ئىشەنگۈسى كەلمەيدىغان ئىش - دە .

— ئاكسال ، — دېدى گلاۋېين ، — مەن ھامىيىم بىلەن ئۈزۈن پاراڭلاشتىم . ئۇ دېگەن بىر باتۇر ئالىم ھەم ئۇلۇغ ئەرباب . سەن تومۇرلىرىڭدا ئۇنىڭ قېنى ئېقىۋاتقىنىنى ئۇنتۇپ قالمىغىن . ئۇ ئۆزىنىڭ پىلانى ، مەقسىتىگە قانداق قىلىپ يەتمەكچى بولغانلىقىنى ماڭا سۆزلەپ بەردى . ئۇ چوقۇم مۇۋەپپەقىيەت قازىنىدۇ ، بۇنىڭغا ئىشەنچىم كامىل . ئاھ ! قەدىرلىك ئاكسال ، ساڭا ئوخشاش ئۆزىنى ئىلىم - پەنگە ئاتا قىلىش نېمىدېگەن ياخشى ! لىدىنپورۇگ بىلەن ئۇنىڭ ھەمراھىنى كۈتۈۋاتقىنىنى نېمىدېگەن زور شان - شەرەپ - ھە ! قايتىپ كەلگەن چېغىڭدا ئاكسال ، سەنمۇ ئۇنىڭ بىلەن تەڭ ئورۇندا تۇرىدىغان ئادەم بولۇپ قالسىن ، ئۇ چاغدا سەن گەپلىرىڭنى خالىغانچە دەيدىغان ، ئىشلارنىمۇ ئۆز خاھىشىڭ بويىچە قىلالايدىغان ...

گلاۋېيننىڭ يۈزى قىزىرىپ كېتىپ گېپىنى توختىتىۋالدى . ئۇنىڭ گەپلىرى روھىمنى ئۇرغۇتۇۋەتتى . ئەمما ، بىزنىڭ مېڭىپ كېتىدىغانلىقىمىزغا ئىشەنگۈم كەلمەيۋاتاتتى .

مەن گلاۋبېننى پروفېسسورنىڭ كۈنۇپخانىسىغا تارتىپ
كەردىم .

— تاغا، دېدىم ئۇنىڭغا، — ئەمىسە بىز راستتىنلا يولغا
چىقامدۇق ؟

— قانداق ! سەن ئىشەنمەيۋاتامسەن ؟

— ياق ، — ئۇنىڭ ئاچچىقىنى كەلتۈرۈپ قويماسلىق ئۈچۈن
گېيىمنى ئوڭشۇۋالدىم ، — دېمەكچىمەنكى ، بىز نېمە ئۈچۈن بۇنچە
ئالدىرايمىز ؟

— بۇنداق قىلىشىمىز ۋاقىت ئۈچۈن ! ئۇچقاندەك ئۆتۈپ
كېتىۋاتقان ۋاقىتنى ئۇتۇش ئۈچۈن !

— بۈگۈن تېخى 5 - ئاينىڭ 26 - كۈنى تۇرسا ، 6 - ئاينىڭ

ئاخىرىغىچە ...

— ئەخمەق ، ئەجەبا سەن تېخى ئىسلاندىيىگە بېرىشنى شۇنچە
ئوڭاي دەمىسەن ؟ ئەگەر سەن تۈنۈگۈن ساراڭدەك يۈگۈرۈپ چىقىپ
كەتمىگەن بولساڭ ، مەن سېنى كوپېنھاگىن ساياھەت ئىدارىسىنىڭ
لىفېددا تۇرۇشلۇق شىركىتىنىڭ ئىش بېجىرىش ئورنىغا ئېلىپ
بارغان بولاتتىم . ئۇ يەردە سەن كوپېنھاگىندىن رېيكيۇنكا ھەر
ئاينىڭ 20 - كۈنى بىر قېتىملا كېمە قاتنايدىغانلىقىنى بىلگەن
بولاتتىڭ .

— ئۇنداق بولسا نېمە بوپتۇ ؟

— نېمە بوپتۇ ! ئەگەر بىز 6 - ئاينىڭ 22 - كۈنىگىچە
ساقلايدىغان بولساق ، ئۇ چاغدا بىز سىكارتالىسىنىڭ سايبىسى سىناپىر
يانار تېغىنىڭ ئۈستىگە چۈشۈشنى كۆرۈشكە ئۈلگۈرەلمەيمىز !
شۇڭا ، بىز تېزلىك بىلەن كوپېنھاگىنغا بېرىپ بىر كېمە
تېپىشىمىز كېرەك ، قېنى ، چاپسان بېرىپ يۈك - تاقلىرىڭنى
تەييارلىغىن !

ئەمدى گەپ قىلىشقا ئورۇن قالمدى ، مەن ھۇجرامغا قايتىپ
كەردىم ، گلاۋبېنمۇ كەينىمدىن كىردى . ئۇ ساياھەت جەريانىدا
لازىم بولىدىغان نەرسىلەرنى رەت - رېتى بىلەن چامادانغا

جايلاشتۇرۇشقا باشلىدى . مەن خۇددى لۈبېك^① ياكى خېلگولاندقا^② كېتىپ بارغاندەك ئۇنىڭدا ھاياجانلىنىشتىن قىلچىمۇ ئەسەر يوق ئىدى . ئۇنىڭ كىچىك قوللىرى قىلچە تەمىرىمەي ھەرىكەت قىلاتتى . ئۇ مېنىڭ يىراق سەپىرىم ئۈچۈن ئەقىلغا مۇۋاپىق كېلىدىغان سەۋەبلەرنى كۆرسەتكەچ تولىمۇ تەمكىن پاراڭ قىلاتتى . ئۇ مېنى ئۆزىگە بەكمۇ مەپتۇن قىلدى ، شۇنىڭ بىلەن بىر ۋاقىتتا ئۇنىڭغا قاتتىق ئاچچىقىم كەلدى ، ھەتتا بىرنەچچە قېتىم ئۇنىڭغا ئاچچىقلانماقچىمۇ بولدۇم ، ئەمما ئۇ بۇ ئىشلارنى قىلچە سەزمەستىن ئىشىنى ئىدىتلىق قىلىۋەردى . شۇنداق قىلىپ ، چامادانىڭ ئەڭ ئاخىرقى بىر تال تاسمىسى چىڭىتىلدى ، مەن ئۈستۈنكى قەۋەتتىن تۆۋەنگە چۈشتۈم .

بۈگۈن سايمان ، قورال - ياراغ ، ئېلېكتر ئۈسكۈنىلىرىنى ئەكېلىپ بېرىۋاتقان ئادەملەرنىڭ ئايىغى ئۈزۈلمىدى . ئالدىراشچىلىقتىن ئايال خىزمەتكار مارتا گاڭگىراپلا قالغانىدى . — ئەپەندى ساراڭ بولۇپ قالمىغاندۇ - ھە ؟ — دەپ سورىدى ئۇ مەندىن .

مەن بېشىمنى لىڭشىتىپ قويدۇم .

— ئۇ سېنىمۇ بىللە ئەكېنەمدىكەن ؟

مەن يەنە بېشىمنى لىڭشىتىپ قويدۇم .

— سىلەر قەيەرگە بارماقچى ؟

مەن بارمىقىم بىلەن يەر ئاستىنى ئىما قىلدىم .

— ئورغا ! — ياشانغان خىزمەتكار ۋارقىرىۋەتتى .

— ياق ، — ئاخىر زۇۋان سۈردۈم ، — يەنىمۇ تۆۋەنگە .

قاراڭغۇ چۈشتى . مەن گاراڭ ھالەتتە ۋاقىتنىڭ قانداق ئۆتۈپ

كەتكەنلىكىنى تۇيماي قالغانىدىم .

— ئەتە سەھەردە ، — دېدى تاغام ، — سائەت ئالتىدە يولغا

چىقىمىز .

① لۈبېك — گېرمانىيەنىڭ شىمالىدىكى بىر كىچىك شەھەر .
② خېلگولاند — شىمالىي دېڭىزدىكى بىر كىچىك ئارال .

سائەت 10 بولدى ، مەن ئۆزۈمنى كارىۋاتقا بىراقلا ئاتتىم .
مەن يېرىم كېچىدە ۋەھىمە بېسىپ ئويغىنىپ كەتتىم .
تۈن بويى ھەدبىسلا چوڭقۇر ھاڭلارنى چۈشىدىم ! چۈشۈمدە يەنە
پروفېسسور قاۋۇل قوللىرى بىلەن مېنى قاماللاپ سۈرىگىنىچە
چوڭقۇر ھاڭغا ئىتتىرگۈدەك ، مەن ھەدەپ تىرەجىگۈدەكمەن ! مەن
خۇددى ئالەم بوشلۇقىدىكى مۇئەللەق جىسىمغا ئوخشاش ، تەگسىز
ھاڭنىڭ ئىچىگە چۈشۈپ كېتىۋاتقۇدەكمەن . ئىشقىلىپ ، مېنى
كېچىچە قارا بېسىپلا چىقتى .

ئەتىگەن سائەت بەشتە ئويغىنىپ كەتتىم ، تۈزۈك
ئۇخلىيالمىغاچقا ، پۈتۈن ئەزايىمنى ھارغىنلىق باسقاندى . مەن
ئۈستۈنكى قەۋەتتىن چۈشۈپ تاماق يېيىش ئۆيىگە كىردىم .
ئاللىقاچان كېلىپ بولغان تاغام تاماقنى يالماپ - يالماپ يېگىلى
تۇرۇپتۇ . مەن قورقۇنچ ئىچىدە ئۇنىڭغا قارىدىم ، ئۇنىڭ يېنىدا
گلاۋېينمۇ بار ئىدى . مەن ئۈنچىقىمدىم ، تاماققا پەقەتلا كوڭلۇم
تارتىدى .

سائەت بەش يېرىمدا كوچىدىن پەيتۈن چاقىنىڭ تاراقشىغان
ئاۋازى ئاڭلاندى . بىر ئات قوشۇلغان پەيتۈن بىزنى ئالتۇنا پويىز
ئىستانسىسىغا ئاپىرىپ قويغىلى كەلگەنىدى . پەيتۈن بىردەمدىلا
تاغامنىڭ يۈك - تاقلىرى بىلەن لىق تولدى .

— سېنىڭ چامادىنىڭ قېنى؟ — دەپ سورىدى ئۇ مەندىن .

— تەييارلاپ قويدۇم ، — دېدىم روھسىز ھالدا .

— دەرھال ئېلىپ چۈشكىن ، بولمىسا ، پويىزغا ئۈلگۈرەلمەي

قالىمىز !

ئەمدى تەقدىر بىلەن تىرىكشىشنىڭ ئورنى قالمىغاندى . مەن
ئۈستۈنكى قەۋەتتىكى ھۇجرامغا چىقىپ ، چامادىنىمىنى پەلەمپەيدىن
سىيرىلدۈرۈپ ئېلىپ چۈشتۈم .

بۇ چاغدا تاغام ئۆيىگە ئىگىدارچىلىق قىلىش ھوقۇقىنى تەنتەنە
بىلەن گلاۋېينغا تاپشۇردى . ئېغىر - بېسىق بۇ ۋېرلانلىق گۈزىلىم
ھامىيىسىنى سۆيۈپ قويدى ، ئاندىن ئۇنىڭ نەمخۇش لەۋلىرى مېنىڭ

مەڭزىمگىمۇ يېنىككەنە تېگىپ ئۆتتى ، ئۆزىنى تۇتۇۋېلىشقا تىرىشقان بولسىمۇ ، لېكىن كۆز ياشلىرىنى توختىتالماي قالدى .
— گلاۋېين ! — دەپ چاقىردىم مەن .

— بارغىن ، قەدىرلىكىم ئاكسال ، بارغىن ، — دېدى ئۇ ، — سەن ھازىر سۆيگەن قىزىڭدىن ئايرىلىۋاتسەن ، سەن قايتىپ كەلگەندە كۆرىدىغىنىڭ ئايالىڭ بولىدۇ .

مەن گلاۋېين بىلەن مەھكەم قۇچاقلاشقاندىن كېيىن پەيتۇنغا چىقتىم . مارتا بىلەن گلاۋېين دەرۋازا ئالدىدا تۇرۇپ ، بىزگە ئەڭ ئاخىرقى خوشلىشىش ئىشارىسى قىلدى . شۇنىڭ بىلەن ئىككى ئات قوشۇلغان پەيتۇن پەيتۇنكەشنىڭ ئىسقىرتىشى بىلەن ئالتۇنا تاشيولغا قاراپ ئۇچقاندەك يۈرۈپ كەتتى .

8

ئالتۇنا ئەمەلىيەتتە ھامبۇرگنىڭ شەھەر ئەتراپى رايونى بولۇپ ، كېلغا¹ بارىدىغان تۆمۈر يول لىنىيىسىنىڭ باشلىنىش نۇقتىسى ئىدى . بۇ يەردىن پويىزغا ئولتۇرىدىغان بىرتې بوغۇزغا² بارالايتتۇق . دە ، 20 مىنۇتقا يەتمىگەن ۋاقىت ئىچىدىلا ئۆزىمىزنى خولستېين³ چېگراسى ئىچىدە كۆرەتتۇق .

سائەت ئالتە يېرىمدا پەيتۇن پويىز ئىستانسىسىغا يېتىپ كەلدى . تاغامنىڭ بەكمۇ كۆپ ھەم ئېغىر يۈك - تاقللىرى پەيتۇندىن چۈشۈرۈلگەندىن كېيىن تارازىدا تارتىلىپ ماركا چاپلاندى ، ئاندىن يۈك - تاق ماشىنىسىغا بېسىلدى . سائەت يەتتە بولغاندا بىز ۋاگونغا كىرىپ بىر - بىرىمىزگە قارىشىپ ئولتۇردۇق . گۈدۈكنىڭ ئاۋازىغا ئەگىشىپ پويىز قوزغالدى ، شۇنداق قىلىپ ، بىز سەپەرگە رەسمىي ئاتلاندىق .

1 كېل -- گېرمانىيىنىڭ شىمالىدىكى بالتىق دېڭىزى بويىدىكى مۇھىم پورت .
2 بىرتې بوغۇزى دانىيە چېگراسى ئىچىدە بولۇپ ، شىمالىي دېڭىز بىلەن بالتىق دېڭىزنى تۇتاشتۇرىدىغان مۇھىم ئۆتكەل . ئۇنىڭ شەرق تەرىپى كەڭ ، غەرب تەرىپى تار بولۇپ ، ئايرىم - ئايرىم ھالدا چوڭ بىرتې ، كىچىك بىرتې دەپ ئاتىلىدۇ .
3 خولستېين گېرمانىيىنىڭ شىمالىي تەرىپىدە .

مەن بويسۇندۇممۇ قانداق؟ ياق تېخى . بىراق ، شەھەرنىڭ ساپ ھاۋاسى ۋە ئۇچقاندەك كېتىۋاتقان پويىزنىڭ دېرىزىسى سىرتىدىكى توختىماي ئۆزگىرىپ تۇرغان مەنزىرىلەر مېنىڭ دىققىتىمنى چېچىۋەتتى .

پروفېسسورنىڭ خىيال قۇشلىرى ئاللىقاچان پويىزنىڭ ئالدىغا ئۆتۈپ كەتكەندى . ئۇنىڭ ئالدىراقسان مەجەزىگە نىسبەتەن ئېيتقاندا پويىزنىڭ سۈرئىتى بەك ئاستا ئىدى . بۇ ۋاگوننىڭ ئىچىدە پەقەت ئىككىمىزلا بار ئىدۇق ، بىراق ھېچقايسىمىز ئۇنچىقىمدۇق ، تاغام يانچۇقلىرى ۋە سەپەر سومكىسىنى قايتىدىن تەپسىلىي تەكشۈرۈشكە باشلىدى ، مەن ئۇنىڭ پىلانىنى ئىشقا ئاشۇرۇشتا زۆرۈر بولىدىغان ھېچقانداق نەرسىنى ئۇنتۇپ قالمىغانلىقىنى كۆردۈم .

بۇ نەرسىلەرنىڭ ئىچىدە ، تولىمۇ تۈجۈپىلەپ قاتلانغان بىر ۋاراق قەغەز بولۇپ ، ئۇنىڭ باش تەرىپىگە دانىيە كونسۇل ئىشخانىسىغا دەپ يېزىلىپ ، ئاستىغا دانىيەنىڭ ھامبۇرگدا تۇرۇشلۇق كونسۇلى ، پروفېسسورنىڭ دوستى كرستىيان ئەپەندىنىڭ ئىمزاىسى قويۇلغانىدى . بۇ بىر ۋاراق قەغەز بىزگە كوپپىنھاگىندا نۇرغۇن ئوڭايلىقلارنى يارىتىپ بېرەتتى ۋە بىزنى ئىسلاندىيە ۋالىيىسىغا تونۇشتۇرۇپ قويۇش رولىنى ئوينىيتتى . مەن يەنە ھېلىقى داڭلىق شىفىرلىق خەتنى كۆردۈم ، ئۇ ھەمياننىڭ ئەڭ پىنھان يېرىگە يوشۇرۇنغانىدى . مەن ئىچىمدە بۇ خەتنى قارغۇۋەتكەندىن كېيىن ، قايتىدىن مەنزىرىلەرنى تاماشا قىلىشقا باشلىدىم . دېرىزىدىن تولىمۇ زېرىكىشلىك كۆز يەتكۈسىز بىپايان تۈزلەڭلىك كۆرۈندى . بىراق ، بۇ تۈزلەڭلىك تىنىپ قالغان لاتىقلاردىن شەكىللەنگەن بولغاچقا ، تولىمۇ مۇنبەت ئىدى ؛ بۇنداق يەر تۈزۈلۈشى تۆمۈريول ياتقۇزۇشقا تولىمۇ قۇلايلىق ، بولۇپمۇ تۆمۈريول شىركەتلىرىنىڭ تۆمۈريول لىنىيىسىنى تۈز سىزىق بويىچە قۇرۇشقا بەكمۇ باب كېلەتتى .

بىراق ، مەن بۇ زېرىكىشلىك مەنزىرىدىن زېرىكىشكە ئۈلگۈرەلمىدىم ، بىز يولغا چىقىپ ئۈچ سائەت بولار - بولمايلا پويىز كېلغا كېلىپ توختىدى .

بىزنىڭ يۈك - تاقلارمىز بىراقلا كوپىنھاگىغا ئەۋەتىلىدىغان بولغاچقا ، ئۇنىڭ غېمىنى يېيىشنىڭ ھاجىتى يوق ئىدى . بىراق ، پروفېسسور يەنىلا ئادىتى بويىچە ۋايىم يەپ ، ئۇ نەرسىلەرنىڭ پار كېمىسىگە توشۇلغاندىن كېيىن پەستكى ترىۇمغا ئەكىرىلىشىنى كۆزىتىپ تۇردى .

پروفېسسور ئالدىراشچىلىقتا پويىزدىن موتورلۇق كېمىگە ئالمىشىش ۋاقتىنى خاتا كۆرۈپ قالغاچقا ، بىزنىڭ توپتوغرا بىر كۈن ۋاقتىمىز ئىسراپ بولۇپ كەتتى ، ئېلىنورا ناملىق موتورلۇق كېمە كەچ سائەت يەتتىدە ئاندىن يولغا چىقاتتى . شۇنىڭ بىلەن بىز يەنە توققۇز سائەت كۈتۈشكە مەجبۇر بولدۇق . كىشىنى بۇرۇقتۇرما قىلىدىغان بۇ ۋاقتتىن غەزىپى چىكىگە يەتكەن پروفېسسور موتورلۇق كېمە ۋە تۆمۈريول تارماقلىرى ھەمدە مۇشۇنداق بىپەرۋالىقلارغا يول قويغان ھۆكۈمەت دېگەنلەرنى تىللاپ رەسۋاسىنى چىقىرىۋەتتى . ئۇ ئېلىنورا ناملىق كېمىنىڭ كاپىتانى بىلەن بۇ ئىش توغرىسىدا پاراڭلىشىۋاتقاندا مەنۇ بىر چەتتە تۇرۇپ ھە - ھۇ دېيىشىپ بەردىم . تاغام كاپىتاندىن دەرھال كېمىنى قوزغاپ يولغا چىقىشىنى تەلپ قىلدى ، كاپىتان ئۇنىڭ گېپىنى قېتىغىمۇ ئېلىپ قويمىدى .

ئەمدى مەيلى كېل بولسۇن ياكى باشقا جايدا بولسۇن ، ئىشقىلىپ ، بۇ بىر كۈننى بىرنېمە قىلىپ ئۆتكۈزۈشمىزگە توغرا كەلدى . شۇنىڭ بىلەن بىز بۇ كىچىك شەھەرنىڭ چېتىدىكى دەل - دەرەخلەر باراقتىنلاپ ئۆسكەن دېڭىز قىرغىقىنى ئايلاندۇق . قۇشلار ئۇۋا سالغان بۈككىدە دەرەخلىكتىن ئۆتۈپ ، ئىچىدە سوغۇق سۇلۇق مۇنچىسى بار بىرمۇنچە داچىلارنى ئېكىسكۇرسىيە قىلدۇق . ئاندىن پۈتمىز تايغان ، بېشىمىز قايغان يەرلەردە ئايلىنىپ يۈرۈپ بولۇشچە ئاغرىندۇق ، شۇنداق قىلىپ ، ئاران دېگەندە سائەتنى ئون قىلدۇق .

ئېلىنورا ناملىق كېمىنىڭ تۇرخۇنىدىن تۈرۈلۈپ - تۈرۈلۈپ ئىس چىقىشقا باشلىدى ، گۈلدۈرلەپ ئىشلەشكە باشلىغان پار قازىنىنىڭ ئاۋازى پالوبىنى تىرتىتۈۋەتتى ، بىز كېمىگە چىقىپ ،

كېمىدە بار بولغان بىردىنبىر كايوتىدىكى ئاستى - ئۈستى ئىككى كارىۋاتنى ئىگىلىدۇق . سائەت 10 دىن 15 مىنوت ئۆتكەندە كېمىنىڭ بارلىق ئارقانلىرى يېشىۋېتىلدى . شۇنىڭ بىلەن بۇ موتورلۇق كېمە چوڭ بىرتې بوغۇزنىڭ قارامتۇل سۇ يۈزىدە ئېرى سۈرگەنتە يۈرۈپ كەتتى .

كېچە تولىمۇ قاراڭغۇ ، چىقۇۋاتقان شامال دېڭىز يۈزىدە غەزەپلىك دولقۇنلارنى ھاسىل قىلغانىدى ، قاراڭغۇلۇقتا دېڭىز قىرغىقىدىن چاقناۋاتقان بىرنەچچە چىراغ يورۇقى كۆرۈندى ، بىر ئاز ۋاقىت ئۆتكەندىن كېيىن ، ئالدى تەرەپتىن بىردىنلا مايك يورۇقى كۆرۈندى . ئۇنىڭ نۇرى كۆزلىرىمنى چاقنىتىۋەتتى ، مانا بۇ مېنىڭ تۇنجى قېتىم دېڭىز سەپىرىگە چىققان چىغىمىدىكى ئېسىمگە ئاللايدىغان ئەسلىمىلەر .

ئەتىسى ئەتگەن سائەت يەتتىدە كاۋسېلدا^① قۇرۇقلۇققا چىقتۇق . بۇ كىچىك شەھەر سلان^② ئارىلىنىڭ غەربىي قىرغىقىغا جايلاشقانىدى . بىز بۇ يەردە يەنە بىر پويىزغا ئالماشتۇق ۋە ئۇنىڭ بىلەن خولستېينىڭ يېزىلىرىغا ئوخشاپ كېتىدىغان تۈزلەڭ رايوندىن كېسىپ ئۆتتۇق .

دانىيىنىڭ پايتەختىگە بېرىش ئۈچۈن يەنە ئۈچ سائەت سەپەر قىلىشىمىز كېرەك ئىدى ، تاغام پۈتۈن بىر كېچە كىرىپ قاقمىدى ، مەن ئۇنىڭ تەقەززا بولغىنىدىن پويىزنى ئىتتىرىپ چاپسانراق ماڭدۇرغۇسى كەلگەنلىكىنى پەرەز قىلدىم .
ئاخىر كۆزلىرىمىزگە بىپايان دېڭىز كۆرۈندى .

— سۇندېر^③ بوغۇزى ، — دەپ توۋلاپ كەتتى تاغام .
ئوڭ تەرىپىمىزدە غايەت چوڭ بىر قۇرۇلۇش كۆرۈندى ، قارماققا دوختۇرخانىدەك قىلاتتى .

— ئۇ دېگەن نېرۋا كېسەللىكلەر دوختۇرخانىسى ، — دېدى

① كاۋسېل — دانىيىدىكى سلان ئارىلىغا جايلاشقان دانىيىنىڭ بىر شەھىرى بولۇپ ، بىرتې دېڭىز بوغۇزىدىكى بىر پورت .
② سلان ئارىلى — دانىيىنىڭ شەرقىي قىسمىدىكى مەزكۇر دۆلەتنىڭ ئاساسلىق ئاراللىرىدىن بىرى .

③ سۇندېر بوغۇزى — دانىيىنىڭ سلان ئارىلى بىلەن شۋېتسىيىنىڭ ئارىلىقىدا بولۇپ ، ئالتۇن دېڭىزى بىلەن كاتتىڭات بوغۇزىنى تۇتاشتۇرۇپ تۇرىدۇ .

بىر سەپەردىشىمىز بىزگە چۈشەندۈرۈپ .

«ياخشى ، — دەپ ئويلىدىم ئىچىمدە ، — بەلكىم مەن بۇ يەردە كېيىنكى ئۆمرۈمنى ئۆتكۈزۈپ قېلىشىم مۇمكىن ! بۇ دوختۇرخانا ھەرقانچە چوڭ بولغىنى بىلەنمۇ پروفېسسور لىدىنبورۇڭنىڭكىدەك تەلۋە خىياللارنى سىغدۇرالىشى ناتايىن !»

چۈشتىن بۇرۇن سائەت 10 دا ، بىز ئاخىر كوپىنھاگىن زېمىنىغا قەدەم باستۇق ؛ پەيتۇن بىز ۋە يۈك - تاقلرىمىزنى بوۋلايدىغانلىقىڭىزنىڭ سۇمۇرغى مېھمانسارىيىغا ئېلىپ كەلدى ، ۋوگزال شەھەرنىڭ سىرتىدا بولغاچقا ، يولدا يېرىم سائەتچە ھايال بولدۇق . تاغام ھاجەتخانىغا ئالمان - تالمان بېرىپ كەلگەندىن كېيىن مېنى تارتقىنىچە سىرتقا ئېلىپ ماڭدى . مېھمانساراي مۇلازىمى نېمىسچە ۋە ئىنگىلىزچە سۆزلەشنى بىلمەيدىكەن ، لېكىن بىزنىڭ بۇ بىرنەچچە دۆلەت تىلىنى بىلىدىغان پروفېسسورىمىز بولسا ئۇنىڭدىن راۋان دانىيە تىلىدا ئۇنى - بۇنى سورىدى ، مۇلازىمىمۇ ئوخشاشلا راۋان دانىيە تىلىدا ئۇنىڭغا شىمالىي ياۋروپادىكى قەدىمىي ئاسارەتلىقلەر مۇزېيىنىڭ ئورنىنى ئېيتىپ بەردى .

بۇ ئاجايىپ مۇزېيىنىڭ ئىچى قىممەتلىك بۇيۇملار بىلەن تولۇپ كەتكەندى ، تاشتىن ياسالغان قورال - ياراقلار ، ھاراق رومكىلىرى ۋە بېزەك بۇيۇملىرى كىشىگە بۇ دۆلەتنىڭ تارىخىنى زاھىر قىلىپ بېرەتتى . مۇزېي باشلىقى تامسۇن ئەپەندى بىر ئالىم بولۇپ ، ئۇمۇ دانىيىنىڭ ھامبۇرگدا تۇرۇشلۇق كونسۇلىنىڭ دوستى ئىدى .

تاغام ئۇنىڭغا تولۇپ تاشقان قىزغىنلىق بىلەن يېزىلغان ھېلىقى تونۇشتۇرۇش خېتىنى بەردى . ئادەتتە ئالىملار بىر - بىرى بىلەن كۆرۈشكەندە مۇئامىلىسى سالىق بولاتتى ، ئەمما بۇ يەردە پۈتۈنلەي ئۇنداق بولمىدى . باشقىلارغا ياردەم بېرىشكە ئامراق تامسۇن ئەپەندى پروفېسسور لىدىنبورۇڭ بىلەن ئۇنىڭ جىيەنىنى تولمۇ قىزغىن كۈتۈۋالدى . بىزنىڭ ئەمدى بۇ مۇزېي باشلىقىنىڭ ئالدىدا سىز ساقلىشىمىزنىڭ ھاجىتى قالمىغاندى . چۈنكى ، بىز پەقەت ئىسلاندىيەنىڭ تەبىئەت مەنزىرىلىرىنى كۆرۈپ كېلىشنى

نيەت قىلغان پەرۋاسىز ساياھەتچىلەر ئىدۇق. خالاس .
تامسۇن ئەپەندى بىزگە ياردەم قىلىش نىيىتىدە ئىسلاندىيەگە
بارىدىغان كېمە تېپىشىپ بېرىش ئۈچۈن بىز بىلەن بىرلىكتە
كەلدى . مەن بىرمۇ كېمە تېپىلمىسكەن ، دەپ تىلىدىم ، لېكىن
ئىش ئويلىغىنىمدەك بولمىدى . ۋالكىل ناملىق قوش يەلكەنلىك
كېمە 6 - ئاينىڭ 2 - كۈنى رېپىكياۋنىكا بارىدىكەن ، بۇ كېمىنىڭ
كاپىتانى بۇكائىنمۇ كېمىدە بار ئىكەن . ئۇنىڭ كېمىسىنىڭ
بولغۇسى يولۇچىسى خۇشاللىقىدىن ئۇنىڭ قولىنى مەھكەم سىقىپ
كۆرۈشۈپ ، سۇندۇرۇۋەتكىلى تاس قالدى . ئاق كۆڭۈل كاپىتان
پروفېسسورنىڭ بۇنداق قاتتىق قول سىقىپ كۆرۈشكىنىدىن ھەيران
قالدى . ئۇنىڭ نەزىرىدە ئىسلاندىيەگە بېرىش تولىمۇ ئاددىي بىر
ئىش ، چۈنكى بۇ ئۇنىڭ خىزمىتى ئىدى . لېكىن ، تاغام ئۈچۈن
بۇ بىر قېتىملىق تولىمۇ ئاليجانابلا چە ساياھەت ئىدى . كاپىتان
تاغامنىڭ قىزغىنلىقىدىن پايدىلىنىپ چىرايىغا جىددىي تۈس
بەردى - دە ، بىزدىن قوش كىرا ھەققى ئالدى ، بىز بۇ ئەرزىمەس
ئىشقا ئېرەن قىلىمىدۇق .

— سەيشەنبە كۈنى ئەتىگەن سائەت يەتتىدە كېمىگە
چىقىسىلەر ، — دېدى بۇكائىن ئەپەندى كۆڭۈلدىكىدەك تاپاۋىتىنى
يانچۇقىغا سالغاچ .

بىز تامسۇن ئەپەندىنىڭ قىزغىن ياردىمىگە رەھمەت ئېيتقاندىن
كېيىن ، سۇمۇرغ مېھمانسارىيىغا قايتىپ كەلدۇق .
— ھەممە ئىش ئوڭۇشلۇق ! تولىمۇ ئوڭۇشلۇق ! — دېدى
تاغام توختىماستىن ، — ئەگەر ھازىرلا ماڭىدىغان كېمە تاپالغان
بولساق تېخىمۇ كۆڭۈلدىكىدەك ئىش بولغان بولاتتى ! ئەمدى بىز
بېرىپ چۈشلۈك تاماقنى يەۋېلىپ ، شەھەرنى ئايلىنىپ كېلەيلى .
بىز كۈنگىنىستوف مەيدانىغا باردۇق ، بۇ ئۆلچەمسىز بىر پارچە
بوش يەر بولۇپ ، بىر قاراۋۇلخانا ۋە ئىككى كېرەكتىن چىققان
زەمبىرەك بار ئىدى . زەمبىرەكنىڭ ئىستوۋۇلى ساياھەتچىلەرگە
قارىتىپ قويۇلغان بولسىمۇ ، ئەمما ھېچكىم ۋەھىمە ھېس

قىلمايتتى ، يېقىن ئەتراپتىكى 5 - نومۇرلۇق كوچىدا بىر فرانسىيە ئاشخانىسى بولۇپ ، ئاشپەزنىڭ ئىسمى ۋاسسان ئىدى ، بىز ھەربىرىمىز ئىككى مارك خەجلەپ تويغۇچە تاماق يېدۇق .

تاماق يەپ بولغاندىن كېيىن ، مەن شەھەر ئىچىدە خۇددى كىچىك بالدەك ئايلىنىپ يۈردۈم . تاغام كەينىمدىن ئەگىشىپ ماڭدى . ئۇ ھېچ نەرسىگە قىزىقمىدى ، ئېغىزغا ئالغۇچىلىكى يوق پادىشاھ ئوردىسى ۋە مۇزېينىڭ ئۇدۇلىدىكى قانالنىڭ ئۈستىگە قۇرۇلغان 17 - ئەسىردىكى چوڭ كۆۋرۈكنى تاماشا قىلمىدى ، تولۇۋاسوننىڭ^① قەبرىسىنى كۆرگىلىمۇ بارمىدى . قەبرىگە قورقۇنچلۇق تام رەسىملىرى سىزىلغان بولۇپ ، ئىچىگە ھەيكەلتراشنىڭ ئەسەرلىرى بىلەن باغچە ئىچىدىكى روسېنبېرگ^② قەلئەسىنىڭ نەپىس ئىشلەنگەن مودېلى قويۇلغاندى ياكى بولمىسا سودا برژىسىنىڭ كىشىنى ھەيرەتتە قالدۇرىدىغان ، ئەدەبىيات - سەنئەتنىڭ قايتا گۈللىنىش دەۋرىدىكى بىناسى ۋە ئۇنىڭ برونزىدىن قويۇلغان تۆت ئەجدىھا يۆگىشىۋالغان سائەت مۇنارىنى ئېكسكۇرسيە قىلمىدى ، ھەتتا شەھەر سېپىلى ئۈستىدىكى غايەت چوڭ چاقپەلەككە قاراپمۇ قويمىدى . بۇ چاقپەلەكنىڭ قاناتلىرى خۇددى كېمىنىڭ شامالدا كۆپكەن يەلكەنلىرىدەك ئىدى .

ئەگەر شۇ تاپتا ۋېرلانلىق ئاشۇ گۈزەل قىزچاق يېنىمدا بولغان بولسا ، بۇ قېتىمقى سەيلە نېمىدېگەن كۆڭۈللۈك بولاتتى - ھە ! ئۈستى قىزىل قوش قەۋەتلىك كېمە بىلەن ئۈچ ماچتىلىق ئۇرۇش كېمىسى بوغۇزنىڭ دەرەخلەر زىچ ئۆسكەن ئىككى قىرغىقىدا جىمجىتقىنا توختاپ تۇراتتى . قويۇق دەرەخلەرنىڭ سايىسى كەينىدىن بىر قەلئە خىرە - شىرە كۆرۈنەتتى ، قەلئە سېپىلىنىڭ ئۈستىدىكى زەمبىرەكلەرنىڭ قاپقارا ئىستوۋۇللىرى ھەرقايسى تەرەپلەرگە قارىتىپ قويۇلغانىدى .

ھەي ، ئىست ! بىچارە گلاۋېين مەندىن بەكمۇ يىراقتا قالدى ، مېنىڭ ئۇنى يەنە كۆرەلمىدىم ئۇمىد بارمىدۇ؟

① تولۇۋاسون — دانىيىلىك ھەيكەلتراش .
② روسېنبېرگ قەلئەسى — سابىق دانىيە خانلىقىنىڭ ئوردىسى .

بىراق ، تاغام كىشىنى ئۆزىگە جەلپ قىلىدىغان مەنزىرىلەرگە دىققەت قىلىمىغىنى بىلەن كۆپىنھاگىننىڭ غەربىي جەنۇب چېتىدىكى ئاماك ئارىلىدىكى بىر چېركاۋنىڭ سائەت مۇنارى ئۇنى ئۆزىگە مەھلىيا قىلىۋالدى .

ئۇنىڭ بۇيرۇقى بىلەن مەن ئاشۇ تەرەپكە قاراپ ماڭدىم ، بىز قانالىدىكى موتورلۇق قېيىققا ئولتۇرۇپ بىردەمدىلا بىر پىرېستانىڭ يېتىپ كەلدۇق .

تارىخىدا يولدا سېرىق ۋە كۆل رەڭ بالداقلىرى بار ئۇزۇن ئىستان كىيگەن مەھبۇسلار ساقچىلارنىڭ نازارىتىدە ئىشلەۋاتاتتى ، بىز يولنى كېسىپ ئۆتۈپ ، فلېسې چېركاۋنىڭ ئالدىغا كەلدۇق . بۇ ئادەتتىكىلا بىر چېركاۋ ئىدى . ئۇنىڭ ئاسمانغا تاقاشقان سائەت مۇنارىسى شۇنىڭ ئۈچۈن تاغامنىڭ دىققىتىنى تارتقانىدىكى ، يۇقىرىغا چىقىدىغان ئايلىما پەلەمپەي مۇنارىغا يۆڭىلىپ يۇقىرىغا قاراپ سوزۇلغانىدى .

— بىز ئۈستىگە چىقايلى ، — دېدى تاغام .

— بېشىڭىزنىڭ قېيىپ كېتىشىدىن قورقمايسىز ؟

— دەل بېشىم قايدىغان بولغاچقا ، مۇنارىغا چىقايلى

دەۋانمەن ، ئېگىزگە چىقىشقا چوقۇم ئادەتلىنىشىم كېرەك .

مەن بويىسۇنۇشقا مەجبۇر بولدۇم . يولنىڭ ئېرىقى قېتىدىكى دەرۋازىۋەن بىزگە بىر ئاچقۇچنى بەردى ، شۇنىڭ بىلەن بىز مۇنارىغا چىقىشقا باشلىدۇق .

تاغام چەبەدەس قەدەم تاشلاپ ئالدىمدا ماڭدى ، مەن قورقۇمسىرىغان ھالدا ئۇنىڭغا ئەگەشتىم ، چۈنكى ھە دېگەندىلا بېشىم قېيىشقا باشلىغانىدى ، ئەستايغۇرۇللا ، مەن يا تەڭبۇڭلۇقنى ساقلاپ ، ئۆزىنى ئەركىن تۇتالايدىغان قاغا بولمىسام !

بىز سائەت مۇنارىنىڭ ئايلىما پەلەمپەيى بىلەن يۇقىرىغا چىقىپ كېتىۋاتقان چېغىمىزدا ئىشلار ھەر ھالدا ئوڭۇشلۇق بولدى . بىراق ، 150 - پەلەمپەيدىن كېيىن شامال ئۇدۇلدىن ئۇرغىلى تۇردى ، بىز مۇنارىنىڭ پەشتىقىغا يېتىپ كەلدۇق . مۇنارىنىڭ سىرتقى ئايلىما پەلەمپەيى شۇ يەردىن باشلىناتتى . بۇ يەردىكى

پۈۋىلىسە ئۆرۈلۈپ چۈشىدىغاندەك رېشاتكا پەلەمپەي يۇقىرىلىغانسىرى تارىيىپ ، كىشىگە خۇددى ئاخىرى يوقتەكلا بىلىنەتتى .

— مەن چىقالمايدىغان ئوخشىمەن ، — دېدىم تۈۋلاپ .
— سەن توخۇ يۈرەكلەردىن ئەمەسقۇ دەيمەن ؟ — دېدى تاغام قىلچە رەھىم قىلماستىن ، — قېنى ، يۇقىرىغا قاراپ ماڭا !
مەن نائىلاج رېشاتكىغا چىڭ ئېسىلىپ تاغامنىڭ ئارقىسىدىن ماڭدىم . غۇيۇلداپ چىقىۋاتقان شامال كاللامنى قايدۇرۇپلىۋەتتى ، ماڭا گويا مۇنار ئىراغلىشىۋاتقانداك بىلىندى ، پۈتلىرىمدا جان قالمىدى ، ئىلاجسىز تىزلىرىم بىلەن يۇقىرىغا ئۆزلىدىم ، ئاخىر بىراقلا يېتىپ ئۆمىلەشكە باشلىدىم ، مەن كۆزلىرىمنى چىڭ يۇمۇپ ، ئېگىزلىكتىكى باش قېيىشنى يېنىكلىتىشكە ئۇرۇندۇم . ئاخىر تاغام مېنى ياقامدىن تارتىپ سۆرىگىنىچە مۇنارنىڭ ئەڭ ئۈستىدىكى يۇمىلاق شارنىڭ يېنىغا ئەكەلدى .

— قارا ، — دېدى ئۇ ماڭا ، — تەپسىلىي قارا ! سەن ئېگىزلىكتە تۇرۇپ تۆۋەنگە قاراشنى ئۈگىنىۋېلىشنىڭ كېرەك !
مەن كۆزلىرىمنى ئېچىشىم بىلەن قىپياش تۈز ئۆگزىلىك ئۆيلەر گويا ئىس - تۈتەك ئىچىدە مەجىلىپ كەتكەندەك كۆرۈندى ، ئاپئاق بۇلۇتلار يېنىمدىن تۈرۈلۈپ - تۈرۈلۈپ ئۆتۈشكە باشلىدى ، خاتا سېزىم تۈپەيلىدىن بۇلۇتلار ماڭا جايىدىن مېدىرلىمىغاندەك بىلىندى ؛ ھالبۇكى ، مۇنار ، يۇمىلاق شار ۋە مەن ئادەمنىڭ ئىشەنگۈسى كەلمىگۈدەك دەرىجىدىكى سۈرئەت بىلەن ھەرىكەتلەنگىلى باشلىدۇق . يىراقتىكى مەنزىرىنىڭ بىر تەرىپى ياپپىشىل كۆكرىپ تۇرغان ئېتىزلىقلار ، يەنە بىر تەرىپى قۇياش نۇرىدا كۆزنى چاقىنتىۋاتقان چەكسىز دېڭىز ئىدى . سۇندىر بوغۇزى تاكى خېلىسىنگورغىچە^① سوزۇلغان بولۇپ ، غۇۋا كۆرۈنۈپ تۇرغان بىرنەچچە ئاق يەلكەن خۇددى چايكىنىڭ قاناتلىرىغىلا ئوخشايتتى . شەرق تەرەپتىكى ئىس - تۈتەك ئىچىدىن ئەگرى - بۈگرى

① خېلىسىنگور -- دانىيىنىڭ پورتى . شېكسپېرنىڭ داخلىق درامىسى «خاملىت» تا تەسۋىرلەنگەن ۋەقەلىك مۇشۇ يەردە يۈز بەرگەن .

شۋېتسىيە دېڭىز قىرغىقى كۆزگە تاشلىنىپ تۇراتتى ، بۇ ئاجايىپ كۆرۈنۈشلەر كۆز ئالدىدا توختىماي ئەلەڭلەيتتى . بىراق ، مەن ئورنۇمدىن قوپۇپ ، گەۋدەمنى رۇسلاپ ئەتراپىغا قارىمىسام بولمايتتى . شۇنداق قىلىپ ، مېنىڭ تۇنجى قېتىملىق باش قېيىشقا تاقابىل تۇرۇش دەرسىم توپتوغرا بىر سائەت داۋام قىلدى . مەن ئاخىر پەسكە قايتىپ چۈشۈش رۇخسىتىگە ئېرىشتىم . پۇتلىرىم يولغا ياتقۇزۇلغان تاشلارغا دەسسەگەن چاغدا مەن ئاللىقاچان ھېرىپ ماجالىمدىن كەتكەندىم .

— بىز ئەتە يەنە كېلەيلى ، — دېدى پروفېسسور .
شۇنداق قىلىپ ، باش قېيىپ كۆزى قاراڭغۇلىشىدىغان بۇنداق مەشىقنى ئۇدا بەش كۈن تەكرارلىدىم . گەرچە بۇ ئۆز ئىختىيارلىقىم بىلەن بولمىغان ئىش بولسىمۇ ، ئەمما مەن «ئېگىزدە تۇرۇپ تۆۋەنگە قاراش» ماھارىتى جەھەتتە خېلى زور ئىلگىرىلەشكە ئېرىشتىم .

9

يولغا چىقىدىغان كۈن يېتىپ كەلدى ، ئالدىنقى ئاخشىمى قىزغىن مۇئامىلە قىلغان تامسۇن ئەپەندى بىزگە ئىلتىجالار بىلەن يېزىلغان بىرنەچچە پارچە خەتنى ئەكېلىپ بەردى . بۇ خەتلەر ئىسلاندىيە باش ۋالىيسى گرافى ترومپ ، ياردەمچى ئېپىسكوپ پىكتولسىن ئەپەندى ۋە رېپىكياۋنىك شەھىرىنىڭ باشلىقى فىنسون ئەپەندىلەرگە قارىتىپ يېزىلغاندى . تاغام ئۇنىڭ خەت ئەكېلىپ بەرگەنلىكىگە بولغان مىننەتدارلىقىنى قولنى چىڭ سىقىش ئارقىلىق بىلدۈردى .

6 - ئاينىڭ 2 - كۈنى ئەتىگەن سائەت 6 دە بىزنىڭ قىممەت باھالىق يۈك - تاقلىرىمىز ۋالكىل ناملىق كېمىگە قاچىلاندى ، كاپىتان بىزنى پالوبا ئاستىدىكى سەل تارراق بىر كايۇتغا باشلاپ كىردى .

— شامال يۆنىلىشى قانداقراق؟ — دەپ سورىدى تاغام .
— ياخشى ، — دېدى كاپىتان بۇكائىن ، — چىقۇۋاتقىنى
شەرقىي جەنۇب شامىلى ، بىز يەلكەنلىرىمىزنى كۆپتۈرگەن
پېتىمىزچە سۇندېر بوغۇزىدىن ئايرىلىمىز .
ئۇزۇن ئۆتمەي بۇ كىچىك كېمە ھەممە يەلكەنلىرىنى ياپىدى -
دە ، لەنگىرىنى كۆتۈرۈپ يۈرۈپ كەتتى . بىر سائەتتىن كېيىن
دانىيىنىڭ پايتەختى مەۋج ئۇرۇۋاتقان دېڭىز دولقۇنلىرىنىڭ
ئارقىسىدا كۆرۈنمەي قالدى . ۋالكىل ناملىق كېمە خېلىسىنگور
پورتىنىڭ يېنىدىن ئۆتتى . نېرۋىلىرىم تولمۇ جىددىيلىشىپ
كەتتى ، چۈنكى شۇ تاپتا مەن رىۋايەت تۈسى ئالغان ئاشۇ جايدا
خاملىتىنىڭ ئەرۋاھىنى كۆرۈشكە تەقەززا بولغانىدىم . «ئالىيجاناب
ساراڭ ، — دېدىم ئۆز - ئۆزۈمگە ، — سەن چوقۇم بىزنىڭ
ھەرىكىتىمىزنى قوللىغان بولاتتىڭ ! تېخى بەلكىم بىز بىلەن بىللە
يەر مەركىزىگە بېرىپ ، ئۆزۈڭنىڭ ئاشۇ مەڭگۈلۈك سوتاللىرىڭغا
جاۋاب ئىزدىگەن بولاتتىڭ !»

بىراق ، قەدىمىي شەھەر سېپىلى ئۈستىدە ھېچنېمە
كۆرۈنمىدى . بۇ قەلئە ئاشۇ باتۇر دانىيە شاھزادىسىدىن كۆپ ياش
ئىدى ، ئۇ ھازىر سۇندېر بوغۇزىنى باشقۇرىدىغانلارنىڭ تۇرار جايى
ئىدى . بۇ بوغۇزدىن ھەر يىلى ھەرقايسى دۆلەتلەرنىڭ 15 مىڭدىن
ئارتۇق كېمىسى ئۆتەتتى .

كلونبورگ^① قەلئەسى پاتلا تۇمان ئارىسىدا كۆزدىن يىتتى ،
شۋېتسىيە دېڭىز قىرغىقىدىكى خېلىسىنگورگدا^② قەد كۆتۈرۈپ
تۇرغان ئېگىز مۇنارمۇ كۆرۈنمەي قالدى . كاتتىڭان بوغۇزىدا^③
مەيىن شامالنىڭ ئۇرۇشى بىلەن بۇ كىچىك كېمە سەل قىيسايغاندەك
بولدى .

ۋالكىل ناملىق كېمە ئىنتايىن پۇختا يەلكەنلىك كېمە ئىدى ،
لېكىن ئادەملەر ھازىر يەلكەنلىك كېمىلەرگە ئانچە ئىشەنچ باغلاپ

① كلونبورگ قەلئەسى — 1574 - يىلى ياسالغان ، خېلىسىنگوردىكى مۇھىم قەلئە .
② خېلىسىنگورگ — شۋېتسىيەنىڭ پورتى ، دانىيەنىڭ خېلىسىنگور پورتىنىڭ ئۇدۇلىدا .
③ كاتتىڭان بوغۇزى — دانىيە بىلەن شۋېتسىيەنىڭ ئارىلىقىدىكى بوغۇز .

كەتمەيتتى . بۇ رېپىكياۋنىڭغا كۆمۈر ، تۇرمۇش لازىمەتلىكلىرى ، ساپال ئەسۋابىلار ، تېرە كىيىملەر ۋە كۆمۈر توشۇيدىغان كېمە ئىدى . بەش ماتروسنىڭ ھەممىسى دانىيىلىك بولۇپ ، بۇنىڭ ئادەم بۇ كىچىك كېمىنى باشقۇرۇشقا يېتىپ ئاشاتتى .
— رېپىكياۋنىڭقا قانچىلىك ۋاقىتتا يېتىپ بارالايمىز ؟ — دەپ سورىدى تاغام كاپىتاندىن .

— 10 نەچچە كۈندە ، — دەپدى كاپىتان ، ئەگەر بىز فائېرو^① تاقىم ئاراللىرىدىن ئۆتۈپ كېتىۋاتقاندا چوڭراق غەربىي شىمال بۆرىنىڭ ئۇچراپ قالماسقلا .
— لېكىن ، بورانغا ئۇچراپ قالغان تەقدىردىمۇ بەك كۆپ كېچىكىپ كەتمەسمىز ؟

— ئۇنداق بولمايدۇ ، لىدىنبورۇگ ئەپەندى ، خاتىرجەم بولۇڭ ، بىز يېتىپ بارالايمىز .

قاراڭغۇ چۈشەي دېگەندە بۇ كىچىك كېمە دانىيىنىڭ شىمالىي تەرىپىدىكى سىگاگېرن^② تۇمشۇقىنى ئايلىنىپ ئۆتتى . يېرىم كېچە بولغاندا سىگاگېرا^③ بوغۇزىدىن ئۆتتى ، ئاندىن نورۋېگىيىنىڭ غەربىي تەرىپىنى بويلاپ ماڭغىنىچە لىدىنبەس تۇمشۇقىدىن ئۆتۈپ ، شىمالىي دېڭىز سۇ رايونىغا كىردى .

ئىككى كۈندىن كېيىن بىز پېتېرخېئاننىڭ^④ يېقىن ئەتراپىدا شوئلاندىيە دېڭىز قىرغىقىنى كۆردۈك ، ۋالكىل ناملىق كېمە ئوركىنېي^⑤ تاقىم ئاراللىرى بىلەن شېتلاند^⑥ تاقىم ئاراللىرىنىڭ ئوتتۇرىسىدىن فائېرو تاقىم ئاراللىرىغا قاراپ ئىلگىرىلىدى .

بىراق ، ئەمدى ئاتلانتىك ئوكياننىڭ شاش دولقۇنلىرى بىزنىڭ بۇ كىچىك كېمىمىزگە ئۇرۇلغىلى تۇردى . كېمە شىمال يۆنىلىشىگە

① فائېرو تاقىم ئاراللىرى — دانىيىگە قارايدۇ .

② سىگاگېرن تۇمشۇقى — دانىيىنىڭ زىللاند يېرىم ئارىلىنىڭ شىمال تەرىپىدە .

③ سىگاگېرا بوغۇزى — دانىيە بىلەن نورۋېگىيىنىڭ ئوتتۇرىسىدا بولۇپ ، شىمالىي دېڭىز بىلەن كاتتىگان بوغۇزىنى تۇتاشتۇرۇپ تۇرىدۇ .

④ پېتېرخېئاد — شوئلاندىيىنىڭ كىچىك پورت شەھىرى ، شوئلاندىيىنىڭ شەرقىي شىمال تەرىپىدە .

⑤ ئوركىنېي تاقىم ئاراللىرى — ئەنگلىيىگە قاراشلىق ، شوئلاندىيىنىڭ شەرقىي شىمال تەرىپىدە .

⑥ شېتلاند تاقىم ئاراللىرى ئەنگلىيىگە قاراشلىق ، شوئلاندىيىنىڭ شىمالىدىكى ئاتلانتىك ئوكيان ئوتتۇرىسىدا .

قارشى مېڭىپ ، بەكمۇ تەسلىكتە فائېرو تاقىم ئاراللىرىغا پېرېۋالدى ، سەككىزىنچى كۈنى كاپىتان فائېرو تاقىم ئاراللىرىنىڭ شەرق تەرىپىنىڭ ئەڭ چىتىدىكى مىگانەس ئارىلىنى كۆرۈپ قالدى ، شۇنىڭ بىلەن بۇ كىچىك كېمە ئىسلاندىيەنىڭ جەنۇبىي قىرغىقىدىكى پورتلاندى تۇمشۇقىغا قاراپ ماڭدى . بۇ دېڭىز سەپىرى تولىمۇ زېرىكىشلىك بولدى ، مەن دېڭىز سەپىرىنىڭ سىناقلىرىغا ھەر ھالدا بەرداشلىق بېرەلدىم . لېكىن ، تاغامنىڭ ھەدىسىلا كۆڭلى ئېلىشىپ بەك بىئارام بولدى . بۇنىڭدىن ئەرۋاھى ئۇچۇپ ، خىجىل بولغىنىدىن ئۆزىنىڭ گۆشىنى ئۆزى يېگۈدەك بولۇپ كەتتى .

شۇڭا ، ئۇنىڭ كاپىتان بۇكائىن بىلەن سىناپەر ، قاتناش سايماڭلىرى ۋە ترانسپورت ئەسلىھەلىرى قاتارلىق مەسلىھەتلەر ھەققىدە پاراڭلاشقۇدەك ھەپسىلىسى قالمىدى . قارىغاندا ، بۇ ئىشلار توغرىسىدا نىشانغا يېتىپ بارغاندىن كېيىن پاراڭلىشىشقا توغرا كېلىدىغان ئوخشايدۇ . ھازىر ئۇ نائىلاج ھالدا كايۇتتىكى كارىۋاتتا يېتىپ ۋاقىت ئۆتكۈزۈشكە مەجبۇر بولدى ، كېمە ھەرىس چاقالغاندا كايۇتنىڭ توسۇق تاملىرى تىترەپ كېتەتتى . شۇنداق دېيىشكە بولىدۇكى ، بۇ ئۇ ئۆزى تىلەپ تاپقان بالا ئىدى .

11 - كۈنى بىز پورتلاندى تۇمشۇقىغا يېتىپ كەلدۇق . بۇ چاغدا ھاۋا ئوچۇق بولۇپ ، ئېگىزلىكتىكى مىرداسىيوكۇلنى ئېنىق كۆرگىلى بولاتتى . كىچىك تاغدىن شەكىللەنگەن بۇ تۇمشۇقنىڭ يانباغرى بەكمۇ تىك بولۇپ ، دېڭىز ساھىلىدا يەككە - يېگانە ھالدا قەد كۆتۈرۈپ تۇراتتى .

ۋالكىل ناملىق كېمە دېڭىز قىرغىقى بىلەن مەلۇم ئارىلىقنى ساقلىغان ھالدا ، توپ - توپ بولۇپ ئۇزۇپ يۈرگەن كىت ۋە لەھەڭلەرنىڭ ئارىسىدىن غەرب تامان ئۇزۇپ ماڭدى . ئۇزۇن ئۆتمەي ئالدىمىز گويا ئۇشكە بىلەن تېشىۋەتكەندەك كۆرۈنىدىغان غايەت چوڭ قىيا تاش كۆرۈندى ، غەزەپ بىلەن ئۇرۇلغان دېڭىز دولقۇنى ئۇنىڭ تۆشۈكلىرىدىن ئېقىپ ئۆتۈپ تۇراتتى . ئاتلانتىك ئوكياندا خۇددى كۆز يەتكۈسىز سۇ يۈزىگە چېچىۋېتىلگەن ئۇششاق

تاش پارچىلىرىدەك كۆرۈنىدىغان ۋىستېرمان تاقىم ئاراللىرى كۆرۈندى. بۇ چاغدا ئىسلاندىيەنىڭ شەرق تەرىپىدىكى رېيكياڭس تۇمشۇقىنى ئايلىنىپ ئۆتۈشكە يېتەرلىك ئارىلىق قالدۇرۇش ئۈچۈن كېمە كەينىگە شوخشۇشقا باشلىدى.

دېڭىز دولقۇنى بەك كۈچلۈك بولغاچقا، تاغام پالوبا ئۈستىگە چىقىپ غەربىي جەنۇب شامىلى ئۇرۇپ تۇرىدىغان دېڭىز قىرغىقىنى تاماشا قىلىش ئىمكانىيىتىدىن مەھرۇم قالدى.

48 سائەتتىن كېيىن يەلكەنلىرىنى چۈشۈرۈۋەتكەن بۇ كىچىك كېمە بىر قېتىملىق بورانلىق يامغۇردىن ئۆزىنى چەتكە ئالدى. شۇنىڭ بىلەن شەرق تەرەپتىكى سىكاگېرن تۇمشۇقىدا يېنىپ تۇرغان مایاكنى كۆردۈك. بۇ تۇمشۇقنىڭ قىيا تاشلىرى سۇ ئاستىدا خېلى ئۇزۇن يەرگىچە سوزۇلغان بولغاچقا، بەكمۇ خەتەرلىك ئىدى. شۇڭا، ئىسلاندىيەلىك بىر يول باشلىغۇچى بىزنىڭ كېمىگە چىقتى. ئۈچ سائەتتىن كېيىن ۋالكىل ناملىق كېمە رېيكياۋنىڭ ئالدى تەرىپىدىكى فاكسا قولىتۇقىدا لەڭگەر تاشلاپ توختىدى. پروفېسسور ئاخىر كايۇتىدىن چىقتى. ئۇنىڭ چىرايى سەل تاتىرىپ قالغانىدى، بىراق ئۇنىڭ قىزغىنلىقى ئۈستۈن، رازىمەنلىكىدىن كۆزلىرى چاقناپ تۇراتتى.

شەھەر ئاھالىلىرى پرېستانغا توپلىشىۋالغانىدى. ئۇلار ھەربىر كەلگەن كېمىگە بەك قىزىقاتتى، چۈنكى ھەركىم كېمىدىن ئۆزىگە لازىملىق نەرسىلەرنى سېتىۋالالايتتى.

تاغام ئالمان - تالمان كېمىدىن ئايرىلدى، ئۇنىڭغا نىسبەتەن بۇ كېمە گەرچە دوختۇرخانا بولمىسىمۇ، ھەر ھالدا سۇ ئۈستى تۈرمىسى دېيىشكە بولاتتى. ئۇ پالوبىدىن چۈشۈپ كېتىشتىن ئىلگىرى مېنى ئالدىغا تارتىپ ئەكىلىپ، قولىتۇقنىڭ شىمال تەرىپىدىكى بىر تاغنى ئىما قىلىپ كۆرسەتتى. بۇ تاغنىڭ ئىككى چوققىسى ئېرىمەيدىغان قارلار بىلەن قاپلانغانىدى.

— سىناڧېر! — دېدى ئۇ توۋلاپ، — سىناڧېر!
ئاندىن ئۇ قول ئىشارىسى قىلىپ مېنى ئۇنچىماسلىققا

ئەسكەرتتى - دە ، ساقلاپ تۇرغان قولۇققا چىقتى . مەنمۇ ئۇنىڭغا ئەگەشتىم ، بىز بىردەمدىلا ئىسلاندىيە تۇپرىقىدا مېڭىشقا باشلىدۇق .

كۆز ئالدىمىزدا دەسلەپ پەيدا بولغىنى رەڭگىرۈي جايدا ، ئۈستىگە گېنېراللىق ھەربىي فورما كىيىۋالغان ئادەم ئىدى . ئەمەلىيەتتە ، ئۇ بىر مەمۇرىي باشلىق بولۇپ ، يەنى ئىسلاندىيەنىڭ ۋالىيسى بارون^① ترۇمپنىڭ ئۆزى ئىدى . پروفېسسور دەرھاللا ئۇنىڭ ئۆزلىرى ئىزدىمەكچى بولغان ئادەم ئىكەنلىكىنى تونۇۋالدى . ئۇ كوپېنھاگېندىن ئېلىپ كەلگەن تونۇشتۇرۇش خېتىنى ۋالىيغا بەردى ھەمدە ئۇنىڭ بىلەن دانىيە تىلىدا قىسقىچە پاراڭلاشتى . مەن دانىيە تىلىنى بىلمىگەچكە ، ئۇلارنىڭ نېمە دېيىشكەنلىكى بىلەن كارىم بولمىدى . ئەمما ، سۆھبەت ئاياغلىشىشى بىلەنلا بارون ترۇمپ پروفېسسور لىدىنبورۇگنىڭ بارلىق تەلەپلىرىنى بەجا كەلتۈرۈشكە بولىدىغانلىقىنى بىلدۈردى .

تاغام يەنە شەھەر باشلىقى فىنسون ئەپەندىنىڭمۇ قىزغىن كۈتۈۋېلىشىغا ئېرىشتى ، ئۇمۇ ۋالىيغا ئوخشاش ھەربىي فورما كىيىۋالغان بولسىمۇ ، ئەمما مەن - خاراكتېرى تولىمۇ مۇلايىم ئىدى .

ياردەمچى ئېپىسكوپ بېكتول ئەپەندى شىمالىي تەرەپتىكى چېركاۋغا قاراشلىق رايونلارنى كۆزدىن كەچۈرگىلى كەتكەن بولغاچقا ، ئۇنىڭ بىلەن كۆرۈشەلمىدۇق ، لېكىن بىز تولىمۇ سۆيۈملۈك بىر ئەپەندى بىلەن ئۇچرىشىپ قالدۇق . ئۇ بىزگە قىممەتلىك ياردەملەرنى بەردى ، ئۇ رېپىكياۋنىڭ مەكتىپىنىڭ تەبىئىي پەن پروفېسسورى فىرادىرىكسون ئەپەندى ئىدى . بۇ كەمتەر ئالىم پەقەت ئىسلاندىيە تىلى بىلەن لاتىن تىلىنىلا بىلەتتى ؛ ئۇ خوراتىئۇس^② ئىشلەتكەن تىل بىلەن بىزگە مۇلازىمەت قىلدى . مەن ئۇنىڭ بىلەن ئىككىمىز تۇغۇلۇشىمىزدىنلا بىر - بىرىمىزنى

① ئەسلى نۇسخىدا شۇنداق ئېلىنغان (ئەسەرنىڭ بېشىدا گىراق دېيىلگەن) .
② خوراتىئۇس - (مىلادىيەدىن ئىلگىرىكى 65 - 8) دۇنيادىكى ئەڭ ئۇلۇغ لاتىن تىلى شائىرلىرىنىڭ بىرى .

چۈشىنىدىغاندەك تەسراتقا كېلىپ قالدىم. ئەمەلىيەتتە ، ئۇ ئىسلاندىدىكى مەن پاراڭ سېلىشالايدىغان بىردىنبىر ئادەم ئىدى . ئاق كۆڭۈللۈكتە چېكىگە يەتكەن بۇ ئادەم ئۆزلىرى باشاۋاتقان ئۈچ ئېغىز ئۆينىڭ ئىككى ئېغىزىنى بىزنىڭ ئىشلىتىشىمىزگە بوشتىپ بەردى . بىز جايلىشىۋالغاندىن كېيىن يۈك - تاقلىرىمىزنى ئەكىردۇق ، نەرسە - كېرەكلىرىمىز ھەددىدىن زىيادە كۆپ بولغاچقا ، بىزنى كۆرگەن يەرلىك ئادەملەر قاتتىق ھەيران قالدى . — بولدى ، ئاكسال ، — دېدى تاغام ماڭا ، — ھەممە ئىش ئوڭۇشلۇق ، ئەڭ قىيىن مەسىلىمۇ ھەل بولدى .

— نېمە ، ئەڭ قىيىنى ؟ — مەن توۋلاپ كەتتىم .
— ئەلۋەتتە ، ئەمدى بىز يەر ئاستىغا قاراپ يۈرۈپ كەتسەكلا بولىدۇ !

— دەۋاتقىنىڭىزغۇ توغرا . لېكىن ، مېنىڭچە ، بىز تۆۋەنگە چۈشكەندىن كېيىن ھامىنى قايتىپ چىقىشىمىز كېرەككۇ ؟
— ھە ! مەن بۇنىڭدىن ئەنسىرمەيمەن ! قارا ، ئەمدى ۋاقىتنى ئىسراپ قىلىشقا بولمايدۇ ، مەن كۈتۈپخانغا بېرىپ كېلەي ، بەلكىم ئۇ يەردە ساكنوسمىنىڭ ئەسلىي قولىيازىمىسى تېپىلىپ قالسا ئەجەب ئەمەس ، ئەگەر ئازراق بولسىمۇ ماتېرىيالغا ئېرىشەلسەم بەكمۇ ياخشى بولاتتى .

— مەن ھازىرقى بوش ۋاقىتتىن پايدىلىنىپ شەھەرنى كۆرۈپ كېلەي ، سىز بارمامسىز ؟
— مەن بۇنىڭغا قىزىقمايمەن . ئىسلاندىدىن ئىبارەت بۇ زېمىندا قىزىقارلىق نەرسىلەر يەرنىڭ ئۈستىدە ئەمەس ، بەلكى يەرنىڭ ئاستىدا .

مەن سىرتقا چىقىپ مەقسەتسىز ئايلىنىشقا باشلىدىم . مەن ئىككىلا كۈچىسى بار رېپىكياۋنىكتا ئېزىپ قېلىشتىن ئەنسىرەشنىڭ ھاجىتى يوق ، دەپ ئويلىدىم . ئۆزۈمگە بىھۇدە ئاۋازچىلىك تېپىۋالماسلىق ئۈچۈن قولۇم بىلەن ئىما - ئىشارەت قىلىپ يول سوراشتىن ساقلىندىم .
بۇ شەھەر ئىككى تۆپىلىكنىڭ ئارىسىغا جايلاشقان ، يەر

تۈزۈلۈشى بىرقەدەر پەس بولغاچقا ، سازلىقلار كۆپ ئىدى . شەھەرنىڭ بىر چېتى ئىنتايىن چوڭ يەرنى ئىگىلىگەن يانار تاغ ماگما ئېقىمى بىلەن قاپلانغان ، ماگما ئېقىمى بارا - بارا تۆۋەنلەپ دېڭىزغىچە سوزۇلغانىدى . يەنە بىر تەرىپى بولسا كەڭ كەتكەن فاكسا قولتۇقى بولۇپ ، قولتۇقنىڭ شىمالىي قىرغىقى غايەت چوڭ سىناپىر مۇزلۇقى ئىدى ، ھازىر قولتۇقتا پەقەت ۋالكىل ناملىق بىرلا كېمە بار ئىدى ، ئادەتتە ئەنگلىيە ۋە فرانسىيىنىڭ بېلىق تۇتۇش رايونلىرىنى قوغداش كېمىلىرىنىڭ ھەممىسى مۇشۇ يەردە توختايتتى ، ئەمما ھازىر كېمىلەر ئىسلاندىيىنىڭ شەرقىي دېڭىز قىرغاقلىرىدا چارلاش ئېلىپ بېرىۋاتاتتى .

رېيىكىياۋنىڭ ئېيىكى كۈچىسى ئىچىدىكى ئۇزۇنراق بىرى دېڭىز قىرغىقى بىلەن بىر تۈز سىزىقتا بولۇپ ، يول بويىدىكى ساپلا پالساندىر ياغىچىنى توغزىسىغا دەستىلەپ سالغان ئۆيلەر ئىدى ، بۇ ئۆيلەر بۇ يەردىكى چوڭ - كىچىك سودىگەرلەرنىڭ تۇرار جايلىرى ئىدى ، غەربكە قاراپ سوزۇلغان يەنە بىر يول كىچىك كۆلگە تۇتاشتى . بۇ يولنىڭ بويىدىكى ئۆيلەردە ئېپىسكوپ ۋە سودا بىلەن مۇناسىۋەتسىز باشقا ئادەملەر تۇراتتى .

مەن زېرىكىشلىك بۇ ئىككى كۈچنى پاتلا ئايلىنىپ بولدۇم ، بەزىدە ماڭا ئىشلىتىۋېرىپ كونىراپ كەتكەن يۇڭ گىلەمگە ئوخشايدىغان سارغۇچ چۆپلۈكلەر ئۇچرىدى ، يەنە ئىچىدە ئاندا - ساندا ياڭيۇ ، كەرەپشە ئۆسكەن كۆكتاتلىقلارنى كۆردۈم ، بۇ كۆكتاتلار گوبيا پەتەك ئادەملەر دۆلىتى ئاھالىلىرىنىڭ يېيىشىگە تېخىمۇ ماس كېلىدىغاندەك قىلاتتى . بۇ كۆكتاتلىقلاردا يەنە بىرنەچچە تۈپ نىمجان ئۆسكەن رۇخسىگۈلمۈ بار ئىدى ، بۇ گۈللەر جان - جەھلى بىلەن قۇياش نۇرىدىن بەھرە ئېلىشقا تىرىشاتتى . سودىغا مۇناسىۋەتسىز ئادەملەر تۇرىدىغان كۈچىنىڭ ئوتتۇرا بۆلىكىدە مەن سوقما تام بىلەن قورشالغان تولىمۇ ئازادە جامائەت قەبرىستانلىقىنى كۆردۈم . بۇ يەرگە يېقىنلا يەردە ۋالىي مەھكىمىسى جايلاشقان بولۇپ ، ھامبۇرگنىڭ شەھەر مەمۇرىيىتى بىناسىنىڭ ئالدىدا ئۇنى پەقەت بىر كونا ئۆي دېيىشكەلا بولاتتى . بىراق ،

ئىسلاندىيە پۇقرالىرىنىڭ كەپە ئۆيلىرىنىڭ ئالدىدا ئۇنى ئوردا - قەسىر دەپمە ئارتۇق كەتمەيتتى ، كىچىك كۆل بىلەن شەھەرنىڭ ئوتتۇرىسىدا قەد كۆتۈرۈپ تۇرغان چېركاۋ پروتېستانتىيە دىنى ئۇسۇلى بىلەن سېلىنغان بولۇپ ، ئۇ يانار تاغ پارتلىغاندا ئېشىپ چىققان ھاك تاشلىرى بىلەن ياسالغانىدى . ھەر قېتىم غەرب شامىلى چىققان كۈنلەردە چېركاۋنىڭ ئۆگزىسىگە چاپلانغان قىزىل كاھىشلار تەرەپ - تەرەپكە ئۇچۇپ چىقىپ ، مۇخلىسلارغا ئېغىر زىيان - زەخمەت يەتكۈزەتتى .

چېركاۋنىڭ يېنىدىكى بىر ئېگىزلىكتە دۆلەتلىك مەكتەپنى كۆردۈم ، كىيىن ئۆي ئىگىسىدىن بۇ مەكتەپتە ئىبراى تىلى ، ئىنگلىز تىلى ، فرانسۇز تىلى ۋە دانىيە تىلى ئۆگىتىلىدىغانلىقىدىن خەۋەر تاپتىم . مەن ئۆزۈمنىڭ بۇ تۆت خىل تىلنىڭ ھېچقايسىسىنى بىلمەيدىغانلىقىمدىن قاتتىق ئۆكۈندۈم . ئەگەر مەن بۇ مەكتەپتە ئوقۇغان بولسام ، بۇ يەردىكى قىرىق ئوقۇغۇچىنىڭ ئەڭ يارىمايدىغىنى بولار ئىكەنمەن ، شۇنداقلا ئۇلار بىلەن خۇددى ئىشكاققا ئوخشايدىغان قوش كىشىلىك كارىۋاتتا ئۇخلاشقا لايىقتىم توشماس ئىكەن ، دەپ جەزم قىلدىم ، ئەگەر مىشچان ئادەم مۇشۇنداق كارىۋاتتا بىر كېچە ئۇخلايدىغان بولسا ئۇنىڭ دىمىقىپ قېلىشى تۇرغان گەپ ئىدى .

مەن شەھەرنىڭ ھەممە يېرى ۋە ئەتراپتىكى جايلارنى ئۈچ سائەت ئىچىدىلا ئايلىنىپ بولدۇم . قىسقىسى ، بۇ يەرنىڭ مەنزىرىسى ئادەتتىن تاشقىرى كۆرۈمىسىز ، دەل - دەرەخ ، گۈل - گىياھ دېگەندىن ئەسەرمۇ يوق ئىدى . ھەممىلا يەردە ئۇچرايدىغىنى قىرلىرى ئۇچلۇق يانار تاغ داشقاللىرى ئىدى . ئىسلاندىيەلىكلەرنىڭ ئۆيلىرى توپا بىلەن تورتىن ياسالغان بولۇپ ، تاملىرى بىردەك ئىچىگە قاراپ قىسايدىغانىدى . بىر قاراشتا خۇددى يەرگە يانتۇ قويۇلغان ئۆينىڭ ئۆگزىسىگىلا ئوخشايتتى ، لېكىن ، بۇ ئۆگزىلەرنى بىرقەدەر مۇنبەت چۆپلۈك دېيىشكە بولاتتى . چۈنكى ، بۇ ئۆيلەردە ياشاۋاتقانلار پەيدا قىلغان ئىسسىقلىقتىن ئۆگزىلەردىكى ئوت - چۆپلەر خېلى بولۇق ئۆسۈپ

كېتەتتى . ئوت ئورۇش مەزگىلىدە ئۆگزىلەرگە چىقىپ بۇ ئوتلار ئورۇۋېتىلمىسە ، چارۋا ماللار ئۆگزىلەرگە ئوتلىغىلى چىقۇۋالاتتى . سەيلە قىلىپ يۈرگىنىمدە ، ماڭا ئادەم تۈزۈك ئۇچرىمىدى ، سودا كوچىسىغا كەلگەندىن كېيىن كۆپىنچە ئاھالىلەرنىڭ تىرىسكا بېلىقلىرىنى قۇرۇتۇش ، تۈزلاش ۋە توشۇش بىلەن ئالدىراش يۈرگەنلىكىنى كۆردۈم . تىرىسكا بېلىقى مۇشۇ يەرنىڭ ئېكسپورت قىلىدىغان ئاساسلىق مەھسۇلاتى ئىدى . ئەرلەر قارماققا خېلى بېجىرىم كۆرۈنىمۇ ، ئەمما بەكلا كالانپاي ئىدى . كۆزلىرىدىن غەمكىنلىك چىقىپ تۇرغان ، سېرىق چاچلىق گېرمانلارغا ئوخشاپراق كەلگەن بۇ ئادەملەر ئۆزلىرىنى ئىنسانلار دۇنياسىدىن چەتتە قالغان ، بۇ بىر پارچە مۇزلۇقتا ئۇنتۇلۇپ قالغان بىچارە سەرگەردانلار دەپ ھېس قىلاتتى . ئەمەلىيەتتە ، تەبىئەت ئېسكىموسلارنىڭ پېشانىسىگە شىمالىي قۇتۇپ چەمبىرىكىنىڭ چۆرىلىرىدە ياشاشنى پۈتكەنكەن ، ئۇنداقتا ئاشۇلار ئىسلاندىيىنىڭ ئاھالىسى بولۇشى كېرەك ئىدىغۇ ! مەن ئۇلارنىڭ چىرايىدىن ئازراق بولسىمۇ كۈلۈمسىرەش ئىزنالىرىنى كۆرۈشكە ئۇرۇنغان بولساممۇ ، لېكىن ئاۋارە بولغىنىم قالدى ، ئۇلار بىرە - بىرە قاقاقلاپ كۈلىسىمۇ ، ئەمما بۇ پەقەت يۈز مۇسكۇللىرىنىڭ ئىپادىسىز تارتىشىدىنلا ئىبارەت ئىدى ، ئۇلار ئەزەلدىن كۈلۈمسىرمەيتتى . ئۇلارنىڭ ئۈستىگە كىيىۋالغىنى قوي يۇڭىدىن ئىشلەنگەن قارا رەڭلىك كەڭ ھەم قوپال چاپان بولۇپ ، «ۋاتمال» دەپ ئاتىلىدىغان بۇنداق كىيىم شىمالىي ياۋروپا دۆلەتلىرىدە ئىنتايىن داڭلىق ئىدى . ئۇنىڭدىن باشقا ، يەنە كەڭ گىرۋەكلىك شىلەپە ، قىزىل يوللۇق ئىشئانمۇ بار ئىدى .

ئاياللىرىنىڭ چىرايىدىن مىسكىنلىك ھەم رايىشلىق چىقىپ تۇراتتى ، قارماققا قوللىرىدىن ئىش كېلىدىغاندەك قىلاتتى ، پەقەت چىرايىدىن ھېسسىيات ئىزنالىرىنى تاپقىلى بولمايتتى ، ئۇلار بەدىنىگە چىپىدە كەلگەن پىنجەك ۋە قېنىق رەڭلىك «ۋاتمال»

كۆڭلەك؛ قىزلار بولسا چېچىنى چوققىسىغا تۈرمەكلىۋېلىپ ،
بېشىغا جىگەر رەڭ يۇڭ يىپتا توقۇلغان باشنىك كىيىۋالاتتى . توي
قىلغان ئاياللار بېشىغا رەڭلىك ياغلىق چېگىپ ، ئۈستىگە ئاق لاتا
بىلەن پاسون چىقىرىۋالاتتى . مەن سىرتى بولۇشچە ئايلىنىپ
فىرادىرىكسون ئەپەندىنىڭ تۇرار جايىغا قايتىپ كەلگەن چېغىدا
تاغام ئاللىقاچان قايتىپ كېلىپ ئۆينىڭ خوجايىنى بىلەن
ئولتۇرغانىكەن .

10

كەچلىك تاماق تەييار بولدى ، پروفېسسور لىدىنىپورۇگ ئالدىغا
كەلتۈرۈلگەن تاماقلارنى يالماپ - يالماپ يۇتۇپ ، بىردەمدىلا
قاچىسىنى قۇرۇقداپ قويدى ، كېمىدىكى مەجبۇرىي يېمەكلىك
تېجىگەن ئاشۇ كۈنلەرنى بېشىدىن ئۆتكۈزگەندىن كېيىن ، ئۇنىڭ
ئىشتىھاسى ئېچىلىپ يەپ تويماستىن ئوقپانغا ئايلانغانىدى . بۇ قېتىمقى
تاماقنىڭ ھېچقانداق ئالاھىدە يېرى يوق ، ئۇنى ئىسلاندىيچە
دېگەندىن كۆرە ، دانىيچە تاماق دېگەن تۈزۈك ئىدى . ھالبۇكى ،
ئۆي ئىگىسى دانىيىلىك بولماستىن ، بەلكى ئىسلاندىيىلىك ئىدى ،
ئۇ ماڭا قەدىمكى زاماندىكى مېھماندوست باتۇرلارنى ئەسلەتتى . شۇ
تاپتا بىز ئۇنىڭدىنمۇ كۆرە ، بۇ ئۆينىڭ خوجايىنىغا ئايلىنىپ
قالغاندەك قىلاتتۇق .

سۆھبەت ئىسلاندىيە تىلىدا ئېلىپ بېرىلدى . تاغام گېپىگە
ھەدپىسلا نېمىسچىنى ئارىلاشتۇرۇۋالاتتى . فىرادىرىكسون ئەپەندى
لاتىنچىنى ئارىلاشتۇرۇپ سۆزلەپ ، مېنىڭمۇ چۈشىنىۋېلىشىمغا
ئىمكانىيەت يارىتىپ بېرەتتى . بۇ ئالىملار ئوتتۇرىسىدىكى سۆھبەت
بولغانلىقى ئۈچۈن پاراڭ ئىلىم - پەن ئۈستىدە بولدى . بىراق ،
بىزنىڭ پىلانىمىز توغرىلۇق تاغام ھەددىدىن زىيادە ئېھتىياتچان
بولدى ، شۇڭا ھەر قېتىم سۆزلىگەندە ماڭا ئۈنچىمقا دېگەندەك كۆز
ئىشارىسى قىلىپ تۇردى .

فراڧىرىكسون ئەپەندى باشتا تاغامدىن كۈتۈپخانىدىن نېمىلەرنى تاپقانلىقىنى سورىدى .

— سىلەرنىڭ كۈتۈپخاناڭلار ! — دېدى تاغام توۋلاپ ، — كىتاب جازىلىرى قۇپقۇرۇقلا ئىكەن ، پەقەت پارچە - پۇرات كىتابلارلا تۇرىدۇ .

— نېمە ! — دېدى فراڧىرىكسون ئەپەندى ، — ئۇ يەردە 8000 پارچە كىتاب بار ، بۇلارنىڭ ئىچىدە ئاسان تېپىلمايدىغان قىممەتلىك قوليازىمىلار ۋە يېگانە قوليازىمىلار بار ، تېخى سىكاندىناۋىيە يېزىقىدا يېزىلغان ئەسەرلەرمۇ بار ، كۆپىنچە ئىككىمۇ ھەر يىلى بارلىق يېڭى كىتابلار بىلەن تەمىنلەپ تۇرىدۇ . — ئۇنداق بولسا بۇ 8000 پارچە كىتاب نەگە كەتتى ؟ مېنىڭچە ...

— لىدىنپورۇگ ئەپەندى ، چۈنكى ئۇ كىتابلار مەملىكەتنىڭ ھەرقايسى جايلىرىغا ئارىيەتكە ئېلىپ كېتىلگەن . بىزنىڭ بۇ قەدىمىي مۇزلۇق ئارىلىدىكى ئاھالىلەرنىڭ ھەممىسى ئۆگىنىشكە ھېرىسمەن ! دېھقانلار بىلەن بېلىقچىلارمۇ كىتاب ئوقۇيالايدۇ . بىز ، كىتاب دېگەن ئوقۇشقا ئىشلىتىلىدۇ ، ئۇنى ئۆگىنىشكە قىزىقىدىغان ئوقۇرمەنلەردىن يىراقلاشتۇرۇپ ، تۆمۈر جازىلاردا كۆكرىپ كېتىشىگە يول قويۇشقا بولمايدۇ ، دەپ قارايمىز . شۇڭا ، بۇ كىتابلار نۇرغۇن ئادەملەرنىڭ قولىدىن ئۆتدۇ . ئۇلار بۇ كىتابلارنى قايتا - قايتا ۋاراقلاپ ، تەكرار كۆرىدۇ . كۆپىنچە ھاللاردا ، ئارىيەت ئېلىپ كېتىلگەن كىتابلار بىر - ئىككى يىلدىن كېيىن ئاندىن جازىغا قايتىپ كېلىدۇ ...

— بۇ مەزگىل ئىچىدە ، — تاغام سەل ئاچچىقى كېلىپ دېدى ، — چەت ئەللىكلەر ...

— بۇنىڭغا ئامال يوق ! چەت ئەللىكلەرنىڭ ئۆزلىرىنىڭ كۈتۈپخانىلىرى بار ، ئۇنىڭ ئۈستىگە بىزنىڭ دېھقانلىرىمىزمۇ تەربىيىگە ئىگە بولۇشى كېرەك . مەن شۇنى سەمىڭىزگە سېلىپ قويايىكى ، ئۆگىنىش قىزغىنلىقى ئىسلاندىيىدىكى ھەربىر ئادەمنىڭ

قان - قېنىغا سىڭىپ كەتكەن . شۇڭا ، بىز 1816 - يىلى بىر ئەدەبىيات جەمئىيىتى قۇردۇق ، ئۇنىڭ تەرەققىياتى ئىنتايىن ياخشى ، بۇ جەمئىيەتكە نۇرغۇن چەت ئەللىك ئالىملارمۇ قاتناشتى ھەمدە بۇنى شەرەپ دەپ قارىدى ، جەمئىيەت بىرمۇنچە كىتابلارنى نەشر قىلدۇردى ، مەقسەت بۇ ئارقىلىق قېرىنداشلىرىمىزنى تەربىيەلەپ ، دۆلەت ئۈچۈن خىزمەت قىلىش . ئەگەر سىز جەمئىيىتىمىزنىڭ ئىختىيارى مۇخبىرى بولغان بولسىڭىز ، بىز چەكسىز شەرەپ ھېس قىلغان بولاتتۇق .

تاغام 100 دىن ئارتۇق ئىلمىي جەمئىيەتلەرنىڭ ئەزاسى بولسىمۇ ، ئەمما بۇ تەكلىپنى خۇشاللىق بىلەن قوبۇل قىلدى . بۇنىڭدىن فىرادىرىكسون ئەپەندى قاتتىق تەسرلەندى .

— ھازىر ، — دېدى ئۇ گېپىنى داۋاملاشتۇرۇپ ، — تېز ئېيتىڭچۇ ، سىز بىزنىڭ كۈتۈپخانىدىن قانداق كىتابنى ئىزدىۋىدىڭىز ؟ بەلكىم ئۇقۇشۇپ بېرەلىشىم مۇمكىن .

مەن تاغامغا قارىدىم ، ئۇ سەل ئىككىلىنىپ قالدى ، چۈنكى بۇ ئۇنىڭ پىلانىغا مۇناسىۋەتلىك ئىدى . ئەمما ، ئۇ سەل ئويلىنىۋالغاندىن كېيىن جاۋاب بەردى .

— فىرادىرىكسون ئەپەندى ، — دېدى ئۇ ، — مەن شۇنى بىلمەكچى ، كۈتۈپخانىدىكى قەدىمىي قوليازىلارنىڭ ئىچىدە ئارنا ساكنوسمىنىڭ كىتابلىرى بارمىدۇ ؟

— ئارناساكنوسمىنىڭ ! — دېدى رېيكياۋىكىلىق پروفېسسور ، — دەۋاتقىنىڭىز 16 - ئەسىردە ئۆتكەن ئالىم ، ئۇلۇغ تەبىئىي پەن ئالىمى ، كىمياگەر ساياھەتچىمۇ ؟

— دەل شۇ .

— ئۇ دېگەن ئىسلاندىيە ئەدەبىياتى ۋە ئىلىم - پېنىنىڭ ئىپتىخارلىرىدىن بىرى .

— قىلچە خاتاسى يوق .

— ئۇ دېگەن مەشھۇر ئادەم .

— دېگىنىڭىز توغرا .

— سىز ئۇنىڭ ئەھۋالىدىن ياخشى خەۋەردار ئىكەنسىز — دە .
قەلبىدىكى قەھرىماننىڭ باشقىلار تەرىپىدىن ماختالغىنىنى
ئاڭلىغان تاغام بەك خۇش بولۇپ كەتتى . ئۇ فىرادىرىكسون
ئەپەندىگە تىكىلىپ قارىدى .

— قانداق ، — دەپ سورىدى ئۇ ، — سىزدە ئۇنىڭ كىتابلىرى
بارمۇ ؟

— ھەي ! مەندە ئۇنىڭ كىتابلىرى يوق .
— نېمە ؟ ئىسلاندىيە ساكنوسمىنىڭ كىتابلىرى يوقمۇ ؟
— ئىسلاندىيەدىلا ئەمەس ، بەلكى باشقا جايلاردىمۇ يوق .
— نېمىشقا ؟

— چۈنكى ، ئارنا ساكنوسم بىدئەتچىلىكنى تەرغىب قىلغان
دېگەن گۇناھ بىلەن زىيانكەشلىككە ئۇچرىغان ، ئۇنىڭ ئەسەرلىرى
1573 - يىلى كوپېنھاگىندا ئۇنى قەتلى قىلغان جاللات تەرىپىدىن
كۆيدۈرۈۋېتىلگەن .

— ياخشى ! ئىنتايىن ياخشى ! — تاغام توۋلاپ كەتتى . ئۇنىڭ
بۇ ھەرىكىتىدىن بىزنىڭ بۇ تەبىئىي پەن پروفېسسورى ھەيران
بولغىنىدىن داڭ قېتىپ قالدى .

— نېمە بولدى ؟ — دەپ سورىدى ئۇ .
— توغرا ! ھەممە چۈشىنىشلىك بولۇپ ، ئىشلار راۋانلاشتى ،
گۇمانلىق نۇقتىلار تۈگىدى . ئەمدى مەن ساكنوسمىنىڭ نېمە ئۈچۈن
چەتكە قېقىلىپ ئۆزىنىڭ ئاجايىپ بايقاشلىرىنى ئاشكارىلىمىغانلىقى
ھەمدە بۇ مەخپىيەتلىكنى ئوقۇماق تەس بولغان شىفرلىق خەتنىڭ
ئىچىگە يوشۇرۇپ قويغانلىقىنىڭ سەۋەبىنى بىلىدىم ...
— قانداق مەخپىيەتلىك ! — فىرادىرىكسون ئەپەندى قىزىقىپ
سورىدى .

— بۇ مەخپىيەتلىك ... ئۇ ... دەپدى تاغام دۇدۇقلاپ .
— قارىغاندا ، سىزدە بىر ئالاھىدە خەت بار ئوخشىمامدۇ ؟ —
ئۆي ئىگىسى سورىدى .

— ياق ... بۇ پەقەت مېنىڭ تەسەۋۋۇرۇم .

— ياخشى، — دېدى فىرادرىكسون ئەپەندى تاغامنىڭ
ئوڭايسىزلانغان ھالىتىنى كۆرۈپ قايتىلاپ سورىدى، —
ئىشقىلىپ، سىز بىزنىڭ بۇ ئاراللىرىمىزدىن ئايرىلىشتىن ئىلگىرى
بۇ يەردىكى كان بايلىقلىرى ئىچىدىن ھاسىلاتقا ئېرىشەلىشىڭىزنى
تەلەيمەن .

— ئەلۋەتتە، — دېدى تاغام، — قارىغاندا، بىز سەل
كېچىكىپ كەلگەندەك قىلىمىز، بۇ يەرگە باشقا ئالىملارمۇ كېلىپ
باقتىمۇ؟

— كەلدى، لىدىنبورۇگ ئەپەندى، بۇ يەرنى
تەكشۈرگەنلەرنىڭ ئىچىدە پادشاھنىڭ بۇيرۇقى بىلەن كەلگەن
ئورفېلىس، پوۋېلىس ۋە تىرويدىلار بار، يەنە فرانسىيەنىڭ
تەكشۈرگۈچى ناملىق قوغدىغۇچى پاراخوتغا^① ئولتۇرۇپ كەلگەن
گارىمال ۋە روبىلارمۇ بار. يېقىندا يەنە بىر تۈركۈم ئالىملار خانىش
خولداى ناملىق پاراخوتقا ئولتۇرۇپ بۇ يەرگە كەلدى، ئۇلارنىڭ
تەتقىقاتى ئىسلاندىيەنى تونۇتۇش جەھەتتىكى كۈچلۈك ئاساسلارنى
ۋۇجۇدقا چىقاردى. لېكىن، سىز ئىشىنىڭىكى، قىلىشقا
ئەرزىيدىغان ئىشلار يەنە تېخى كۆپ .

— شۇنداقمۇ؟ — دېدى تاغام ئەنەي ھېچنېمىنى بىلمىگەن
قىياپەتكە كىرىۋالغان، ئىچ - ئىچىدىن ئۇرغۇغان خۇشاللىقنى
تەسلىكتە بېسىپ .

— شۇنداق، ئىنسانىيەت تېخى بىلىشكە ئۈلگۈرمىگەن شۇنچە
كۆپ چوققا، مۇزلۇق ۋە يانار تاغلار بىزنىڭ بېرىپ تەتقىق
قىلىشىمىزنى كۈتۈپ تۇرۇپتۇ! باشقىنى دېمەيلى، سىز يىراقنىكى
تاغ چوققىسىنى كۆرۈۋاتامسىز؟ ئۇ سىناپىر دەپ ئاتىلىدۇ .
— ھىم! — دېدى تاغام، — سىناپىر .

— توغرا، ئۇ تولىمۇ غەلىتە يانار تاغلارنىڭ بىرى، ئۇنىڭ

① تەكشۈرگۈچى ناملىق پاراخوت — 1835 - يىلى ئادىرال دوئېلى يوقاپ كەتكەن يىراققا
يۈرۈش قىلىش قوشۇنىنى ئىزدەش ئۈچۈن ئەۋەتكەن ھەربىي پاراخوت . بۇ يىراققا يۈرۈش قىلىش
قوشۇنىنىڭ نامى «رىللىق ئايال» بولۇپ، ئۇنىڭغا دى بولسىۋېل ئەپەندى قوماندانلىق قىلغان، كىشىلەر
ئاخىرىغىچە بۇ قوشۇن ھەققىدە ھېچقانداق ئۇچۇرغا ئېرىشەلمەيدۇ (ئاپتونىڭ نىزاھاتى) .

يانار تاغ ئېغىزىغا بېرىپ باققانلار بەكمۇ ئاز .

— ئۇ ئۆچكەن يانار تاغمۇ؟

— شۇنداق! ئۇنىڭ ئۆچكىنىگە 500 يىل بولدى .

— ئۇنداق بولسا، — دېدى تاغام، ئۇ لىككىدە تۇرۇپ

كېتىشتىن ساقلىنىش ئۈچۈن پۇتلىرىنى توختىماستىن ئۇياق -

بۇياققا ئالمايتتى، — مەن بىزنىڭ بۇ قېتىمقى گېئولوگىيىلىك

قىدىرىپ تەكشۈرۈشمىزنى سېغىل ... ياق، فېسىلىدىن باشلاشنى

ئۈمىد قىلىمەن، ئۇنىڭ ئىسمى نېمە ئىدى؟

— سىناپەر، — دېدى ئاق كۆڭۈل فىرادىرىكسون ئەپەندى

تەكرارلاپ .

گەپلەر لاتىن تىلىدا دېيىلگەن بولغاچقا، مەن ھەممىنى

چۈشەندىم، تاغامنىڭ ئىچ - ئىچىدىن ئۇرغۇۋاتقان خۇشاللىقىنى

بېسىۋېلىشقا ئۇرۇنۇۋاتقان تۇرقىنى كۆرۈپ كۈلۈۋېتىشكە تاسلا

قالدىم . ئۇنىڭ ئۆزىنى سەبىي قىياپەتكە كىرگۈزۈۋالغان تۇرقى

خۇددى مەسخىرىۋاز ھەييارغا ئوخشاپ قالغانىدى .

— توغرا! — دېدى ئۇ، — گەپلىرىڭىزدىن ئىرادەم تېخىمۇ

چىڭدى! بىز سىناپەرغا چىقىپ سىناپ كۆرىمىز . بەلكىم ئۇنىڭ

يانار تاغ ئېغىزىنى تەكشۈرۈپ بېقىشىمىز مۇمكىن!

— بەكمۇ ئەپسۇس، — دېدى فىرادىرىكسون

ئەپەندى، — خىزمىتىم ئايرىلىشىمغا يول قويمىدۇ، سىلەر بىلەن

بەكمۇ بارغۇم بار ئىدى . مېنىڭچە، بۇ چوقۇم بىر قېتىملىق تولىمۇ

قىزىقارلىق ھەم ئۈنۈمى قالىتىس ساياھەت بولىدۇ .

— ھىم! ياق، ياق، ياق! — تاغام دەرھال ئېتىراز

بىلدۈردى، — بىز ھېچكىمنى ئاۋارە قىلىشنى ئويلىمىدۇق،

فىرادىرىكسون ئەپەندى، ئەگەر سىزگە ئوخشاش ئالىم بىز بىلەن

بىللە ماڭغان بولسا ھەقىقەتەنمۇ گۈل ئۈستىگە گۈلى كەلگەندەك

ئىش بولغان بولاتتى، بىراق سىز يەنىلا خىزمىتىڭىزنى مۇھىم

بىلگىنىڭىز ...

قارىغاندا، بىزنىڭ بۇ ئىسلاندىيىلىك ئۆي خوجايىنىمىز بەكلا

ساددا ئىكەن ، ئۇ تاغامنىڭ مەقسىتىنى قىلچە سەزمىدى .

— لىدىنبورۇگ ئەپەندى ، — دېدى ئۇ ، — مەن تەكشۈرۈشنى مۇشۇ تاغدىن باشلىشىڭىزنى پۈتۈنلەي قوللايمەن . ئۇ يەردە سىز چوقۇم نۇرغۇن ئاجايىپ ھاسىلاتلارغا ئېرىشەلەيسىز . بىراق ، ماڭا ئېيتىپ بېرىڭچۇ ، سىز سىناپەر يېرىم ئارىلىغا قانداق بارماقچى بولۇۋاتىسىز ؟

— دېڭىز يولى بىلەن قولتۇقنى توغرىسىغا كېسىپ ئۆتۈش كېرەك ، بۇ ئەڭ يېقىن يول .

— بىراق ، سىز بۇ يول بىلەن ماڭالمايسىز .

— نېمە ئۈچۈن ؟

— چۈنكى ، رېپىكياۋنىكتا بىرمۇ كېمە يوق .

— چاتاق بوپتۇ .

— سىز چوقۇم قۇرۇقلۇق يولى بىلەن مېڭىشىڭىز كېرەك ، يول سەل يىراقراق بولغىنى بىلەن بەكمۇ كۆڭۈللۈك دەڭە .

— ياخشى ، ئۇنداقتا ئامال قىلىپ يول باشلىغۇچى تاپسام بولغۇدەك .

— مەن تونۇيدىغان بىرى بار ، شۇنى سىزگە تەۋسىيە قىلاي .

— ئۇ ئىشەنچلىك ۋە ئەقىل - ھوشى جايىدىمۇ ؟

— ئىشەنچلىك ، ئۆزى مۇشۇ يېرىم ئارالنىڭ ئاھالىسى ،

مامۇق ئۆردەك ئوۋلاپ جان باقىدۇ ، قولىدىن بەكمۇ ئىش كېلىدۇ ،

سىز چوقۇم رازى بولىسىز . ئۇ تېخى دانىيە تىلىدا بەكمۇ ئوبدان

سۆزلىيەلەيدۇ .

— ئۇنىڭ بىلەن قاچان ئۇچراشقىلى بولار ؟

— ئەتە ، ئەگەر خالىسىڭىز .

— نېمىشقا بۈگۈن كۆرۈشەلمەيمىز ؟

— چۈنكى ، ئۇ ئەتە قايتىپ كېلىدۇ .

— بوپتۇ ، ئەتە بولسىمۇ مەيلى .

بىر ئاز ۋاقىت ئۆتكەندىن كېيىن ، بۇ قېتىمقى مۇھىم سۆھبەت

گېرمانىيە پروفېسسورىنىڭ ئىسلاندىيە پروفېسسورىغا ئېيتقان

قىزغىن رەھمەتلىرى ئاستىدا ئاياغلاشتى ، تاغام تاماق ئۈستىلىدە نۇرغۇن مۇھىم ئىشلارنى بىلىۋالدى . مەسىلەن ، ساكنوسمنىڭ تارىخى ، ھېلىقى سىرلىق خەتنىڭ كېلىپ چىقىش سەۋەبى ، يەنە ئۆي خوجايىنىنىڭ ئېكسپېدىتسىيىگە بىز بىلەن بىللە بارمايدىغانلىقى دېگەندەك . ئۇنىڭدىن باشقا ، يەنە ئەتە بىر يول باشلىغۇچىغا ئېرىشىدىغان گەپ .

11

كەچتە مەن رېپىكياۋىكنىڭ دېڭىز بويىدا ئازراق ئايلىنىپ يۈرگەندىن كېيىن بالدۇرلا قايتىپ كەلدىم ۋە كەڭ ياغاچ كارىۋاتقا چىقىپ ئۇخلاپ قالدىم .

ئەتىسى ئەتىگەندە ئويغىنىپلا ياندىكى ئۆيدە تاغامنىڭ ئۈنلۈك ئاۋازدا گەپ قىلىۋاتقانلىقىنى ئاڭلىدىم . شۇنىڭ بىلەن دەرھال ئورنۇمدىن تۇرۇپ ئۇنىڭ قېشىغا كىردىم .

ئۇ بىر ئادەم بىلەن دانىيە تىلىدا پاراڭلىشىۋاتقانكەن ، بۇ ئېگىز بوي ، قاۋۇل ئادەم بولۇپ ، قارىماققا بەك كۈچتۈڭگۈردەك كۆرۈنەتتى . ئۇنىڭ خىيالىپەرەسلەرنىڭكىدەك كۆك كۆزلىرى ، چىرايىدىن ئەقىللىقلىقى چىقىپ تۇراتتى . ئۇنىڭ ئەنگىلىيىدىمۇ قىزىل قوڭۇر رەڭلىك دېيىلىدىغان ئۇزۇن چاچلىرى مەزمۇت يەلكىلىرىگە چۈشۈپ تۇراتتى ، بۇ ئىسلاندىيىلىكنىڭ ھەرىكىتى بەك چەبدەس ئىدى ، ئۇ قول ھەرىكىتى ئارقىلىق گېپىنى ئۇقتۇرۇشنى بىلىمەمدۇ ياكى ياقتۇرمامدۇ ، بىلگىلى بولمايتتى ، ئىشقىلىپ ، بىلىكىنى ئاسان مىدىرلاتمايتتى . ئۇنىڭ ۋۇجۇدىدىن روشەن ئىپادىلىنىپ تۇرغىنى بىر خىل مۇتلەق تەمكىنلىك بولۇپ ، ھەرگىز ھۇرۇن ، يالغاۋ ئادەملەرگە ئوخشىمايتتى . مېنىڭچە ، ئۇ ھەرقانداق ئادەمدىن ھېچنېمە تەلەپ قىلمايتتى ، پەقەت ئىشنى دەل جايىغا كەلتۈرۈپ قىلىشنىلا بىلەتتى ، قارىغاندا ، ئۇنىڭ بۇ دۇنيادىكى پەلسەپىسى ئەزەلدىن ھەيران قالماسلىق ۋە تەمتىرمەسلىك

ئوخشايدۇ .

تاغام ھەدەپ توختىماي سۆزلىمەكتە ، مەن ئىسلاندىيلىكلەردىن ئاڭلىغان ئۇسۇل بويىچە ئۇنىڭ خاراكتېرى ئالاھىدىلىكىنى كۆزىتىشكە باشلىدىم . ئۇ قول - پوتلىرىنى ھەرىكەتلەندۈرۈپ سۆزلەۋاتقان تاغامنىڭ ئالدىدا ، بىلەكلىرىنى ئالماشتۇرغان ھالدا قىمىر قىلماستىن تىك تۇراتتى ، ئۇ قوشۇلمايدىغانلىقىنى بىلدۈرمەكچى بولسا بېشىنى ئوڭ تەرەپكە ئازراقلا چايقاپ قوياتتى ، ئەگەر قوشۇلسا بېشىنى ئانچىكىلا لىڭشىتىپ قوياتتى ، ئۇ بېشىنى شۇنچىلىك يېنىك لىڭشىتتىكى ، ئۇنىڭ ئۇزۇن چاچلىرى قىلچە مىدىرلىمىدى . دېمىسىمۇ ، بۇ ئادەمنى كۆرۈپ ئۇنىڭ ئوۋچى ئىكەنلىكىنى ھەرقانچە قىلىپمۇ ئەقىلمگە سىغدۇرالمىدىم ، تۇرقىدىن قۇشلارنى ئۈرۈكۈتۈشىمۇ خالىمايدىغان بۇ ئادەم قانداقمۇ ئوۋ ئوۋلىيالىسۇن ؟

فىرادىرىكسون ئەپەندى كېيىن ماڭا ، بۇ تەمكىن ئەرنىڭ ئوۋلايدىغىنى پەقەت مامۇق ئۆردەكلا ئىكەنلىكىنى ئېيتىپ بەرگەندىن كېيىن ، مەن ئاندىن ئىشنىڭ تېگىگە يەتتىم . بۇ خىل ئۆردەك مامۇقى ئىسلاندىيىنىڭ ئەڭ چوڭ بايلىقى بولۇپ ، ئۇ ئۆردەك مامۇقى دەپ ئاتىلىدىكەن . ئۇنى يىغىش ئانچە چوڭ ھەرىكەت تەلەپ قىلمايدىكەن . ئىسلاندىيىنىڭ قىرغاقلىرىدا قولىتۇقلار^① كۆپ بولۇپ ، ھەر يىلى يازنىڭ بېشىدا چىرايلىق چىشى مامۇق ئۆردەكلەر قولىتۇقلاردىكى تاشلىق ساھىللارغا ئۇچۇپ كېلىشىپ ئۇۋا ياسايدۇ . ئۇۋا پۈتكەندىن كېيىن ، چىشى ئۆردەك ئۆزىنىڭ مەيدىسىدىن مامۇقلارنى يۇلۇپ ئېلىپ ئۇۋىسىغا يېيىتىدۇ . بۇ چاغدا ئوۋچى ياكى سودىگەرلەر يېتىپ كېلىپ بۇ ئوۋنى ئېلىپ كېتىدۇ . چىشى مامۇق ئۆردەك بولسا ئامالسىز باشقىدىن ئۇۋا سالىدۇ . ئۇنىڭ بەدىنىدە پەيلىرىلا بولىدۇ ، بۇ جەريان توختىماي داۋاملىشىۋېرىدۇ . ئاخىر مامۇق چىشى ئۆردەكنىڭ پەيلىرى

① كىشىلەر سىكاندىناۋىيىنىڭ تار قولىتۇقلىرىنى «قولىتۇقلار» دەپ ئاتىشىدۇ (ئاپتونىڭ ئەسلىي نىزاھاتى) .

يۇلۇۋېلىنغاندىن كېيىن ، ئەر كەك مامۇق ئۆردەك كېلىپ ئۇنىڭ خىزمىتىنى ئۆتكۈزۈۋالدى . بىراق ، ئەر كەك مامۇق ئۆردەكنىڭ پەيلىرى قاتتىق ھەم يىرىك بولغاچقا ، ھېچقاچە سودا قىممىتى بولمايدۇ ، شۇڭا ئوۋچىلار بۇنداق ئوۋا بىلەن چاتقى بولمايدۇ ، شۇنىڭ بىلەن ئوۋا ئاخىر سېلىنىپ پۈتتۇ . كېيىن بۇ ئوۋدا چىشى مامۇق ئۆردەك تۇخۇملايدۇ ۋە كىچىك مامۇق ئۆردەكلەر تۇخۇمىنى يېرىپ چىقىدۇ . ئىككىنچى يىلى ئۆردەك مامۇقنى يىغىش خىزمىتى يەنە قايتىدىن باشلىنىدۇ .

مامۇق ئۆردەكلەر ئوۋلىرىنى تىك قىيا تاشلىقلارغا سالماستىن ، بەلكى دېڭىزغا قاراپ ئىچكىرىلىگەن تۈزلەڭ تاشلىقلارغا سېلىشنى ياخشى كۆرگەچكە ، ئىسلاندىيلىك ئوۋچىلار ئۆردەك مامۇقلىرىنى ئانچە كۈچىمەيلا يىغۋالدى ، ئۇلارنىڭ ئىشىمۇ دېھقانلارنىڭكىگە ئوخشاپ كېتىدۇ ، ئەمما ئۇلارنىڭ ئىش ھالقىسىدا تېرىش ۋە ئورۇش دېگەنلەر يوق ، پەقەت يىغىۋېلىشلا بار . بۇ سوغۇق قان ۋە كەم سۆز ئادەمنىڭ ئىسمى ھانىس بولۇپ ، ئۇنى بىزگە فىرادىرىكسون ئەپەندى تونۇشتۇرغانىدى . ئۇ ئەمدى بىزگە يول باشلىغۇچى بولاتتى . ئۇنىڭ مەجەزى تاغامنىڭ مەجەزى بىلەن روشەن سېلىشتۇرما بولۇپ قالغانىدى .

بىراق ، ئۇلار پاتلا ئوبدان چىقىشىپ كەتتى . ھەر ئىككىسى ئىش ھەققى دېگەندەك ئىشلارغا ئانچە پەرۋا قىلىپ كەتمەيتتى . بىرى قانچىلىك بەرسىڭىز ، شۇنىڭغا رازى دېسە ، يەنە بىرى قانچىلىك بەرمەكچى بولغان بولسام ، شۇنچىلىك بېرىمەن دەيتتى ، بۇنداق ئاسان كېلىشكەن سودا ھەقىقەتەن ئاز ئۇچرايدۇ ، جۇمۇ .

— كېلىشىم بويىچە ھانىس بىزنى چوقۇم سىناپىر يېرىم ئارىلىنىڭ غەربىي قىرغىقىدىكى يانار تاغ ئېتىكىگە جايلاشقان سىناپى كەنتىگە ئاپىرىش كېرەك ئىدى . بۇ ئارىلىق 20 مىل ئەتراپىدا كېلەتتى . تاغامنىڭ مۆلچەرى بويىچە بۇ مۇساپىنى ئىككى كۈن مېڭىشقا توغرا كېلەتتى . بىراق ، ئۇ بۇنىڭ دانىيە ئۆلچىمىدىكى مىل بولۇپ ، بىر دانىيە مىلىنىڭ 24 مىڭ فوت كېلىدىغانلىقىنى

ئۇققاندىن كېيىن ، ئائىلاچ ئۆزىنىڭ ھېسابلىشىدىن ۋاز كېچىپ ،
بۇ يولنى يەتتە كۈندىن سەككىز كۈنگىچە مېڭىشنىڭ تەييارلىقىنى
قىلدى .

تاغامنىڭ ئىختىيارىدا تۆت ئات بار ئىدى ، مەن ئۇنىڭ بىلەن
بىردىن ئاتقا مىنىمىز ، قالغان ئىككى ئاتقا يۈك - تاقلىرىمىزنى
ئارتىمىز ، ھانس بولسا ئۆزىنىڭ ئادىتى بويىچە پىيادە ماڭىدۇ .
ئۇ بۇ يەرنىڭ دېڭىز قىرغاقلىرىنى بەش قولىدەك بىلگەچكە ، بىزنى
ئەڭ قىسقا يول بىلەن ئېلىپ مېڭىشقا ماقۇل بولدى .

ھانسنىڭ تاغام بىلەن تۈزۈشكەن توختامى ستابى كەتتىگە
يېتىپ بېرىش بىلەن ئاياغلاشمايتتى ، ئەكسىچە ، ئۇ ئىلمىي
تەكشۈرۈشنىڭ پۈتۈن جەريانىدا چوقۇم تاغامغا ھەر ۋاقىت
ھەمكارلىشىشى كېرەك ئىدى ، بېرىلىدىغان ئىش ھەققى ھەپتىسىگە
ئۈچ كۈمۈش تەڭگە^① ئىدى . توختامدا يەنە ئىش ھەققى ھەر شەنبە
كەچتە يول باشلىغۇچىنىڭ قولىغا تاپشۇرۇلۇشى كېرەك ، دەپ
بەلگىلەنگەن . بۇ ، توختامنىڭ كۈچكە ئىگە بولۇشىدىكى ئالدىنقى
شەرت ئىدى .

يولغا چىقىش ۋاقتى 6 - ئاينىڭ 12 - كۈنىگە بېكىتىلدى .
تاغام ئوۋچىغا بىر قىسىم پۇلنى ئالدىن بەرمەكچى بولۇۋىدى ،
لېكىن ئۇ رەت قىلدى .

— كېيىن بىر گەپ بولسۇن ، — دېدى ئۇ .

— كېيىن ، — دېدى پروفېسسور مېنى تەربىيەت قىلىش
ئۈچۈن تەكرارلاپ .

توختام پۈتكەندىن كېيىن ھانس قايتىپ كەتتى .

— قالتىس ئادەم ! — دېدى تاغام توۋلاپ ، — ئۇ ئۆزىنىڭ

كېيىن ئاجايىپ ئىشلارنىڭ شاھىتى بولىدىغانلىقىنى بىلمەيدۇ - دە !

— ئۇنداقتا ، ئۇ بىزگە باشتىن - ئاخىر ھەمراھ بولۇپ ...

— توغرا ، ئاكسال ، ئۇ بىزگە ھەمراھ بولۇپ يەرنىڭ

① بىر كۈمۈش تەڭگە 16.98 فرانك — ئاپتونونىڭ ئەسلىي ئىزاھاتى .

مەركىزىگە بارىدۇ .

يولغا چىقىشقا يەنە 48 سائەت قالدى ، مۇشۇ ۋاقىتنى تەييارلىق ئىشلىرىغا سەرپ قىلىۋېتىش مېنى بەكمۇ ئەپسۇسلاندۇردى . بىز كالا قاتۇرۇپ ، ھەربىر نەرسىنى ئەڭ مۇۋاپىق كېلىدىغان يەرگە جايلاشتۇرۇشقا كىرىشتۇق : بۇ تەرەپكە ئەسۋابلارنى ، ئۇ تەرەپكە قورال - سايمانلارنى جايلاشتۇردۇق ، بۇ سومكىغا سايمانلارنى ، ئۇ سومكىغا يېمەكلىكلەرنى سالدۇق . نەرسە - كېرەكلەر تۆت گۇرۇپپا بولدى . ئەسۋابلار :

1 . بىر دانە 150 گرادۇسلۇق سېلسىي تېرمومېتىرى ، مېنىڭچە ، بۇ گرادۇس بەك يۇقىرى ، شۇنداقلا بەك تۆۋەن ئىدى . بەك يۇقىرى دېيىشىم ، ئەگەر ئەتراپىمىزدىكى ھاۋانىڭ تېمپېراتۇرىسى راستتىنلا شۇنچىلىك يۇقىرى بولىدىغان بولسا بىز ئاللىقاچان پىشىپ قالماستىن . بەك تۆۋەن دېيىشىم ، ئۇنىڭ بىلەن قايناق ئارىشاڭلار ياكى ئېرىگەن باشقا ماددىلارنىڭ تېمپېراتۇرىسىنى ئۆلچەش ھەرگىز مۇمكىن ئەمەس .

2 . قىسىلغان ھاۋا بارومېتىرى ، ئۇنىڭ بىلەن دېڭىز يۈزى ھاۋا بېسىمىدىن يۇقىرى بولغان ئاتموسفېرا بېسىمىنى ئۆلچىگىلى بولىدۇ ، يەر مەركىزىگە چوڭقۇرلاپ كىرگەنچە ھاۋا بېسىمى تەدرىجىي ئېشىپ بارىدۇ ، شۇڭا ئادەتتىكى بارومېتىرلار ئىشلىمەي قالىدۇ .

3 . بىر خرونوسكوپ .

4 . ئىككى كومپاس ، ئۇلار بىلەن ئايرىم - ئايرىم ھالدا يانتۇ بۇلۇڭ ۋە قىيپاش بۇلۇڭلار ئۆلچىنىدۇ .

5 . كېچىدە كۆرۈش دۇربۇنى .

6 . لوموكوف^① يورۇتۇش چىرىغىدىن ئىككى دانە ، ئۇ ئۆزىگە تۇراقلىق توكنى مەنبە قىلغان بولۇپ ، ئېلىپ يۈرۈشكە ئەپلىك ،

① لوموكوف (1803 — 1877) گېرمانىيە فىزىكى .

بىخەتەر ھەمدە تولىمۇ ئەپچىل يورۇتۇش ئۈسكۈنىسى ① ئىدى .
قوراللار — پودىلمور شىركىتى ئىشلەپ چىقارغان ئىككى
ئاتلىق ئەسكەرلەر مىلتىقى ، ئىككى تۇلۇقچا تاپانچا ئىدى . نېمە
ئۈچۈن قورال ئېلىۋالدىغاندىمىز ؟ مەن بىز ھېچقانداق ياۋايى ئادەم
ۋە يىرتقۇچ ھايۋانلارغا ئۇچراپ قېلىشىمىز مۇمكىن ئەمەس ، دەپ
قارايمەن . لېكىن ، تاغامنىڭ نەزىرىدە قورال ئاپپاراتلارغا ئوخشاش
مۇھىم ئىدى . ئۇ ، بولۇپمۇ بۇ نەرسىلەرنىڭ ئىچىدىكى بىر دۆۋە
نەم ئۆتمەس پىروكسىلىنغا ئالاھىدە ئەھمىيەت بېرەتتى ، چۈنكى
ئۇنىڭ پارتلاش كۈچى ئادەتتىكى پارتلىتىش دورىلىرىدىن كۆپ
كۈچلۈك ئىدى .

جابدۇق - سايمانلارنىڭ ئىچىدە ئىككى گۈرچەك ، ئىككى
مېتىن ، بىر تال سىم ، ئۈچ تال تۆمۈر تاياق ، بىر پالتا ، بىر بولقا ،
ئون نەچچە تال ئىسكىنە ۋە بۇرما مىخ ھەمدە ئىنتايىن ئۇزۇن بىر
تال ئارغامچا بار ئىدى . بۇ نەرسىلەرنىڭ ئۆزىلا يوغان بىر بولاق
بولدى ، چۈنكى ئارغامچا شوتىنىڭ ئۇزۇنلۇقىنىڭ ئۆزىلا 300 فوت
كېلەتتى .

يەنە تېخى يېمەكلىكلەرمۇ بار ، بۇ بولاق ئانچە چوڭ
بولمىسىمۇ ، ئەمما ئادەمنى خاتىرجەم قىلىدۇ ، چۈنكى مەن ئۇنىڭ
ئىچىدىكى پىرىسلانغان گۆش ۋە پېچىنىلەر بىزنىڭ ئالتە ئاي
يېيىشىمىزگە يېتىدىغانلىقىنى بىلەتتىم . ئىچمىلىك پەقەت قارا
ئارچا ئۇرۇقى ھارقىلا بولۇپ ، بىر تېمىمۇ سۇ يوق ئىدى .
بىراق ، بىز سۇدانلارنى ئېلىۋالدىق ، تاغام يول ئۈستىدە بولاق

① لوموكوف يورۇتۇش چىرىغى — ئىچىگە بىر تال بېنىتوت باتارىيىسى سېلىنىدۇ . بۇ خىل
باتارىيە كالىي خروماتقا تايىنىپ ئىشلەيدۇ ، ھېچقانداق غەيرىي پۇرىقى يوق . باتارىيە ئىشلەپ چىقارغان
توك ئىنىدۇكىسىيىلىك ئورام ئارقىلىق قۇرۇلمىسى ئالاھىدە بولغان لامپۇچكىغا يەتكۈزۈلىدۇ ،
لامپۇچكىنىڭ ئىچىدە بىر تال بىلان شەكىللىك ئەينەك نەيچە بولۇپ ، ئىچىدە ئاز مىقداردا كاربون
دىئوكسىد بىلەن ئازوت گازى بولغاندىن سىرت ئاساسەن ۋاكۇئۇم ھالەتتە تۇرىدۇ . بورۇتۇش چىرىغى
ئىشلىگەندە يۇقىرىقى گازلار داۋاملىق يورۇقلۇق چىقىرىدۇ . ئۇ بولسا ساياھەتچىلەر پارتلاش يۈز
بېرىشىدىن قورقمايلا ئاسان كۆيىدىغان گازلار بار بەرلەرگىمۇ كىرىۋېرىدۇ . ئۇنىڭ ئۈستىگە بۇنداق
چىراغ ھەرقانداق چوققۇرلۇقتىكى سۇ ئاستىدىمۇ ئۇچۇپ قالىدۇ . لوموكوف كۆپ تەرەپلىك بىلىملىك
ھەم ئىقتىدارلىق فىزىك بولۇپ ، ئۇ يۇقىرى بىسىملىق توك ھاسىل قىلالايدىغان ئىنىدۇكىسىيىلىك
ئورامنى كەشىپ قىلغان . ئۇ 1864 - يىلى 50 مىڭ فرانك مۇكاپاتقا ئېرىشىدۇ . بۇ ، فرانسىيە
ھۆكۈمىتىنىڭ يىلدا بىر قېتىم ئېلىكتىرنىڭ ئىشلىتىلىش ساھەسىدىكى ئەڭ ئىجادىي كەشىپىيانلارغا
بېرىدىغان مۇكاپاتى (ئاپتونىرغاق ئەسلىي ئىزاھاتى) .

تېپىپ سۇدانلارنى توشقۇزۇۋالسىمىز دېدى . مەن بۇلاق سۇلىرىنىڭ تەركىبى ۋە تېمپېراتۇرىسى ، ھەتتا بۇلاقنى تېپىش - تاپالماسلىقىمىز ھەققىدىكى گۇمانىي قاراشلىرىمنى ئوتتۇرىغا قويدۇم . لېكىن ، نەتىجىسى بولمىدى .

بىز ئېلىپ ماڭغان نەرسىلەرنىڭ ئىچىدە دورا ساندۇقمۇ بار ، ئۇنىڭ ئىچىگە دىققەت تۇمشۇقلۇق قايچا ، سۇنغان جايىنى تېڭىشتا ئىشلىتىلىدىغان تاختا ، خام مەشۇت پلاستىر ، بىنت ، قان توختاتقۇچى بىنت ، پلاستىر ، قان ئېلىش پىچىقى دېگەن قورقۇنچلۇق سايمانلار سېلىنغانىدى ، يەنە بىر مۇنچە بوتۇلكىلارمۇ بار بولۇپ ، بۇلارغا تېبابەتچىلىكتە ئىشلىتىدىغان ئىسپىرت ، دېكستىر ، سۈيۈك ھالەتتىكى قوغۇشۇن ئاتسېتات ، ئېتىل ئېفىر ، سىركە ۋە ئاممىياك سۈيى قاتارلىق كىشىنى ئەنسىرتىدىغان ھەر خىل دورىلار قاچىلانغانىدى . بۇلاردىن باشقا ، خىزمەت قىلغاندا لازىم بولىدىغان باشقا نەرسىلەرمۇ بار ئىدى . تاغام يەنە تاماكا ، پۈرۈك ، پىلتە ۋە بىر تال تېرە بەلۋاغنىمۇ ئېلىۋېلىشنى ئۈتۈمىدى . ئۇ ئىچىگە يېتەرلىك تىللا ، كۈمۈش تەڭگە ۋە قەغەز پۇلار قاچىلانغان تېرە بەلۋاغنى بېلىگە باغلىۋالدى . سايمانلار سېلىنغان بۇلاقنىڭ ئىچىدە يەنە سۈپىتى ئىنتايىن ياخشى ئالتە جۈپ ئاياغ بار بولۇپ ، بۇلارغا بىر قەۋەت قارىماي ۋە كاۋچۇك يالىتىلغان بولغاچقا سۇ ئۆتمەيتتى .

— بىز مۇشۇنداق كىيىم - كېچەك ۋە قورال - سايمانلارغا ئىگە تۇرۇقلۇق ، يىراق جايلارغا بارمايمەن دەيدىغانغا ھېچقانداق ئاساسىمىز قالمايدى ، — دېدى ئۇ ماڭا .

14 - چېسلا پۈتۈن بىر كۈن يۈك - تاقىلارنى ھازىرلاشقا كەتتى . شۇ كۈنى كەچتە بىز بارون ترومپىنىڭ ئۆيىدە كەچلىك تاماق يېدۇق ، رېپىكياۋنىڭ شەھىرىنىڭ باشلىقى ۋە شۇ جايدىكى داڭلىق دوختۇر يالتانلار تاماقتا بىللە بولدى . تاماقتا ھەمراھ بولغانلار ئىچىدە فىرادىرىكسون ئەپەندى يوق ئىدى ، كېيىن ئۇقسام ، ئۇ بىر مەمۇرىي ئىش توغرىسىدا ۋالىي بىلەن ئارازلىشىپ

قالغاچقا، ئۆزئارا بېرىش - كېلىش قىلمايدىكەن . شۇڭا، يېرىم ھۆكۈمەت تۈسى ئالغان بۇ قېتىمقى كەچلىك زىياپەتتە بولۇنغان پاراڭلاردىن بىر ئېغىزنىمۇ چۈشەنمىدىم .

ئەتىسى چېسلاغا 15 بولدى، تەييارلىقلار پۈتتى . بىزنىڭ ئوي خوجايىنىمىز پروفېسسورنى قەۋەتلا خۇش قىلمۇەتتى، ئۇ تاغامغا ئىسلاندىيىنىڭ ماسشتابى 1:480000 لىك خەرىتىسىدىن بىرنى ئەكېلىپ بەرگەندى، بۇ ئولنى نىكولاي ئورسىنىڭ شارىل فولساكنىڭ گېئودېزىيىلىك ئۆلچەش ۋە بۇرۇن كېمىلىگىنىڭ توپوگرافىك سانلىق مەلۇماتلىرىغا ئاساسلىنىپ سىزىپ چىققان خەرىتىسى بولۇپ، ئۇنى ئىسلاندىيە ئەدەبىيات نەشرىياتى نەشر قىلغانىدى . بۇ خەرىتە ئاندىرېسېن سىزغان خەرىتىدىن كۆپ ياخشى ئىدى . بىر گېئولوگ ئۈچۈن بۇ تولىمۇ قىممەتلىك ماتېرىيال ھېسابلىناتتى . يولغا چىقىشنىڭ ھارپا ئاخشىمى مەن فرادىرىكسون ئەپەندى بىلەن خېلى ئۇزۇن قىزغىن پاراڭلاشتىم . چۈنكى، مەن بۇ ئادەمنى ئوبدانلا ياقىتۇرۇپ قالغانىدىم . سۆھبەتتىن كېيىن مەن ئۇخلاشقا ياتتىم، بىراق كېچىچە ياخشى ئۇخلىيالمىدىم . ئەتىگەن سائەت بەشتە دېرىزە يېنىدا تۆت ئاتنىڭ كىشىگەن ئاۋازى مېنى ئويغىتىۋەتتى . مەن دەرھال كىيىملىرىمنى كىيىپ كوچىغا چىقتىم . ھانسى بىزنىڭ يۈك - تاقلىرىمىزنى ئاتلارغا ئارتىپ بوپتۇ، ئۇنىڭ ئىش قىلغاندىكى ھەرىكىتى ئەزمىدەك قىلغىنى بىلەن، ئەمما بەكلا چەيدەس، تاغامنىڭ بولسا قىلغان ئىشىدىن گېپى جىق ئىدى . بىراق، بىزنىڭ بۇ يول باشلىغۇچىمىز ئۇنىڭ تاپىلاشلىرىغا ئانچە ئېرەن قىلمىغاندەك قىلاتتى .

سائەت ئالتە بولدى، ھەممە تەييارلىقلار پۈتتى . فرادىرىكسون ئەپەندى بىز بىلەن قول سىقىشتى . تاغام ئۇنىڭ قىزغىن كۈنۈۋالغانلىقىغا ئىسلاندىيە تىلى بىلەن چىن كۆڭلىدىن رەھمەت ئېيتتى . مەن بولسام ئەڭ گۈزەل لاتىن تىلى ئارقىلىق ئۇنىڭ بىلەن خوشلاشتىم . بىز ئاتلىرىمىزغا مىندۇق، فرادىرىكسون ئەپەندى ۋېنىلىنىڭ بىر مىسرا شېئىرىنى ئوقۇپ بىز

بىلەن خوشلاشتى . بۇ شېئىر گويا بىزگە ئوخشاش ئەقىدىنى ئاينىق
سايىھەتچىلەر ئۈچۈنلا يېزىلغاندەك تۇيۇلدى :
«ئەقىدىمىزگە قايسى يولدا مېڭىش پۈتۈلگەن بولسۇن ، بىز
بەربىر مېڭىۋېرىمىز» .

12

بۈگۈن ھاۋا تۇتۇق بولسىمۇ ، ھەر ھالدا ھاۋا بۇزۇلمىدى ،
ئانچە ئىسسىق ئەمەس ، يامغۇرمۇ ياغمىدى ، شۇڭا سايىھەت
قىلىدىغان ياخشى كۈن بولغانىدى .

بىر ناتونۇش دۆلەتتە ئاتلىق ئايلىنىپ يۈرۈش ھەقىقەتەنمۇ
خۇشاللىنىش ئىش . بۇ قېتىمقى سايىھەتنىڭ ياخشى
باشلانغانلىقىمۇ كۆڭلۈمنى خېلى ئاۋۇندۇردى . مەن مەنزىرىلەرنى
تاماشا قىلىش شادلىقىغا غەرق بولۇپ ۋۇجۇدۇمدا ئۈمىد ۋە
ئەركىنلىك ئۇرغۇدى . شۇ تاپتا مەن بۇ قېتىمقى ئېكسپېدىتسىيەنى
ياقتۇرۇپ قېلىشقا باشلىغانىدىم .

«ئۇنىڭ ئۈستىگە ، — دېدىم ئۆز - ئۆزۈمگە ، — مەن نېمىدىن
ئەنسىرەيتتىم ؟ بىر ناتونۇش ئەلدە سايىھەت قىلىشۇم ياكى
كىشىنىڭ دىققىتىنى تارتىدىغان ئېگىز تاغقا چىقىشىمۇ ، ئىشقىلىپ ،
ئەڭ يامىنى ئۆچكەن بىر يانار تاغ ئېغىزىدىن ئۇنىڭ تېگىگە
چۈشۈشۈم شۇ ! بۇنداق ئىشنى ھېلىقى ساكنوسم قىلغانىكەنمۇ .
لېكىن ، يەرنىڭ مەركىزىگە يېتىپ بارغىلى بولىدىغان بىر يول بار
دېگىنى پۈتۈنلەي قۇرۇق گەپ ! بۇ ھەرگىز مۇمكىن ئەمەس !
شۇڭا ، مەن قىلچە ئىككىلەنمەي بۇ قېتىمقى سايىھەت جەريانىدا
ھۇزۇر ئالغىلى بولىدىغانلىكى نەرسىلەردىن ئىمكانىيەتنىڭ بارىچە
ھۇزۇرلىناي .»

ئاشۇنداق خىياللارنى سۈرگەنچە مېڭىپ ، رېپىكياۋىكتىن
ئاللىقاچان يىراقلاپ كەتكەنلىكىمىزنى تۇپماي قاپتىمەن .

ئالدىمىزدا كېتىپ بارغان ھانسىنىڭ قەدەم تاشلاشلىرى بىر خىل ھەم ئىتتىك ئىدى ، يۈك - تاقلار ئارتىلغان ئىككى كۈنۈك ئات ئۇنىڭ ئارقىسىدىن تاپ بېسىپ كەلمەكتە . ئۇنىڭ كەينىدە تاغام بىلەن ئىككىمىز جۇغى كىچىك ، ئەمما قاۋۇل كەلگەن ئاتلارنىڭ ئۈستىدە ئىدۇق ، قارىماققا روھىمىز خېلى كۆتۈرەڭگۈ ئىدى . ئىسلاندىيە ياۋروپادىكى ئەڭ چوڭ ئاراللارنىڭ بىرى بولۇپ ، كۆلىمى 1400 كۋادرات چاقىرىم^① ، ئاھالىسى ئاران 60 مىڭ ئىدى . جۇغراپىيىشۇناسلار بۇ ئارالنى تۆت بۆلەككە بۆلگەن ، شۇ تاپتا بىز غەربىي جەنۇب تەرەپتىكى «سودىۋىست فۇرۇدونگىر» دەپ ئاتىلىدىغان بىر بۆلەكنى قىياش كېسىپ ئۆتۈپ كېتىۋاتتۇق . رېيكيئاۋىكتىن ئايرىلغاندىن كېيىن ، ھانس دەرهال دېڭىز قىرغىقىنى بويلاپ ماڭىدىغان بىر يولنى تاللىۋالدى . بىز تۇپرىقى ئۈنۈمسىز چارۋىچىلىق مەيدانىنى كېسىپ ئۆتتۇق ، بۇ يەرنىڭ ئوت - چۆپلىرىنى يېشىل دېگەندىن كۆرە ، سارغۇچ دېيىش تېخىمۇ مۇۋاپىق ئىدى . يىراقتىكى مانانلىشىپ تۇرغان ئۇيۇق كەينىگە ئېگىز - پەس چوقچىيىپ تۇرغان تىك قىيالار يوشۇرۇنغاندى ، چوققىلاردىكى قېلىن قارلاردىن قايتقان ئەكس نۇرلار كۆزلەرنى قاماشتۇراتتى ، ئېگىزرەك بەزى چوققىلار ئاسمان قەرىدىكى كۈل رەڭ بۇلۇتلارنىڭ ئارىسىغا يېرىپ كىرگەن بولۇپ ، كۆتۈرۈلگەن سۇ پارلىرى ئىچىدىن خۇددى يوشۇرۇن خادا تاشلاردەك بىردىنلا كۆزگە چېلىقىپ قالاتتى .

ھەدپىسلا ئۇچراپ تۇرىدىغان تىك تاغ جىنىسلىرى كۆپىنچىسى چارۋىچىلىق مەيدانلىرىنى كېسىپ ئۆتۈپ ئۇدۇل دېڭىزغىچە سوزۇلغاندى ، لېكىن بۇ يەرلەردىن ئۆتۈشتە بىزگە يېتەرلىك بوشلۇق بار ئىدى . ئۇنىڭدىن باشقا ، بىزنىڭ ئاتلىرىمىز تۇغما ئىقتىدارغا تايىنىپ ئەڭ قۇلاي يوللارنى تاللاپ ماڭاتتى ھەمدە سۈرئىتى قىلچە ئاستىلاپ قالمايتتى ، شۇڭا تاغامنىڭ ئاتلارنى تېزىرەك مېڭىشقا دەۋەت قىلىپ توۋلاش ۋە قامچا شىلتىشلىرىنىڭ زۆرۈرىيىتى قالمىغاندى ، شۇ تاپتا ئۇنىڭغا ھەتتا ئالدىراشمۇ

① بۇ ئالدىدىكى بايلاردا تىلغا ئېلىنغان دانىيە چاقىرىمى .

پۇرسەت يوق ئىدى. ئۇ مەنىۋالغان جىۋەك ئېتىنىڭ ئۈستىدە تولىمۇ ھەيۋەتلىك كۆرۈنەتتى. پۇتلىرى ھەدپىسلا يەرگە تېگىپ قېلىپ، خۇددى رىۋايەتلەردىكى ئالتە پۇتلۇق مەخلۇققىلا ئوخشاپ قالغانىدى، ئۇنىڭ بۇ تۇرقىنى كۆرۈپ كۈلۈۋېتىشكە تاسلا قالدىم. — بەلەن ئات ئىكەن! ياخشى ئات ئىكەن! — دېدى ئۇ، —

قارا، ئاكسال، ھېچقانداق ھايۋان ئىسلاندىيىدىكى ئاتلارچىلىك ئەقىللىق ئەمەس. قاتتىق ياغقان قار، بوران - چاپقۇن، تىك قىيالار، مۇزلۇقلار ئۇلارنىڭ ئالغا ئىلگىرىلىشىنى توسۇيالمايدۇ. بۇ ئاتلار باتۇر، ئاددىي - ساددا، ئىشەنچلىك، ھەرگىز سەۋەنلىك ئۆتكۈزمەيدۇ ھەم قارشىلىق بىلدۈرمەيدۇ. ئالدىغا ھەرقانداق دەريا ياكى بوغۇز ئۇچرىسا ئۆتۈپ كېتىۋېرىدۇ، ئۇلار قىلچە ئىككىلەنمەي سۇغا چۈشۈپ، خۇددى قوش ماكانلىق ھايۋانلاردەك قارشى قىرغاققا ئۈزۈپ چىقىدۇ! بىز ئۇلارغا ياخشى مۇئامىلە قىلىشىمىز، ئۆز مەيلىگە قويۇپ بېرىشىمىز كېرەك، بىز ئۇلار بىلەن بىر كۈندە 25 مىل يول يۈرەلەيمىز.

— بىزغۇ شۇنداق قىلالىشىمىز مۇمكىن، — دېدىم مەن، — لېكىن، يول باشلىغۇچىچۇ؟

— ھىم! مەن ئۇنىڭدىن قىلچە ئەنسىرمەيمەن. بۇ ئادەملەر يول يۈرگەندە ھېچقانداق سېزىم بولمايدۇ. ئۇ يول يۈرگەندە گەۋدىسى ئاساسەن دېگۈدەك مىدىرلىمايدۇ. شۇڭا، چارچاپ قالمايدۇ. بىراق، زۆرۈر بولغان چاغدا مەن ئېتىمنى ئۇنىڭ مېنىشىگە بېرىمەن. مەن ئەگەر ھەرىكەت قىلىپ تۇرمىسام، پەيلىرىم تارتىشىپ قېلىشى مۇمكىن. بىلەكلىرىمدىغۇ چاتاق يوق، ئەمما پۇتلىرىمنى ئويلاپ قويمىسام بولمايدۇ - دە.

بىز ئىنتايىن تېز ماڭدۇق، ئەتراپ ئاساسەن ئىنسان ئايىغى تەگمىگەن يەرلەر ئىدى. بەزىدە بىرەر - يېرىم يەككە - يېگانە دېھقان قورۇقلىرى ياكى بىرەر ئېغىز ياغاچ، لاي ۋە يانار تاغ لاۋاسى بىلەن ياسالغان دېھقان ئۆيلىرى^① ئۇچراپ قالاتتى. پەس جايلاردىكى يول

① دېھقان ئۆيلىرى -- ئىسلاندىيە دېھقانلىرى تۇرىدىغان ئۆيلىر (ئاپتونورنىڭ ئەسلىي ئىزاھاتى).

بويلىرىغا جايلاشقان بۇ ئۆيلەر خۇددى تىلەمچىلەردەك تولىمۇ غېربانە، گوپا ئۆتۈپ كېتىۋاتقانلارنىڭ ئىچ ئاغرىتىشىنى تىلەۋاتقان دەك كۆرۈنەتتى. ھالبۇكى، بۇ يەردىن ئۆتۈپ كېتىۋاتقانلار ئۇلارغا راستتىنلا ئاز - تولا بىرنەمە بېرىشكە تاسلا قالدى. بۇ يەرلەردە تاشيول يوق، ھەتتا يېزا - كەنتلەر ئارىسىدا چىغىر يولمۇ يوق ئىدى. گەرچە ئوت - چۆپلەر تولىمۇ ئاستا ئۆسسۇمۇ، لېكىن ئاندا - ساندا كېلىپ قالىدىغان ساياھەتچىلەرنىڭ ئاياغ ئىزلىرىنى يېپىۋېلىشىغا تامامەن كۇپايە قىلاتتى.

بىراق، پايتەختكە بەكلا يېقىن بۇ يەر ئىسلاندىيەنىڭ ئادەملەر ياشايدىغان، زىرائەت تېرىلىدىغان رايونلارنىڭ بىرى ھېسابلىناتتى. ئۇنداقتا، بۇ يەرلەردىنمۇ قاقاس يەرلەر قانداقتۇ؟ بىز يېرىم مىل ماڭدۇق، ئەمما بىزگە كەپسىنىڭ ئالدىدا تۇرغان بىرەرمۇ دېھقان ئۇچرىمىدى، شۇنداقلا مال بېقىۋاتقان بىرەرمۇ مالچىنى كۆرمىدۇق... بىز پەقەت ئوتلاپ يۈرگەن بىرنەچچە ئېشەك بىلەن قويلارنىلا كۆردۇق. دېمىسىمۇ، دائىم يانار تاغ پارتلاش ۋە يەر تەۋرەش بولۇپ تۇرىدىغان يەر قانچىلىك بولماقچىدى دەيسىز.

بۇلارنىڭ ھەممىسىنى بىز كېيىن بىلىپ قالغىمىز. بىراق، ئورسىن سىزغان خەرىتىنى كۆرگەندىن كېيىن، مەن بىزنىڭ ئەگرى - بۈگرى دېڭىز قىرغىقىنى بويلاپ ماڭغانلىقىمىز ئۈچۈن، يۇقىرىدا دېيىلگەن جايلاردىن مېڭىشتىن ساقلىنىپ قالغانلىقىمىزنى بىلىدىم. ئەمەلىيەتتە، يەر شارىنىڭ چوڭقۇر قاتلىمىدىكى زور كۆلەملىك ھەرىكەتلەر ئاساسەن ئىسلاندىيەنىڭ مەركىزىگە جايلاشقاندى، ئۈستى - ئۈستىگە قاتلانغان گورىزونتال تاش قاتلاملىرى، قوپال يۈزلۈك تاش بەلۋىغى، يانار تاغ ئېتىپ چىقارغان بازالت، تۇق ۋە قورام تاشلار ھەمدە يانار تاغ لاۋاسى ۋە ئېرىتمە ھالەتتىكى چىپار جىنسلار بىرلىكتە رول ئوينىشى نەتىجىسىدە، بۇ رايون ئادەمنىڭ ئەقلى يەتمىگۈدەك دەرىجىدە قورقۇنچلۇق تۈسكە كىرگەندى. غالجىرلاشقان تەبىئەت سىناپەر يېرىم ئارىلىنىمۇ ئاشۇنداق ئاۋارە ھالغا چۈشۈرۈپ قويغاندى.

بىراق ، ئەينى چاغدا مەن ئاشۇ يەردە كۆرگەن مەنزىرىلەر توغرىسىدا ھېچنېمىنى بىلمەيتتىم .

رېپىكياۋىكتىن ئايرىلىپ ئىككى سائەتتىن كېيىن بىز گۇفېرنېيگە يېتىپ كەلدۇق . بۇ كىچىك بازار «باش چېركاۋ» دەپ ئاتىلىدىكەن . بۇ بازارنىڭ ھېچقانداق ئالاھىدە يېرى يوق ، پەقەت بىرنەچچە يۈرۈش ئۇيلا بار ئىدى ، گېرمانىيىدە بۇنى زورغا كىچىك كەنت دەپ ئاتاشقىلا بولاتتى .

ھانىس بۇ يەردە يېرىم سائەت توختىدى ، ئۇ بىز بىلەن بىر ۋاخلىق ئاددىي چۈشلۈك تاماق يېدى . تاغام ئۇنىڭدىن يول ھەققىدىكى بەزى ئىشلارنى سورىدى ، ئۇ پەقەت «شۇنداق» ياكى «ئۇنداق ئەمەس» دەپلا جاۋاب بەردى . بىز ئۇنىڭدىن بۈگۈن ئاخشام قەيەردە قونىمىز ، دەپ سورىۋىدۇق ، ئۇ قىسقىلا جاۋاب بەردى :
— گاردادا !

مەن خەرىتىنى ئېچىپ گاردانىڭ قەيەردىلىكىنى تەكشۈردۈم . مەن رېپىكياۋىكتىن تۆت مىل يىراقلىقتىكى خېلفور بوغۇزىنىڭ قىرغىقىدا بۇ كىچىك بازارنىڭ نامىنى كۆردۈم ۋە ئۇنى تاغامغا ئىما قىلىپ كۆرسەتتىم .

— ئاران تۆت مىل ! — دېدى ئۇ ، — بىز ئاران 22 مىلنىڭ تۆت مىلىنى ماڭمىزكەندە ! بۇ ساياھەتنىڭ سۈرئىتى نېمىدېگەن تېز - ھە !

ئۇ يول باشلىغۇچىغا بەزى پىكىرلەرنى بەرمەكچى بولۇۋىدى ، لېكىن ھانىس ئۇنىڭ گېپىگە جاۋاب بەرمەي ، ئاتنىڭ ئالدىغا ئۆتۈپ يۈرۈپ كەتتى .

ئۈچ سائەتتىن كېيىن ، بىز يەنە ئوتلاقنىڭ سارغىيىپ كەتكەن چۆپۈكلىرىدە مېڭىپ كېتىۋاتاتتۇق ، بىز چوقۇم كولا بوغۇزىنى ئايلىنىپ مېڭىشىمىز كېرەك ئىدى ، بۇنداق ماڭغاندا ئۇنى توغرىسىغا كېسىپ ئۆتكەندىن ئاسان ھەم يولمۇ قىسقىرايتتى . ئۇزۇن ئۆتمەي بىز ئېيىلبورگ دەپ ئاتىلىدىغان بىر كىچىك بازارغا يېتىپ كەلدۇق ، بۇ يەرلىك سوت تۇرۇشلۇق جاي ئىكەن . ئەگەر

ئىسلاندىيىدىكى چېركاۋلارنىڭ ھەممىسى يولى بولۇپ سائەت سېتىۋالغان بولسا، ئۇنداقتا بۇ كىچىك بازاردىكى چېركاۋنىڭ قوڭغۇراق مۇنارى چۈش سائەت 12 گە داڭ ئۇرۇپ بولغان بولاتتى. بىراق، بۇ يەردىكى چېركاۋ ۋە چېركاۋغا قاراشلىق رايونلارنىڭ ئاھالىلىرى سائەت ئىشلەتمەيمۇ ئوخشاشلا ھايات كەچۈرۈۋېتىپتۇ. بىز بۇ يەردە دەرھال ئاتلارنى سۇغاردۇق، ئاندىن ئېدىرلىق بىلەن دېڭىزنىڭ ئوتتۇرىسىدىكى قىستىلاڭ دېڭىز قىرغىقىنى بويلاپ مېڭىپ، بىر يوللا پروۋاتانىك «باش چېركاۋ»غا يېتىپ كەلدۇق، ئاندىن يەنە بىر مىل يۈرۈپ، خېلفور بوغۇزىنىڭ غەربىي قىرغىقىدىكى «كىچىك چېركاۋ»غا يېتىپ كەلدۇق.

بۇ چاغدا چۈشتىن كېيىن سائەت تۆت بولغانىدى، بىز تۆت مىل^① يول يۈرۈپتۇق. بۇ يەردىكى بوغۇزنىڭ كەڭلىكى ئاز دېگەندىمۇ يېرىم مىل كېلەتتى؛ بۇ يەردە دېڭىز دولقۇنى ئۇچلۇق قىيا تاشلارغا غەزەپ بىلەن ئۇرۇلاتتى، تەدرىجىي كېڭىيىپ بارىدىغان تار قولتۇقنىڭ ئىككى تەرىپى ئېگىزلىكى 3000 فوت كېلىدىغان تىك قىيا بولۇپ، قوڭۇر رەڭلىك تاش قاتلاملىرى سۇس قىزىل رەڭلىك لاۋا جىنىسلىرى تەرىپىدىن ئايرىۋېتىلگەن بولغاچقا، ئادەمنىڭ دىققىتىنى ئۆزىگە بەكلا تارتاتتى. گەرچە بىزنىڭ ئاتلىرىمىز ئىنتايىن ئەقىللىق بولسىمۇ، ئەمما مەن راستتىنلا بۇ تۆت پۇتلۇق ھايۋانغا مىنگەن ھالدا بوغۇزدىن ئۆتۈشكە رايم بارمىدى.

— ئۇلار گەرچە ئەقىللىق بولسىمۇ، — دېدىم مەن، — ھەرگىز ئۆتمەيدۇ. نېمىلا بولسۇن، ئۇلار ئۈچۈن بولسىمۇ مېنىڭ بىر قېتىم ئەقىللىق بولۇش مەجبۇرىيىتىم بار.

بىراق، تاغام كۈتۈشنى خالىمىدى. ئۇ ئېتىنى قىرغاق تەرەپكە قاراپ ھەيدىدى. ئات دولقۇنلاپ تۇرغان دېڭىزنى پۇراپ كۆرۈپ توختىۋالدى. شۇنىڭ بىلەن تاغامنىڭ ئالدىراقسانلىق مەجەزى قوزغالدى. دە، ئېتىنى جان - جەھلى بىلەن ھەيدىگىلى تۇردى. ئات بېشىنى چايقاپ قويۇپ، مېڭىشنى يەنە بىر قېتىم رەت قىلدى.

① سەككىز فرانسىيە چاقىرىمىغا تەڭ — ئاپتونورنىڭ ئەسلىي ئىزاھاتى.

نەتىجىدە ، بۇ ئات تىل - ھافارەت ۋە قامچا يېيىش قىسمىتىگە ئۇچرىدى . ئات توختىماي مۆڭكۈپ ، ئۈستىدىكى ئادەمنى يەرگە يىقىتىۋېتىش كويىغا چۈشتى . ئاخىر بۇ جىۋەك ئات ئالدى بىلەن پۈتلىرىنى ئېگىپلا ، پروفېسسورنىڭ چاترىقى ئاستىدىن سۇغۇرۇلۇپ چىقىپ قېچىپ كەتتى ، تاغام قىرغاقتىكى ئىككى پارچە تاغ جىنىسىنى دەسسگىنىچە تۇرۇپلا قالدى . ئۇنىڭ داڭ قېتىپ تۇرغان تۇرقى خۇددى رودې ئارىلىدىكى گىگانىت ئادەمنىڭ^① ھەيكىلىگە ئوخشاپ قالدى .

— ھىم ! ئۆلگۈر ھايۋان — پروفېسسور قەھرى بىلەن ۋارقىراپ كەتتى . دېمىسىمۇ ئۇ كۆزنى يۇمۇپ - ئاچقۇچىلا ئاتلىق ئادەمدىن پىيادە ئادەمگە ئايلىنىپ قالغانىدى . ئۇنىڭ خىجالەتچىلىكى خۇددى ئاتلىق ئەسكەرنىڭ پىيادە ئەسكەرلەرگە ئايلىنىپ قالغان چىغىدىكى خىجالەتچىلىكىگە ئوخشاپ كەتتى .

— كېمە ، — دېدى يول باشلىغۇچى ئۇنىڭ يەلكىسىگە نوقۇپ دانىيە تىلىدا .

— نېمە ! كېمە ؟

— ئاۋۇ يەردە ، — دېدى ھانىس بىر كېمىنى كۆرسىتىپ .

— توغرا ، — دېدىم ئۇنلۇك ئاۋازدا ، — راست ، بىر كېمە

بار ئىكەن .

— بالدۇر دېسەڭ بولمامدۇ ؟ بولدى ، يولغا چىقايلى !

— دولقۇن كۆتۈرۈلگەندە ، — دېدى يول باشلىغۇچى يەنە

دانىيە تىلىدا .

— ئۇ نېمە دەيدۇ ؟

— ئۇ دولقۇن كۆتۈرۈلگەندە دەيدۇ ، — تاغام ئۇنىڭ گېپىنى

ماڭا تەرجىمە قىلىپ بەردى .

— قارىغاندا ، دولقۇننىڭ كۆتۈرۈلۈشىنى كۈتىدىغان

ئوخشايىمىز .

① رودې ئارىلى ئېگىي دېڭىزىدا ، ئارالدا ئىلاھ ئاپولوننىڭ گىگانىت ھەيكىلى بار . بۇ ، دۇنيادىكى يەتتە مۇجىزىنىڭ بىرى .

— زادى مۇشۇنداق قىلماي بولمامدۇ ؟ دەپ سورىدى تاغام دانىيە تىلىدا .

— شۇنداق ، — دېدى ھانس .

تاغام يەرنى تېپىپ كەتتى . بۇ چاغدا ئاتلار كېمە تەرەپكە قاراپ ماڭغىلى تۇردى . مەن دولقۇن كۆتۈرۈلۈپ مەلۇم ئېگىزلىككە يەتكەندىن كېيىن ، ئاندىن دېڭىزدىن ئۆتكىلى بولىدىغانلىقىنى چۈشەندىم . چۈنكى ، دولقۇن كۆتۈرۈلۈپ ئەڭ ئېگىز نۇقتىغا يەتكەندە دېڭىز يۈزى بىرقەدەر تىنچ بولىدۇ ، بۇنداق پەيتتە دېڭىز سۈيىنىڭ كۆتۈرۈلۈپ - پەسىشى ئانچە روشەن بولمايدۇ . شۇڭا ، كىچىك كېمە بىلەن دېڭىزدىن ئۆتكەندە دولقۇن ئۇنى بوغۇزنىڭ چوڭقۇر يېرىگە ئېقىتىپ كەتمەيدۇ ھەمدە دېڭىزنىڭ ئىچكىرىسىگە ئەكېتىپ قالىدۇ .

كەچ سائەت ئالتە دېڭىزدىن ئۆتۈشنىڭ ئەڭ ياخشى پەيتى ئىدى . ئاخىر تاغام ، يول باشلىغۇچى ، ئىككى كېمىچى ، ئۆت ئات ۋە مەن قارىماققا ئانچە مەزمۇت كۆرۈنمەيدىغان ئاستى تۈز كېمىگە چىقتۇق . مەن ئېلىبا دەرياسىدا قاتنايدىغان كېمىگە ئولتۇرۇپ كۆنۈپ قالغانلىقىم ئۈچۈن ، كېمىچىلەرنىڭ قوللىرىدىكى پالاقلار كۆزۈمگە بەكلا ئاجىز كۆرۈندى . قولىنى كېسىپ ئۆتۈشكە بىر سائەتتىن ئارتۇق ۋاقىت كەتتى ، لېكىن نېمىلا دېگەنبىلەن بىز ئاخىر ساق - سالامەت قارشى قىرغاققا بېرىۋالدۇق . يېرىم سائەتتىن كېيىن بىز گاردادىكى چوڭ چېركاۋغا يېتىپ كەلدۇق .

13

بۇ چاغدا قاراڭغۇ چۈشۈپ بولاتتى ، لېكىن شىمالىي كەڭلىك 65 گرادۇسقا جايلاشقان شىمالىي قۇتۇپ رايونىدىكى ئاق كېچىدىن مەن ئانچە ھەيران قالمدىم ، چۈنكى ئىسلاندىيىدە 6 - ئاي ۋە 7 - ئايدا قۇياش ئولتۇرمايتتى .

لېكىن ، تېمپېراتۇرا تۆۋەنلەپ كەتتى ، مەن سەل توڭلىدىم ،

قورسقىمۇ ئېچىپ كەتتى . بىر دېھقان ئۆيى مېھماندوستلۇق بىلەن ئىشكىنى ئاچتى . بىز قىزغىن كۈتۈۋېلىندۇق .

بۇ بىر دېھقاننىڭ ئۆيى بولسىمۇ ، ئەمما خوجايىننىڭ مېھماندوستلۇقى بۇ ئائىلىنى خان سارىيىغا ئايلاندۇرۇپ قويدى . بىز يېتىپ كېلىشىمىزگە خوجايىن بىز بىلەن قول ئېلىشىپ كۆرۈشتى . ئاندىن قىلچە تەكەللۈپ قىلمايلا كەينىدىن مېڭىشىمىزنى ئېيتتى .

دېمىسىمۇ ئۇنىڭ كەينىدىن ماڭمايمۇ باشقا ئامال يوق ئىدى ، چۈنكى ئۇنىڭ بىلەن يانمۇيان مېڭىش مۇمكىن ئەمەستەك قىلاتتى . تار ھەم قاراڭغۇ دەھلىز قوپال ياغاچلار بىلەن ياسالغان ئۆيگە تۇتاشقان بولۇپ ، بۇ دەھلىز ئارقىلىق ھەربىر خانىغىمۇ كىرگىلى بولاتتى . بۇ ئۆينىڭ ئاشخانا ، توقۇش ئۆيى ، ياتاق ، مېھمانخانىدىن ئىبارەت تۆت خانىسى بار ئىدى ، مېھمانخانا بارلىق ئۆيلەرنىڭ ئىچىدە ئەڭ ياخشىسى ھېسابلىناتتى . خوجايىن بۇ ئۆينى سالىدىغان چاغدا ، تاغامغا ئوخشاش بۇنداق ئېگىز بويلارنى ھېسابقا ئالمىغان بولغاچقا ، پروفېسسور تورۇسقا ئۈچ - تۆت قېتىم ئۇسۇۋالدى . ئۆي ئىگىسى بىزنى مېھمانخانىغا باشلاپ كىردى ، تولىمۇ يوغان بۇ ئۆينىڭ بىر دېرىزىسىدىن غۇۋا يورۇق چۈشۈپ تۇراتتى . ئىسلاندىيە ماقال - تەمسىللىرى يېزىلىپ نەقىش چۈشۈرۈلگەن ، پالساندىر ياغىچىدىن ياسالغان كارىۋات ئۈستىگە قۇرۇق شال پاختىلى سېلىپ قويۇلغانىدى . مەن بۇنداق ياخشى كۈتۈۋېلىشقا ئۇچرىشىمىزنى خىيالىمىمۇ كەلتۈرمىگەندىم . بىراق ، بۇ ئۆيلەر قۇرۇتۇلغان بېلىق ، تۈزلىغان گۆش ۋە قېتىقلارنىڭ كۈچلۈك پۇرىقى بىلەن تولغان بولغاچقا ، بۇرۇنمۇ ئېچىشتۇرۇۋەتتى .

بىز نەرسە - كېرەكلىرىمىزنى قويۇپ تۇرۇشىمىزغا ، خوجايىن بىزنى ئاشخانا ئۆيىگە كىرىشكە تەكلىپ قىلدى ، پەقەت ئاشخانا ئۆيىگە ئوت يېقىلغان ، ھاۋا ھەرقانچە سوغۇق بولۇپ كەتكەن ئەقىدىرىمۇ ئەھۋال شۇ ئىدى .

بۇ دوستانە بۇيرۇققا تاغام شۇئان بويسۇندى ، مەنمۇ تاپ بېسىپ

ئەگەشتىم . ئاشخانا ئۆيدىكى ئوچاق كونا ياسوندا سېلىنغان ، ئۆينىڭ ئوتتۇرسىغا ئوچاق ئورنىدا يوغان بىر ياپىلاق تاش قويۇلغانىدى ، تورۇستا بىر تۆشۈك بولۇپ ، ئىس شۇنىڭدىن چىقىپ كېتەتتى ، بۇ ئۆي ئاشخانا ھەم تاماقخانا ئورنىدا ئىشلىتىلەتتى . ئۆيگە كىرگەن چېغىمىزدا خوجايىن بىزنى ئەزەلدىن كۆرۈپ باقمىغاندەك بىزگە : «سىزگە خۇشاللىق يار بولسۇن» دېدى ھەمدە مەڭزلىرىمىزگە سۆيۈپ قويدى .

ئارقىدىنلا ئۇنىڭ خوتۇنىمۇ شۇنداق گەپنى قىلىپ ئوخشاش ھۆرمەت بىلدۈردى ، ئاندىن ئەر - خوتۇن ئىككىسى ئوڭ قولىنى مەيدىسىگە قويۇپ بىزگە ئېگىلىپ سالام قىلدى .

بىر ئىشنى دەرھال سىلەرگە ئېيتىپ بەرمىسەم بولماس . بۇ ئىسلاندىيلىك ئايال 19 بالىنىڭ ئانىسى ئىكەن ، بۇ چوڭ - كىچىك بالىلار ئىس تۆتەپ تۇرغان ئۆينىڭ ئۆيەر - بۇيىرىگە غۇجمەكلىشىۋالغانىدى . چىرايىدىن مىسكىنلىك چىقىپ تۇرغان سېرىق چاچلىق بىر بالا پات - پاتلا ئىس - تۆتەك ئارىسىدىن كۆزۈمگە چېلىقىپ قالدى . ئۇ خۇددى يۈزىنى پاكىز يۇمىغان كىچىك پەرىشتىلەرگىلا ئوخشايتتى .

تاغام ئىككىمىز بۇ بىر توپ بالىنىڭ قاتتىق قىزىقىشىنى قوزغىدۇق ، ئۇزۇن ئۆتمەي ئۈچ - تۆت كاساپەت يەلكىلىرىمىزگە يامىشىپ چىقىۋالدى ، يەنە باشقا بالىلارمۇ قۇچاقلرىمىزغا چىقىپ ئولتۇرۇۋالدى ، قالغانلىرى يۇتلىرىمىزنىڭ ئارىلىقىدا يېتىۋالدى . بۇلارنىڭ ئىچىدىكى گەپ قىلالايدىغانلىرى ھەر خىل تەلەپپۇز بىلەن «سىزگە خۇشاللىق يار بولسۇن» دېگەن سۆزنى توختىماي تەكرارلايتتى ، گەپ قىلىشىنى بىلمەيدىغانلىرى بولسا بار ئاۋازى بىلەن بىرىنمىلەرنى دەپ گۇڭرايتتى .

تاماق تەييار بولۇشى بىلەن تەڭ بۇ مۇزىكا كېچىلىكى ئاخىر توختىدى . بۇ چاغدا بىزنىڭ ئوۋچى يول باشلىغۇچىمىزمۇ قايتىپ كەلدى . ئۇ باياتىن ئاتلارنىڭ يەم - بوغۇز مەسىلىسىنى ھەل قىلغانىدى ، ئېنىقراق قىلىپ دېگەندە ، ئۇ ئارتۇقچە ئاۋازە بولمايلا

ئاتلارنى دالاغا قويۇۋېتىپتۇ . بۇنىڭدا بۇ بىچارە ھايۋانلار تاش يېرىقلىرىدا ئاندا - مۇندا ئۆسكەن مۇخ ۋە تۈزۈك ئوزۇقلۇقى بولمىغان دېڭىز يۈسۈنلىرىنىلا يېيەلەيتتى ، ئەتە ئۇلار ئۆيگە ئۆزلىرى قايتىپ كېلىپ ، ئالدىنقى كۈندىكى ئىشنى يەنە داۋاملاشتۇراتتى .

— سىزگە خۇشاللىق يار بولسۇن ، — دېدى ھانس .
ئارقىدىنلا ئۇ خاتىرجەم ھەم ئىختىيارسىز ھالدا ئەر - ئايال خوجايىن ۋە ئۇلارنىڭ 19 بالىسىنى بىر - بىرلەپ سۆيۈپ چىقتى . مۇراسىم ئاياغلاشقاندىن كېيىن ھەممىمىز تاماققا ئولتۇردۇق . تاماق يەۋاتقانلار جەمئىي 24 ئادەم بولغاچقا ، بەكلا قىستىلىشىپ كەتتۇق . دېمىسىمۇ شۇ تاپتا ئەڭ تەلەپلىك ئادەمنىڭ تىزىدا ئاز دېگەندىمۇ ئىككى بالا بار ئىدى . بىراق ، شورپا ئېلىپ كېلىنىشى بىلەن بىزنىڭ بۇ كىچىك كولىپىكتىپ سۈكۈتكە چۆمدى . ئىسلاندىيلىكلەر ، ھەتتا بۇ يەرنىڭ بالىلىرى ئۈچۈن ئېلىپ ئېيتقاندىمۇ بۇنداق سۈكۈتكە چۆمۈش تولىمۇ تەبىئىي ئىش ئىدى . خوجايىن بىزنى باشتا لىشايىنىك شورپىسىغا ئېغىز تەگكۈزدى ، شورپىنىڭ تەمى ھەر ھالدا بولىدىكەن ، ئارقىدىن چۈچۈمەل سېرىقماي ئىچىدە 20 يىل «ئۈزۈپ يۈرگەن» قۇرۇتۇلغان بېلىق ئېلىپ كېلىندى . ئىسلاندىيلىكلەرنىڭ تاماقلنىش ئادىتىدە چۈچۈمەل سېرىقماي يېڭى سېرىقمايدىن يېيىشلىك دەپ قارىلاتتى . بۇنىڭدىن باشقا ، يەنە پېچىنە ئارىلاشتۇرۇلغان «سېكىل» دەپ ئاتىلىدىغان بىر خىل قېتىق بولۇپ ، ئۇنىڭغا قارا ئارچا ئۇرۇقى قىيامى ئارىلاشتۇرۇلغان بولغاچقا ، خېلى تەملىك ئىدى . ئەڭ ئاخىردا بىز يەرلىكلەر «بورانتا» دەپ ئاتايدىغان سۇ ئارىلاشتۇرۇلغان سۈت ئىچتۇق ، مەن بۇ غەلىتە يېمەكلىكلەر مەزىلىكىمۇ بىلەلمىدىم . پەقەت قورسىقىم بەك ئېچىپ كەتكەن بولغاچقا ، ئاخىردا تاتلىق - تۇرۇم ئورنىدا ئېلىپ كېلىنگەن قارا بۇغداي ئۈمچىنىمۇ پاك - پاكىز ئىچىۋەتتىم .
كەچلىك تاماق يېيىلىپ بولغاندىن كېيىن بالىلار يوقاپ

كەتتى ، چوڭلار تورق ، ئوتۇن ، كالا تېزىكى ۋە قۇرۇتۇلغان بېلىق سۆڭەكلىرى قالدۇغان ئوچاق ئەتراپىنى چۆرگىلەپ ئوتتۇردۇق . ئىسسىنۇۋالغاندىن كېيىن ھەممىمىز ئۆز ھانىلىرىمىزغا تارقالدۇق . بۇ يەرنىڭ ئادىتى بويىچە ئايال خوجايىن كېلىپ بىزنىڭ پايپاق ، ئىشتانلىرىمىزنى سالدۇرۇپ قويدىكەن ، بۇنى بىز ئەدەپ بىلەن رەت قىلدۇق ، ئۇمۇ چىڭ تۇرۇۋالدىمىدى ، مەن ئاخىر شال پاختىلى يوتقىنىمىنىڭ ئىچىگە كىرىۋالدىم .

ئەتىسى ئەتىگەن سائەت بەشتە بىز بۇ ئىسلاندىيلىك دېھقان بىلەن خوشلاشتۇق . تاغام ئۇنى مىڭ تەسلىكتە ئانچە كۆپ ئەمەس ، بەكمۇ ئاز ئەمەس ھەقىقىي ئېلىشقا قايىل قىلدى ، ئارقىدىن ھانىس بىزگە يولغا چىقىشقا ئىشارەت قىلدى .

گاردادىن ئەمدىلا ئايرىلىشىمىزغا ئالدىمىزدا مېڭىش قىيىن بولغان چەكسىز كەتكەن پانتاقلۇق كۆرۈندى ، ئوڭ تەرىپىمىزدىكى يىراقلارغا سوزۇلغان تاغلارنىڭ ئايىغى كۆرۈنمەيتتى ، بۇ تاغلار گويا غايەت چوڭ تەبىئىي قورغانغىلا ئوخشايتتى ، بىز بولساق بۇ قورغاننىڭ قورۇق تېمىنى بويلاپ ئالغا ئىلگىرىلىدۇق ، بىز يول بويى پات - پات ئۇچراپ تۇرىدىغان كىچىك ئېقىنلاردىن كېچىپ ئۆتتۇق ۋە ئامالنىڭ بارىچە يۈك - تاقىلارنى ھۆل قىلىۋالماستىقىغا تىرىشتۇق .

ئەتراپىمىزدىكى مەنزىرە بارغانسېرى قاقاسلاشقىلى تۇردى . ئەمما ، بەزىدە غىل - پاللا قىلىپ ئۆتۈپ كەتكەن ئادەم سايىسىنىمۇ كۆرۈپ قالاتتۇق . بىز كېتىۋاتقان ئەگرى - بۈگرى يول بىزنى تۇيۇقسىزلا مەلۇم بىر ئەرۋاھنىڭ يېنىغا ئېلىپ كەلگەندە ، مېنىڭ كۆز ئالدىمدا پۈتۈن ئەزايى ئىششىپ كەتكەن ، پارقراپ تۇرغان بېشىدا تۈك دىندارى يوق ، ۋەيرانە كىيىملىرىنىڭ يىرتىقلىرىدىن يىرگىنىچلىك يارا ئېغىزلىرى كۆرۈنۈپ تۇرغان بىر مەخلۇق پەيدا بولدى ، ئۇنى كۆرۈپ كۆڭلۈم ئاينىپ كەتتى .

بۇ بەختسىز كاساپەت بىزگە شەكلى ئۆزگىرىپ كەتكەن قولىنى سۇنىدى ، ئەكسىچە قاچقان پېتى كۆزدىن يىتتى . بىراق ، ئۇنىڭ

يۈگۈرۈشى تېز ئەمەس ئىدى ، شۇڭا ھانس يەنلا ئۇنىڭغا دەپ ئادەتلەنگىنى بويىچە :

— سىزگە خۇشاللىق يار بولسۇن ، — دېگەن سۆزنى قىلدى .

— ماخاۋ كېسەللىكى ، — دېدى ئۇ دانىيە تىلىدا .

— ئۇ ماخاۋ كېسەللىكىگە گىرىپتار بولغانىكەن ، — دېدى

تاغام تەكرارلاپ .

بۇنى ئاڭلاپ بەدەنلىرىم شۈركۈنۈپ كەتتى . بۇ خىل قورقۇنچلۇق كېسەللىك ئىسلاندىيەدە كۆپ ئۇچرايتتى ، ئۇ يۇقىمايدۇ . ئەمما ، ئىرسىيەتلىك بولىدۇ ، شۇڭا بۇ شور پېشانە ئادەملەرنىڭ توي قىلىشىغا بولمايتتى .

بۇ ئادەملەرنىڭ پەيدا بولۇشى ئەتراپىمىزدىكى بارغانسېرى كۆرۈمسىزلىشىپ كېتىۋاتقان مەنزىرىنى جانلاندۇرالمىدى ، پۈتلىرىمىزنىڭ ئاستىدىكى ئەڭ ئاخىرقى ئوت - چۆپلەرمۇ قۇرۇپ قالايلا دەپ قالغانىدى . پاكارلىقىدىن خۇددى تىكەنچىلىك كېلىدىغان بىرنەچچە تۈپ قېيىن دەرىخى ۋە ئىگىسى باقالماي دالاغا قويۇۋەتكەن بىرنەچچە ئاتتىن باشقا ، مەن بىرەر تۈپ دەرخ ياكى بىرەر ھايۋاننىمۇ كۆرمىدىم . بەزىدە بۇلۇتلار ئارىسىدا ئۇچۇپ يۈرگەن بىرەر بۈركۈت كۆرۈنۈپ قالاتتىمۇ ، ئۇ بىردىنلا جەنۇب تەرەپكە قاراپ ئۇچۇپ كېتەتتى ، بۇ خىل قاقاس مەنزىرە كەيپىمنى بۇزۇۋەتكەچكە ، مېنى غەم بېسىپ ، يۇرتۇم ئېسىمگە كەلدى .

ئۇزاق ئۆتمەي ، بىز يەنە كۆزگە ئانچە چېلىقمايدىغان بىرنەچچە كىچىك قولتۇق ۋە ئىسمى جىسىمغا لايىق بىر چوڭ قولتۇقتىن ئۆتتۇق . يەنە بىر مىل ماڭغاندىن كېيىن ، بىر ئالغىنانىڭ بىر كىچىك كەنتىگە يېتىپ كەلدۇق .

بىز ئىككى دەريادىن كېچىپ ئۆتتۇق ، ئالفا دەرياسى ۋە ئېتا دەرياسى دەپ ئاتىلىدىغان بۇ دەريالاردا تروت بېلىقى بىلەن ئاق قاسراقلىق ئىتېبىللىرى بار ئىكەن . كەچتە بىز ئامالسىزلىقتىن بىر تاشلاندىق ۋەيرانە ئۆيدە تۇندۇق ، بۇ ئۆي خۇددى شىمالىي ياۋروپا رىۋايەتلىرىدىكى جىن - ئالۋاستىلار دائىم كىرىپ چىقىدىغان

يەرلەرگە ئوخشايتتى . شۇنداقلا بۇ يەرنى قەھرىبان سوغۇقى ئىدارە قىلىدىغان ئىلاھلار ئۆزلىرىنىڭ ئۆيى دەپ بىلگەچكە ، بىز كېيىنچە سوغۇقتىن تىترەپ چىقتۇق .

ئىككىنچى كۈندىكى سەپەر ئالدىنقى كۈندىكىدىن ھېچقانچە پەرقلىنمىدى . يەرلەر ئوخشاشلا پاتقاق ، ئوخشاشلا قاقاس مەنزىرە ، كەيپىياتمۇ ئوخشاشلا چۈشكۈن . كەچ كىردى ، بىز پۈتۈن سەپەرنىڭ يېرىمىنى تۈگىتىپ كروسولېوتتىكى «كىچىك چېركاۋ»دا قوندۇق . 6 - ئاينىڭ 19 - كۈنى بىز بىر مىل ئەتراپىدا سوزۇلغان يانار تاغ لاۋاسى ئۈستىگە قەدەم قويدۇق ، لاۋانىڭ يۈزى بەزىدە ئارقاندىك ئۇزۇنغا سوزۇلسا ، بەزىدە تۈرۈلۈپ قالغان ئارقاندىك يۆگىشىپ كەتكەندى ، ياندىكى جىرادىن غايەت زور لاۋا تۆۋەنگە ئېقىپ چۈشكەندى ، گەرچە ھازىر بۇ تاغلار ئۆچكەن يانار تاغلار بولسىمۇ ، ئەمما بۇ يەردىكى ئىزنالار بۇ يانار تاغلارنىڭ ئەينى چاغدا قانچىلىك دەھشەتلىك پارتلىغانلىقىنى ئىسپاتلاپ تۇراتتى . بىز پات - پاتلا يەر ئاستىدىكى قايناق ئارىشاڭلاردىن كۆتۈرۈلگەن سۇ پارلىرىنى كۆرۈپ قالاتتۇق .

مەقسىتىمىز بارماقچى بولغان يەرگە چاپسانراق بېرىۋېلىش بولغاچقا ، بۇ مەنزىرىلەرنى كۆزىتىشكە چولمىز تەگمىدى . ئۇزۇن ئۆتمەي يەنە پاتقاقلىق باشلاندى ، يولمىزنى ھەدەپسىلا كىچىك كۆللەر ئۈزۈپ قويايتتى ، شۇ تاپتا بىز غەرب تەرەپكە قاراپ كېتىۋاتاتتۇق ، ئەمەلىيەتتە بىز فاكسا قولتۇقىنى ئايلىنىپ ئۆتۈپ بولغاندۇق ، ھازىر سىناپىرنىڭ ئىككى ئاقۇش چوققىسى بەش مىل كەلمەيدىغان جايدىكى بۇلۇتلار ئارىسىدىن كۆزگە چېلىقىپ تۇراتتى . ئاتلار ياخشى مېڭىۋاتاتتى ، پاتقاقلىق يول ئۇلارنى قىيىن ئەھۋالغا چۈشۈرۈپ قوياالمىغاندى ، لېكىن مەن بەكلا ھېرىپ كەتكەنلىكىمنى ھېس قىلدىم ، تاغامنىڭ بولسا خۇددى تۈنجى كۈندىكىدەكلا غەيرىتى ئۇرغۇپ تۇراتتى ، مەن بىزنىڭ يول باشلىغۇچىمىزغا ئىختىيارسىز قايىل بولدۇم . قارىغاندا ، ئۇنىڭ ئۈچۈن بۇ ئۇزۇن سەپەر ئادەتتىكى بىر ساياھەتنىڭ ئورنىدا ئىدى .

6 - ئاينىڭ 20 - كۈنى شەنبە ، كەچ سائەت ئالتىدە بىز دېڭىز بويىدىكى كىچىك بازار بۇتلغا يېتىپ كەلدۇق ، يول باشلىغۇچى دەسلەپ دېيىشكەن ئىش ھەققىنى سورىدى ، تاغام دېيىشكەن پۇلنى ئۇنىڭغا بەردى . بىزنى كۈتۈۋالغانلار ھانىسنىڭ تۇغقانلىرى ئىدى ، راستىنى ئېيتقاندا ، ئۇنىڭ تاغىسى بىلەن بىر نەۋرە ئىنىسى ئىدى . بىز ياخشى كۈتۈۋېلىشقا مۇيەسسەر بولدۇق ، ئەگەر بۇ ئاق كۆڭۈل ئادەملەرنىڭ ياخشى كۆڭلى ئالدىدا ئەدەپسىزلىك بولۇشىدىن ئەنسىرىمىگەن بولسام ، ئۇلارنىڭ ئۆيىدە بىر مەزگىل دەم ئېلىپ سەپەر ھاردۇقىنى چىقارغۇم بار ئىدى . بىراق ، تاغامدا ھاردۇق چىقارغۇدەك ھارغىنلىق يوق بولغاچقا ، بۇنداق قىلىشنى خىيالىغىمۇ كەلتۈرمىدى . شۇنىڭ بىلەن بىز ئەتىسى يەنە ئاشۇ ئىشچان ئاتلارغا مىنمەي بولمىدى .

سناڧېرغا يېقىنلاشقانسېرى بۇ يانار تاغنىڭ تەسىرى روشەنلەشكىلى تۇردى ، بۇ يەردىكى گرانت تاشلار يەر يۈزىدە خۇددى قېرى دۈپ دەرىخىدەك چوقچىيىپ تۇراتتى . بىز يانار تاغنىڭ غايەت كەڭ ئېتىكىنى ئايلىنىپ ماڭدۇق ، پروفېسسور سناڧېرغا كۆز ئۈزمەستىن قارايتتى ، ئۇ قوللىرىنى ھەر قىسما شىلتىپ ، گويا ئۇنىڭغا جەڭ ئېلان قىلىپ : «مانا بۇ مەن بويىسۇندۇرماقچى بولغان گىگانى ئادەم !» دەۋاتقاندەك قىلاتتى . ئاخىر 48 سائەتلىك يول يۈرۈشتىن كېيىن ، ئاتلار ئۆزلۈكىدىنلا ستابى كەنتىدىكى پوپنىڭ ئۆيى ئالدىغا كېلىپ توختىدى .

14

ستابى بىر كىچىك بازار بولۇپ ، بۇ يەردە لاۋالار ئۈستىگە قۇرۇلغان ئوتتۇز نەچچە ئېغىز كەپە ئۆيلەرلا بار ئىدى ، سناڧېر يانار تېغىنىڭ ئۈستىدىكى كۈلتۈك قارلارنىڭ ئۈستىگە قۇياش نۇرىنىڭ چۈشۈشى بىلەن قايتقان ئەكس نۇرنىڭ شولىسى بۇ يەرنى يورۇتۇپ تۇراتتى . كىچىك تار قولتۇقىنىڭ باش تەرىپىگە جايلاشقان

بۇ بازارنىڭ ئەتراپىنى غەلىتە شەكىلدىكى بازالت تاش تاملىرى ئورنۇلغانىدى .

بىزگە مەلۇم ، بازالت بىر خىل قوڭۇر رەڭلىك تاغ جىسىمى بولۇپ ، ماگما جىنسلىرىدىن شەكىللەنگەنىدى . بۇ تاغ جىسىملىرىنىڭ شۇنچە رەتلىك تىزىلىپ كېتىشى كىشىنى ھەقىقەتەن ھەيران قالدۇراتتى . بۇ يەردە تەبىئەت تاغ جىنسلىرىنى خۇددى ئادەمگە ئوخشاش گېئومېتىرىك ئۆسۈل بىلەن تاراشلىغانىدى ، ئۇ گويا ئۈچ بۇلۇڭلۇق سىزغۇچ ، سىرگۈل ۋە تىك سىزىقلارنى ئىشلىتىشنى بىلىدىغاندەك قىلاتتى . ئەگەر ئۇنى باشقا جايلاردا بىر دۆۋە قالايمىقان ۋە تەرتىپسىز نەرسىلەردىن قوپال كۈنۈس شەكىللىرىنى ياساپ چىققان ھەمدە ئانچە مۇكەممەل بولمىغان پىرامىدالار بىلەن بىر قاتار غەلىتە كۆرۈنۈشلەرنى بارلىققا كەلتۈرگەن ئۈستىكار دېسەك ، ئۇنداقتا ئۇ بۇ يەردە ئىنسانىيەتنىڭ ئەڭ بالدۇرقى ئارخېتېكتورىدىن ئىلگىرى تەكشىلىكىنىڭ ئۈلگىسىنى يارىتىپ ، مۇكەممەل تەرتىپنى بارلىققا كەلتۈرگەنىدى . مەيلى بابىلوننىڭ مۆجىزىلىرىنى ياكى قەدىمكى يۇناننىڭ ئاجايىباتلىرىنى ئۇنىڭ بىلەن بىر ئورۇندا قوبۇش ئەسلا مۇمكىن ئەمەس ئىدى .

مەن ئېرلاندىيىدىكى گىگانت ئادەملەر داغدام يولى^① ھەمدە خېبرىد تاقىم ئاراللىرىدىكى^② ۋانگال^③ ئۆڭكۈرى ھەققىدىكى پاراڭلارنى ئاڭلىغان بولساممۇ ، ئەمما ئەزەلدىن بازالت پەيدا قىلغان بۇنداق مەنزىرىنى كۆرۈپ باقمىغانىدىم . ئەمدىلىكتە ستابىدا بۇنداق مەنزىرىلەرنىڭ تولۇق كارتىنىسى كۆز ئالدىدا نامايان بولغانىدى .

بۇ تار قولتۇقتىكى تاش تاملار ۋە يېرىم ئارالنىڭ باشقا

① گىگانت ئادەملەر داغدام يولى — ئېرلاندىيىنىڭ شىمالىي تەرىپىدىكى تەبىئىي مەنزىرە . بۇ ئەسلىي بازالت ئېقىمى بولۇپ ، سوۋۇغاندىن كېيىن قېتىپ رومبا شەكلىگە كىرىدۇ ، ئاندىن دېڭىز سۈيىنىڭ يالىشى نەتىجىسىدە غايەت چوڭ تاش ياتقۇزۇلغان يول پەيدا بولىدۇ .
② خېبرىد تاقىم ئاراللىرى شوتلاندىيىنىڭ غەربىي شىمال دېڭىز قىرغىقىغا يېقىن جايدا بولۇپ ، ئەنگلىيىگە قارايدۇ ، بۇ تاقىم ئاراللار چوڭ - كىچىك 500 دىن ئارتۇق ئارالدىن تەركىب تاپقان .
③ ۋانگال ئۆڭكۈرى — خېبرىد تاقىم ئاراللىرىنىڭ ستافا ئارىلىدا ، ئۆڭكۈرنىڭ ئىچىدە بازالت تۈۋرۈكلىرى تويى بار .

جايلىرى دېڭىز قىرغاقلىرىغا ئوخشاش 30 فوت ئېگىزلىكتىكى تىك يۆنىلىشلىك تاش تۇۋرۇكلەر بىلەن تولغانىدى . بۇ تاش تۇۋرۇكلەر سىپتا ھەم تۈز بولۇپ ، بىر ئەگمە ئىشكىنى تىرەپ تۇراتتى ، ئەگمە ئىشكىنىڭ ئۈستى تەرىپىدە توغرىسىغا ياتقان تاش تۇۋرۇكلەر بار ئىدى ، بۇلار سىرتىغا ئۈسۈپ چىقىپ ، دېڭىز ئۈستىدە يېرىم گۈمبەزسىمان ئۆگزە ھاسىل قىلغانىدى . بۇ ئۆگزىلەر خۇددى تەبىئىي ھاسىل بولغان قەدىمىي رىمنىڭ يامغۇرلۇق سۈيى يىغىلىدىغان كۆلچەككىلا ئوخشايتتى ، ھەربىر مەلۇم ئارىلىقتا ئۇنىڭ ئاستىدىكى شەكلى تولىمۇ ئاجايىپ ئىشكىسىمان ئۇچلۇق كامارلارنى كۆرۈپ ئادەم ھەيرەتتە قالىدۇ . دېڭىز دولقۇنى بۇ ئىشكىسىمان كامارلارغا توختىماي ئۇرۇلۇپ دولقۇن بۇزغۇنلىرىنى ھاسىل قىلىدۇ . غەزەپ بىلەن قۇتىرىغان دېڭىز دولقۇنى بىرنەچچە بازالىت تاش تۇۋرۇكىنى تۈۋىدىن يۈلۈۋېلىپ ئۇرۇۋەتكەن بولۇپ ، بۇ كۆرۈنۈش خۇددى قەدىمىي رىم ئىبادەتخانىسىنىڭ خارابىسىگىلا ئوخشايتتى . بۇ ، بىزنىڭ قۇرۇقلۇقتا ماڭغان ئەڭ ئاخىرقى مەنزىلە كۆرگەنلىرىم . ھانس تولىمۇ چېچەنلىك بىلەن بىزگە يېتەكچىلىك قىلىۋاتاتتى ، ئۇنىڭ بىزگە داۋاملىق ھەمراھ بولىدىغانلىقىنى ئويلاپ كۆڭلۈم خېلى ئارام تېپىپ قالدى .

پوپنىڭ ئۆيى ئاددىي ھەم پاكىر كەپە بولۇپ ، يېقىن ئەتراپتىكى ئۆيلەردىن ھېچقانچە پەرقلەنمەيتتى ، بىز ئىشك ئالدىغا يېتىپ كەلگەن چېغىمىزدا ، تېرە پەرتۇق تارتىۋالغان بىر ئادەم قولىدىكى بولقا بىلەن ئات تاقىلاۋاتقانكەن .

— سىزگە خۇشاللىق يار بولسۇن ، — دېدى ھانس ئۇنىڭغا .

— ياخشىمۇسەن ، — دېدى ئات تاقىلاۋاتقان ئادەم ساپ دانىيە

تىلىدا .

— پوپ ، — دېدى ھانس بېشىنى كەينىگە بۇراپ تاغامغا .

— پوپ ! — دېدى تاغام تەكرارلاپ ، — ئاكسال ، قارىغاندا ،

بۇ ئادەم ئىشچان پوپ ئوخشايدۇ .

بۇ چاغدا ھانس بىزنىڭ ئەھۋالىمىزنى پويقا ئېيتىپ بەردى ،

پوپ قىلىۋاتقان ئىشنى تاشلاپ قويۇپ ، ئاڭلىماققا ئات بىلەن ئات سودىگەرلىرى ئارىسىدا ئۇدۇم بولۇپ كەتكەن بىر خىل ئەلەيۋىزدا بىرەيلەننى چاقىردى ، شۇئان ئېگىز بوي بىر چەيدەس ئايال كەينىدىن چىقتى . مەن ئۇنىڭ بويى ئالتە فوت كەلسە كېلىدۇكى ، ئۇنىڭدىن پاكار ئەمەس ، دەپ مۆلچەرلىدىم .

مەن ئۇنىڭ بىز بىلەن ئىلگىرىكىدەك ئىسلاندىيچە سۆيۈپ كۆرۈشۈشىدىن ئەنسىرىۋىدىم ، ئەمما ئۇنداق قىلمىدى ، ئەكسىچە بىزنى خۇشياقمىغان ھالدا ئۆيىگە باشلىدى .

مېنىڭچە ، مېھمانخانا ئۆيى پوپ ئائىلىسىنىڭ ئەڭ ۋەيرانە خانىسىدەك قىلاتتى . بۇ ئۆي ھەم كىچىك ، ھەم پاسكىنا ، ئۆي ئىچىدىن بەتبۇي پۇراق بېقىسىپ تۇراتتى . لېكىن ، بىز قانائەت قىلمىساق بولمايتتى ، قارىغاندا ، بۇ پوپتا ئەنئەنىۋى مېھماندوستلۇقتىن قىلچىمۇ ئەسەر يوقتەك قىلاتتى . قاراڭغۇ چۈشۈشتىن ئىلگىرى بىز بىلەن مۇئامىلە قىلىۋاتقانلار پەرۋەردىگارنىڭ ئەلچىسى ئەمەس ، بەلكى تۆمۈرچى ، بېلىقچى ، ئوۋچى ۋە ياغاچچىلار ئىكەنلىكىنى بىلدىم . ئەلۋەتتە ، ھازىر شەنبە ئەمەس ، ئېھتىمال تاغام بۇلارنىڭ ھەققىنى يەكشەنبە كۈنى تولۇقلىۋېتىشى مۇمكىن .

مېنىڭ بۇ پوپنىڭ يامان گېپىنى قىلغۇم يوق . دېمىسىمۇ ئۇلار بەكمۇ كەمبەغەل ئىدى ، دانىيە ھۆكۈمىتىنىڭ ئۇلارغا بېرىدىغان ئىش ھەققى تولىمۇ ئاز ، چېركاۋغا قاراشلىق رايونلاردىن يىغىلىدىغان باج كىرىمىنىڭ ئاران تۆتتىن بىر قىسمىلا ئۇلارغا تەئەللۇق ، ھەممىسىنى قوشقاندا 60 ماركىمۇ¹ يەتمەيدۇ ، شۇڭا جان بېقىش ئۈچۈن ئۇنىڭ ئىش - ئوقەت قىلماي ئامالى يوق ئىدى . بېلىق تۇتۇش ، ئوۋ ئوۋلاش ، ئات تاقلاشتەك ئىشلارنى قىلىۋېرىش نەتىجىسىدە ئۇلار تەبىئىيلا ئوۋچى ، بېلىقچى ۋە باشقا قوپال ئادەملەرنىڭ گەپ - سۆز ، مەجەز ۋە ئادەتلىرىنى ئۆزلىرىگە يۇقتۇرۇۋالغانىدى . شۇ كۈنى كەچتە بىزنىڭ خوجايىنىمىز بىزنى

1 ھابىبۇرگ پۇلى ، تەخمىنەن 90 فرانكىغا توغرا كېلىدۇ (ئاپتونوم ئەسلىي ئىزاھاتى) .

مېھمان قىلىشتا ئۆزى ئەمەل قىلىشقا تېگىشلىك مېھماندوستلۇق ئەخلاقىنى بىر چەتكە قايرىپ قويغانلىقىنى بىلىپ قالدىم .
تاغام ئۆزىنىڭ قانداق ئادەم بىلەن مۇئامىلە قىلىۋاتقانلىقىنى بىلدى ، بۇ ئادەم قانداقتۇر ئەخلاق - پەزىلەتلىك ئىلمىي ئادەم بولماستىن ، بەلكى ئۆتۈپ كەتكەن دېۋەڭ ھەم چاكىنا دېھقان ئىدى . شۇنىڭ بىلەن تاغام مېھماندوستلۇقنى ئۆزىگە يات بىلىدىغان پوپنىڭ ئۆيىدىن ئىمكانقەدەر تېز رەك ئايرىلىپ ، ئۆزىنىڭ ئۇلۇغۋار ئېكسپېدىتسىيە پائالىيىتىنى باشلاش قارارىغا كەلدى . ئۇ ھېرىپ - چارچىغىغا قارىماي تاغ ئىچىدە بىرنەچچە كۈن تۇرۇشقا تەييارلاندى .

شۇنداق قىلىپ ، سىز ستابغا كەلگەن كۈننىڭ ئەتىسى يولغا چىقىشنىڭ تەييارلىقىغا چۈشۈپ كەتتۇق . ھانىس ئاتلارنىڭ ئورنىدا يۈك - تاقلارنى كۆتۈرۈشكە ئۈچ ئىسلاندىيىلىكنى ياللاپ كەلدى . بىراق ، توختامدا يانار تاغ ئېغىزىغا يېتىپ بارغان ھامان بۇ ئۈچ ئىسلاندىيىلىك قايتىپ كېتىدۇ ، يۈك - تاقلارنى ئۆزىمىز توشۇيمىز ، دەپ ئېنىق يېزىلدى .

تاغام مۇشۇ پۇرسەتتىن پايدىلىنىپ ، يول باشلىغۇچىغا ئىمكانىيەتنىڭ بارىچە يانار تاغنىڭ ئىچكىرى جايلىرىغا بېرىپ ئېكسپېدىتسىيە قىلىش ئويى بار ئىكەنلىكىنى دېدى . ھانىس پەقەت بېشىنى لىڭشىتىپلا قويدى . مەيلى بۇ يەر بولسۇن ياكى ئۇ يەر بولسۇن ، مەيلى يانار تاغنىڭ ئىچكىرىسى ياكى يەر ئۈستى بولسۇن ، ئۇنىڭ ئۈچۈن بەربىر ئىدى . مەن بولسام يول بويى يۈز بەرگەن ئىشلار دىققىتىمنى چېچىۋەتكەچكە ، كەلگۈسىدە يۈز بېرىدىغان ئىشلار ھەققىدە ئويلىنىشنى ئۈنتۈپلا كەتكەندىم . ئەمدىلىكتە بولسا ھايجانلىق كەيپىياتىم باشقىدىن كۈچىيىپ كېتىۋاتاتتى . مەن ئەمدى نېمىمۇ قىلالىشىم مۇمكىن ؟ پروفېسسور لىدىنبورۇگنىڭ گېپىگە قارشىلىق بىلدۈرمەكچى بولسام ، دەسلەپ ھامبۇرگدىكى چاغدىلا شۇنداق قىلىپ ، سىناپىر تېغىنىڭ ئېتىكىگە كەلگەندە سىناپ كۆرۈشنىڭ ھاجىتى يوق ئىدى . خىلمۇخىل خىياللار

كالامغا كىرىۋېلىپ بىر ئىش مېنى ئازابلىماقتا ئىدى . بۇ تولىمۇ قورقۇنچلۇق ئىش بولۇپ ، نېرۋا سەزگۈلىرى مەندىن گال ئادەملەرنىمۇ چوقۇم ھەيرانۇھەستە قالدۇراتتى .

«بويۇتۇ ، — دېدىم ئۆز - ئۆزۈمگە ، — بىز ئەمدى سىناپىر تېغىغا چىقىمىز ، ياخشى . بىز ئۇنىڭ يانار تاغ ئېغىزىنى كۆرىمىز ، توغرا . بەزىلەر بۇ ئىشنى قىلغان بولسىمۇ ، لېكىن بۇ ئىش تۈپەيلى جېنىدىن ئايرىلىپ قالماپتۇ . ياق ، ئىش بۇنىڭ بىلەن تۈگىمەيدۇ . ئەگەر راستتىنلا يەرنىڭ مەركىزىگە بارغىلى بولىدىغان بىر يول بولسا ، ئەگەر كىشىنى بىزار قىلىدىغان ساكنوسمىنىڭ دېگەنلىرى راست بولسا ، ئۇنداقتا بىز يانار تاغنىڭ ئاستىدىكى يوللاردا ئېزىپ قېلىشىمىز تۇرغان گەپ . ئۇنىڭ ئۈستىگە سىناپىرنىڭ ئۆچكەن يانار تاغ ئىكەنلىكىنى ئىسپاتلايدىغان ھېچقانداق پاكىت يوق ! ئۇنى يەنە پارتلاشقا تەييارلىق قىلمايۋاتىدۇ دەپ كىم مەيدىسىگە ئۇرالايدۇ . ئەجەبا ، بىز بۇ مەخلۇقنىڭ 1229 - يىلىدىن باشلاپ ئۇخلاشقا باشلىغانلىقىغا قاراپلا ئۇنى مەڭگۈ ئويغانمايدۇ دېيەلمەدۇق ؟ ئەگەر ئۇ ئويغىنىپ قالسا ، ئۇ چاغدا قانداق قىلىمىز ؟»

بۇ ئويلىنىشقا تېگىشلىك مەسىلە بولغاچقا ، مەن بۇ ئىش خۇسۇسىدا كالا قانۇرۇۋاتتىم . مەن كۆزۈمنى يۇمساملا يانار تاغنىڭ پارتلىشىنى چۈشەيتتىم ، مەن ئۆلگەندىن كېيىن يانار تاغ ئۈۋۈندىسىغا ئايلىنىپ كېتىشىمنى ئويلاپ بەدەنلىرىم شۈركۈنۈپ كەتتى .

ئاخىر چىداشقا تاقىتىم قالدىم - دە ، ئويلىغانلىرىمنى ئەڭ ئەپچىل ئۇسۇل بىلەن تاغامغا ئېيتىپ ، پەرەزلىرىنى ھەرگىز ئەمەلگە ئاشۇرغىلى بولمايدىغانلىقىغا ئۇنى ئىشەندۈرۈش قارارىغا كەلدىم .

مەن ئۇنىڭ قېشىغا بېرىپ ئەندىشەمنى ئېيتتىم .
— مەنمۇ بۇ ئىشنى ئويلاۋاتىمەن ، — دېدى ئۇ خاتىرجەم ھالدا .

بۇ نېمە دېگىنى ئەمدى ؟ ئەجەبا ، ئۇ توغرا مەسلىھەتنى قوبۇل

قىلىپ ، ئېكسپېدىتسىيە پىلاننى ئەمەلدىن قالدۇرىدىغان
ئوخشىمادۇ ؟ ئەگەر راستتىنلا شۇنداق بولىدىغان بولسا نېمىدېگەن
ياخشى بولغان بولاتتى - ھە !

ئۇ بىر پەس جىم بولۇپ كەتتى ، مەن بىرىنچە دېيىشكە
پېتىنالمىدىم .

ئۇ گېپىنى داۋاملاشتۇردى :

— مەنمۇ بۇ مەسىلە ھەققىدە ئويلنىۋاتمەن . بىز ستابغا
يېتىپ كېلىشىمىز بىلەنلا مەن باياتىن سەن ئوتتۇرىغا قويغان بۇ
جىددىي مەسىلە ھەققىدە ئويلنىشقا باشلىغانىدىم ، چۈنكى بۇ ئىشتا
قاراملىق قىلىشقا بولمايدۇ .

— ئەلۋەتتە شۇنداق ، — دېدىم قەتئىيلىك بىلەن .

— سىناڧېر يانار تېغى ئۇخلاپ يانقىلى 600 يىل بولدى .
بىراق ، ئۇ ھەر ۋاقىت ئويغىنىپ كېتىشى مۇمكىن . ئەمما ، يانار
تاغ پارىتلاشتىن ئىلگىرى چوقۇم ئۇنىڭ بەزى روشەن بېشارەتلىرى
بولىدۇ . مەن بۇ يەردىكى ئاھالىلەردىن سوراپ كۆردۈم ھەمدە يەر
يۈزىنى تەتقىق قىلدىم ، ئاكسال ، مەن ساڭا كاپالەت بېرىمەنكى ،
ئۇ پارىتلىمايدۇ .

جەزمەلەشتۈرۈپ ئېيتىلغان بۇ جاۋابنى ئاڭلاپ
گاڭگىرىغىنىمدىن گەپمۇ قىلالماي قالدىم .

— سەن گېپىمگە ئىشەنمەيۋاتامسەن ؟ — دېدى تاغام ، —

بوپتۇ ، قېنى كەينىمدىن ماڭ .

مەن ئىختىيارسىز ھالدا ئۇنىڭغا ئەگەشتىم ، پروفېسسور مېنى
باشلاپ پوپىنىڭ ئۆيىدىن ئايرىلدى . بىز بازالت ياردانلىقىنىڭ
پۇچۇلغان يېرىدىن ئۆتۈپ دېڭىزنىڭ قارشىسىغا قاراپ ماڭدۇق .
ئۇزۇن ئۆتمەي بىز كەڭ دالاغا — ئەگەر بۇ كۆز يەتكۈسىز
يەرلەرگىچە سوزۇلغان يانار تاغ ئېتىپ چىقارغان نەرسىلەر
چېچىلىپ يانتقان يەرنى «دالا» دەپ سۈپەتلەشكە مۇمكىن بولسا —
يېتىپ كەلدۇق ، بۇ يەر گويا بىر قېتىم غايەت چوڭ تاش يامغۇرى
چۈشكەندەك بازالت ، گرانىت تاش ۋە پىروكسىپىنلار بىلەن تولۇپ

كەتكەن بولۇپ ، پۈتۈن دالا خۇددى تاش يامغۇرى تەرىپىدىن يانچىپ تاشلانغان ھالەتتە ئىدى .

مەن ھەممىلا يەردە يانار تاغ گازلىرىنىڭ ئۆرلەپ تۇرغانلىقىنى كۆردۈم ، بۇ ئاق رەڭلىك گاز ئىسلاندىيە تىلىدا «رىكىل» دەپ ئاتىلاتتى ، ئۇ يەر ئاستىدىكى قايناق ئارشاڭلاردىن دەھشەت بىلەن ئېتىلىپ چىقىپ ، كىشىلەرگە يانار تاغ ھەرىكىتى ئەھۋالىدىن ئۇچۇر بېرەتتى . بۇ مەنزىرە مېنىڭ ئەندىشەمنى تېخىمۇ كۈچەيتىۋەتتى ، شۇڭا تاغام ماڭا تۆۋەندىكى گەپلەرنى قىلغان چېغدا مەن بەكمۇ ھەيران قالدىم .

— ئاكسال ، بۇ ئىسلارنى كۆردۈڭمۇ ؟ ئۇلار دەل يانار تاغنىڭ ئۆكتەملىكىدىن ئەندىشە قىلىشنىڭ ھاجىتى يوقلۇقنىڭ ئىسپاتى .
— نېمە ئۈچۈن ؟ — مەن توۋلاپ كەتتىم .

— ئېسىڭدە بولسۇن ، — دېدى پروفېسسور گېپىنى داۋاملاشتۇرۇپ ، — يانار تاغ پارتلاشتىن ئىلگىرى بۇ خىل گازلار ھەسسىلەپ ھەرىكەتكە كېلىدۇ ، ئەمما يانار تاغ پارتلىغان چاغدا بولسا ئۇلار يوقاپ كېتىدۇ ؛ چۈنكى ماڭا يېتەرلىك بېسىمدىن ئايرىلغاچقا ، يەر قاتلىمىنىڭ يېرىقلىرىدىن سىرتقا ئاقماستىن ، بەلكى يانار تاغ ئېغىزى ئارقىلىق ئېتىلىپ چىقىدۇ . شۇڭا ، بۇ سۇ پارلىرى مۇشۇ ھالىتىنى ساقلاپ تۇرسا ، ئۇلاردىكى بېسىم كۈچى قايتا ئېشىپ كەتمىسە ، ھاۋا بىردىنلا ئۆزگىرىپ ، دىمىق ۋە جىمجىتلىق يۈز بەرمىسە ، ئۇ ھالدا يانار تاغ يېقىن ئارىدا ھەرگىز پارتلىمايدۇ ...

— لېكىن ...

— بولدى ، ئىلىم - پەن ئالدىدا سەن ئەڭ ياخشى ئۈنچىقىمىغىن .

مەن سالپايغان ھالدا پوپىنىڭ ئۆيىگە قايتىپ كەلدىم . تاغام ئىلمىي دەلىللەر ئارقىلىق مېنى مات قىلىۋەتكەندى ! لېكىن ، مېنىڭدە يەنىلا ئاز - تولا ئۈمىد بار ئىدى ، ئۇ بولسىمۇ يانار تاغ ئېغىزىنىڭ تېگىدە يەر مەركىزىگە بارىدىغان يولنى تاپالماسلىق !

بۇنداق بولغاندا دۇنيادىكى بارلىق ساكنوسملار كەلگىنى بىلەنمۇ
ھېچنېمە قىلالمايتتى .

مېنى كېچىچە قارا بېسىپ چىقتى ، چۈشۈمدە ئۆزۈمنى يانار
تاغنىڭ ئېغىزى ئوتتۇرىسىدا ، يەر شارىنىڭ چوڭقۇر يېرىدە يۈرمەن
دېگۈدەكمەن ، بىر چاغدا بىر پارچە يانار تاغ تېشىغا ئايلىنىپ ، ئالەم
بوشلۇقىغا ئېتىلىپ چىقىپ كېتىپتەن .

ئەتىسى ، يەنى 6 - ئاينىڭ 23 - كۈنى ھانىس ۋە ئۇنىڭ
ھەمراھلىرى بېمەكلىك ، سايمان ۋە ئاپپاراتلارنى يۈدۈگەن ھالدا
بىزنى كۈتۈپ تۇراتتى . تاغام ئىككىمىز ئىككى ئال تۆمۈر تايلاق ،
ئىككى مىلتىق ۋە ئىككى قۇتا ئوقنى ئېلىپ مېڭىشقا مەسئۇل
بولدۇق . ھانىس بەكمۇ ئەستايىدىل بولۇپ ، ئۇ بىز ئېلىپ
ماڭىدىغان نەرسىلەرگە لىق سۇ قاچىلانغان چاناچ بىلەن مېنىڭ
سۇدىنىمنى قوشۇپ قويدى ، بۇ بىزنىڭ بىر ھەپتە ئىچىشىمىزگە
يېتەتتى .

سائەت توققۇز بولغاندا پوپ بىلەن ئۇنىڭ ئېگىز بويلۇق تەمبەل
خوتۇنى بىزنى ئۈزىتىپ ئىشك ئالدىغا چىقتى ، بۇ ئېھتىمال
ئۇلارنىڭ ئۆي خوجايىنىلىق سالاھىيىتى بىلەن بىزدەك
ساياھەتچىلەرگە بىلدۈرگەن ئالىي ئېھتىرامى ئوخشايدۇ ، لېكىن
ئويلىماپتۇكى ، بۇ ئۈزىتىش مۇراسىمى ئاخىر ھېسابات تۈرلىرى
تولىمۇ تەپسىلىي يېزىلغان بىر پارچە ھېسابات جەدۋىلىنى قوللىمىزغا
تۇتقۇزۇش بىلەن خۇلاسەلەندى . ھېساباتقا بىز يانتقان ئۆيدىكى
ھاۋامۇ ھېسابلاپ كىرگۈزۈلگەندى . مەن جەزم قىلىپ
ئېيتىمەنكى ، بۇ ھاۋا بەكمۇ بەتبۇي سېسىق ئىدى . بۇ بىر جۈپ
ئالىيجاناب ئەر - خوتۇن بىزنى خۇددى شۋېتسارىيىدىكى كىچىك
مېھمانساراي خوجايىنلىرىدەك قاقىتى - سوقتى قىلىپ ، ئۆزلىرىنىڭ
ئاتالمىش مېھماندوستلۇقىغا ئىنتايىن يۇقىرى باھا قويغاندى .

تاغام ئۇلار بىلەن باھا تالاشمايلا دېگىنىنى بەردى . دېمىسىمۇ
يەر مەركىزىگە كېتىپ بارغان ئادەم بىرنەچچە كۈمۈش تەڭگىنىڭ
كۆزىگە قاراپ يۈرمەيدۇ - دە . ھېسابات تۈگىگەندىن كېيىن ھانىس

يولغا چىقىش ئىشارىسى قىلدى ، ئۇزۇن ئۆتمەي بىز ستايدىن ئايرىلدۇق .

15

سناڧېر يانار تېغىنىڭ ئېگىزلىكى 5000 فوت كېلەتتى . ئۇنىڭ ئىككى چوققىسى تراخت تاشلىرىدىن شەكىللەنگەن دېڭىز قىرغىقىنىڭ ئەڭ ئېگىز يېرى بولۇپ ، بۇ تراخت تاشلىرى بەلۋېغى ئىسلاندىدىكى باشقا تاغلاردىن روشەن پەرقلىنىپ تۇراتتى . بىز يولغا چىققان يەردىن كۈل رەڭ ئاسمان قەرىگە سوزۇلغان بۇ ئىككى چوققىنى كۆرگىلى بولمايتتى ، كۆزگە چېلىقىدىغىنى پەقەت گىگانت ئادەمنىڭ بېشىغا كىيگۈزۈلگەن غايەت چوڭ ئاق بۆكلەر ئىدى . بىز قاتار تىزىلىپ ئىلگىرىلىدۇق ، ھانىس ئەڭ ئالدىدا ماڭدى ، ئۇ يۇقىرىغا قاراپ سوزۇلغان چىغىر يولدا ئەپچىللىك بىلەن كېتىپ باراتتى . تاغ يولى تولىمۇ تار ، ئىككى ئادەم ياندېشىپ ماڭغىلى بولمايتتى ، شۇڭا پاراڭلىشىپ مېڭىشقا ئىمكانىيەت يوق ئىدى .

ستايدىن بازالىت تاش تاملىقلىرىدىن ئۆتكەندىن كېيىن ، بىر خىل ئوت - چۆپ تالالىق تورق تۇپرىقى كۆزگە چېلىقتى ، بۇ يېرىم ئارالدىكى سوزۇلغاندا ئۆسكەن قەدىمكى ئۆسۈملۈكلەردىن قالغان يادىكارلىق ئىدى ، تېخى ئېچىلمىغان بۇ يېقىلغۇنىڭ ئومۇمىي مىقدارى ئىسلاندىيەنىڭ ھەممە ئاھالىسىنىڭ 100 يىل ئىشلىتىشىگە يېتەتتى ، ئەگەر مەلۇم جىرانىڭ ئاستى قىسمىدىن باشلاپ ئۆلچەلسە ، بۇ پايانسىز كەتكەن تورق قاتلىمىنىڭ قېلىنلىقى 70 فوتىن ئاشاتتى .

مەن پروفېسسور لىدىنبورۇگنىڭ ئۆز جىيەنى بولغانلىقىم ئۈچۈن ، كۆڭلۈمدە غەم - ئەندىشە تولۇپ تۇرسىمۇ ، يەنىلا بۇ غايەت چوڭ تەبىئىي تارىخىي كۆرگەزمىخانىسىدىكى ئەتىۋارلىق مىنىپراللارنى قىزىقىپ كۆزەتتىم ، شۇنىڭ بىلەن بىر ۋاقىتتا

كالمادا پۈتۈن ئىسلاندىيىنىڭ گېئولوگىيىلىك تارىخى ئەكس ئەتتى .

بۇ ئاجايىپ ئارالنىڭ بىرقەدەر يېقىن دەۋردە سۇ ئاستىدىن كۆتۈرۈلۈپ چىقىپ شەكىللەنگەنلىكى ئېنىق ، ئېھتىمال ئۇ ھازىر بىلىندۈرمەي يۇقىرىغا كۆتۈرۈلۈۋاتقان بولۇشى مۇمكىن . ئەگەر مۇشۇنداق بولىدىغان بولسا ، بۇ پەقەت يانار تاغ ھەرىكىتىنىڭ نەتىجىسى ، خالاس . ئۇنداقتا ، ھېنرى داۋنىڭ نەزەرىيىسى ، ساكنوسمىنىڭ شىفىرلىق خېتى ۋە تاغامنىڭ كۆزقاراشلىرىنىڭ ھەممىسى يوققا چىقىدۇ دېگەن گەپ . بۇ تەسەۋۋۇر كالمىغا كېلىشى بىلەن يەر يۈزىنىڭ خاراكتېرىنى تەپسىلىي كۆزەتتىم ، نەتىجىدە تېزلا يېرىم ئارالنىڭ شەكىللىنىش جەريانىدا يۈز بەرگەن بارلىق ھادىسىلەرنى بىلىۋالدىم .

ئىسلاندىيىدە ئازراقمۇ چۆكۈندە تۇپراق يوق ، پۈتۈنلەي يانار تاغ كۈلى تۇپلىرىدىن تەشكىل تاپقان بولۇپ ، ھەممىسى كۆپ تۆشۈكلۈك ، كالىك تاغ جىنىسلىرى ئىدى . يانار تاغلار بارلىققا كېلىشتىن ئىلگىرى بۇ يەر بىر پارچە چوڭ يېشىل تاش بولۇپ ، يەر شارىنىڭ ئىچكى كۈچىنىڭ ئىتتىرىشى بىلەن ئاستا - ئاستا سۇ ئۈستىگە لەيلەپ چىققان ، بۇ چاغدا يەر مەركىزىدىكى يانار تاغ ماگمىسى تېخى ئېتىلىپ چىقمىغانىدى .

كېيىن ئىنتايىن كەڭ بىر يېرىق پەيدا بولۇپ ، پۈتۈن ئارالنى غەربىي جەنۇبتىن شەرقىي شىمالغا قاراپ توغرىسىغا كېسىپ ئۆتكەن ، تراخت ماگمىسى بۇ يېرىقتىن سىرتقا قاراپ ئېقىپ چىقىشقا باشلىغان ، بۇ جەريان ئەينى چاغدا تولىمۇ ئاستا داۋام قىلغان ، يېرىق ئىنتايىن چوڭ بولۇپ ، ماگما يەر مەركىزىدىن ئوخچۇپ چىقىپ ئاستا - ئاستا يامراپ ، كەڭرى تۈزلەڭلىك ياكى ئېگىز - پەس تۆپىلىكلەرنى ھاسىل قىلغان . بۇ مەزگىلدە دالا شىپاتى ، توغرا شىپات جىنىس ۋە چىپار جىنىسلار پەيدا بولغان . ماگمىنىڭ يامرىشى بىلەن ئارالنىڭ يەر قاتلىمى زور مىقداردا قېلىنلاپ كەتكەن ، نەتىجىدە ئۇنىڭ بەرداشلىق بېرىش كۈچى

ئاشقان . يامراپ چىققان تراخت ماگمىسى سۇقۇغاندىن كېيىن بىر قەۋەت قېلىن قاتلام ھاسىل قىلىپ يېرىقنى ئېتىپ تاشلىغان ، شۇنىڭ بىلەن زور مىقداردىكى ماگما يەر ئاستىدا يىغىلىشقا باشلىغان . ئاخىر بىر كۈنى يەر مەركىزىدىكى بېسىم مەلۇم دەرىجىگە يەتكەندە ، يەر پوستى تەدرىجىي كۆچۈپ ، نۇرغۇن يانار تاغ ئېغىزلىرىنى شەكىللەندۈرگەن . شۇنداق قىلىپ ، يانار تاغ ماگمىسى بۇ ئېغىزلار ئارقىلىق تاش قاتلاملىرىنى بۇزۇپ تاشلاپ ، كۆزنى يۇمۇپ - ئاچقۇچە بولغان ئارىلىقتا تاغ چوققىسىدا يانار تاغ ھاسىل قىلغان . شۇنىڭدىن باشلاپ ماگمىنىڭ يامراش رولىنى يانار تاغ پارتلىشى ئۈستىگە ئالغان . ئەڭ دەسلەپتە يېقىن ئارىلىقتا شەكىللەنگەن يانار تاغ ئېغىزلىرىدىن ئېتىلىپ چىققىنى بازالت ماگمىسى بولۇپ ، بىز ھازىر كېسىپ ئۆتكەن تۈزلەڭلىك بۇنىڭ ئەڭ تىپىك بەلگىسى ئىدى . بىز ئۈستىدە مېڭىۋاتقان بۇ قېنىق قوڭۇر رەڭلىك ئېغىر تاشلار سوۋۇش جەريانىدا ئالتە قىرلىق پىرىزمىغا ئايلانغانىدى . يىراقتىن ئۇچى كۆتمەك نۇرغۇن تاغ چوققىلىرىنى كۆرگىلى بولاتتى . بۇ تاغ چوققىلىرىنىڭ ھەممىسى ئىلگىرىكى يانار تاغ ئېغىزلىرى ئىدى .

بەزى يانار تاغلار پارتلاشتىن توختىغاچقا ، يانار تاغلاردا يىغىلغان ئېنېرگىيە ئۈزلۈكسىز ئېشىپ بارغان ، بازالت ماگمىلىرى ئېتىلىپ تۈگىگەندىن كېيىن ، ئارقىسىدىن ئېتىلىپ چىقىدىغىنى لاۋا ، تۇفلار ۋە يانار تاغ داشقاللىرى بولۇپ ، بۇ نەرسىلەر تاغ يانباغرىدا تەرەپ - تەرەپكە قاراپ سوزۇلغان ، خۇددى قويۇق چاچتەك ئۇزۇن ئىزلارنى ھاسىل قىلغانىدى .

مانا بۇ ئىسلاندىيىنىڭ شەكىللىنىشى جەريانىدا يۈز بەرگەن بىر قاتار ھادىسىلەر ، بۇ ھادىسىلەرنىڭ ھەممىسىنى يەر شارىنىڭ ئىچكى قىسمىدىكى ئىسسىقلىق كەلتۈرۈپ چىقارغان . ئەگەر بىرەر يەر شارىنىڭ ئىچكى قىسمى بىر كالىلەك ئوتتەك قىزىق ئاقما جىسمىدىن تەركىب تاپمىغان دەپ قارىسا ، ئۇنى ساراڭ دېسە بولىدۇ ، ئەگەر يەر مەركىزىگە بارمىغان دېسە ، ئۇنى ساراڭلىقتا چېكىگە يەتكەن دېسە

ئوشۇقلۇق قىلمايدۇ!

مەن شۇ تاپتا سىناپىر يانار تېغىغا قاراپ ئىلگىرىلەپ كېتىۋاتمەن. بىراق، بۇ قېتىمقى ئېكسپېدىتسىيەنىڭ ئاقىۋىتى قانداق بولىدىغانلىقى ھەققىدە كۆڭلۈمدە ئاللىقاچان سان پەيدا بولغانىدى.

يول مېڭىش بارغانسېرى قىيىنلاشقىلى تۇردى، يەر يۈزى تېخىمۇ تىكلەشپ كەتتى، بىز ھەر ۋاقىت دومىلاپ چۈشۈشى مۇمكىن بولغان قورام تاشلاردىن ئېھتىيات قىلمىساق بولمايتتى، بولمىسا، بۇ تاشلار بىزنى يانچىپ تاشلىشى تۇرغان گەپ ئىدى. ھانىس خۇددى تۈز يەردە ماڭغاندەك تەڭپۇڭلۇقىنى ساقلىغان ھالدا كېتىۋاتاتتى، بەزىدە ئۇ بىرەر يوغان تاشنىڭ كەينىگە ئۆتۈپ كېتىپ، نەزىرىمىزدىن بىردەم يوقاپ كېتەتتى، بۇنداق چاغدا ئۇ دەرھال ئىسقىرتىپ بىزگە يول باشلايتتى. ئۇ يەنە دائىم توختاپ، ئۇششاق تاشلار بىلەن يەرگە بەلگە قويۇپ، ماڭىدىغان يولمىزنى كۆرسىتىپ بېرەتتى. ئۇنىڭ ئەستايىدىللىقى ماختاشقا ئەرزىيتتى، لېكىن يۈز بەرگەن ئىشلار بۇ خىل ئەستايىدىللىقنى يوققا چىقىرىۋەتتى.

بىز مىڭ بىر جاپادا ئۈچ سائەت مېڭىپ، ئاران دېگەندە يانار تاغنىڭ ئېتىكىگە يېتىپ كەلدۇق. ھانىس قول ئىشارىسى قىلىپ بىزنى توختاتتى، ھەممىمىز ئاددىيغىنا چۈشلۈك تاماق يېدۇق، تاغام تېخىمۇ تېزىرەك مېڭىش ئۈچۈن ئىككى كىشىلىك يېدى. تاماق يېگەندىن كېيىن ئاز - تولا دەم ئالمىسا بولمايتتى، شۇڭا ئۇ نائىلاج كۈتۈشكە مەجبۇر بولدى. بىر سائەتتىن كېيىن يول باشلىغۇچىنىڭ كەيپىياتى جايغا چۈشتى، ئۇ داۋاملىق مېڭىشقا قول ئىشارىسى قىلدى، قالغان ئۈچ ئىسلاندىيىلىكىمۇ يول باشلىغۇچى يۇرتلۇقىغا ئوخشاشلا كەم سۆز ئىدى، ئۇلار تاماقنى بەكمۇ تېجەپ يېدى. بىز ئەمدى سىناپىر يانار تېغىنىڭ يانباغرىنى بويلاپ يۇقىرىغا ئۆرلەشكە باشلىدۇق. تاغ ئىچىدە ئادەمنىڭ كۆرۈش سېزىمىدا خاتا تۇيغۇ پەيدا بولىدىكەن، ماڭا يانار تاغنىڭ ئاقۇش چوققىسى يېقىنلا

جايدا تۇرغاندەك بىلىندى ، لېكىن ئۇنىڭغا يېتىپ بېرىش ئۈچۈن نۇرغۇن ۋاقىت سەرپ قىلىشقا توغرا كېلەتتى ، ئاھ ، نېمىدېگەن جاپالىق ئىش - بۇ ! بۇ يەردىكى تاشلار توپا ئىچىدە ئەمەس ھەمدە ئەتراپىدا ئوت - چۆپلەر بولمىغاچقا ، ھەدىسىلا ئاياغ ئاستىمىزدىن سىيرىلىپ خۇددى قار كۆچكەندەك سۈرئەت بىلەن پەستىكى تۈزلەڭلىككە چۈشۈپ كېتەتتى .

بەزى جايلاردىكى دۆڭلۈكلەر ئۇپۇق بىلەن ئاز دېگەندىمۇ 36 گرادۇس ھاسىل قىلغانىدى ، بۇنداق تۆپىلىككە چىقىش زادىلا مۇمكىن ئەمەستەك بىلىنەتتى ، پەقەت جاپاغا بەرداشلىق بېرىپ ، ئاشۇ تىك تاشلىق يول بىلەن ئاستا - ئاستا ئايلىنىپ مېڭىشتىن باشقا ئامال يوق ئىدى . شۇنىڭ بىلەن بىز تۆمۈر تايماقتىن پايدىلىنىپ ئۆزئارا ياردەملىشىپ ماڭدۇق .

شۇنى دېيىش زۆرۈركى ، تاغام ئىمكانىيەتنىڭ بارىچە ماڭا يېقىن ئىدى ، ئۇ نەزىرىنى مەندىن ئۈزۈمىدى ، ئۇنىڭ كۈچلۈك يەلكىلىرى مېنى بىرنەچچە قېتىم خەتەردىن قۇتۇلدۇرۇپ قالدى . ئۆزى بولسا گويا توغما تەڭپوڭلۇقنى ساقلىيالايدىغان ئىقتىدارغا ئىگەدەك قىلاتتى . چۈنكى ، ئۇ باشتىن - ئاخىر يىقىلىپ باقمىدى . ئېغىر يۈكلەرنى يۈدۈپ كېتىۋاتقان ئىسلاندىيىلىكلەر بولسا ، تاغ كىشىلىرىدە بولىدىغان بىر خىل ئالاھىدە چەبەدىلىك بىلەن كېتىۋاتاتتى .

مەن سىناپېر يانار تېغىنىڭ ئېگىز چوققىسىغا نەزەر تاشلاپ ، ئەگەر ئالدىمىزدىكى يوللارمۇ بىز كېتىۋاتقان مۇشۇ يولدەك تىك بولىدىغان بولسا ئۇنىڭغا چىقالمايدىغانلىقىمنى ھېس قىلدىم . بەختكە يارىشا ، ئالدىمىزدا بىردىنلا پەلەمپەي شەكىللىك يول پەيدا بولۇپ ، مېڭىش خېلى ئاسانلاشتى . بۇ يولنى يانار تاغ ئېتىپ چىقارغان ماگما ئېقىنى شەكىللەندۈرگەنىدى . يەرلىكلەر ئۇنى «سىتىنا» دەپ ئاتايدىكەن . ئەگەر بۇ تاغ جىنس ئېقىنى تۆۋەنگە ئاققان چىغىدا ئۇنى تاغ يامزىلىدىكى ئېگىز - پەس دۆڭلۈكلەر توسۇۋالمىغان بولسا ، ئۇدۇل دېڭىزغا ئېقىپ بېرىپ يېڭى ئارال

ھاسىل قىلار ئىكەن .

بۇ چىغىر يول بىزگە خېلى كۆپ ياردەم بەردى ، تاغ يامزىلى يەنە بارغانسېرى تىكلەشكىلى تۇردى ، لېكىن بۇ پەلەمپەيلەر بىزنىڭ يۇقىرىغا قاراپ مېڭىشىمىزنى كۆپ ئاسانلاشتۇردى ھەم سۈرئىتىمىز مۇ خېلى تېزلەشتى . باشقىلار يۇقىرىغا ئۆرلەپ كېتىۋاتقاندا ، مەن ئارقىدا قېلىپ ئازراقلا ھايال بولۇپ قېلىۋىدىم ، ئالدىمىدىكىلەر بىردەمدىلا ئۇزاق كېتىپ ، ئۇلار بەكلا كىچىكلەپ كەتكەندەك كۆرۈندى .

كەچقۇرۇن سائەت يەتتە بولغاندا بىز 2000 پەلەمپەينى بېسىپ بولدۇق . بۇ ئېگىزلىكنىڭ تۆۋەن تەرىپىدە بىر يۇمىلاق تۆپىلىك سوزۇلۇپ ياتاتتى ، سىناڧىر يانار تېغىنىڭ ۋولقان كۈنۈسى مۇشۇ يۇمىلاق تۆپىلىكنىڭ ئۈستىدە قەد كۆتۈرۈپ تۇراتتى .

دېڭىز بىزنىڭ ئاياغلىرىمىز ئاستىدىكى 3200 فوت تۆۋەن يەردە دولقۇنلىنىپ تۇراتتى . بىز قارلىق بەلۋاغدىن ئۆتۈپ بولغانىدۇق ، چۈنكى ئىسلاندىيەنىڭ ھاۋا كىلىماتى يىل بويى نەمخۇش بولغاچقا ، بۇ يەردىكى قارلىق بەلۋاغ ئانچە ئېگىز يەردە ئەمەس ئىدى . ھاۋا بەكلا سوغۇق ، يەنە تېخى گۈركرەپ شامال چىقىۋاتاتتى . مەن ھېرىپ ھالىمدىن كەتتىم ، مېنىڭ پۈت - قوللىرىمنىڭ قولاشماي قېلىۋاتقانلىقىنى كۆرگەن پروفېسسور ئۆزى بەكلا ئالدىراقسان بولسىمۇ ، ئەمما يەنىلا توختاشنى قارار قىلدى . شۇنىڭ بىلەن ئۇ يول باشلىغۇچىغا قول ئىشارىسى قىلدى ، بىراق ئۇ بېشىنى چايقاپ :

— توختىمايلى ، — دېدى .

— قارىغاندا ، يەنە ئازراق ماڭىدىغان ئوخشاشمىز ، — دېدى تاغام ، ئاندىن ھانىستىن نېمىشقا بۇنداق قىلىدىغانلىقىنى سورىدى .

— مېست بورىنى ، — دېدى يول باشلىغۇچى .

— توغرا ، مېست بورىنى ، — دېدى يەنە بىر ئىسلاندىيىلىك

بۇ گەپنى ۋەھىملىك تەلەپپۇزدا تەكرارلاپ .

— بۇ گەپنىڭ مەنىسى نېمە؟ — دەپ سورىدىم مەن ئالدىراپ .

— قارا، — دېدى تاغام .

مەن نۆزلەڭلىك تەرەپكە قارىدىم . ئىچىگە ئۇششاق لەبلىمە تاشلار ، قۇم ۋە توپا - چاڭلارنى يۆگىۋالغان ھاۋا ئېقىمى تۈۋرۈكى خۇددى قۇيۇنغا ئوخشاش پىرقىرىغىنىچە ئاسمانغا كۆتۈرۈلۈپ ، سىناقپەر يانار تېغىنىڭ تۆپىلىكلىرى تەرەپكە قاراپ سۈرۈلۈپ كېلىۋاتاتتى ، بۇ دەل بىز تۇرۇۋاتقان جاي ئىدى . ھاۋا ئېقىمى تۈۋرۈكى خۇددى يورۇقلۇق ئۆتكۈزمەس پەردىدەك قۇياشنىڭ يۈزىنى توسۇۋالغاققا ، تاغنىڭ ھەممە يېرى غايەت چوڭ قارا سايە ئاستىدا قالغانىدى . ئەگەر بۇ قارا قۇيۇننىڭ يولى بۇ تەرەپكە يەنە ئازراق سۈرۈلىدىغان بولسا ھەممىمىزنى ئۇچۇرتۇپ كېتىشى تۇرغان گەپ ئىدى . ئىسلاندىيەدە قاتتىق بوران چىققان مەزگىللەردە بۇنداق ھادىسە دائىم يۈز بېرەتتى ، ئىسلاندىيىلىكلەر ئۇنى «مېست بورىنى» دەپ ئاتايتتى .

— چاپسان ئەگىشىڭلار ، چاپسان ئەگىشىڭلار ، — دېدى يول باشلىغۇچى توۋلاپ .

گەرچە مەن دانىيە تىلىنى بىلمەيمەن ، ئەمما ھانىسنىڭ چاپسان ماڭا ئەگىشىڭلار دەۋاتقانلىقىنى چۈشەندىم . ھانىس يانار تاغ كۈنۈسىنىڭ كەينىگە ئۆتۈشكە باشلىدى ، ئەمما ئۇ كۈچنى تېجەش ئۈچۈن ئايلىنىپ ماڭدى . ئۇزۇن ئۆتمەي قارا قۇيۇن تاغقا يېتىپ كەلدى ، ئۇنىڭ زەربىسىدىن پۈتۈن تاغ تىترەشكە باشلىدى ، قارا قۇيۇن ئۇچۇرتۇپ چىققان ئۇششاق تاش پارچىلىرى خۇددى يانار تاغ پارتلىغاندەك تەرەپ - تەرەپكە چاچراپ چۈشكىلى تۇردى . بەختكە يارىشا تۆپىلىكنىڭ كەينىگە ئۆتۈۋالغانىكەنمىز . شۇڭا ، خەتەرگە ئۇچرىمىدۇق . ئەگەر بىزنىڭ بۇ ئەستايىدىل يول باشلىغۇچىمىز بولمىغان بولسا بىز چوقۇم پارە - پارە بولۇپ خۇددى نامسىز مېتېئورىتتەك يىراقلارغا بېرىپ چۈشكەن بولاتتۇق .

ھانىسنىڭ قارشىچە ، يانار تاغ كۈنۈسىنىڭ يانتۇ تۆپىلىكىدە كېچىنى ئۆتكۈزۈش خەتەرلىك ئىدى . شۇنىڭ بىلەن بىز ئەگرى - بۈگرى يول بىلەن داۋاملىق يۇقىرىغا قاراپ ئىلگىرىلىدۇق ، بەش

سائەتكە يېقىن ۋاقىت سەرپ قىلىپ ، قالغان 1500 فوت ئارىلىقىنى بېسىپ تۈگەتتۇق ، تاغ يولى ئايلانما ۋە ئەگرى - بۈگرى بولغاچقا ، بەزى چاغلاردا ئىلگىرىلەش ئۈچۈن كەينىگە يېنىشقا توغرا كېلەتتى ، شۇڭا بىز ئاز دېگەندىمۇ سەككىز مىل ماڭدۇق . مەن توڭلاپ ۋە قورسىقىم بەك ئېچىپ كەتكەچكە ، زادىلا بولالماي قالدىم . ئۇنىڭ ئۈستىگە بۇ يەرنىڭ ھاۋاسى شالاڭ بولغاچقا ، ئۆپكەم ئاغزىمغا تىقىلىپلا قالدى .

كەچ سائەت 11 دە بىز ئاخىر قاراڭغۇدا سىيىلاپ يۈرۈپ سىناڧېر يانار تېغىنىڭ چوققىسىغا چىقتۇق . يانار تاغ ئېغىزىنىڭ ئىچىگە كىرىپ پاناھلىنىشتىن ئىلگىرى ، مەن ئەڭ تۆۋەن نۇقتىدا تۇرغان «يېرىم كېچىدىكى قۇياش» نى كۆردۈم ، ئۇ ئۆزىنىڭ ئاقۇچ نۇرىنى ئايىغىم ئاستىدا ئۇخلاپ ياتقان ئارالغا سەپمەكتە ئىدى .

16

كەچلىك تاماقنى پاتلا يەپ بولدۇق ، ئاندىن ھەممىمىز ئىمكانىيەتنىڭ بارىچە ياخشىراق جايلىشىۋېلىپ ياتتۇق . دېڭىز يۈزىدىن 5000 فوت ئېگىزلىكتىكى بۇ جايدا يەرنىڭ يۈزى بەكمۇ قاتتىق ، ئۇنىڭ ئۈستىگە بىز ئارام ئالماقچى بولغان يەرمۇ ئانچە پۇختا بولمىغاچقا ، شارائىت بەكمۇ جاپالىق ئىدى . لېكىن ، مەن قاتتىق ئۇخلاپ كەتتىم . بۇ مېنىڭ ئۇزۇندىن بېرى ئەڭ ياخشى ئۇخلىغان ئۇيقۇم ئىدى ، ھەتتا چۈشمۇ كۆرمەپتىمەن .

ئەتىسى بىز ئىللىق قۇياش نۇرىنىڭ قىزدۇرۇشى بىلەن ئويغانغان چېغىمىزدا ، جاندىن ئۆتىدىغان ئىزغىرىن سوغۇق شامال دەستىدىن قېتىپ قالايلا دېگەندەك . مەن گرانت تاش كارىۋىتىمىدىن قوپۇپ ، كۆز ئالدىمدا نامايان بولغان گۈزەل مەنزىرىلەرنى تاماشا قىلىشقا باشلىدىم .

مەن شۇ تاپتا سىناڧېر يانار تېغىنىڭ جەنۇبىي چوققىسىنىڭ ئەڭ ئۈستىدە ئىدىم . بۇ يەردىن ئاراننىڭ كۆپىنچە يەرلىرىنى كۆرگىلى

بولاتتى . ھەرقانداق ئېگىز جايغا چىقىپ بەسكە قارىسا ، دېڭىز قىرغىقى گويا كۆتۈرۈلۈپ ، ئارالنىڭ ئوتتۇرىسى ئولتۇرۇشۇپ كەتكەندەك بىلىنەتتى . بۇ مەنزىرىنى كۆرگەن ئادەم بۇ چوققىمۇ خېلىبېسىمى سىزغان خەرىتىنىڭ مودېلى ئىكەن ، دېيىشى تۇرغان گەپ . مەن بىر - بىرىگە گىرەلىشىپ كەتكەن جىرالارنى ، چوڭقۇر قۇدۇقلارنى ئەسلىتىدىغان قاتار كەتكەن تىك قىيالارنى كۆردۈم . بۇ يەردە تۇرۇپ قارىغاندا چوڭ كۆللەر كۆلچەكلەردەك ، دەريالار ئېرىقلاردەك كۆرۈنەتتى . ئوڭ تەرىپىدە سان - ساناقسىز مۇزلۇق ۋە چوققىلار سوزۇلۇپ ياتاتتى ، بەزى چوققىلارنى مانانلىق تۇمان ئوربۇلغانىدى . بۇ كۆز يەتكۈسىز تاغلار توپى بەزىدە ئېگىزلىسە ، بەزىدە پەسلەپ كېتەتتى ، تاغ چوققىلىرىدىكى خۇددى ئاق رەڭلىك دېڭىز دولقۇنلىرىغا ئوخشايدىغان قارلار ماڭا ئۆركەشلەپ بۇزغۇن چاچرىتىۋاتقان دېڭىز يۈزىنى ئەسلەتتى . غەربكە قارىسا ، يىراق - يىراقلارغا سوزۇلغان چەكسىز كەتكەن دېڭىز بەكمۇ ھەيۋەتلىك كۆرۈنەتتى ھەمدە ئاقۇش تاغ چوققىلىرى بىلەن بىر گەۋدىگە ئايلىنىپ كەتكەنىدى . كۆزلىرىم قايسىسى قۇرۇقلۇقنىڭ چېتى ، قايسىسى ئۆركەشلەۋاتقان دولقۇنلارنىڭ باشلانغان يېرى ، پەرق ئېتەلمەي قالدى .

مەن ئېگىز تاغ چوققىسىدا تۇرۇپ كۆرگەن بۇ ئاجايىپ مەنزىرىلەردىن كۆزۈمنى ئۈزەلمەيلا قالدىم . بۇ قېتىم بېشىمۇ قايغاندەك بولمىدى ، چۈنكى مەن يۇقىرىدا تۇرۇپ تۆۋەنگە نەزەر سېلىشقا كۆنۈپ قالغانىدىم . كۆزلىرىم ئىمىر - چىمىر بولۇپ كەتتى ، شۇ تاپتا مەن كۈچلۈك قۇياش نۇرىغا بۆلەنگەنىدىم . مەن ئۆزۈمنىڭ كىم ۋە قەيەردە ئىكەنلىكىمنى ئۇنتۇپ قالدىم ، ئۆزۈمنى خۇددى سىكاندىناۋىيە رىۋايەتلىرىدىكى شامال ئىلاھى ، سۇ ئىلاھى ۋە تۇپراق ئىلاھىدەك ھېس قىلدىم . مەن ئېگىزلىك ماڭا ئاتا قىلغان خۇشاللىقتىن مەستخۇش بولدۇم ، ئۇزۇن ئۆتمەي تەگسىز ھاڭغا چۈشۈش پېشانەمگە يۈتۈلىدىغانلىقىنى نەدىن بىلەي . پروفېسسور بىلەن ھانىسمۇ تاغ چوققىسىغا چىقتى ، ئۇلارنىڭ پەيدا

بولۇشى مېنى رېئال دۇنياغا قايتۇرۇپ كەلدى .
تاغام غەرب تەرەپكە قاراپ قولى بىلەن ئىس - تۈتەك ، سۇ پارلىرى ياكى قۇرۇقلۇقنىڭ دائىرىسىمۇ ، ئىشقىلىپ ، بىر يەرنى ئىما قىلىپ كۆرسەتتى .

گىربىلاندى ئارىلى ، — دېدى ھانس .
گىربىلاندى ئارىلى ؟ — دېدىم مەنمۇ ئۈنلۈك ئاۋازدا .

— توغرا ، بىز شۇ تاپتا ئۇنىڭغا 90 مىل كەلمەيدىغان يەردە تۇرۇۋاتىمىز ، مۇزلار ئېرىگەن مەزگىللەردە ئاق ئېيىقلار شىمالىي قۇتۇپتىن ئاقما مۇزلار بىلەن ئىسلاندىيىگە لەيلەپ كېلىدۇ . لېكىن ، بۇ مۇھىم ئەمەس ، بىز ھازىر سىناپىر يانار تېغىنىڭ چوققىسىدا ، بۇ يەردە ئىككى چوققا بار ، بىرى جەنۇب تەرەپتە ، يەنە بىرى شىمال تەرەپتە . ھانس بىز ھازىر تۇرۇۋاتقان بۇ تاغ چوققىسىنى ئىسلاندىيىلىكلەرنىڭ نېمىدەپ ئاتايدىغانلىقىنى بىزگە دەپ بەرگەنلىكىنى ئاڭلىدىڭمۇ ؟

بۇ گەپنى ئاڭلىغان ھانس جاۋاب بەردى :
— سىكارتالىس چوققىسى .

تاغام ماڭا قاراپ مەنۇنىيەت بىلەن كۆزىنى قىسىپ قويدى .
— يانار تاغ ئېغىزىغا بارايلى ، — دېدى ئۇ .

سىناپىر يانار تېغى خۇددى تەتۈرسىگە قويۇپ قويۇلغان كۈنۈسقىلا ئوخشايتتى . ئېچىلغان ئېغىزىنىڭ دىئامېتىرى بىر مىلدىن ئارتۇق كېلەتتى ، مۆلچەرىمدە ئۇنىڭ چوڭقۇرلۇقى ئالاھىزەل 2000 فوت كېلەتتى ، بۇنداق قاچىغا چاقماق ۋە يالقۇن قاچىلانسا قانداق بولۇپ كېتىدىغانلىقىنى تەسەۋۋۇر قىلىشقا بولىدۇ . كۈنۈسنىڭ ئاستى قىسمىنىڭ پېرىمېتىرى (ئايلىنىما ئۇزۇنلۇقى) 500 فوتتىن كۆپ ئەمەس . چۈنكى ، ئۇنىڭ يانتۇلۇقى ئانچە چوڭ ئەمەس ، پەسكە چۈشمەك خېلى ئاسان ئىدى . مەن ئىختىيارسىز ھالدا بۇ يانار تاغ ئېغىزىنى غايەت چوڭ كانايچە ئېغىزلىق قارا مىلتىققا ئوخشاتتىم ، بۇ ئوخشىتىشتىن ئۆزۈممۇ قورقۇپ شۈمشىيىپ كەتتىم .

مەن كۆڭلۈمدە «شۇ تاپتا بۇ قارا مېلىنىققا ئوق - دورا قاپلىنىپ ، ئېتىلىشقا تەييار تۇرغان بولۇشى مۇمكىن ، بۇنداق قارا مېلىنىقنىڭ ئىچىگە كىرىش ئۆتۈپ كەتكەن ساراڭنىڭ ئىشى» دەپ ئويلىدىم .

لېكىن ، مېنىڭ چېكىنىش يولۇم يوق ئىدى . ھانسى ئىپادىسىز چىرايىنى تۇرگىنىچە ئەترەتنىڭ بېشىغا ئۆتتى ، بىز ئۈنچىماي ئۇنىڭغا ئەگەشتۇق .

تۆۋەنگە چۈشۈشتە ئاسان بولۇشى ئۈچۈن ، بىز كۈنۈسنىڭ ئىچكى تېمىنى بويلاپ ئۇزۇن بىر ئايانما يول بىلەن ئىلگىرىلىدۇق . بىز يانار تاغ ئېتىپ چىقىرىۋەتكەن تاغ جىنىسلىرىنىڭ ئارىسىدىن ماڭدۇق ، پات - پاتلا يۇقىرىدىن سىيرىلىپ چۈشكەن تاشلار چوڭقۇرلۇققا گۈلدۈرلەپ چۈشۈپ كېتىپ كۈچلۈك ئەكس سادا پەيدا قىلاتتى . كۈنۈسنىڭ ئىچى تەرىپىنىڭ بەزى جايلىرى مۇز بىلەن قاپلانغان بولغاچقا ، ئىلگىرىلەپ مېڭىشتا ھانسى بەكمۇ ئېھتىيات قىلدى ، ئۇ تۆمۈر تاياق بىلەن ئۆيەر - بۆيەرنى چوقۇپ يېرىق بار - يوقلۇقىنى تەكشۈردى . بەزى گۈمانلىق يەرلەرگە كەلگەندە بىز بىر - بىرىمىزنى ئارغامچا بىلەن چېتىۋالدۇق . بۇنىڭدا ئەگەر بىرەر بىز پەسكە چۈشۈپ كەتكۈدەك بولساق ، ئۇنى تارتىۋالغىلى بولاتتى . لېكىن ، بۇ خىل ئۇزۇن ئارا ياردەملىشىش پەقەت ھادىسىنىڭ ئالدىنى ئېلىشقا ئۇرۇنۇشتىنلا ئىبارەت بولسىمۇ ، ئەمما چاتاق چىقمايدۇ دېگىلىمۇ بولمايتتى . بۇ پەسكە چۈشىدىغان خەتەرلىك يول يول باشلىغۇچىغىمۇ ئانچە تونۇش ئەمەس ، شۇڭا بىز خېلى ھەرەج تارتتۇق ، پەقەت بىر ئىسلاندىيىلىكنىڭ قولىدىن بىر بولاق ئارغامچا چىقىپ كېتىپ تۆۋەنگە چۈشۈپ كەتكەننى ھېسابقا ئالمىغاندا ، يولدا ھېچقانداق كۈتۈلمىگەن ئىش يۈز بەرمىدى .

بىز كۆزلىگەن يەرگە چۈش مەزگىلىدە يېتىپ كەلدۇق . مەن بېشىمنى كۆتۈرۈپ كۈنۈسنىڭ ئېغىزىنى كۆردۈم ، بۇ ئېغىزدىن يۈمىلاقلىقى تولىمۇ مۇكەممەل ، ئەمما تولىمۇ كىچىكلەپ كەتكەن

ئاسمان كۆرۈندى ، بۇلۇتلارغا تاقاشقان سىكارتالىس چوققىسىمۇ ئاسماننىڭ بىر يېرىدە ئېنىق كۆرۈنۈپ تۇراتتى .
كونۇسنىڭ ئاستى قىسمىدا ئۈچ يانار تاغ تۇرۇبا يولى بولۇپ ، سىناڧېر يانار تېغى پارىلىغان چاغدا يەر مەركىزىدىكى ماگما ئوچىقى مۇشۇ يەر ئارقىلىق ماگما ۋە سۇ پارلىرىنى پۈركۈپ چىقارغانىدى .
ھەربىر يانار تاغ يولىنىڭ دىئامېتىرى 100 فوت ئەتراپىدا بولۇپ ، بۇلار ئايغىمىز ئاستىدا ئاغزىنى يوغان ئېچىپ تۇراتتى .
پروفېسسور لىدىنبورۇگ دەرھال بۇلارنىڭ ئورنىنى ئۆلچەشكە باشلىدى . ئۇ ھاسىراپ - ھۆمۈدىگىنچە بىر يانار تاغ يولىدىن يەنە بىر يانار تاغ يولىنىڭ ئوتتۇرىسىدا يۈگۈرۈپ يۈرۈپ ، قوللىرىنى شىلتىغىنچە ھېچكىم چۈشەنمەيدىغان گەپلەرنى قىلاتتى . ھانسى ۋە ئۇنىڭ ھەمراھلىرى تاش ئۈستىدە ئۇنىڭغا قارىشىپ ئولتۇراتتى .
قارىغاندا ، ئۇلار پروفېسسورنى ئېلىشىپ قاپتۇ ، دەپ ئويلاپ قالغاندەك قىلاتتى .

تاغام توساتتىنلا توۋلاپ كەتتى ، مەن تېخى ئۇنى تېپىلىپ كېتىپ چوڭقۇرغا چۈشۈپ كەتكەن ئوخشايدۇ دەپتىمەن ، لېكىن ئەھۋال ئۇنداق ئەمەس ئىكەن . قارىسام ، ئۇ قوللىرىنى كەڭ يايغان ھالدا پۇتلىرىنى كېرىگىنچە يانار تاغ ئېغىزىنىڭ ئوتتۇرىسىدىكى يوغان بىر پارچە گرانىت تاشنىڭ ئالدىدا تۇرۇپتۇ . بۇ گرانىت تاش خۇددى ئەزرائىل ھەيكىلىنىڭ غايەت چوڭ تەگلىكىگە ئوخشايتتى .
ئۇ مىدىرلىماي تۇرغان پېتى گاڭگىرىغىنىدىن نېمە قىلارنى بىلەلمەي قالغاندەك قىلاتتى ، لېكىن ئۇزۇن ئۆتمەي ئۇنىڭدىكى بۇ خىل گاڭگىراش تىل بىلەن تەسۋىرلىگۈسىز شادلىققا ئۆزگەردى .
— ئاكسال ! ئاكسال ! — ئۇ تۈۋلىدى ، — چاپسان كەل !
چاپسان كەل !

مەن يۈگۈرگىنىمچە ئۇنىڭ قېشىغا باردىم ، ھانسى بىلەن ئىسلاندىيىلىكلەر قىمىرلاپمۇ قويمىدى .

— بۇنىڭغا قارا ، — دېدى پروفېسسور ماڭا .
مەنمۇ پروفېسسورغا ئوخشاش ھەيران قالغىنىم ياكى خۇشال

بولغىنىمنى بىلەلمەي قالدىم . مەن تاشنىڭ غەرب تەرىپىدە بىر ئىسمىنى كۆردۈم ، رونىك يېزىقىدا يېزىلغان بۇ خەتلەر ئارىدىن ئۇزۇن يىللار ئۆتكەچكە تۇتۇقلىشىپ كەتكەنىدى . بۇ مەن ئىچىمدە مېڭ قېتىملارچە قارىغان ئىسىم ئىدى :

۱۸۸۴ ۴۱۲۱۱۱۴۴۲

— ئارنا ساكنوسم ، — دېدى تاغام توۋلاپ ، — ئەمدى سەن يەنە نېمىدىن گۇمانلىنسىن ؟

مەن جاۋاب بەرمەستىن سالىپىغان ھالدا باياتىن ئولتۇرغان لاۋانىڭ يېنىغا قايتىپ كەلدىم . پاكىت مېنى مەغلۇپ قىلغانىدى . مەن قانچىلىك ئۇزاق ۋاقىت خىيال سۈرگەنلىكىمنى بىلمىدىم . پەقەت بېشىمنى كۆتۈرۈپ ، تاغ ئېغىزىنىڭ تۈۋىدە تاغام بىلەن ھانىسىنىڭلا تۇرغانلىقىنى كۆردۈم . قايتۇرۇۋېتىلگەن ئۈچ ئىسلاندىيىلىك شۇ تاپتا سىناپەر يانار تېغىنىڭ تۆپىلىكلىرىدىكى چىغىر يول بىلەن ستابىغا قاراپ يولغا چىققانىدى .

ھانىس يوغان قورام تاشنىڭ تۈۋىدىكى قاتقان ماگما ئېقىنىنىڭ ئۈستىگە ئاددىي كارىۋات راسلىۋېلىپ خاتىرجەم ئۇيقۇغا كەتكەنىدى ، تاغام تاغ ئېغىزىنىڭ تېگىدە خۇددى قاپقانغا چۈشۈپ قالغان يىرتقۇچ ھايۋاندىك ئۇياق - بۇياققا پىرقىراپ يۈرەتتى . شۇ تاپتا ئورنۇمدىن قوپۇشقا ، ھەتتا بىرنېمە ئويلاشقىمۇ رەۋىتىم قالمىغانىدى ، مەنمۇ ھانىسنى دوراپ يېتىۋالدىم - دە ، ئازابلىق ئۇيقۇغا غەرق بولدۇم . ئۇيقۇلۇقتا قۇلقىمغا تاغ يانباغرىدىن كېلىۋاتقان گۈلدۈرلىگەن ئاۋاز ئاڭلانغاندەك بولدى ۋە يەر تىترىگەندەك بىلىندى .

يانار تاغ ئېغىزىنىڭ تېگىدىكى تۇنجى كېچە مانا مۇشۇنداق

ئۆتتى .

ئىككىنچى كۈنى ھاۋا تۇتۇق بولۇپ ، ئېغىر بۇلۇتلار كۈنۈسىنىڭ ئۈستىنى ئوربۇۋالغانىدى . مېنىڭ ھاۋاغا دىققەت قىلىشىمغا تاغ ئېغىزىنىڭ ئىچى بەك قاراڭغۇ بولغانلىقى ئەمەس ،

بەلكى پروفېسسورنىڭ قاتتىق ئاچچىقلاپ كېتىشلىرى سەۋەب بولغانىدى .

ئۇنىڭ نېمە ئۈچۈن بۇ ھالغا چۈشۈپ قالغانلىقى ماڭا ئايان ئىدى . شۇڭا ، كۆڭلۈمدە ئۈمىد تۇغۇلدى ، سەۋەبى مۇنداق : پۈتلىرىمىز ئاستىدىكى ئۈچ ئېغىزدىن پەقەت بىرىلا ساكنوسم ماڭغان يول ئىدى . ئىسلاندىيەلىك بۇ ئالىمنىڭ شىفرلىق خېتىدىكى كۆرسەتمە بويىچە بىز قايسى يولدا مېڭىشنى بىلمەكچى بولساق پەقەت 6 - ئاينىڭ ئاخىرى سىكارتالىس چوققىسىنىڭ سايىسى قايسى ئېغىزنىڭ ئۈستىگە چۈشۈشنى كۆرۈشىمىز كېرەك ئىدى .

ئەمەلىيەتتە ، بۇ ئۇچلۇق چوققا بىز ئۈچۈن غايەت چوڭ قۇياش سائىتى ئىستىرېلكىسىنىڭ رولىنى ئۆتەيتتى ، يەنى مەلۇم بىر ئالاھىدە كۈندە ئۇنىڭ ئىستىرېلكىسىنىڭ سايىسى بىزگە يەر مەركىزىگە بارغىلى بولىدىغان يولنى كۆرسىتىپ بېرەتتى .

بىراق ، قۇياش بولمىسا ، سايە بولمايدۇ ، ئۇنداقتا مېڭىش نىشانىنى تېخىمۇ بىلگىلى بولمايدۇ . بۈگۈن 6 - ئاينىڭ 20 - كۈنى ، ھاۋا يەنە بەش كۈن ئېچىلمايدىغان بولسا ، بىزنىڭ تەكشۈرۈشىمىز كېلەر يىلىغا سوزۇلۇپ كېتىشى تۇرغان گەپ .

مېنىڭ پروفېسسور لىدىن بۇرۇنكى ئىلاجىمىز ئەھۋالدىكى بىمەنە ئاچچىقلىنىشلىرىنى تەسۋىرلىگۈم كەلمىدى . بىر كۈن ئۆتتى ، تاغ ئېغىزىنىڭ تېگىدە ھېچقانداق سايە كۆرۈنمىدى . ھانىس ئۆزىنىڭ كارىۋىتىدا ھاڭۋېقىپ ئولتۇراتتى ، ئەگەر ئۇنىڭدا ئازراقلا قىزىقىش بولغان بولسا ، چوقۇم بىزنىڭ نېمىنى كۈتۈۋاتقانلىقىمىزنى بىلىۋالغان بولاتتى ! تاغام ماڭا بىر ئېغىزمۇ گەپ قىلمىدى . ئۇ ئاسماندىن كۆزىنى ئۈزۈمەيتتى ۋە ئاشۇ ئېغىر كۈل رەڭ بۇلۇتلارغا تىكىلگىنى تىكىلگەندى .

26 - چېسلا قۇياش يەنىلا ئۆزىنى كۆرسەتمىدى ، قار ئارىلاش يامغۇر توپتوغرا بىر كۈن ياغدى . ھانىس لاۋا تاشلىرىدىن بىر كىچىك ئۆي ياسىدى . مەن يېڭىدىن شەكىللەنگەن كىچىك شارقىراتمىلارنىڭ كۈنۈسىنىڭ يانتۇ تۆپىلىكىنى بويلاپ تۆۋەنگە

ئېقىشىنى تاماشا قىلدىم ، بۇ شارقىراتمىلار ھەر قېتىم تاشلارغا
ئۇرۇلغان چېغىدا قۇلاقنى يېرۋەتكۈدەك بىر خىل ئاۋاز
چىقىراتتى .

تاغام ئەمدى تاقت قىلالىدى . چۈنكى ، ئەڭ سەۋرچان
ئادەممۇ بۇنداق ھاۋادا چېچىلماي قالمايتتى .

ئەتىسى ھاۋا يەنىلا ئېچىلمىدى ، لېكىن 6 - ئاينىڭ 28 - كۈنى
يەكشەنبە ، يەنى مۇشۇ ئاينىڭ ئارقىدىن سانغاندا ئۈچىنچى كۈنى ،
ئايدا ئۆزگىرىش بولدى . شۇنىڭ بىلەن ھاۋامۇ ئېچىلدى . تاغ
ئېغىزىنىڭ ئىچىگە قۇياش نۇرى چۈشۈپ ھەممە يەرنى يورۇتۇۋەتتى .
ھەربىر تاغ چوققىسى ، ھەربىر قورام تاش ، ھەربىر تال شېغىل ،
ئوڭغۇل - دوڭغۇل يەر يۈزلىرى قۇياشنىڭ نۇرىدىن بەھرە ئېلىشقا
باشلىدى ۋە ئۇلارنىڭ سايىلىرى يەر يۈزىگە چۈشكىلى تۇردى .
سىكارتالىس چوققىسىنىڭ ئۇچلۇق گىرۋىكىمۇ كۆزگە چېلىقتى ،
ئۇنىڭ سايىسى ۋە ھەممە يەرگە نۇر چېچىۋاتقان قۇياشمۇ ئاستا -
ئاستا سۈرۈلۈشكە باشلىدى . تاغاممۇ سايىگە ئەگىشىپ ئاستا
ئايلىنىشقا باشلىدى .

چۈش مەزگىلى سايە ئەڭ قىسقارغان چاغدا ، سايە ئەڭ
ئوتتۇرىدىكى يانار تاغ يولىنىڭ ئېغىزىغا توغرىلاندى .

— مۇشۇ ئىكەن ! — تاغام تۈۋلەپ كەتتى ، — يەر مەركىزىگە
بارىدىغان يول مۇشۇ ئىكەن !
مەن ھانىسقا قارىدىم .

— ماڭايلى ! — دېدى يول باشلىغۇچى خاتىرجەم ھالدا .

— ماڭايلى ! — دېدى تاغام جاۋابەن .

بۇ چاغدا ۋاقىت چۈشتىن كېيىن سائەت 1 دىن 13 مىنۇت
ئۆتكەندى .

17

ھەقىقىي سەپەر باشلاندى . بۇنىڭدىن ئىلگىرى ھېرىپ -
چارچاپلا ھالىمىزدىن كەتكەندۇق ، لېكىن بۇ قىيىنچىلىق ئەمەس -

ئىدى ، ئەمدى بولسا بىزگە قىيىنچىلىق ماڭدامدا بىر ئۇچرىغىلى تۇردى .

ئېنىقراق كۆرۈپ ئۆلگۈرمەيلا چوڭقۇرلۇقنى مۆلچەرلىگىلى بولمايدىغان يانار تاغ يولىنىڭ ئىچىگە كىرىش ئالدىدا تۇرىمەن ، شۇنداق قىلىپ ، بۇ قىسمەت ئاخىر يېتىپ كەلدى . شۇ تاپتا مېنىڭ يەنىلا ئېكسپېدىتسىيىگە قاتنىشىش ياكى سىناپ كۆرۈشنى رەت قىلىش توغرىسىدا قارار چىقىرىش پۇرسىتىم بار ئىدى . لېكىن ، يول باشلىغۇچىنىڭ ئالدىدا قورقۇپ تۈگۈلۈۋېلىشتىن خىجىل بولدۇم . دېمىسىمۇ ھانىسنىڭ بۇ قېتىمقى ساياھەتكە نىسبەتەن شۇنچە تەمكىنلىكى ، پەرۋا قىلماسلىقى ۋە خەتەرنى كۆزىگە ئېلىپمۇ قويماسلىقى ئالدىدا ، ئۆزۈمنىڭ باتۇرلۇقتا ئۇنىڭغا يەتمەيدىغانلىقىمنى ئويلاپ يۈزۈم قىزىرىپ كەتتى . ئەگەر باشقىلار بولمىغان بولسا ، مەن چوقۇم بىرمۇنچە ئاساسلىرىمنى شىپى كەلتۈرگەن بولاتتىم ، لېكىن يول باشلىغۇچىنىڭ ئالدىدا نائىلاج ئۈنچىقىمدىم . توساتتىن ئېسىمگە گۈزەل گلاۋېين كەلدى ، شۇنىڭ بىلەن ئوتتۇرىدىكى ئاشۇ يانار تاغ يولىغا قاراپ يۈرۈپ كەتتىم . مەن بۇ يانار تاغ يولىنىڭ دىئامېتىرى 100 فوت ، پېرىمېتىرى 300 فوت كېلىدۇ دېگەندىم . مانا ، مەن بۆرتۈپ چىققان بىر تاشنىڭ ئۈستىدە تۇرۇپ پەسكە قارىدىم . بىراق ، ئۆزۈمنى مۇئەللەقتە تۇرغاندەك ھېس قىلىپ قورققىنىمدىن تىترەپ كەتتىم . ماڭا گويا ئېغىرلىق مەركىزىم يۆتكىلىۋاتقاندەك تۇيۇلدى ، خۇددى مەست ئادەمدەك بېشىم قېيىپ ، كۆزلىرىم قاراڭغۇلىشىپ كەتتى . تەگسىز ھاڭنىڭ تارتىش كۈچىگە تاقابىل تۇرۇشنىڭ تەسلىكىگە ھېچنېمە توغرا كەلمەيتتى . مەن پەسكە چۈشۈپ كېتىشكە ئازلا قالغان چاغدا مېنى بىر قول كاپىدە تۇتۇۋالدى ، بۇ ھانىس ئىدى . گەپنىڭ ئۇچۇقىنى قىلغاندا ، مەن كوپېنھاگىندىكى چېغىمدا فېلىس چېركاۋىغا بېرىپ قىلغان «باش قېيىشقا تاقابىل تۇرۇش مەشىقى» لىرىم بۇ يەردە ئاقماي قالغانىدى .

شۇغىنىسى ، مەن تەگسىز ھاڭغا لەپىدە قاراپ قويغىنىم

بىلەن ئۇنىڭ تۈزۈلۈشىنى بىلىۋالغاندىم ئۇنىڭ تۆت تېمى
ئاساسەن تۈز بولغاچقا ، يۇقىرى تەرەپتىكى بۆرتۈپ چىققان تاغ
جىنسلىرى بىزنىڭ پەسكە چۈشۈشىمىزگە بەكمۇ قولايلىق ئىدى .
لېكىن ، بۇنىڭدا بىز پەسكە چۈشۈشتە پەلەمپەيگە ئېرىشكىنىمىز
بىلەن ئۇنىڭ تۇتقۇدەك يېرى يوق ئىدى . بۇنىڭ ئۈچۈن ئارغامچىنى
كىرىش ئېغىزىدىكى تاشقا باغلاپ قويۇپ ، ئاندىن ئارغامچىغا
ئېسىلىپ چۈشسە بولاتتى . لېكىن ، تۆۋەنگە چۈشكەندىن كېيىن
ئارغامچىنى قانداق يېشىۋېلىش كېرەك ؟

تاغام تولىمۇ ئاددىي ئۇسۇل ئارقىلىق بۇ مەسىلىنى ھەل
قىلدى . ئۇ تولىمۇ بارماقچىلىك ، ئۇزۇنلۇقى 400 فوت
كېلىدىغان بىر باغلام ئارغامچىنى يەشتى ، ئاندىن ئۇنىڭ يېرىمىنى
كىرىش ئېغىزىنىڭ ئىچىگە چۈشۈردى ۋە ئۇنى بۆرتۈپ چىققان بىر
تاشقا يۆگۈۋەتكەندىن كېيىن ، قالغان يېرىمىنىمۇ كىرىش
ئېغىزىنىڭ ئىچىگە چۈشۈردى . بىز تۆۋەنلىگەندە بىرلا ۋاقىتتا
ئىككى تال ئارغامچىنى تەڭ تۈتۈپ چۈشۈۋىدۇق ، ئارغامچا
سىيرىلىپ كەتمىدى ؛ بىز 200 فوت تۆۋەنلىگەندىن كېيىن
ئارغامچىنىڭ بىر ئۈچىنى قويۇۋېتىپ ، يەنە بىر ئۈچىنى تارتىپ
ئارغامچىنى يىغىۋالدۇق ، بۇنىڭدا ئىشلار بەكلا ئاسانلاشتى ، چۈنكى
بۇ جەرياننى توختىماي قايتا - قايتا تەكرارلاۋەرگىلى بولاتتى .

— ئەمدى ، — دېدى تاغام تەييارلىق ئىشلىرىنى تۈگەتكەندىن
كېيىن ، — يۈك - تاقلىرىنى ئويلىشايلى ، ئۇلارنى ئۈچ بولاق
تېڭىپ ، ھەربىرىمىز بىردىن ئېلىۋالايلى ، دەۋانقىنىم ئاشۇ ئاسان
سۇنىدىغان نەرسىلەر .

ئېنىقكى ، باتۇر پروفېسسور بىزنى ئاسان سۇنىدىغان نەرسىلەر
قاتارىغا كىرگۈزمىگەندى .

— ھانسى ، — دېدى ئۇ گېپىنى داۋاملاشتۇرۇپ ، — سەن
سايمانلار بىلەن بىر قىسىم يېمەكلىككە مەسئۇل بولغىن ، ئاكسال ،
سەن قوراللار بىلەن بىر قىسىم يېمەكلىككە مەسئۇل بولغىن ، مەن

نازۇك ئەسۋابلار بىلەن قالغان يېمەكلىككە مەسئۇل بولاي .
— لېكىن ، — دېدىم مەن ، — بۇ كىيىم — كېچەكلەر بىلەن
ئارغامچا شوتىنى قانداق قىلىمىز ؟ ئۇنى ئەچۈشۈشكە كىم مەسئۇل
بولدۇ ؟
— ئۇلار ئۆزلىرى چۈشىدۇ .
— قانداق چۈشىدۇ ؟ — دەپ سورىدىم مەن .
— سەن بىلىپ قالسىەن .

تاغام دائىم ئادەتتىن تاشقىرى ۋاستىلەرنى قوللىنىشنى ياخشى
كۆرەتتى ، بۇنداق قىلىشتا ھەرگىز ئىككىلەنمەيتتى . ئۇنىڭ
قوماندانلىقىدا ھانس ئاسان سۇنمايدىغان نەرسىلەرنىڭ ھەممىسىنى
بىر بولاق قىلىپ مەھكەم تاڭغاندىن كېيىن ، ئۇنى چوڭقۇر ھاڭنىڭ
ئىچىگە تاشلىدى .

مەن ھاۋا ئېقىمىنىڭ ھەرىكەتلەنگەن ئاۋازىنى ئاڭلىدىم ، تاغام
بولاقنىڭ چوڭقۇر ھاڭنىڭ ئىچىگە چۈشۈپ كېتىشىنى كۆزىتىپ
تۇردى . ئۇ كۆرۈنمەي قالغاندىلا ئاندىن بېلىنى رۇسلىدى .
— ياخشى ، — دېدى ئۇ ، — ئەمدى نۆۋەت بىزگە كەلدى .
مەن «ھەرقانداق سەمىمى ئادەممۇ بۇ گەپنى ئاڭلىغان چېغىدا
چوقۇم تىترەپ كېتىدۇ» دەپ ئويلىدىم .

پروفېسسور ، ھانس ۋە مەن دۈمبىلىرىمىزگە ئاپپارات ،
سايما ۋە قوراللار لىق قاچىلانغان بولاقلارنى ئارتىشتۇق . بىز
باشتا ھانس ، ئاندىن تاغام ، ئەڭ ئاخىرىدا مەن تەرتىپ بويىچە
تۆۋەنگە چۈشۈشكە باشلىدۇق . بىز تۆۋەنگە چۈشۈپ كېتىۋاتقاندا
ھېچكىم ئۇنچىقمىدى ، پەقەت سىيرىلىپ چۈشۈپ تۇرغان تاش
پارچىلىرىنىڭ شاراق - شۇرۇق ئاۋازى جىمجىتلىقنى بۇزۇپ
تۇراتتى .

شۇ تاپتا مەن ئۆزۈمنى پەسكە چۈشۈپ كېتىۋاتقاندا ھېس
قىلدىم . مەن بىر قولىم بىلەن ئاشۇ ئىككى تال ئارغامچىنى
ساراڭدەك چىڭ تۇتۇۋېلىپ ، يەنە بىر قولىمدىكى تۆمۈر تاياق بىلەن
تىرەجەپ تۇرۇۋالدىم . كاللامدا پەقەت ئارغامچىنى ئوراپ قويغان

ئاشۇ تاش بەرداشلىق بېرەلمۇ؟ دېگەن ئەندىشلا ھۆكۈم سۈرەتتى. مەن بۇ ئارغامچا ئانچە پىششىق ئەمەس. ئۈچمىزنىڭ ئېغىرلىقىنى كۆتۈرەلمەسلىكى مۇمكىن دەپ ئويلىغانلىقىم ئۈچۈن، ئەمگەكلىرىمنىڭ بارىچە ئۇنى ئىشلەتمەسلىكىگە تىرىشتىم. مەن بۆرتۈپ چىققان لاۋا تاشلارغا مەزمۇت دەسسۈپ ئۇنى قاماللاپ چىڭ تۇتتۇم ۋە تەڭپۇڭلۇقۇمنى بارا - بارا مۆجىزىدەك ساقلىيالايدىغان بولۇپ كەتتىم. ھانىسنىڭ پۈتى ئاستىدىكى تاش مېدىرلاشقا باشلىدى، ئۇ خاتىرجەم ھالدا:

— ئېھتىيات قىلىڭلار! — دېدى.

— ئېھتىيات قىل! — دېدى تاغاممۇ تەكرارلاپ.

يېرىم سائەتتىن كېيىن بىز ئۆڭكۈر تېمىدىن سىرتقا خېلىلا بۆرتۈپ چىققان يوغان بىر پارچە تۈز تاشنىڭ ئۈستىگە يېتىپ كەلدۇق.

ھانىس ئارغامچىنىڭ بىر ئۈچىنى چىڭ تۇتۇۋېلىپ تۆۋەنگە تارتىشقا باشلىدى، شۇنىڭ بىلەن ئارغامچىنىڭ يەنە بىر ئۈچى يۇقىرىغا كۆتۈرۈلۈشكە باشلىدى - دە، ئۈستىدىكى تاشنى ئايلىنىپ ئۆتۈپ قايتىدىن تۆۋەنگە چۈشتى. ئارغامچا بىلەن تەڭ بىر مۇنچە تاش ۋە لاۋا پارچىلىرى خۇددى يامغۇردەك، ھەتتا مۆلدۈردەك چۈشكىلى تۈردى. بۇ ھەقىقەتەنمۇ بەك خەتەرلىك ئىدى.

مەن دەسسەپ تۇرغان تاشنىڭ ئۈستىدە تۇرۇپ پەسكە ئېڭىشىپ قارىدىم، ئەمما چوڭقۇر ھاڭنىڭ تېگى كۆرۈنمىدى.

بىز باياتىنقى ئۇسۇل بىلەن پەسكە چۈشۈشنى داۋاملاشتۇردۇق، يېرىم سائەتتىن كېيىن بىز يەنە 200 فۇت تۆۋەنلىدۇق.

مەن پەسكە تۆۋەنلەش جەريانىدا، گېئولوگىيىگە ئەس - ھوشىنى يوقاتقان ھالدا بېرىلگەن ئادەملەرنىڭ مۇشۇنداق پەيتتە ئەتراپىدىكى يەر قاتلىمىنىڭ تۈزۈلۈشى ھەققىدە تەتقىقات ئېلىپ بارىدىغان ياكى بارمايدىغانلىقىنى بىلمىدىم. لېكىن، مەن بەرىبىر بۇنىڭغا قىزىقمايمەن. مەيلى بۇ يەر قاتلىمى ئاخىرقى يېڭىلىنىش

ئېپوخاسى مئوتسېن ئېپوخاسى ، دەسلەپكى يېڭىلىنىش ئېپوخاسى ياكى بولمىسا بور دەۋرىدە ، يۇرا دەۋرىدە ، پىرىم دەۋرىدە ياكى تاشكۆمۈر دەۋرىدە ، دېۋون دەۋرىدە ، سىلور دەۋرىدە شەكىللەنگەن بولسۇن ، مەيلى ئۇ دەسلەپكى تاغ جىنىسلىرى بولسۇن ، ھەممىسى مەن بىلەن مۇناسىۋەتسىز . لېكىن ، تاغام شۇ تاپتا ئەتراپنى كۆزىتىپ خاتىرە قالدۇرۇۋاتاتتى ، چۈنكى ئۇ بىر قېتىملىق قىسقا دەم ئېلىش ۋاقتىدا ماڭا :

— شۇ تاپتا بىز قانچە تۆۋەنلىگەنچە ، مېنىڭ ئىشەنچىم شۇنچە كۈچىيىۋاتىدۇ . بۇ يەردىكى يانار تاغ قاتلىمىنىڭ تۈزۈلۈشى داۋنىڭ نەزەرىيىسىنىڭ توغرا ئىكەنلىكىنى ئىسپاتلاپ تۇرۇپتۇ . بىز ھازىر ئىپتىدائىي يەر قاتلىمىدا تۇرۇۋاتىمىز ، بۇ يەردە مېتاللار سۇ ۋە ھاۋا بىلەن ئۇچراشقاندا كۆيۈپ خىمىيىلىك رېئاكسىيە ھاسىل قىلغان . مەن يەر مەركىزىدە ئىسسىقلىق بار دەيدىغان قاراشقا قەتئىي قارشى تۇرىمەن ، بۇ نۇقتىنى بىز كېيىن بىلىپ قالغىمىز ، — دېگەندى . يەنىلا شۇ ھۆكۈم مېنىڭ ئۇنىڭ بىلەن مۇنازىرىلىشىشنى خالىمايدىغانلىقىم كۆپچىلىككە ئايان . ئۇ مېنىڭ ئۈنچىمىغانلىقىمنى قوشۇلغانلىق دەپ چۈشەندى . شۇنىڭ بىلەن بىز تۆۋەنگە چۈشۈشنى داۋاملاشتۇردۇق .

ئۈچ سائەت بولدى ، لېكىن يانار تاغ ئېغىزى يولىنىڭ تېگىنى كۆرگىلى بولمىدى . مەن بېشىمنى كۆتۈرۈپ ، ئۆڭكۈر ئېغىزىنىڭ روشەن ھالدا كىچىكلەپ كەتكەنلىكىنى كۆردۈم . يانار تاغ ئېغىزى يولىنىڭ يان تېمى سەل يانتۇلاشتى ، ئۆڭكۈرنىڭ ئىچىمۇ بارغانسېرى قاراڭغۇلىشىشقا باشلىدى .

لېكىن ، بىز پەسكە چۈشۈشنى داۋاملاشتۇرۇۋەردۇق ، مەن ئاياغلىرىمىز ئاستىدىن تۆۋەنگە سىيرىلىپ چۈشۈپ كەتكەن تاش پارچىلىرى چىقارغان بوغۇق ئەكس سادا ئاۋازىدىن چوڭقۇر ھاڭنىڭ تېگىگە يېتىپ كېلەي دەپ قالغانلىقىمىزنى بىلدىم . مەن ئارغامچىنى ئالماشتۇرۇش قېتىم سانىنى ئېسىمدە ساقلىۋېلىپ ، بىز چۈشكەن يەرنىڭ چوڭقۇرلۇقى ۋە بۇنىڭغا كەتكەن ۋاقتىنى ئېنىق ھېسابلاپ

چىقماقچى بولدۇم . بىز ئارغامچىنى 14 قېتىم ئالماشتۇرۇپ ئىشلەتتۇق . ھەر قېتىمغا يېرىم سائەت ۋاقىت كەتتى . دېمەك ، بۇ بىز يەتتە يېرىم سائەت سەرپ قىلدۇق دېگەن گەپ ئارىلىقتا 14 قېتىم 15 مىنۇتتىن دەم ئالدۇق . بۇ ئۈچ يېرىم سائەت دېگەن گەپ . شۇنىڭ بىلەن ھەممىسى قوشۇلسا 10 يېرىم سائەت بولىدۇ . بىز پەسكە چۈشۈشكە باشلىغاندا سائەت بىر بولغانىدى . دېمەك ، ھازىر سائەت 11 بولدى دېگەن گەپ . ئەمدى بىز تۆۋەنلىگەن چوڭقۇرلۇققا كەلسەك ، 14 قېتىملىق ئارغامچا سانغا 200 فوتنى كۆپەيتسەك 2800 فوت بولىدۇ . شۇ ئەسنادا ھانس گەپ قىلدى :

— توختاڭلار !

ئۇ قەدەملىرىنى توساتتىنلا توختاتقاچقا ، مېنىڭ پۈتۈم تاغامنىڭ بېشىغا تېگىپ كېتىشكە تاسلا قالدى .

— بىز يېتىپ كەلدۇق ، — دېدى تاغام .

— قەيەرگە يېتىپ كەلدۇق ؟ — مەن شۇنداق دەپ سورىغاچ

ئۇنىڭ يېنىغا سىرىلىپ باردىم .

— ۋېرتىكال شەكىلدىكى يانار تاغ ئېغىزى يولىنىڭ ئاستى

قىسمىغا يېتىپ كەلدۇق .

— ئەمدى ماڭىدىغان باشقا يول يوقمۇ ؟

— بار ، مەن ئوڭ تەرەپتىكى يانتۇلۇققا تۇتاشقان بىر يولنى

غىل - پال كۆرۈپ قالدىم ، بۇ ھەقتە ئەتە بىرنەمە دېيىشەيلى ، بىز

ھازىر كەچلىك تاماق يەۋېلىپ ئۇخلايلى .

ئوڭكۈر ئىچى قاپقاراڭغۇ ئىدى . بىز يېمەكلىك سېلىنغان

خالتىنى ئاچتۇق . تاماق يەپ بولغاندىن كېيىن ، لاۋا تاشلىرى ۋە

ئۇششاق تاشلاردىن راسلانغان كارىۋاتلارغا ئىمكانىيەتنىڭ بارىچە

ئوبدانراق جايلىشىۋېلىپ ياتتۇق . مەن كۆزلىرىمنى يوغان

ئاچقىنىمچە ئوڭدىسىغا ياتتىم . چوڭقۇرلۇقى 3000 فوت كېلىدىغان

بۇ يانار تاغ ئېغىزى يولى خۇددى غايەت چوڭ دۇربۇنغا ئوخشايتتى ،

مەن ئۇنىڭ ئۈچىدىكى پارقىراپ تۇرغان بىرنەرسىنى كۆردۈم .

ئۇ بىر يۇلتۇز ئىدى . ئۇ ئازراقمۇ چاقنىمايتتى ،

ھېسابلىشىمچە ، بۇ كىچىك ئېيىق يۇلتۇز تۈركۈمىدىكى B يۇلتۇزى ئىدى .

شۇنىڭ بىلەن مەن ئېغىر ئۇيقۇغا غەرق بولدۇم .

18

ئەتىگەن سائەت سەككىز بولغاندا يۈزۈمگە چۈشكەن قۇياش نۇرىدىن ئويغىنىپ كەتتىم . قۇياش نۇرى يانار تاغ تۇرۇبا تاملىرىدىكى سانسىزلىغان لاۋا ئويۇقچىلىرى ئۈستىگە چۈشۈپ ، خۇددى چاراقلاپ تۇرغان يۇلتۇزلاردەك ئەتراپقا ئەكس نۇر قايتۇرۇۋاتاتتى .

مۇشۇ ئازغىنا يورۇقلۇق ئەتراپىمىزدىكى نەرسىلەرنى پەرق ئېتىشكە كۇپايە قىلاتتى .

— ماڭا قارا ، ئاكسال ، سېنىڭچە قانداق ؟ — دېدى تاغام قوللىرىنى ئىشقىلاپ تۇرۇپ ئۈنلۈك ئاۋازدا ، — سەن كۈنى كۈچىسىدا مۇشۇنداق تىنچ ئۇخلىيالايتىڭ ؟ بۇ يەردە ھارۋىلارنىڭ تاراق - تۇرۇقلىرى ، ھۆپپىگەرلەرنىڭ توۋلاشلىرى ۋە كېمىچىلەرنىڭ تىللاشلىرى يوق !

— توغرا ، بۇ ئۆڭكۈرنىڭ ئاستى ھەقىقەتەن تىنچ ئىكەن ، لېكىن بۇ جىمجىتلىق ئادەمنى قورقۇنچقا سېلىپ قويدىكەن .

— بولدى ، — دېدى تاغام توۋلاپ ، — ئەگەر ھېلىتىنلا قورققىلى تۇرساڭ كېيىن قانداق قىلسەن ؟ بىز تېخى يەر مەركىزىگە بىر دېيۈيمۇ يېقىنلاشقنىمىز يوق !

— بۇ نېمە دېگىنىڭىز ؟

— شۇنداق دېمەكچىمەنكى ، بىز تېخى ئەمدىلا ئىسلاندىيىنىڭ يەر ئۈستىگە يېتىپ كەلدۇق ! بۇ ئۇدۇل كەتكەن يانار تاغ ئېغىزى يولى سىناپەر يانار تېغىنىڭ ئاغزىغا تۇتشىدۇ ، ئۇنىڭ تەكتى تەخمىنەن دېڭىز يۈزى بىلەن ئوخشاش ئېگىزلىكتە .

— سىز جەزم قىلالامسىز ؟

— ئەلۋەتتە ، سەن بارومېتىرغا قاراپ باق .
دەرۋەقە بىزنىڭ تۆۋەنلىشىمىزگە ئەگىشىپ ، تەدرىجىي
يۇقىرى كۆتۈرۈلۈشكە باشلىغان سىماب تۈۋرۈكى 29 دېگۈچى
شكالىنى كۆرسىتىپ تۇراتتى .

— بۇنىڭغا قارا ، — دېدى پروفېسسور گېنتى
داۋاملاشتۇرۇپ ، — بۇ يەرنىڭ ئاتموسفېرا بېسىمى پەقەت
مۇشۇنچىلىكلا ئىكەن ، مەن ئادەتتىكى بارومېتىرنىڭ ئورنىنى
سۇيۇقلۇق بارومېتىرى ئالسىكەن دەيمەن .

دېمىسىمۇ ، ھاۋانىڭ ئېغىرلىقى دېڭىز يۈزىدە ئۆلچەنگەن
ئاتموسفېرا بېسىمىدىن ئېشىپ كەتكەندە ئادەتتىكى بارومېتىر
ئىشلىمەي قالاتتى .

— لېكىن ، — دېدىم مەن ، — ئەجەب بىز بۇنداق ئۈزلۈكسىز
ئاشىدىغان ھاۋا بېسىمىدىن ئەنسىرمەمدۇق ؟

— ئۇنداق بولمايدۇ ، بىز ناھايىتى ئاستا تۆۋەنلەۋاتىمىز ،
بىزنىڭ ئۆپكلىرىمىز زىچلىقى تېخىمۇ يۇقىرى بولغان ھاۋادا نەپەس
ئېلىشقا تەدرىجىي كۆنۈپ كېتىدۇ . ئۇچقۇچىلار يۇقىرى ھاۋا
بوشلۇقىدا ھاۋا يېتىشمەيۋاتقانلىقىنى ھېس قىلىدۇ ، ئەمما بىز
ئېھتىمال ھاۋا بەك كۆپتەك ھېس قىلىشىمىز مۇمكىن . مەن دەل
مۇشۇنداق بولسىكەن دەيمەن . ئەمدى ۋاقىتنى ئىسراپ قىلمايلى .
بىز پەسكە تاشلىغان نەرسىلەر قەيەردىدۇ ؟

ئاخشام ئۇ نەرسىلەرنى ئىزدىگەن بولساقمۇ ، ئەمما
تاپالمىغانلىقىمىز ئېسىمگە كەلدى . تاغام ھانىستىن سورىۋىدى ، ئۇ
ئەتراپنى ئوۋچىنىڭ سىنچى كۆزى بىلەن تەپسىلىي كۆزىتىۋەتكەندىن
كېيىن دېدى :

— يۇقىرىدا ئىكەن !

— يۇقىرىدا ؟

بۇ نەرسىلەر بېشىمىزدىن 100 فوت ئېگىز جايدىكى پۇتۇپ
چىققان بىر تاشنىڭ ئۈستىدە ئىكەن . چەبدەس ئىسلاندىيلىك
يۇقىرىغا خۇددى مۇشۇكتەك يامىشىپ چىقىپ كەتتى ، بىرنەچچە

منۇتتىن كېيىن بۇ نەرسىلەر قوللىمىزغا قايتىپ كەلدى .
— ئەمدى ، — دېدى تاغام ، — ئەتىگەنلىك تاماق يەيمىز ،
لېكىن بىزنىڭ يەنە ئىنتايىن ئۇزۇن مۇساپىنى باسدغانلىقىمىزنى
ئۇنتۇپ قالماڭلار .

بىز ئازراقتىن پېچىنە ۋە قۇرۇتۇلغان گۆش يەپ ، بىرنەچچە
يۈتۈمدىن قارا ئارچا ئۇرۇقى ھارقى قوشۇلغان سۇدىن ئىچىشتۇق .
ئەتىگەنلىك تاماقنى يەپ بولغاندىن كېيىن ، تاغام چاپىنىنىڭ
يانچۇقىدىن بىر خاتىرىنى چىقاردى ، ئاندىن تۈرلۈك ئاپپاراتلار
بىلەن بىر - بىرلەپ ئۆلچەپ بولغاندىن كېيىن تۆۋەندىكى سان -
سىپىرلارنى خاتىرىلىۋالدى .

7 - ئاينىڭ 1 - كۈنى دۈشەنبە ① .

ۋاقتى : ئەتىگەن سائەت 18 دىن 17 منۇت ئۆتكەندە .

ھاۋا بېسىمى : 29.71 دىيۇم .

تېمپېراتۇرا : ئالتە گرادۇس .

يۈنىلىش : قىيپاش شەرقىي جەنۇب .

بۇ يۈنىلىش كومپاس ئارقىلىق ھېسابلاپ چىقىلغان بولۇپ ،

كومپاسنىڭ ئىستىربىلىكىسى ئۆتكۈرنىڭ قاراڭغۇ ئېغىزىنى

كۆرسىتىپ تۇراتتى .

— ئەمدى ئاكسال ، — دېدى پروفېسسور ھاياجان بىلەن

توۋلاپ ، — بىز ئەمدى ھەقىقىي تۈردە يەر شارىنىڭ ئىچكى قىسمىغا

كىرىمىز . بۇ ساياھەتنى باشلاشنىڭ ئېنىق ۋاقتى .

تاغام سۆزلىگەچ ، بوينىغا ئېسىۋالغان يورۇتۇش چىرىغىنى

قولغا ئالدى - دە ، يەنە بىر قولى بىلەن ئۇنىڭ ئەگرى - بۈگرى

لامپۇچكىسىغا توك ماڭغۇزدى . كۈچلۈك يورۇقلۇق قاراڭغۇ

ئۆڭكۈر ئاغزىنى يورۇتۇۋەتتى .

ھانىسىنىڭ قولىدىكى يەنە بىر چىراغىمۇ يورۇتۇلدى .

ئېلېكتر شۇناسلىق پرىنسىپىنىڭ بۇنداق ئەپچىل ئىشلىتىلىشى

① ئەسلى ئورگىنىدا شۇنداق (تېكىستنىڭ كېيىنكى قىسمىغا ئاساسلانغاندا 6 - ئاينىڭ
29 - كۈنى بولۇشى كېرەك) .

گەرچە ئەتراپىمىز ئاسان ياندىغان گازلار بىلەن قاپلانغان بولسىمۇ ،
بىزنى سۈنئىي يورۇقلۇق ئاستىدا ئۇزاق ۋاقىت يول يۈرۈش
ئىمكانىيىتىگە ئىگە قىلغانىدى .

— ماڭىلى ، — دېدى تاغام .

ھەرقايسىمىز ئۆزلىرىمىزنىڭ يۈكلىرىنى ئالدۇق . ھائىس
ئارغامچا شوتا ۋە كىيىم - كېچەكلەر تېڭىلغان بولاقى
ئىتتىرگىنىچە ئالدىدا ماڭدى ، مەن رەتنىڭ ئۈچىنچىسى بولدۇم ،
شۇنداق قىلىپ ، بىز ئۆڭكۈرگە كىرىپ كەتتۇق .

بۇ قاراڭغۇ ئۆڭكۈرگە كىرىپ كېتىۋاتقان ئاشۇ دەقىقىدە ، مەن
بېشىمنى كۆتۈرۈپ غايەت چوڭ يانار تاغ ئېغىزى ئارقىلىق
ئىسلاندىيە ئاسمىنىغا ئاخىرقى قېتىم نەزەر تاشلىدىم ، چۈنكى ئۇنى
قايتا كۆرەلمەسلىكىم مۇمكىن ئىدى .

1229 - يىلى بۇ يانار تاغ ئەڭ ئاخىرقى قېتىم پارتلىغان
چاغدا ، ماگما مۇشۇ يەر ئارقىلىق ئۆزىگە بىر يول ئاچقاندى . ماگما
بۇ ئۆڭكۈرنىڭ تامللىرىغا بىر قەۋەت قېلىن ھەم پارقرىق نەرسىنى
چاپلاشتۇرۇۋەتكەن ، ئۇنىڭغا چىراغ يورۇقى چۈشكەندە ئەكس نۇر
قايتىپ ، ئەتراپ تېخىمۇ بەكرەك يورۇپ كېتەتتى .

پەسكە ئىتتىك سىيرىلىپ چۈشۈپ كەتمەسلىك يول ئۈستىدىكى
ئەڭ چوڭ قىيىنچىلىق ئىدى ، چۈنكى يانتۇلۇقنىڭ قىيپاشلىق
دەرىجىسى تەخمىنەن 45 گرادۇس كېلەتتى . بەختكە يارىشا ، بەزى
ئويۇلغان ۋە بۆرتۈپ چىققان ئېگىز - پەس يەرلەرنى پەلەمپەي
ئورنىدا ئىشلەتكىلى بولاتتى . بىز پەسكە چۈشۈپ كېتىۋاتقاچ ،
يۈك - تاقلىرىنى بىر تال ئۇزۇن ئارغامچىغا باغلاپ پەسكە
سىيرىلدۇرۇۋەتسەكلا بولاتتى . بىزنىڭ ئاياغلىرىمىز ئاستىدىكى
پەلەمپەيلەر ئەمەلىيەتتە ئۆڭكۈرنىڭ تېمىدىكى تېشىغا بۆرتۈپ
چىققان تاشلار ئىدى . بەزى جايلاردىكى لاۋالارنىڭ ئۈستى يۇمىلاق
كىچىك لامپۇچكىغا ئوخشايدىغان ئۇششاق تۆشۈكچىلەر بىلەن
قاپلانغانىدى ، يەنى يورۇق ئۆتكۈزمەيدىغان كۋارتس خرۇستال
ئارىسىغا ساپ ئەينەك شارچىلار قىستۇرۇلغان بولۇپ ، بۇ خۇددى

تورۇستىكى بىزنىڭ ماڭار يولىمىزغا يورۇق چۈشۈرۈپ بېرىۋاتقان خروستال چىراغلارغا ئوخشايتتى. كىشىلەر ئېھتىمال بۇنى ، بۇ ئۆڭكۈرنى قوغدايدىغان جىن - ئالۋاستىلار بۇ يەرگە كەلگەن مېھماننى قارشى ئېلىش يۈزىسىدىن ئۆزىنىڭ قەسرىنى ئالاھىدە يورۇتۇۋاتىدۇ ، دېيىشى مۇمكىن .

— پاه ! — دەۋەتتىم مەن ئىختىيارسىزلا توۋلاپ ، — نېمىدېگەن ھەيۋەتلىك مەنزىرە بۇ ، تاغا ! سىز ئاۋۇ قىزغۇچلۇقتىن بارا - بارا توق سېرىق رەڭگە ئۆزگەرگەن لاۋا قاتلىمىنى كۆردىڭىزمۇ ؟ يەنە تېخى ئاۋۇ نۇر چېچىۋاتقان كىچىك شارچىلارغا ئوخشايدىغان خروستالارمۇ بار .

— ھىم ، مەنمۇ كۆردۈم ، ئاكسال ! — دېدى تاغام ، — سەن تېخى مۇشۇلارنى بەك ھەيۋەتلىك مەنزىرە دەۋاتامسەن ، بالام ، سېنىڭ باشقا ھەيۋەتلىك مەنزىرىلەرنىمۇ كۆرۈشۈڭنى ئۈمىد قىلىمەن . ماڭايلى ! چاپسان ماڭايلى !

ئەمەلىيەتتە ، ئۇ «سىرلايلى» دېگەن بولسا تېخىمۇ توغرا بولاتتى ، چۈنكى بىز بۇ يانتۇلۇقتا ھېچقانچە كۈچ سەرپ قىلمايلا سىيرىلىپ چۈشۈپ كېتىۋاتاتتۇق . بۇ خۇددى ۋېرگىلىنىڭ «دوزاخقا چۈشۈش بەكلا ئاسان» ناملىق ئەسىرىنىڭ ئۆزى ئىدى . مەن توختىماستىن كومپاسقا قاراپ ماڭدىم ، ئۇنىڭ ئىستېرېلىكىسى ئىزچىل تۈردە جەنۇبىنى كۆرسىتىپ تۇراتتى . بۇ ئۆڭكۈر ئۇدۇل ئالدى تەرەپكە سوزۇلغانىدى .

شۇغىنىسى ، تېمپېراتۇرا كۆرۈنەرلىك يۇقىرى كۆتۈرۈلمىدى . بۇ ، داۋىنىڭ ئالدىن كۆرەرلىك بىلەن ئوتتۇرىغا قويغان نەزەرىيىسىنىڭ توغرىلىقىنى ئىسپاتلاۋاتاتتى . مەن ئۆزۈمنىڭ تېرمومېتىرغا ھەيرانلىق ئىلىكىدە قانچە قېتىم قارىغانلىقىمنى بىلمەيمەن . بىز ماڭغىلى تۇرغىلى ئىككى سائەت بولدى ، ئەمما ئۇنىڭ شىكالىسى 10 گرادۇسنىلا كۆرسىتىپ تۇراتتى ، دېمەك ، بۇ تېمپېراتۇرا پەقەت تۆت گرادۇسلا ئۆرلىدى دېگەن گەپ . بۇنىڭدىن مەن بىز تۆۋەنگە تىك تۆۋەنلەۋاتىمىز دېگەندىن كۆرە ، ئالدىغا قاراپ

تۈز سىزنىق بويىچە كېتىۋاتىمىزۇ قانداق دېگەن ئويغا كېلىپ قالدىم . قانچىلىك چوڭقۇرلۇققا چۈشكەنلىكىمىزگە كەلسەك ، بۇ بەك ئاسان ئىدى . پروفېسسور ئىزچىل تۈردە يول ئۈستىنىڭ ئېغىش بۇلۇڭى بىلەن يانتۇلۇق بۇلۇڭىنى ئېنىق ئۆلچەپ ماڭدى ئەمما ، ئۇ تەكشۈرۈش نەتىجىسىنى باشتىن - ئاخىر بىزگە ئېيتىپ بەرمىدى .

كەچقۇرۇن سائەت سەككىز ئەتراپىدا پروفېسسور قول ئىشارىسى قىلىپ بىزنى توختاتتى . ھانسى دەرھال ئولتۇرۇۋالدى . ئۇلار قوللىرىدىكى چىراغنى بۆرتۈپ چىققان لاۋاننىڭ بۇرچىكىگە ئېلىپ قويدى . بىز بىر ئۆڭكۈرنىڭ ئىچىدە تۇرغاندەك قىلاتتۇق ، بۇ يەردە ھاۋا يېتەرلىك ، تېخى ئازراق سەل كىن شامالمۇ بار ئىدى . بۇ قانداق بولۇپ كەتتى ئەمدى ؟ بۇ سەل كىن شامال قەيەردىن كەلگەندۇ ؟ مېنىڭ بۇ مەسىلىگە جاۋاب بەرگۈم كەلمىدى . چۈنكى ، قورسىقىم ئېچىپ ، بەك ھېرىپ كەتكەنلىكىمدىن مېنىڭ بىرىنچە ئويلىغۇدەك رەۋىتىم قالمىغانىدى . دېمىسىمۇ تۆۋەنگە قاراپ توختىماي يەتتە سائەت ماڭسا ، ئادەمنىڭ بەدەن قۇۋۋىتى زور مىقداردا خوراپ كېتىشى تۇرغان گەپ . ھېرىپ ھالىمدىن كەتكەن بولغاچقا ، «توختايلى» دېگەن گەپنى ئاڭلاپ بەك خۇشال بولۇپ كەتتىم . ھانسى بىر مۇنچە يېمەكلىكنى بىر پارچە لاۋا تېشىنىڭ ئۈستىگە قويدى ، بىز ئۇنى ھۇزۇر بىلەن يەۋەتتۇق . لېكىن ، بىر ئىشتىن سەل ئەنسىرەپ قالدىم ، چۈنكى بىز ئېلىۋالغان سۇنىڭ يېرىمىنى ئىچىپ بولغاندۇق . تاغام ئەسلىدە يەر ئاستىدىكى بۇلاق سۇلىرى بىلەن سۇ زاپىسىمىزنى تولۇقلىماقچى ئىدى . لېكىن ، تا ھازىرغىچە بىزگە بۇلاق ئۇچرىمىدى . ئاخىر ئۆزۈمنى بېسىۋالماي ، تاغامنى بۇ مەسىلىگە دىققەت قىلىشقا ئەسكەرتتىم . — بۇلاق ئۇچرىمىغانلىقىدىن ھەيران قېلىۋاتقان ئوخشىماسەن ؟ — دەپ سورىدى ئۇ .

— شۇنداق ، دېمىسىمۇ بىزنىڭ سۈيىمىز پەقەت بەش كۈنلا يېتىدۇ ، شۇڭا ئەنسىرەپ قالدىم .

— ئەنسىرىمە ، ئاكسال ، بىزنىڭ سۇ تاپالشمىزغا مەن كاپالەت بېرىمەن ، ھەتتا بۇ سۇ بىزنىڭ ئېھتىياجىمىزدىن كۆپ ئېشىپ كېتىدۇ .

— قاچان ؟

— بۇ لاۋا قاتلىمىدىن ئۆتۈپ بولغاندىن كېيىن شۇنى ئويلىمىدىڭمۇ ؟ سۇ بۇ تاش قاتلىمىدىن قانداقمۇ سرغىپ چىقالسۇن .

— لېكىن ، بۇ لاۋا ئېقىنى ئېھتىمال ئىنتايىن چوڭقۇر جايلارغىچە سوزۇلۇشى مۇمكىنغۇ ، بىز پەسكە تېخى تىك ھالەتتە ھېچقانچە چۈشەلمىدۇق .

— سەن نېمىگە ئاساسلىنىپ بۇنداق تەسەۋۋۇر قىلىۋاتىسەن ؟

— ئەگەر بىز يەر پوستىنىڭ ئىچىدىكى چوڭقۇر جايغا يېتىپ كەلگەن بولساق ، ئۇ ھالدا تېمپېراتۇرا ھازىرقىدىن يۇقىرى بولۇشى كېرەك ئىدى .

— بۇ پەقەت سېنىڭ نەزەرىيەڭ ، — دېدى تاغام ، — ھازىر تېرمومېتىر نەچچە گرادۇستا ؟

— ئاران 15 گرادۇستا ، يەنى بىز يولغا چىققاندىن بۇيان تېمپېراتۇرا ئاران توققۇز گرادۇس ئۆرلەپتۇ .

— ئۇنداقتا ، سېنىڭ بۇ ھەقتىكى خۇلاسەڭ نېمە ؟

— مېنىڭ خۇلاسەم شۇكى ، ئەڭ ئېنىق كۆزقاراشلارغا ئاساسلانغاندا ، يەر شارىنىڭ ئىچكى قىسمىدا تۆۋەنگە قاراپ 100 فوت ئىلگىرىلىگەندە تېمپېراتۇرا بىر گرادۇس يۇقىرى كۆتۈرۈلىدۇ . ئەمما ، بەزى قىسمەن شارائىتلار بۇ قانۇنىيەتنى ئۆزگەرتىۋېتىشى مۇمكىن . مەسىلەن ، سىبىرىيىدىكى ياكوتسكىدا ئادەملەر تۆۋەنگە قاراپ ھەر 36 فوت ئىلگىرىلىگەندە تېمپېراتۇرىنىڭ بىر گرادۇس يۇقىرى ئۆرلىگەنلىكىنى بايقىغان . دەرۋەقە ، بۇنداق پەرق تاشلارنىڭ ئىسسىقلىق ئۆتكۈزۈش ئىقتىدارىغا باغلىق بولىدۇ . مەن يەنە شۇنى قوشۇمچە قىلماقچىمەنكى ، ئۆچكەن يانار تاغنىڭ يېقىن ئەتراپىدىكى گىنېيس

قاتلىمىدا تۆۋەنگە قاراپ 125 فوت تۆۋەنلىگەندە تېمپېراتۇرا ئاران
بىر گرادۇس ئۆرلەيدۇ. مەن مۆلچەرلەپ كۆرگەندىن كېيىن،
بىزگە ئەڭ پايدىلىق بولغان كېيىنكى تەسەۋۋۇرنى ئاساس قىلىپ
نۇرۇپ ھېسابلاپ باقايلىكىن .
— قېنى ھېسابلىغىن ، بالام .

— بۇ بەك ئاسان ، — مەن شۇنداق دېگەچ بىر خاتىرىگە
سان - سېپىلارنى يېزىشقا باشلىدىم ، — 125 فوتنى توققۇزغا
كۆپەيتسەك ، 1125 فوت چوڭقۇرلۇق دېگەن گەپ .
— پۈتۈنلەي توغرا .
— قانداق ؟

— كۆزىتىشىمچە ، بىز ھازىر دېڭىز يۈزىدىن 10 مىڭ فوت
تۆۋەن بولغان چوڭقۇرلۇققا يېتىپ كەلدۇق .
— بۇ مۇمكىنمۇ ؟

— ئەلۋەتتە مۇمكىن ، چۈنكى بۇ ئىنتايىن توغرا ھېسابلانغان .
پروفېسسورنىڭ ھېسابلىشى توغرا ئىكەن . بىز ئىنسانىيەت
يېتىپ بارالغان ئەڭ چوڭقۇر جايلار — تىلوردىكى ① كىسبوخل ②
كان رايونى بىلەن بوخىمىيەدىكى ③ ۋىلتېنبورگ ④ كان رايونىدىنمۇ
6000 فوت چوڭقۇر جايغا يېتىپ بارغاندۇق .

بۇ يەرنىڭ تېمپېراتۇرىسى ئەسلىدە 81 گرادۇس بولۇشى
كېرەك ئىدى ، لېكىن ئەمەلىيەتتە تېمپېراتۇرا ئاران 15 گرادۇسقا
چىققاندى . بۇ ھەقىقەتەنمۇ ئويلىنىشقا تېگىشلىك ئەھۋال ئىدى .

19

ئىككىنچى كۈنى ، يەنى 6 - ئاينىڭ 30 - كۈنى سەيشەنبە ،
سائەت ئالتىدە بىز يەنە تۆۋەنگە چۈشۈشنى باشلىدۇق .

① تىلور — ئالىپ تاغلىرىدىكى بىر جايىنىڭ نامى ، ئاۋستىرىيە بىلەن ئىتالىيە ئىككى دۆلەت
چېگراسى ئىچىدە .
② كىسبوخل --- ئاۋستىرىيەنىڭ تىلور رايونىدا .
③ بوخىمىيە - چىڭ جۇمھۇرىيىتىنىڭ غەرب تەرىپىدە .
④ ۋىلتېنبورگ — گېرمانىيەدىكى بىر جايىنىڭ نامى .

بىز ئاۋۋالقىدە كلا لاۋا يولى ئارقىلىق پەسكە قاراپ ماغدۇق .
بۇ ئىسمى جىسمىغا لايىق يانتۇلۇق بولۇپ ، ئۇنىڭ تەكشىلىكى
خۇددى بەزى كونا پاسوندىكى ئۆيلەرنىڭ پەلەمپەيلەرگە
ئىشلىتىلگەن يانتۇ تاختايلىرىغا ئوخشايتتى . شۇنداق قىلىپ ، بىز
سائەت 12 دىن 7 مىنۇت ئۆتكەندە ئەمدىلا توختىغان ھانسقا
يېتىشىۋالدۇق .

— ئاھ ! — دېدى تاغام توۋلاپ ، — بىز يانار تاغ تۇرۇبا
يولنىڭ باش تەرىپىگە يېتىپ كەپتۇق .

مەن ئەتراپنى كۆرەتتىم . بىز بىر - بىرى بىلەن كېسىشكەن
ئىككى يولنىڭ دەل ئوتتۇرىسىدا ئىدۇق ، ئىككى ئوخشاش قاراڭغۇ
ھەم تار يول يىراقلىرىغا سوزۇلۇپ كەتكەندى . قايسى يول بىلەن
مېڭىش كېرەك ؟ بۇ بىر تەس ئىش بولدى .

بىراق ، تاغام ھانىس بىلەن مېنىڭ ئالدىدا
ئىككىلەنگەنلىكىنى پەقەتلا بىلىندۈرگۈسى كەلمىدى . ئۇ قولى
بىلەن شەرق تەرەپتىكى لەخىمنى ئىما قىلدى ، ئۇزۇن ئۆتمەي
ئۈچىمىز بۇ لەخىمگە كىرىپ كەتتۇق .

گەپنىڭ راستىنى دېگەندە ، بۇ ئىككى يولنىڭ ئالدىدا قانچىلىك
ئىككىلەنگەن بىلەن پايدىسى يوق ئىدى . چۈنكى ، بۇ يەردە ئىككى
يولدىن بىرنى تاللىۋېلىشقا ياردىمى بولىدىغان ھېچقانداق بەلگە يوق
ئىدى ، شۇڭا بۇ تەلپىمىزگە باغلىق ئىش بولۇپ قالدى .

بۇ يېڭى يولنىڭ يانتۇلۇق دەرىجىسى ئانچە روشەن بولمىسىمۇ ،
ئەمما ھەر بىر بۆلەكنىڭ پەرقى ئىنتايىن چوڭ ئىدى . بەزىدە كۆز
ئالدىمىزدا خۇددى گۈتچە چېركاۋلارنىڭ كەينى ئېتىكاپخانىسىغا
ئوخشايدىغان ئەگمە ئىشىكلەر پەيدا بولاتتى . بۇ يەردە ئوتتۇرا
ئەسىردىكى سەنئەتكارلار ئۈستىگە گۈمبەز قوندۇرۇلغان دىنىي
قۇرۇلۇش شەكلى ئۈستىدە تەتقىقات ئېلىپ بارىمۇ بولاتتى .
ئالدىغا قاراپ بىر مىل ماڭغاندىن كېيىن ، بىز رىم ئۇسلۇبىدىكى
يېرىم يۇمىلاق ئەگمە ئىشىك ئالدىدا بېشىمىزنى ئېگىشكە توغرا
كەلدى ، تاش تامنىڭ قېتىغا كىرىپ كەتكەن غايەت يوغان تاش

تۈۋرۈكلەر تاش ئەگمە چۈشۈرگەن ئېغىرلىقتىن سەل ئېگىلگەندى. ئاخىر بىز ئامالسىزلىقتىن بۇ تار چېغىر يوللاردىن ئۆمىلەپ ئۆتۈشكە مەجبۇر بولدۇق. تېمپېراتۇرا تاۋۇالقىدەكلا بەرداشلىق بەرگىلى بولىدىغان دائىرە ئىچىدە ئىدى. كالاغا ھەدىسىلا سىناپىر يانار تېغى پۈركۈپ چىقارغان ماگما مۇشۇ جىمجىت يولنىڭ ئىچىنى بويلاپ ئاققان چاغدا، بۇ يەرنىڭ تېمپېراتۇرىسى قانچىلىك يۇقىرى بولغىنىدى دېگەن خىيال كىرىۋالدى. شۇنىڭ بىلەن كۆز ئالدىمغا يولدىكى ئۇچلۇق تاشلارنىڭ ماگما ئېقىنى بۆلۈپ تاشلاۋاتقان ۋە بۇ تار جايغا يىغىلغان قايناق سۇ پارلىرىنىڭ چىڭقىلغان مەنزىرىسى كەلدى.

«ئىشقىلىپ، — دەپ ئويلىدىم ئىچىمدە، — قەدىمدىن بېرى شۇنچە ئۇزاق ۋاقىت جىمجىت ياتقان بۇ قەدىمكى يانار تاغ توساتتىنلا پارتلاپ كەتمىسىلا بولاتتىغۇ.»

مەن بۇ ئويلارىمنى تاغام لىدىنىپورۇڭغا دېمىدىم، چۈنكى ئۇ بەرسىر چۈشەنمەيدۇ، ئۇنىڭ بىردىنبىر خىيالى ئالدىغا قاراپ مېڭىش. ئۇ ماڭاتتى، بەزىدە تېپىلىپ، ھەتتا دوملاپمۇ كېتەتتى. ئۇنىڭ كاللىسىدا پەقەت كىشىنى قايىل قىلىدىغان بىرلا خىيال بار ئىدى. كەچ سائەت ئالتە بولدى. بىز بەكمۇ قىيىنلىپ كەتمەي، جەنۇبقا قاراپ بەش مىل ماڭدۇق، لېكىن ئاران چارەك مىل تۆۋەنلەپتۇق.

تاغام بىزگە دەم ئېلىش ئىشارىسى قىلدى. بىز تاماق يەۋاتقاندا ئارتۇق گەپ قىلىشىمدۇق، تاماقتىن كېيىن ئۇخلاپ قالدۇق. بىزنىڭ كېچىنى ئۆتكۈزۈش تەييارلىقىمىز بەكلا ئاددىي ئىدى، ھەممىمىز ئۆزىمىزنىڭ سەپەر يوتقىنىنىڭ ئىچىگە كىرىۋالدۇق، بۇ بىزنىڭ بىردىنبىر ئورۇن - كۆرىمىز ھېسابلىناتتى. شۇڭا، سوغۇق ۋە بىرەر دەخلى - تەرۈزدىن ئەنسىرىشىمىزنىڭ ھاجىتى يوق ئىدى. ئافرىقا قۇملۇقى ياكى يېڭى قۇرۇقلۇقنىڭ ئورمانلىرىغا ئىچكىرىلەپ كىرگەن ساياھەتچىلەر ئۇخلىغاندا چوقۇم ئالمىشىپ نۆۋەتچىلىك قىلمىسا بولمايتتى. ھالبۇكى، بۇ يەر بولسا شۇنچىلىك تىنچ ۋە بىخەتەر، ياۋايى ئادەم ياكى يىرتقۇچ ھايۋانلاردىن

ئەنسىرەمىسەكمۇ بولاتتى .

ئەتسى ئويغانغان چېغىمىزدا ئۆزىمىزنى روھلۇق ھېس قىلدۇق . بىز قايتىدىن يولغا چىقتۇق . ئالدىنقى كۈندىكىگە ئوخشاش لاۋا لەخمىسىنىڭ ئىچىدە ئالدىغا قاراپ ماڭدۇق . بىز لەخمە كېسىپ ئۆتكەن يەر قاتلىمىنىڭ خاراكتېرىنى پەقەت ئىلغا قىلالىمىدۇق . بۇ لەخمە تۆۋەندىكى يەر مەركىزىگە قاراپ ماڭغان بولماستىن ، بەلكى تۈز سىزىق بويىچە ئالدىغا قاراپ سوزۇلۇپ كەتكەندى . ھەتتا ماڭا بۇ تېخى يەر يۈزى تەرەپكە قاراپ ئاستا - ئاستا سۈرۈلۈپ كېتىۋاتقاندەك تۇيۇلدى . چۈشتىن ئىلگىرى سائەت 11 بولغاندا بۇ خىل ئەھۋال تېخىمۇ روشەنلەشتى ، بۇ ھال بىزنى بەكمۇ ھاردۇرۇۋەتتى ، مەن ئىختىيارسىز ھالدا قەدەملىرىمنى ئاستىلاتتىم .

— نېمە بولدى ، ئاكسال ؟ — تاقەتسىزلەنگەن پروفېسسور سورىدى .

— مەن بەرداشلىق بېرەلمەي قالدىم .
— نېمە ؟ تۆپتۈز يولدا ئۈچ سائەت ماڭار - ماڭمايلىما ؟
— يول تۈزدەك قىلغان بىلەن ئادەمنى بەك ھاردۇرۇۋېتىدىكەن .

— بۇ نېمە گەپ ؟ بىز تۆۋەنگە قاراپ كېتىۋاتىمىزغۇ !
— ئەيىبكە بۇيرۇماڭ ، بىز يۇقىرىغا قاراپ كېتىۋاتىمىز !
— يۇقىرىغا ! — دېدى تاغام مۇرسىنى قىسىپ قويۇپ .
— توغرا ، يانتۇلۇقتا يېرىم سائەت ئىلگىرىلا ئۆزگىرىش يۈز بەردى . مۇشۇنداق مېڭىۋېرىدىغان بولساق چوقۇم ئىسلاندىيەنىڭ يەر يۈزىگە چىقىپ قالىمىز .

پروفېسسور قايىل بولماي بېشىنى چايقىدى . مەن گېپىمنى داۋاملاشتۇرماقچى بولۇۋىدىم ، ئۇ پەرۋا قىلماي داۋاملىق مېڭىش ئىشارىسى قىلدى . ئۈچىقماي تۇرغىنىدىن ئۇنىڭ غەزىپىنى ئاران بېسىپ تۇرغانلىقىنى ھېس قىلدىم .

مەن ئېغىر سومكىنى دۈمبەمگە ئارتقان ھالدا تېز - تېز قەدەم تاشلاپ ھانىسقا ئەگەشتىم . چۈنكى ، ئۇمۇ ئاللىقاچان تاغامنىڭ

كەينىدە قالغانىدى . مەن كۈچۈمنىڭ بارىچە ئۇلاردىن بەك يىراقتا قېلىپ قالماسلىققا ۋە ئۇلارنىڭ قارىسىنى كۆرۈمەن يوقىتىپ قويمايلىققا تىرىشتىم . چوڭقۇرلۇقنى بىلگىلى بولمايدىغان بۇ سىرلىق ئوردىنىڭ ئىچىدە ئېزىپ قېلىشنى ئويلىغىنىمدا ئىختىيارسىز شۇركۈنۈپ كەتتىم .

شۇ تاپتا يۇقىرىغا ئۆرلەپ بېرىۋاتقان بۇ يولدا مېڭىش ئۈچۈن كۆپ كۈچ سەرپ قىلىشقا توغرا كەلدى ، بىراق بۇ يولنىڭ بىزنى يەر ئۈستىگە ئېلىپ چىقىدىغانلىقىنى ئويلاپ كۆڭلۈم خېلى ئارام تېپىپ قالدى . بۇ مېنىڭ ئۈمىدىم ئىدى . ئۇنىڭ ئۈستىگە ھەر بىر قەدەم ماڭساق ئۈمىدىمىزنىڭ توغرىلىقى ئىسپاتلىنىۋاتاتتى . مەن گلاۋېين بىلەن يەنە كۆرۈشەلەيدىغانلىقىمنى ئويلاپ ئېينقۇسىز بىر خۇشاللىققا چۆمدۈم .

چۈش مەزگىلىدە لەخمىنىڭ يان تېمىنىڭ سىرتقى قىياپىتىدە ئۆزگىرىش بولدى ، يەنى ئۇ قايتۇرغان يورۇتقۇچى چىراغ يورۇقى تۇتۇقلاشقىلى باشلىدى . تاش تامىنىڭ يۈزىدىكى لاۋا قاتلىمىنىڭ ئورنىنى بارا - بارا چوقچايدىغان تاشلار ئىگىلىدى . تاش تامنى شەكىللەندۈرگەن تاش قاتلىمى يانتۇلاشقان بولۇپ ، ھەدەپسلا ۋېرتىكال قاتار تىزىلغان ھالەتتە كۆرۈندى . بىز شۇ تاپتا گېئولوگىيەلىك ئۆتكۈنچى دەۋر ، يەنى سىلور دەۋرىگە¹ مەنسۇپ قاتلامدا تۇرۇۋاتاتتۇق .

— ناھايىتى روشەنكى ، — دېدىم مەن ئۈنلۈك ئاۋازدا ، — بۇ سېغىز تاختا تاش ، ھاك تاش ۋە قۇمتاشلار ئىككىنچى دەۋردە سۇنىڭ تىندۈرۈشى نەتىجىسىدە شەكىللەنگەن ! بىز شۇ تاپتا گرانىت تاش قاتلىمىدىن يىراقلاپ كېتىۋاتىمىز ! بىز خۇددى بەزى ھامبۇرگلىقلارغا ئوخشاش لۇبېكقا بارىمىز دەپ خانوۋېرغا² بارىدىغان يولدا كېتىۋاتىمىز .

مەن ئەسلىدە بۇ گەپلەرنى ئىچىمدە ساقلىماقچىدىم . لېكىن ،

1. شۇنىڭ ئۈچۈن مۇشۇنداق ئاتالغانكى ، بۇ دەۋرگە مەنسۇپ يەر قاتلىمى ئەنگىلىيەدە بەكمۇ كەڭ تارقالغان . بۇ يەرلەردە ئىلگىرى سىلور دەۋرىدىكى كېلىت مىللىتى ياشىغان (ئاپتونىڭ ئەسلى ئىزاھاتى) .

2. لۇبېك ۋە خانوۋېر گېرمانىيەنىڭ شەھەرلىرى . ئۇلار ھامبۇرگنىڭ جەنۇبى ۋە شەرقىي شىمال تەرەپلىرىدە .

مېنىڭ گېئولوگلارغا خاس مەجەزىم ئېھتىياتچانلىقىمنى بېسىپ چۈشتى ، تاغام مېنىڭ توۋلىغىنىمنى ئاڭلاپ قالدى .

— نېمە بولدۇڭ ؟ — دەپ سورىدى ئۇ .

— قاراڭ ، — دېدىم ۋە ئۇنىڭغا ئۆزگىرىش ئىزنالىرىغا باي ئاشۇ بىر قاتار قۇم تاش ، ھاك تاش ۋە سېغىز تاختا تاش قاتلاملىرىنىڭ ئەڭ دەسلەپكى بەلگىلىرىنى كۆرسەتتىم .

— نېمە بوپتۇ .

— بىز ھازىر تۇرۇۋاتقان گېئولوگىيە مەزگىلىدە ئەڭ دەسلەپكى ھاياۋان ۋە ئۆسۈملۈكلەر كۆرۈلدى .

— ھىم ! سەن شۇنداق ئويلىدىڭما ؟

— ئۆزىڭىز كۆرۈپ بېقىڭ ، ئۆزىڭىز تەكشۈرۈڭ ، ئۆزىڭىز ھۆكۈم قىلىڭ !

شۇنىڭ بىلەن مەن پروفېسسورنى لەخمىنىڭ تېمىغا چىراغ تۇتۇپ تەكشۈرگۈزدۈم . مەن ئەسلىدە ئۇنى توۋلاپ كېتىدۇ دەپ ئويلىنىدىم ، ئەمما ئۈنچىقماي مېڭىشنى داۋاملاشتۇرىۋەردى .

ئۇ مېنىڭ پىكرىمنى چۈشەنگەندىمۇ ياكى ئۇ ئۆزىنىڭ ئالمىلىق غۇرۇرىغا ئېلىپ ، خاتا يولدا مېڭىپ قالغانلىقىنى ئېنىراپ قىلغۇسى كەلمەيۋاتامدۇ يا ؟ ياكى بولمىسا بۇ لەخمە يولىدا تەكشۈرۈش ئېلىپ بېرىشنى ئاخىرغىچە داۋاملاشتۇرۇش نىيىتىگە كەلدىمۇ يا ؟ روشەنكى ، بىز لاۋا ئېتىلىپ چىققان يولدىن ئايرىلىپ كەتكەندۇق ، يول بىزنى ھەرگىزمۇ سىناپىر يانار تېغىنىڭ ئۈزىكىگە ئېلىپ بارمايتتى .

شۇنداقتىمۇ ، مەن يەنىلا ئۆزۈمگە «يەر قاتلىمى ئۆزگىرىشىنى بەكلا كۆپتۈرۈۋەتتىمۇ ، قانداق ؟ ياكى مەن خاتا قىلىپ قويدۇممۇ يا ؟ ئەجەبا بىز ئىچىدىن ئۆتۈپ كېتىۋاتقان تاغ جىنس قاتلىمى گرانىت تاش تېمىنىڭ ئۈستىدىكى بىر قەۋەت يۈز قىسمىمۇ يا ؟» دەپ سوئال قويدۇم .

«ئەگەر مېنىڭ دېگىنىم خاتا بولمىسا ، — دەپ ئويلىدىم ئىچىمدە ، — چوقۇم بەزى ئىپتىدائىي ئۆسۈملۈكلەرنىڭ

پارچىلىرىنى تاپقىلى بولىدۇ . پاكىت مۇنازىرىدىن ئۈستۈن ، قېنى ،
ئىزدەپ كۆرەي !»

مەن تېخى يۈز قەدەم ماڭمايلا رەت قىلغىلى بولمايدىغان
ئىسپاتنى كۆرۈپ قالدىم ، بۇ ئىسپات تولىمۇ ئېنىق ئىدى . چۈنكى ،
سېلىپ دەۋرىدە دېڭىز سۈيىدە 1500 خىلدىن ئارتۇق ھايۋان ۋە
ئۆسۈملۈك ياشايتتى . مېنىڭ پۈتلىرىم ئادەتتىن تاشقىرى قاتتىق
لاۋا تاشلىرىغا كۆنۈپ قالغانىدى ، لېكىن شۇ تاپتا پۈتلىرىم بىر
دۆۋە ئۆسۈملۈك ۋە قاسراقلىق ھايۋانلارنىڭ قالدۇق سۆڭەكلىرى
ئۈستىگە دەسسەۋالدى . تاش تامدىكى فوكۇس يۈسۈنى ۋە لىكوبودى
دەرىخىنىڭ ئىزنالىرىنى ئېنىق كۆرگىلى بولاتتى . پروفېسسور
لىدىنبورۇگنىڭ بۇلارغا دىققەت قىلماسلىقى مۇمكىن ئەمەس ئىدى .
مەن ئۇنى ئەنەي كۆرمەسكە سېلىۋاپتۇ ، دەپ ئويلىدىم ، دېمىسىمۇ
ئۇ بىر خىلدا قەدەم تاشلاپ ئالدىغا قاراپ كېتىۋاتاتتى .

ئۇنىڭ جاھىللىقى سەل ھەددىدىن ئېشىپ كەتكەنىدى . شۇنىڭ
بىلەن مېنىڭ تاقىتىم چېكىگە يەتتى - دە ، يەردىن تولىمۇ مۇكەممەل
ساقلانغان بىر قاسراقنى قولۇمغا ئالدىم ، بۇ ئېشەكقۇرتقا ئوخشاپ
كېتىدىغان ھايۋان ئىدى ، مەن تاغامنىڭ ئالدىغا بېرىپ ئۇنىڭغا
دېدىم :

— بۇنىڭغا قاراڭ !

— بۇ دېگەن ، — دېدى ئۇ خاتىرجەم ھالدا ، — تىرلۈپتە
قۇرتى سىنىپىدىكى نەسلى ئاللىقاچان يوقاپ كەتكەن بىر خىل
قاسراقلىق ھايۋاننىڭ قېيى ، بۇنىڭ ھېچبىر ھەيران قالغۇچىلىكى
يوق .

— ئەجەبا سىز بۇنىڭدىن ...

— سېنىڭكىگە ئوخشاش يەكۈنگىما ؟ ياق ، مەن سېنىڭ
يەكۈنۈڭگە پۈتۈنلەي قوشۇلمەن : بىر گرانىت تاش قاتلىمى ۋە لاۋا
ئېتىلىپ چىقىدىغان يولدىن ئايرىلىپ كەتتۇق . ئېھتىمال بىز يولنى
خاتا مېڭىۋاتقان بولۇشىمىز مۇمكىن . لېكىن ، مەن مۇشۇ يولنىڭ

بېشىغا يېتىپ بارغاندىن كېيىن ئاندىن ئۆزۈم سادىر قىلغان خاتالىقنى جەزملەشتۈرىمەن .

— توغرا قىلدىڭىز تاغا ، ئەگەر كۈنسىرى ئېشىپ بېرىۋاتقان خەتەرنىڭ ۋەھىمىسى بولمىغان بولسا ، مەن چوقۇم سىزنى قوللىغان بولاتتىم .

— نېمە خەتەر ؟

— سۇ يېتىشمەسلىك .

— ئۇنداقتا ، بىز سۇنى تېجەپ ئىچىلى ، ئاكسال .

20

دېمىسىمۇ بىز ئەمدى سۇنى چەكلىمە بويىچە ئىچمىسەك زادى بولمايتتى . كەچلىك تاماق يەۋاتقاندا ، بىزنىڭ سۈيىمىزنىڭ ئاران ئۈچ كۈن ئىچىشكە يېتىدىغانلىقىدىن خەۋەر تاپتىم . كىشىنى ھەممىدىن بەك ئۈمىدسىزلەندۈرىدىغىنى ، ئۆتكۈنچى دەۋرگە مەنسۇپ يەر قاتلىمىدا بىزنىڭ بۇلاق سۈيى تېپىش پۇرسىتىمىز يوق دېيەرلىك ئىدى .

ئىككىنچى كۈنى بىز پۈتۈن بىر كۈن تۈگىمەس ئەگمە ئىشكىلەردىن ئۆتتۇق . خۇددى بىزگىمۇ ھانىسنىڭ كەم سۆز مەجەزى يۇققانداك ، ھەممىمىز ئۈنچىقماي مېڭىش بىلەنلا بولدۇق . يول يۇقىرىغا قاراپ ئۆرلىمىدى . ئۆرلىسىمۇ ئانچە روشەن ئەمەس ئىدى ، بەزىدە ھەتتا تۆۋەنگە قاراپ يانتۇلاشقانداك بىلىندى ، ئەمما بۇ يانتۇلۇق ئانچە چوڭ ئەمەس ئىدى . بۇ خىل ئەھۋال پروفېسسورنى خاتىرجەم قىلىشى مۇمكىن ئەمەس . چۈنكى ، يەر قاتلىمىنىڭ خاراكتېرىدە ئۆزگىرىش بولمىدى ، ئەكسىچە ئۆتكۈنچى دەۋرنىڭ بەلگىلىرى بارغانسېرى روشەنلەشكىلى باشلىدى .

چىراغ يورۇقى تاش تامدىكى سېغىز تاختا تاش ، ھاك تاش ۋە قەدىمىي قىزىل رەڭلىك قۇمتاشلارغا ئەكس نۇر قايتۇراتتى .

ئادەملەر خۇددى دېۋون ئوبلاستىدىكى^① ئۈستى ئوچۇق لەخمىلەردە يۈرگىنىدە ، دېۋون دېگەن بۇ ئىسىمنى دېۋون دەۋرىگە مەنسۇپ يەر قاتلىمىنىڭ نامى ئورنىدا ئىشلەتكەندى . تاش تامنىڭ يۈزى بىر قەۋەت چىرايلىق مەرمەر تاشلار بىلەن قاپلانغان بولۇپ ، بەزىلىرى كۈل رەڭ ھېقىق رەڭدە ، ئارىسىدا تېخى ئاق رەڭلىك روشەن سىزىقچىلىرى بار ئىدى ، بەزىلىرى بولسا گۆش رەڭ ياكى قېتىغا پارچە - پارچە قىزىل ئارىلاشقان سېرىق رەڭدە ئىدى ، يىراقتىكىلىرى بولسا قېنىق قىزىل سىزىقچىلىرى بار مەرمەر تاشلار بولۇپ ، ئارىسىدىكى ھاك تاشلىرى كۆركەملىكىدىن كۆزنى قاماشتۇراتتى . بۇ مەرمەر تاشلارنىڭ كۆپىنچىسىدە ئىپتىدائىي ھايۋانلارنىڭ ئىزنالىرى بار ئىدى . ئۇلۇشكۈندىن باشلاپلا بۇ يەردىكى نەرسىلەردە روشەن ئىلگىرىلەش بولغانىدى . مېنىڭ كۆرگەنلىرىم ئاددىي ئۈچ بوغۇملۇق قۇرتلار بولماستىن ، بەلكى قۇرۇلمىسى تېخىمۇ مۇكەممەل بولغان ھايۋانلارنىڭ قالدۇق سۆڭەكلىرى ئىدى . مەسىلەن ، قاتتىق قاسراقلىق پېلىق ، كەسلەنچۈك دېگەندەك . بىئولوگلار كەسلەنچۈكنى ئەڭ بالدۇر پەيدا بولغان ئۆملىگۈچى ھايۋان دەپ قارايدۇ . دېۋون دەۋرىدە دېڭىزدا بۇنداق ھايۋانلار ئىنتايىن كۆپ بولۇپ ، كېيىن ئۇلار مىڭلاپ - تۈمەنلەپ يېڭى ھايات ئېراسى مەزگىلىدىكى تاشلاردا تىنىپ قالغانىدى .

ناھايتى روشەنكى ، بىز ھايۋاناتلار سىستېمىسى دەرىخىنى بويلاپ يۇقىرىغا ماڭىدىغان بولساق ، بۇ سىستېما دەرىخىنىڭ ئەڭ چوققىسىدىكى ئورۇن ئىنسانىيەتكە مەنسۇپ بولىدۇ . لېكىن ، پروفېسسور لىدىنبورۇگ بۇ نۇقتىغا پەقەت دىققەت قىلمىغاندەك قىلاتتى . ئۇ ئىككى ئىشنى كۈتۈۋاتاتتى : بىرى ، ئاياغلىرى ئاستىدا ۋېرتىكال كەتكەن لەخمە پەيدا بولۇپ ، ئۇنى دېگەن يېرىگە

① دېۋون ئوبلاستى - ئەنگلىيىدىكى جاي نامى ، ئىنگىلاندىنىڭ غەربىي جەنۇبىدا ، يەنى لاھاننى بوغۇزى بىلەن بىرىستول قولتۇقىنىڭ ئوتتۇرىسىدا . بۇ جايدىكى دېۋون دەۋرىگە ئائىت يەر قاتلىمى توغرىسىدىكى تەتقىقات ئەڭ بالدۇر ئېلىپ بېرىلغان . قەدىمىي لاتىن تىلىدا «دېۋون» دېگەن سۆزنى «دېۋون دەۋرى» دەپ چۈشىنىشكىمۇ بولىدۇ .

يەتكۈزۈش؛ يەنە بىرى، ئالدىدا توسالغۇ پەيدا بولۇپ، داۋاملىق ئىلگىرىلىيەلمەي قېلىش. بىراق، ئۇنىڭ ئارزۇسى ئەمەلگە ئاشمىدى. ئەتراپىنى تۈن پەردىسى قاپلاپ كېتىۋاتاتتى.

بۇ كۈنى كېچىدە مەن ئۇسسۇزلۇقنىڭ ئازابىنى يەتكۈچە تارتتىم. ئەتسى كۈنگە جۈمە بولدى، بىزنىڭ بۇ كىچىك ئەترەتنىڭ ئادەملىرى ئەگرى - بۇگرى لەخمىدە مېڭىشنى يەنە باشلىدى.

ئون سائەت ماڭغاندىن كېيىن مەن لەخمە تېمىدىن قايتىۋاتقان ئەكس نۇرنىڭ بىردىنلا ئازلاپ كېتىۋاتقانلىقىنى بايقىدىم. لەخمە تېمىدىكى مەرمەر تاش، سېغىز تاخنا تاش، ھاك تاش ۋە قۇمتاشلارنىڭ ئورنىنى بارا - بارا نۇر چاقنىمايدىغان بىر خىل خۇنۇك تاش قاتلىمى ئىگىلىگەندى. لەخمىنىڭ ئىچىدىكى تار يەردە سول تەرەپتىكى تاش تامغا يۆلەندىم.

مەن بۇ تاش تامغا قاراپلا ئۇنىڭ پۈتۈنلەي قارىيىپ كەتكەنلىكىنى بايقىدىم، تەپسىلىي كۆزىتىۋىدىم، ئەتراپىمىزنىڭ ھەممىسى كۆمۈر ئىكەن.

— بۇ يەر كۆمۈر كان ئىكەن! — مەن توۋلاپ كەتتىم.

— كانچىلىرى يوق كۆمۈر كان، — دېدى تاغام.

— ھەي! كىم بىلىدۇ؟

— مەن بىلىمەن، — دېدى پروفېسسور ھاسىراپ

تۇرۇپ، — جەزم قىلىمەنكى، كۆمۈر قاتلىمىنى كېسىپ ئۆتكەن لەخمە يولى قول بىلەن قېزىلغان ئەمەس، ئەمما ئۇ تەبىئەتنىڭ ئېسىل ئەسىرىمۇ؟ بۇ مۇھىم ئەمەس. تاماق يەيدىغان چاغ بولۇپ قاپتۇ، بىز كەچلىك تاماق يەيلى.

ھانىس يەيدىغان نەرسىلەرنى تەييارلىدى. مەن زورغا بىرنەچچە چىشلەم بىرنېمە يەپ، ماڭا تەقسىم قىلىپ بېرىلگەن بىرنەچچە تامچە سۇنى ئىچتىم. يول باشلىغۇچىنىڭ سۇدىنىدا ئازراق سۇ قالغان، بۇ ئۈچىمىزنىڭ ئىچىشىمىزگە قېلىپ قالغان سۇنىڭ ھەممىسى ئىدى. كەچلىك تاماقتىن كېيىن ئىككى ھەمراھىم ئۆزلىرىنىڭ سەپەر يولقىنىغا كىرىپ، چۈشىدە ھېرىپ -

چارچاشنىڭ دورىسىنى ئىزدىگىلى باشلىدى .
شەنبە كۈنى سائەت ئالتىدە بىز سەپىرىمىزنى باشلىۋەتتۇق .
20 مىنۇتتىن كېيىن بىز غايەت چوڭ بىر ئۆڭكۈرگە يېتىپ
كەلدۇق ، مەن پەقەت ئەمدىلا بۇ كۆمۈر ئۆڭكۈرىنى قول بىلەن
قېزىپ چىقىرىش مۇمكىن ئەمەسلىكىنى ئېتىراپ قىلدىم . بۇنداق
ھالەتتە ئۆڭكۈرنىڭ ئەگمە تورۇسى تۈۋرۈكلەر بىلەن تىرەپ
قويۇلۇشى كېرەك ئىدى ، ھالبۇكى ، بۇ يەردە بولسا ئەگمە تورۇسىنى
تۈتۈپ تۇرغىنى بىر خىل سىرلىق تەڭپۇڭلۇقنىڭ كۈچى ئىدى .
بۇ ئۆڭكۈرنىڭ كەڭلىكى 100 فوت ، ئېگىزلىكى 150 فوت
كېلەتتى ۋە يەر قاتلىمى كۈچلۈك يەر ئاستى تەۋرىشىدىن يېرىلىپ
كەتكەنىدى . توپا تاشلار غايەت زور ئىتتىرىش كۈچىنىڭ
زەربىسىدىن پارچە - پارچە بولۇپ كېتىپ ، بۇ كەڭ بوشلۇقنى
قالدۇرغان ، ئەمدى يەر شارى ئاھالىلىرىنىڭ قەدىمىمۇ بۇ يەرگە
تۇنجى قېتىم يەتكەنىدى .

ئۆڭكۈرنىڭ قارىيىپ تۇرغان تاملرىغا تاشكۆمۈر دەۋرىنىڭ
پۈتكۈل تارىخى يېزىلغان بولۇپ ، گېئولوگىلار بۇنىڭدىن
ئوخشىمىغان دەۋرنىڭ ئالاھىدىلىكلىرىنى كۆرۈۋالالايتتى . بۇ
يەردىكى كۆمۈر قەۋىتىنى زىچ قۇمتاش قاتلىمى بىلەن يېپىشقاق توپا
قەۋىتى ئايرىپ تۇراتتى .

بۇ دەۋر ئوتتۇرا ھايات ئېراسىدىن بالدۇر بولۇپ ، ئەينى
چاغدىكى قاتتىق ئىسسىق ۋە ئۇزۇن داۋاملاشقان ھۆلچىلىكتىن
ئىبارەت قوش تەسىر نەتىجىسىدە ، يەر شارىدا نۇرغۇن گىگانت
ئۆسۈملۈكلەر ئۆسكەنىدى . بىراق ، يەر شارىنىڭ ئەتراپىنى
ئوربۇلغان سۇ پارلىرى قەۋىتى قۇياش نۇرىنى يۈتۈۋېلىپ يەر شارىغا
ئۆتكۈزۈلمىگەنىدى .

بۇنىڭدىن شۇنداق خۇلاسگە كېلىشكە بولىدۇكى ، يەر
شارىدىكى يۇقىرى تېمپېراتۇرا قۇياشتىن ئىبارەت بۇ ئوچاقتىن
كەلگەن ئەمەس . ئېھتىمال ، قۇياش بۇ چاغدا تېخى ئىسسىقلىق
تارقىتىش تەييارلىقىنى پۈتتۈرمىگەن بولۇشى مۇمكىن . ئۇ چاغدا

يەر شارىدا تېخى ئاتالمىش كىلىمات مەۋجۇت ئەمەس بولۇپ ، مەيلى ئېكۋاتور ياكى ئىككى قۇتۇپ بولسۇن ، ئوخشاشلا قاتتىق ئىسسىق بولىدىغان يەرلەر ئىدى . ئۇنداقتا ، بۇ ئىسسىقلىق ئېنېرگىيىسى قەيەردىن كەلگەن ؟ ئەلۋەتتە يەر شارىنىڭ ئىچكى قىسمىدىن كېلىدۇ - دە .

پروفېسسور لىدىنبورۇگنىڭ نەزەرىيىسىنىڭ ئەكسىچە يەر شارىنىڭ ئىچكى قىسمىدا غايەت زور ئىسسىقلىق ئېنېرگىيىسى ساقلانغان ، ئادەملەر ھەتتا يەر پوستىنىڭ ئەڭ ئۈستۈنكى قەۋەتلىرىدىمۇ ئۇنىڭ رولىنى ھېس قىلالايدۇ . ئۆسۈملۈكلەر قۇياش نۇرىغا ئېرىشەلمىسە ، گۈلى ئېچىلمايدۇ ، خۇش پۇرىقى بولمايدۇ ، ئەمما ئۇلارنىڭ يىلتىزى بولسا قەدىمىي ھەمدە قاتتىق ئىسسىق يەر پوستىغا چوڭقۇرلاپ كىرىپ ئۆزىگە كېرەكلىك ئوزۇقلۇقنى قەيسەرلىك بىلەن سۈمۈرىدۇ .

بۇ چاغدا دەل - دەرەخلەر بەك ئاز ، پەقەت بىرمۇنچە سامان غوللۇق ئۆسۈملۈكلەرلا ئۆسكەندى ، پايانى يوق چۆپلۈكلەر ، پاپوروتىنىكلار ، پلائۇنلار ۋە سىگىللار يە دەرىخى بار ئىدى . ھازىر بۇ خىل ئۆسۈملۈكلەر بەكمۇ ئاز قالدى ، لېكىن ئۇ چاغلاردا مىڭلاپ - تۈمەنلەپ بار ئىدى .

كۆمۈر دەل مۇشۇ بولۇق ئۆسكەن ئۆسۈملۈكلەردىن پەيدا بولغان . ئۇ چاغدا يەر پوستى كېڭىيىپ تارىيالايدىغانلىقى ئۈچۈن يەر شارىنىڭ ئىچكى قىسمىدىكى سۇيۇقلۇقلارنىڭ ھەرىكىتى تەسىرىدە ، يەر پوستىنىڭ ئۈستىدە نۇرغۇن يېرىقلار ۋە ئويمانلىقلار پەيدا بولغان . نەتىجىدە ئۆسۈملۈكلەر سۇ ئاستىدا قېلىپ ، تەدرىجىي ھالدا غايەت چوڭ كان ياتىملىرىنى ھاسىل قىلغان .

بۇ چاغدا تەبىئەت دۇنياسىدا خىمىيىلىك ئۆزگىرىشلەر باشلىنىپ كەتكەندى . ئۆسۈملۈك كان ياتىملىرى باشتا تورققا ئايلىنىدۇ ، ئاندىن گازلارنىڭ تەسىر كۆرسىتىشى بىلەن ئېچىپ ، تولۇق كانلىشىش باسقۇچىنى بېسىپ ئۆتىدۇ . شۇنىڭ بىلەن مۇشۇنداق غايەت چوڭ كۆمۈر قاتلىمى شەكىللىنىدۇ . ئەگەر

سانائەتلەشكەن دۆلەتلەرنىڭ خەلقلىرى دىققەت قىلماي ھەددىدىن زىيادە قازىدىغان بولسا ، بۇ كۆمۈر قەۋەتلىرى ئۈچ ئەسىر ئىچىدىلا تۈگەپ كېتىشى مۇمكىن .

مەن بىر تەرەپتىن ئويلىغاچ ، يەنە بىر تەرەپتىن بۇ يەردىكى يەر قاتلىمىنىڭ ئىچىدە ساقلانغان مول كۆمۈر بايلىقىنى كۆزەتتىم . ئېھتىمال بۇ بايلىق ئادەملەر تەرىپىدىن مەڭگۈ قېزىلماسلىقى مۇمكىن ، چۈنكى بۇنداق چوڭقۇر قاتلامدىكى كۆمۈرنى قېزىشنىڭ تەننەرخى بەك يۇقىرى بولاتتى . ئۇنىڭ ئۈستىگە نۇرغۇن جايلاردا يەر يۈزىدىلا زور مىقداردا كۆمۈر ساقلانغان تۇرسا ، بۇنداق چوڭقۇر جايدىكى كۆمۈرنى قېزىشنىڭ نېمە زۆرۈرىيىتى بولسۇن ! شۇڭا مەن كۆرگەن بۇ كۆمۈر قەۋىتى تاكى ئاخىر زامان بولغۇچە ئەسلىي قىياپىتى بويىچە تۇرۇشى مۇمكىن .

بىز داۋاملىق مېڭىۋاتاتتۇق ، ئۈچىمىزنىڭ ئارىسىدا پەقەت مەنلا گېئولوگىيەگە ئائىت تەپەككۈر قىلىۋاتاتتىم ، شۇڭا ماڭا يولنىڭ ئۇزۇنلۇقىمۇ ئانچە بىلىنمىدى . تېمپېراتۇرا بىز لاۋا تاشلىرى ۋە شېغىل قاتلىمىدىن كېسىپ ئۆتكەن چاغدىكىدىن قىلچە پەرقلىنمىدى . لېكىن ، بۇرۇنغا بىر خىل ئىپتىدائىي ھىدروكاربونلار پۇرىقى ئېنىق پۇرىدى . شۇنىڭ بىلەن دەرھال بۇ لەخمىدە كۆپ مىقداردا كانچىلار گاز دەپ ئاتايدىغان بىر خىل گاز جىسىمىنىڭ بار ئىكەنلىكىنى ھېس قىلدىم ، بۇنداق گازنىڭ پارتىلىشى دائىم قورقۇنچلۇق ئاپەتلەرنى كەلتۈرۈپ چىقىراتتى .

بەختكە يارىشا ، بىزنىڭ يورۇتۇشقا ئىشلىتىۋاتقىنىمىز روموكوفنىڭ ئاجايىپ كەشپىياتى ئىدى . ئەگەر بىز ئېھتىيات قىلماي ، بۇ لەخمە ئىچىدە ھاماقەتلەرچە مەشئەل كۆتۈرۈپ ئېكسپېدىتسىيە ئېلىپ بارغان بولساق ، ئۇ چاغدا قورقۇنچلۇق پارتلاش بۇ قېتىمقى ساياھەتنى ئاياغلاشتۇرۇپ ، ھەممە ساياھەتچىنى جەھەننەمگە ئۈزىتىپ قويغان بولاتتى .

بىز كۆمۈر قاتلىمىدا تاكى كەچ كىرگۈچە ماڭدۇق . تاغام ئۆڭكۈردە گورىزونتال ھالەتتە ماڭىدىغان يولنىڭ ئۆزىگە

كەلتۈرگەن بىئاراملىق كەيپىياتنى ئارانلا بېسىپ تۇرۇۋاتاتتى .
ئەتراپىمىز قاپقاراڭغۇ ، يىگىرمە قەدەم نېرىدىكى ھېچ نەرسىنى
كۆرگىلى بولمايتتى . شۇڭا ، لەخمىنىڭ ئۈزۈنلۈقىنىمۇ
مۆلچەرلەش قىيىن ئىدى ، شۇ تاپتا مەن ھەتتا بۇ لەخمىنىڭ ئايغى
چىقمايدىغان ئوخشايدۇ ، دەپ ئويلاپ قالدىم . لېكىن ، سائەت ئالتە
بولغاندا توساتتىن ئالدىمىزنى بىر تاش تام توسۇۋالدى .
يۇقىرى - تۆۋەن ۋە ئوڭ - سولدا ھېچقانداق ئۆتۈش يولى يوق
ئىدى ، بىز تۇيۇق يولنىڭ ئەڭ بېشىغا كېلىپ قالغاندەك قىلاتتۇق .
— بەك ياخشى بولدى ! — تاغام تۇۋلاپ كەتتى ، — ئەمدى
مەن ھېچبولمىغاندا قانداق قىلىش كېرەكلىكىنى بىلىۋالدىم .
بىزنىڭ ماڭغىنىمىز ساكنوسم ماڭغان يول ئەمەس ئىكەن . شۇڭا ،
كەينىمىزگە قايتىشىمىز كېرەك . بىر كېچە دەم ئېلىۋالساق ، بىز
ئۈچ كۈن ئىچىدە ئىككى يولنىڭ كېسىشكەن ئېغىزىغا قايتىپ
بارالايمىز .

— توغرا ، — دېدىم مەن ، — بىزدە شۇنچىلىك ماغدۇر
بولسلا .

— نېمىشقا بولمايدىكەن ؟

— چۈنكى ، ئەتە بىزنىڭ ئىچىدىغان سۈيىمىز تۈگەيدۇ .

— ئەجەبا ، بىزنىڭ غەيرىتىمىز مۇشۇنىڭ بىلەن تۈگەپ

كېتەرمۇ ؟ — دېدى پروفېسسور ماڭا ھومىيىپ قاراپ .

مەن جاۋاب بېرىشكە جۈرئەت قىلالىدىم .

21

ئىككىنچى كۈنى ئەتىگەندە بىز يەنە يولغا چىقتۇق . ۋاقىتنى
چىڭ تۇتۇشىمىز كېرەك ئىدى ، چۈنكى ئىككى لەخمىنىڭ
كېسىشكەن يېرىگە يېتىپ بېرىشىمىز ئۈچۈن يەنە بەش كۈنلۈك
مۇساپە بار ئىدى .

قايتىش يولىمىزدا تارتقان جەبىر - جاپالىرىمىزنى بۇ يەردە يەنە

سۆزلەپ ئولتۇرغۇم يوق . تاغام قەيسەرلىكى ئاجىزراق ئادەملەرگە
ئوخشايدىغان غەزەپلىنىشلىرى بىلەن بۇ جەھىز - چاپلارغا
بەرداشلىق بەردى ، ھانس بولسا تۇغما مۇلايىملىقى بىلەن رايىش
ماڭدى ، مەن بولسام ئېتىراپ قىلمەنكى ، ئىزچىل تۈردە
ئۈمىدسىزلىنىپ ئاغرىنىپلا ماڭدىم ، مېنىڭ بۇنداق تەقدىر
قىسمەت بىلەن قارشىلىشىشقا قىلچە رەۋىتىم قالمىغاندى .

دەل مېنىڭ مۆلچەرلىگىنىمدەك تۇنجى كۈندىكى سەپەر
ئايانلىشىشى بىلەن تەڭ سۈيىمىز تۈگىدى ، قېلىپ قالغىنى پەقەت
ئازراق قارا ئارچا ئۇرۇقى ھارىقى ئىدى . بۇنداق كۈچلۈك ھاراقنى
ئىچسە ئادەمنىڭ كانىيىنى كۆيدۈرۈپ ئۆتەتتى ، مېنىڭ ھەتتا
ئۇنىڭغا قارىغۇممۇ كەلمەيتتى . مەن تېمپېراتۇرىنىڭ يۇقىرىلىقىدىن
تۇنجۇقۇپ قالاي دەۋاتقانلىقىمنى ھېس قىلدىم ، ھارغىنلىق
دەستىدىن پۈت - قوللىرىمدا مادار قالمىدى . مەن بىرنەچچە قېتىم
يەرگە يىقىلىپ چۈشۈپ ھوشۇمدىن كەتكىلى تاس قالدىم . شۇنىڭ
بىلەن بىز توختاپ دەم ئالدۇق ، تاغام بىلەن ھانس بىر ئاماللار
بىلەن مېنىڭ روھىمنى كۆتۈرۈشكە تىرىشتى ، لېكىن تاغامنىڭمۇ
ھارغىنلىق ۋە ئۈسۈسۈزلۈقنىڭ ئازابىغا ئارانلا بەرداشلىق
بېرىۋاتقانلىقىنى سەزدىم .

7 - ئاينىڭ 7 - كۈنى سەيشەنبە ، بىز ئۆمىلەپ دېگەندەك يېرىم
جان ھالدا ئىككى لەخىمنىڭ كېسىشكەن يېرىگە يېتىپ كەلدۇق .
مەن خۇددى جېنى چىقىپ كەتكەن ئادەمدەك لاۋانىڭ ئۈستىدە يېتىپ
قالدىم . بۇ چاغدا ۋاقىت چۈشتىن كېيىن سائەت ئون بولغاندى .
تاغام بىلەن ھانس تاش تامغا يۆلىنىپ ئولتۇرغىنىچە ،
بىرنەچچە تال بولسىمۇ پېچىنە يەپ قورسىقىنى گۈللىدى .
كالىپۇكلىرىم ئىشىشىپ كەتكەن ، بىر چاغدا ئىختىيارسىز ئىگىراپ
تاشلىدىم - دە ، ھوشۇمنى يوقاتتىم .

ئارىدىن بىر ئاز ۋاقىت ئۆتكەندىن كېيىن ، تاغام يېنىمغا
كېلىپ مېنى قۇچىقىغا ئالدى .

— بىچارە بالام ! — دېدى ئۇ ئىچ ئاغرىتقان ھالدا .

مەن بۇ قوپال پروفېسسورنىڭ بۇنداق مۇلايىملىقىنى ئەزەلدىن كۆرۈپ باقمىغانىدىم. ئۇنىڭ بۇ گېپىدىن قاتتىق تەسرلىنىپ، تىترەپ تۇرغان قولىنى تۇتۇۋالدىم. ئۇ قارشىلىق بىلدۈرمەي ماڭا قاراپ تۇردى، شۇ تاپتا ئۇنىڭ كۆزلىرىنىڭ چۆرىسى نەمدەلگەندى.

ئۇ مۇرىسىگە ئېسىۋالغان سۇداننى ئېلىپ، ئۇنى ئاغزىمغا تەڭلىشىنى خىيالىمغىمۇ كەلتۈرمىگەندىم.

— قېنى ئىچكىن، — دېدى ئۇ.

خاتا ئاڭلاپ قالمىغاندىمەن؟ تاغام ساراڭ بولۇپ قالمىغاندۇ؟ مەن ئۇنىڭغا گومۇشلارچە ئەلەڭلەپ قارىدىم، چۈنكى ئۇنىڭ گېپىنى چۈشەنمىگەندىم.

— ئىچكىن، — ئۇ گېپىنى تەكرارلىدى.

مەن سۇداننى ئېگىز كۆتۈرۈپ، ئۇنىڭ ئىچىدىكى ھەممە سۈنى ئاغزىمغا تۆكتۈم. ئاھ! نېمىدېگەن ھۇزۇر! بىر يۈتۈم سۇ مېنىڭ ئوتتەك كۆيۈۋاتقان كانىيىمنى نەمدىدى، بۇ پەقەت بىرلا يۈتۈم سۇ بولسىمۇ، ئەمما ئۇ تېنىمدىن ئايرىلىپ كېتىۋاتقان جېنىمنى قايتۇرۇپ كېلىشكە تامامەن كۇپايە قىلاتتى.

مەن ئالقانلىرىمنى تۈگۈپ، تاغامغا مىننەتدارلىق بىلدۈردۈم.

— توغرا، — دېدى ئۇ، — بىر يۈتۈم سۇ! ئەڭ ئاخىرقى

بىر يۈتۈم سۇ! سەن ئاڭلىدىڭمۇ؟

ئەڭ ئاخىرقى بىر يۈتۈم سۇ! مەن ئۇنى سۇداندا ئېھتىيات بىلەن ساقلىدىم. شەيتىنىم ئۇنى ئىچىۋەت دەپ تالاي قېتىم دەيدىگە سېلىشلىرىغا بەرداشلىق بەرگىنىمنى بىلمەيمەن! ياق، ئاكسال، بۇنى مەن سەن ئۈچۈن ساقلىغانىدىم.

— تاغا! — دېدىم غودۇڭشىپ، شۇ تاپتا كۆزلىرىم ياشقا

تولغانىدى.

— توغرا، بىچارە بالام، بىز لەخمىنىڭ كېسىشكەن يېرىگە

يېتىپ كەلگەن چېغمىزدا، سېنىڭ چالا ئۆلۈك بولۇپ

يېقىلىدىغانلىقىنى بىلەتتىم ، شۇڭا بۇ ئاخىرقى بىر يۈتۈم سۈنى
سېنى قۇتقۇزۇۋېلىش ئۈچۈن ساقلاپ قويغاندىم — رەھمەت ! كۆپ رەھمەت ! — دېدىم توۋلاپ

گەرچە بۇ بىر يۈتۈم سۇ مېنىڭ ئۇسسۇزلۇقىمغا نىسبەتەن
خۇددى تۆگىنى چۆچەكتە سۇغارغاندەك ئىش بولسىمۇ ، ئەمما مەندە
ئاز - تولا ماغدۇر پەيدا قىلغانىدى . مېنىڭ قاتتىق جىددىيلەشكەن
كاناي مۇسكۇللىرىم سەل ئەسلىگە كەلدى ، كالىپۇكلىرىمنىڭ
ئوتتەك كۆيۈشلىرىمۇ يېنىكلىدى ، مەن گەپ قىلالايدىغان ھالغا
كەلدىم .

— مېنىڭچە ، — دېدىم مەن ، — ھازىر بىزگە پەقەت بىرلا
يول قالدى ، بىزدە سۇ يوق ، شۇڭا چوقۇم قايتىش كېرەك .
مەن بۇ گەپلەرنى قىلىۋاتقاندا ، تاغام باشتىن - ئاخىر ماڭا
قارىماي بېشىنى پەسكە قىلىۋالدى . ئىككىمىزنىڭ كۆزلىرىنىڭ
ئۇچرىشىپ قېلىشىدىن ئۆزىنى تارتتى .

— چوقۇم قايتىپ كېتىش كېرەك ، — دېدىم توۋلاپ ، —
سناڧېر يانار تېغىنىڭ ئېغىزىغا ئېلىپ بارىدىغان ئاشۇ يولغا قايتىش
كېرەك . بىز پەرۋەردىگارىمىزنىڭ بىزگە ئاتا قىلغان قۇدرىتى بىلەن
يانار تاغ ئېغىزىغا بېرىۋالايلى !

— قايتايلى ! — دېدى تاغام خۇددى ماڭا ئەمەس ، بەلكى
ئۆزىگە جاۋاب بەرگەندەك .

— توغرا ، قايتىش كېرەك ، قىلچە ئىككىلىنىشكە بولمايدۇ .
كۆپچىلىك خېلى بىر ھازاغچە جىمىپ كەتتى .

— ئۇنداقتا ، ئاكسال ، — دېدى پروفېسسور بىر خىل غەلىتە
تەلەپپۇزدا گېپىنى داۋاملاشتۇرۇپ ، — بۇ بىر يۈتۈم سۇ سېنىڭ
جاسارىتىڭ ۋە ئىرادەڭنى ئەسلىگە كەلتۈرەلمەپتۇ - دە ؟

— جاسارىتىڭ !
— قارىغاندا ، سەن ئىلگىرىكىگە ئوخشاش ئۈمىدسىزلىنىپ ،
بەل قويۇۋېتىدىغان گەپلەرنى قىلىۋاتقانداك قىلىسەن .

مەن زادى قانداق ئادەم بىلەن مۇئامىلە قىلىۋاتقىنىمەن ؟

ئۇنىڭ قورقۇمىسىز كالىسىدا يەنە قانداق پىلانلار تەييار بولغاندۇ؟

— نېمە؟ سىز قايتىشنى خالىمامسىز؟ ...

— مەن مۇۋەپپەقىيەت قازىنىشنىڭ ئۈمىدلىرىنى كۆرۈۋاتقان بۇنداق پەيتتە، بۇ قېتىمقى ئېكسپېدىتسىيىدىن ۋاز كېچىشتەك ئىشنى ھەرگىز قىلمايمەن.

— ئۇنداقتا، بىزگە ئۆلۈمدىن باشقا يول يوق ئىكەن - دە؟

— ياق، ئاكسال، ياق! سەن قايتىپ كەتكىن، مەن سېنىڭ ئۆلۈپ كېتىشىڭنى خالىمايمەن! ھانىسمۇ سەن بىلەن قايتسۇن، مەن يالغۇز قېلىپ قالاي!

— مەن سىزنى تاشلاپ كېتىمەنما؟

— مەن بىلەن كارىڭ بولمىسۇن، گېپىمنى ئاڭلا! مەن بۇ قېتىمقى سەپەرنى باشلىغانىكەنمەن، ئۇنى چوقۇم مېڭىپ تۈگىتىشىم كېرەك، بولمىسا، قايتمايمەن. سەن كېتىۋەرگىن، ئاكسال، كېتىۋەرگىن!

تاغام بۇ گەپلەرنى قاتتىق ھاياجان بىلەن دېدى. ئۇنىڭ ئاۋازى باشتا مۇلايىم چىققان بىلەن كېيىن دەرھاللا قوپال ھەم تەھدىتلىك تەلەپپۇزغا ئۆزگەردى. ئۇ بىر خىل ئېچىنارلىق ئىرادە كۈچى بىلەن ئەمەلگە ئاشۇرغىلى بولمايدىغان ئىشقا جەڭ ئېلان قىلىۋاتاتتى! ئۇنى تەگسىز ھاڭغا يالغۇز تاشلاپ قويۇشقا قانداقمۇ كۆڭلۈم ئۇنىسۇن! لېكىن، يەنە بىر تەرەپتىن، ئۆزىنى قوغداشتىن ئىبارەت تۇغما سەزگۈ مېنى بۇ يەردىن ئايرىلىشقا ئۈندەۋاتاتتى.

يول باشلىغۇچى ئۆزىنىڭ ئادەتلەنگەن سوغۇق قانلىقى بىلەن بىزنىڭ تالاش - تارتىشىمىزنى ئاڭلاپ ئولتۇراتتى. ئۇ ئىككى سەپەردىشىنىڭ ئوتتۇرىسىدا نېمە ئىش يۈز بەرگىنىنى بىلىپ بولغانىدى. بىزنىڭ قول ئىشارەتلىرىمىز بىر - بىرىمىزنى ئوخشىمىغان يولدا مېڭىشقا دەۋەت قىلىۋاتقانلىقىمىزنى ئېنىق چۈشەندۈرۈپ بېرەتتى. ھانىس گوپا ئۆزىنىڭ ھايات - ماماتىغا مۇناسىۋەتلىك بۇ ئىشقا قىلچە قىزىقمايدىغاندەك قىلاتتى. ئۇ خوجايىنى يولغا چىق دېسە، دەرھال يولغا چىقاتتى، ئەگەر

خوجايىندا ئازراقلا قېلىپ قېلىش ئويى بولسا، ئۇ ئىككىلەنمەيلا قېلىپ قالاتتى .

ئەگەر شۇ تاپتا ئۇنىڭ چۈشىنىشىگە ئېرىشەلمىگەن بولسام قانداق ياخشى بولغان بولاتتى - ھە ! مېنىڭ نالە - پەريادلىرىم ، گەپلىرىم ، تەلەپپۇزلىرىم بۇ سوغۇق قان ئادەمنى تەسىرلەندۈرۈشى كېرەك ئىدى . ئۇ بىز دۇچار بولغان خەتەرلىك ئەھۋالنى تازا ھېس قىلمىغاندەك قىلاتتى ، شۇنداقتمۇ مەن ئۇنىڭغا خەتەرلىك ئەھۋالنى بىلدۈرەلەيتتىم ھەم ھېس قىلدۇرالايتتىم . بىز ئىككىمىز بىرلەشسەك ، ئېھتىمال جاھىل پروفېسسورنى قايىل قىلالىشىمىز مۇمكىن ئىدى . زۆرۈر بولغاندا ، بىز ئۇنى سىناپەر يانار تېغىنىڭ ئېغىزىغا مەجبۇرلاپ بولسىمۇ ئېلىپ كېتەلىشىمىز مۇمكىن ئىدى . مەن ھانىسنىڭ قېشىغا بېرىپ ، قولۇمنى ئۇنىڭ قولىنىڭ ئۈستىگە قويدۇم . لېكىن ، ئۇ قىمىرلاپمۇ قويمىدى . مەن ئۇنىڭغا يانار تاغ ئېغىزىغا تۇتىشىدىغان يولنى ئىمما قىلدىم . ئۇ پەرۋامۇ قېلىپ قويمىدى . مەن قاتتىق خورسىنىپ تۇرۇپ ئۇنىڭغا دەردىمنى ئۇقتۇردۇم . ئىسلاندىيلىك بېشىنى چايقىدى ، خاتىرجەم ھالدا تاغامنى ئىمما قىلىپ كۆرسەتتى .

— خوجايىن ، — دېدى ئۇ .

— خوجايىن ! — مەنمۇ تۇۋلاپ كەتتىم ، — ھۇ ساراڭ ! ياق ، ئۇنىڭ ھاياتىڭغا ئىگىدارچىلىق قىلىش ھوقۇقى يوق ! بىز چوقۇم قايتىپ كېتىشىمىز كېرەك ! چوقۇم ئۇنىمۇ بىللە ئېلىپ كېتىشىمىز كېرەك ! سەن ئاڭلىدىڭمۇ ؟ گېپىمنى چۈشىنىۋاتامسەن ؟

مەن ھانىسنىڭ بىلىكىنى تۇتۇپ ئۇنى زورلاپ تۇرغۇزماقچى بولدۇم . بىز شۇنداق تارتىشىپ تۇرغاندا تاغام ئارىلاشتى . — بولدى قىل ، ئاكسال ، — دېدى ئۇ ، — سەن بۇ تەپسە تەۋرىمەس يول باشلىغۇچىدىن ھېچنېمىگە ئېرىشەلمەيسەن ، شۇڭا سەن تەكلىپىمنى ئاڭلاپ باققىن .

مەن قوللىرىمنى قوۋۇشتۇرۇپ تاغامغا قارىدىم .

— پىلاننىمىزنى ئەمەلگە ئاشۇرۇشتىكى بىردىنبىر قىيىنچىلىق ، — دېدى ئۇ ، — سۇ يوق بولغانلىقى . شەرق تەرەپتىكى بۇ لەخمە لاۋا ، سېغىز تاختا تاش ۋە كۆمۈر قاتلاملىرىدىن تەشكىل تاپقاچقا ، ئۇ يەردە بىز بىر تامچىمۇ سۇ تاپالمىدۇق . ئەگەر بىز غەرب تەرەپتىكى لەخمە بىلەن ماڭساق ، بەلكىم ئاممىمىز كېلىپ قېلىشى مۇمكىن .

مەن بېشىمنى چايقىدىم ، چۈنكى بۇنداق بولۇشىغا زادى ئىشەنگۈم كەلمىدى .

— توختا ، گېپىمنى دەپ بولاي ، — دېدى تاغام ئۇنلۇك ئاۋازدا گېپىنى داۋاملاشتۇرۇپ ، — سەن بۇ يەردە مىدىرلىماي ياتقان چېغىڭدا مەن بېرىپ لەخمىنىڭ ئىچىنى تەكشۈرۈپ كەلدىم . ئۇ يەر شارىنىڭ چوڭقۇر جايىغا قاراپ ئۇدۇل سوزۇلۇپ كېتىپتۇ . ئۇزۇنغا بارمايلا بىزنى گرانىت تاش قاتلىمىغا يەتكۈزۈشى مۇمكىن ، ئۇ يەردە بىز يېتەرلىك بۇلاق سۈيىگە ئېرىشەلىشىمىز تۇرغان گەپ . بۇنى تاش قاتلىمىنىڭ خاراكتېرى بەلگىلىگەن ، مېنىڭ سېزىمىم ۋە ماددىلارنىڭ مەنتىقىسى مېنىڭ بۇ ئويۇمنى ئىسپاتلىشى مۇمكىن ، شۇڭا ساڭا بىر تەكلىپ بەرمەكچىمەن . كولومبومۇ ئەينى چاغدا يېڭى قۇرۇقلۇقنى تېپىشقا كېمىچىلەردىن ئۆزىگە يەنە ئۈچ كۈن ۋاقىت بېرىشنى تەلەپ قىلغانىدى . گەرچە بۇ چاغدا كېمىچىلەرنىڭ تولىسى كېسەل بولۇپ ، ھەممىسى ۋەھىمە ئاستىدا قالغان بولسىمۇ ، ئەمما ئۇلار يەنىلا كولومبونىڭ تەلپىگە قوشۇلىدۇ . نەتىجىدە ئۇ يېڭى دۇنيانى تاپىدۇ . مەن بولسام يەر ئاستى دۇنياسىنىڭ كولومبوسى ، مەن سېنىڭدىن ماڭا يەنە بىر كۈن ۋاقىت بېرىشىڭنى تەلەپ قىلىمەن . بىر كۈندىن كېيىن بىز ئۆزىمىز ئېھتىياجلىق سۇنى تاپالمىساق ، قەسەم قىلىمەنكى ، بىز يەر ئۈستىگە قايتىپ كېتىمىز .

قاتتىق ئاچچىم كەلگەن بولسىمۇ ، ئەمما مەن يەنىلا تاغامنىڭ گەپلىرى ۋە بۇ گەپلەرنى قىلغان چېغىدىكى قەيسىرانە روھىدىن تەسىرلەنمەي تۇرالمىدىم .

— بوپتۇ! — دېدىم توۋلاپ ، — تەڭرى بىزگە ئىلتىپات قىلىپ قالسا ھەمدە سىزنىڭ بۇنداق ئادەتتىن ئاشقىرى غەيرەت — شىجائىتىڭىزنى مۇكاپاتلاپ قالسا ئەجەب ئەمەس . ئامىنىڭىزنى سىناپ كۆرۈشكە سىزنىڭ بىرنەچچە سائەت ۋاقتىڭىز بار ئىكەن قېنى ، دەرھال يولغا چىقايلى !

22

بىز يەنە باشقا بىر لەخمە بويلاپ تۆۋەنگە چۈشۈشكە باشلىدۇق . ھانىس ئادەتتىكىدەك ئالدىمىزدا ماڭدى . پروفېسسور چىراغ يورۇقى بىلەن تاش تامنى يورۇتقىنى يورۇتقانىدى ، بىرەر يۈز قەدەم ماڭمايلا ئۇ توۋلاپ كەتتى :

— بۇلار ئىپتىدائىي يەر قاتلىمى ئىكەن ، توغرا يولدا مېڭىپتۇق ، ماڭايلى ! ماڭايلى !

يەر شارى بارلىققا كەلگەن دەسلەپكى مەزگىللەردە تەدرىجىي سوۋۇپ ، ھەجمى كىچىكلەپ بارغان ، شۇنىڭ بىلەن يەر پوستىدا خاتا قاتلام ، ئۈزۈلۈش - يىغىلىش ۋە يېرىقلار پەيدا بولغان . شۇ تاپتا بىز كېتىۋاتقان بۇ لەخمە مانا مۇشۇنداق شەكىللەنگەن ، ئۇ ئىلگىرى يانار تاغ پارىتىلغان چاغدا گرانىتلىق ماگمىنىڭ ئېتىلىپ چىقىش يولى بولغانىدى . لەخمىدىكى مىڭلىغان ئەگرى - بۈگرىلىكلەر بۇ ئىپتىدائىي جايدا يوللىرى ئىنتايىن مۇرەككەپ سىرلىق ئوردىنى شەكىللەندۈرگەنىدى .

پەسكە تۆۋەنلىشىمىزگە ئەگىشىپ ، ئىپتىدائىي قاتلامنى شەكىللەندۈرگەن بىرمۇنچە ئەگرى - بۈگرى سىزىقلار كۆز ئالدىمىزدا تېخىمۇ روشەنلەشكىلى تۈردى . گېئولوگلار بۇنداق ئىپتىدائىي قاتلامنى كان قاتلىمىنىڭ ئاساسى دەپ بىلىدۇ ھەمدە سېغىز تاختا تاش ، گىنېس ۋە چىرىمتال ياپراقچىلىرىدىن تەركىب تاپقان ، دەپ قارايدۇ . بۇ ئوخشاش بولمىغان ئۈچ تاغ جىنس قاتلىمى ئوخشاشلا بىر خىل تولىمۇ قاتتىق تاغ جىنسقا يېپىشقان بولۇپ ، بۇ دەل گرانىت تاشنىڭ ئۆزى ئىدى .

ئۇنىڭدىن باشقا، ئەزەلدىن ھېچقانداق بىر گېئولوگ ئامىتى كېلىپ، بۇنداق ئاجايىپ مۇھىت ئاستىدا تەبىئەتنى تەتقىق قىلالغان ئەمەس. ئىقتىدارى ھەرقانچە يۇقىرى بولغان تەكشۈرۈش ئەسۋابىمۇ يەر شارىنىڭ ئىچكى قىسمىنىڭ تۈزۈلۈشىگە ئائىت ئەھۋاللارنى يەر ئۈستىگە ئېلىپ چىقالشى مۇمكىن ئەمەس ئىدى، لېكىن بىز بۇلارنى ئۆز كۆزىمىز بىلەن كۆردۈق ھەمدە ئۆز قولىمىز بىلەن سىلاپ يۈرمىز.

چىرايلىق ھەمدە سۇس يېشىل سېغىز تاختا تاش قاتلىمىنىڭ ئوتتۇرىسىدا بەزىبىر مېتال رۇدىسى بەلۋاغلىرى بولۇپ، مىس، مانگان يەنە ئاز مىقداردىكى ئاق ئالتۇن ۋە ئالتۇن بار ئىدى. مەن كۆڭلۈمدە، ئاچ كۆز ئىنسانلار يەر شارىنىڭ چوڭقۇر يېرىدىكى بۇ بايلىقلاردىن مەڭگۈ بەھرىمەن بولالشى مۇمكىن ئەمەس، دەپ ئويلىدىم. يەر شارىنىڭ دەسلەپكى مەزگىللىرىدىكى ئۆزگىرىشلەر ئۇلارنى مۇشۇنداق چوڭقۇر يەرگە كۆمۈۋەتكەن بولغاچقا، ئۇلارنى گۈرەك ياكى مېتال بىلەن كولاپ ئېلىش ئەسلا مۇمكىن ئەمەس ئىدى.

سېغىز تاختا تاشتىن كېيىنكى قاتلام قۇرۇلمىسى گىنېپس بولۇپ، ئۇنىڭ نېپىز قاتلام دەز - چاڭلىرى رەتلىك ھەم تەكشى ئىدى، ئۇنىڭدىن كېيىنكىسى چىرىمتال ياپراقچىسى قاتلىمى ئىدى، ئۇنىڭ تۈزۈلۈشى ئىنتايىن چوڭ نېپىز ياپراقچە شەكىلدە تىزىلغان بولۇپ، پاراقساق نۇر چاقىنىتىپ تۇرغان ئاق چىرىمتال كۆزگە ئالاھىدە چېلىقىپ تۇراتتى.

چىراغ يورۇقى تاشلارنىڭ تۈزۈرەك يېرىگە چۈشكەندە قايتقان نۇرلار ئوخشىمىغان ئورۇندا ئۆزئارا كېسىشىپ، ئادەمگە خۇددى ئىچى كاۋاك بىرلىيانتىنىڭ ئىچىگە كىرىپ قالغاندەك تۇيغۇ بېرىپ كۆزلىرىنى ئالاچەكمەن قىلىۋېتەتتى.

سائەت ئالتە ئەتراپىدا بۇنداق چاقناشلار روشەن ئاجىزلاشتى، كېيىن يوقالدى، تاش تام بىر خىل تۇتۇق خىرۇستال رەڭگىگە كىردى، چىرىمتاللارمۇ دالا شىپاتى ۋە كۋارتس ئارىسىغا تېخىمۇ زىچ

ئارىلىشىپ ، قاتتىق بولغان تاغ جىنىسىنى سەكىللەندۈرگەندى . بۇ خىل تاغ جىنىسى يەر شارى تۆت قەۋىتىنىڭ ئېغىرلىقى ئاستىدا يىمىرىلىپ كەتمەي مەزمۇت تۇراتتى . بىز شۇ تاپتا غايەت چوڭ گرانىت تاش تۈرمىسىنىڭ ئىچىگە سولىنىپ قالغاندۇق . كىچىك سائەت سەككىز بولدى . سۇ تېخى تېپىلمىدى . مېنىڭ ئازابلىنىشىم چېكىگە يەتتى . ئالدىمىزدا كېتىۋاتقان تاغام توختاش دېگەننى خىيالىغىمۇ كەلتۈرۈپ قويمايتتى . مەن قۇلاقلىرىمنى دىڭ قىلىپ ، بۇلاق سۈيىنىڭ تامچىلاپ چۈشۈۋاتقان ئاۋازىنى ئاڭلاشقا ئۈرۈندۈم . بىراق ، بۇنداق ئاۋاز ئاڭلانمىدى .

ئاخىر پۈتلىرىم گەۋدەمنىڭ ئېغىرلىقىغا بەرداشلىق بېرەلمەس ھالغا كەلدى . مەن تاغامنى مېڭىشتىن توختىتىپ قويماسلىق ئۈچۈن ئازابقا بەرداشلىق بەردىم . توختاش ئۇنىڭغا نىسبەتەن ئەجەللىك زەربە بولاتتى ، چۈنكى ئۇنىڭ ئىلكىدىكى بىر كۈن ئۆتۈپ كېتەيلا دەپ قالغانىدى .

مەن ئاخىر ماجالىمدىن كەتتىم - دە ، ئىڭرىغىنىمچە بېشىم قېيىپ گۈپلا يىقىلدىم .

— قۇتۇلدۇرۇڭلار ! مەن ئۆلۈپ كېتىدىغان بولدۇم !
تاغام كەينىگە ئۆرۈلۈپ يېنىپ كەلدى . ئۇ قوللىرىنى بېلىمگە تىرىگىنىچە ماڭا قارىدى ، ئاندىن كالىپۇكلىرى ئارىسىدىن :
— ھەممە ئىش تۈگىدى ! — دېگەن سۆز چىقتى .

مەن ئۇنىڭ قورقۇنچلۇق ھەم غەزەپلىك ھەرىكەتلىرىگە ئاخىرقى قېتىم نەزەر سېلىۋېتىپ كۆزلىرىمنى يۇمۇۋالدىم .

مەن قايتىدىن كۆزۈمنى ئاچقان چېغىمدا ئىككى سەپەردىشىمنىڭ يونقانلىرىغا ئورلىپ ، قىمىر قىلماي ياتقانلىقىنى سەزدىم . ئۇلار ئۇخلاپ قالغانىمىدۇ ؟ لېكىن مەن پەقەتلا ئۇخلىيالىمدىم ، دېمىسىمۇ بەك ئازابلىنىپ كېتىۋاتاتتىم . بولۇپمۇ بۇ ئازابتىن قۇتۇلۇش مۇمكىن ئەمەسلىكىنى ئويلىغىنىمدا تارتىۋاتقان ئازابىم تېخىمۇ كۈچىيىپ كېتىۋاتاتتى . تاغامنىڭ باياتىن «ھەممە ئىش تۈگىدى !» دېگەن گېپى قولىقىم تۈۋىدە

جاراڭلىدى . ئادەم بۇنداق ئاجىزلاپ كەتكەن ئەھۋال ئاستىدا يەر يۈزىگە قايتىپ چىقىش تەسەۋۋۇر قىلىشقىمۇ مۇمكىن ئەمەس بىر ئىش ئىدى .

بۇ يەردىن يەر يۈزىگە قايتىپ چىقىش ئۈچۈن تەخمىنەن تۆت مىل يول يۈرۈشكە توغرا كېلەتتى . مەن بۇ ئىشنىڭ پۈتۈن ئېغىرلىقى مېنىڭ يەلكەمگە چۈشكەندەك تەسىراتقا كېلىپ قالدىم . شۇ تاپتا مەن گرانىت تاش كارىۋاتتا يېتىپ ، ھەتتا ئۇرۇلگۈدەكمۇ ھالىم قالمىغانىدى .

بىرنەچچە سائەت ئۆتۈپ كەتتى . ھەممىمىز گۇرستان جىمجىتلىقى ئىچىگە مەھكۇم بولغاندۇق . بۇ يەردىكى تاش تام ئەڭ نېپىز دېگەندىمۇ بەش مىل قېلىنلىقتا ئىدى . شۇڭا ، تاش تامنىڭ نېرىقى تەرىپىدىن كەلگەن ھېچقانداق ئاۋازنى ئاڭلىغىلى بولمايتتى . بىراق ، غەپلەت ئۇيقۇسىدا يېتىپ قانداقتۇر بىر ئاۋازنى ئاڭلىغاندەك بولدۇم . لەخمىنىڭ ئىچى قازان كۆمتۈرۈپ قويغاندەك قاراڭغۇ ئىدى . مەن كۆرۈمنى تەستە ئېچىپ ، ھانىسنىڭ بىر چىراغنى ئېلىپ كېتىۋاتقانلىقىنى خىرە - شىرە كۆردۈم .

ئۇ نېمىشقا كېتىدۇ ؟ قىزىق ، بىزنى تاشلاپ كەتمەكچىمىكەن ؟ تاغام ئۇخلاۋاتاتتى . مەن توۋلىماقچى بولدۇم ، ئەمما قۇرۇپ كەتكەن ئاغزىمدىن ئاۋاز چىقمىدى ، ئەتراپ بارغانسېرى قاراڭغۇلاشتى ، ئاخىر ئەتراپىمنى جىمجىتلىق باستى .

— ھانىس بىزنى تاشلاپ كەتتى ، — مەن توۋلىغىلى تۇردۇم ، — ھانىس ! ھەي ھانىس ! مەن ئىچىمدە توۋلاۋاتاتتىم ، شۇڭا ھېچكىم ئاڭلىيالمايتتى . بىراق ، دەسلەپكى ۋەھىمە ئۆتۈپ كەتكەندىن كېيىن ، مەن ئۆزۈمنىڭ گۇمانخورلۇقىمدىن خىجالەت بولۇشقا باشلىدىم . سەپىرىم باشلىنىپ ھازىرغىچە ھانىسنىڭ ئەخلاقىدا ھېچقانداق گۇمانلىق تەرەپ كۆرۈلمىگەندى . ئۇ يۇقىرىغا چىقىدىغان يول بىلەن ئەمەس ، بەلكى تۆۋەن تەرەپكە قاراپ مېڭىپ كەتكەندى . مۇشۇلارنى ئويلاپ كۆڭلۈم سەل ئارام تېپىپ قالدى ، خىيالىم باشقا تەرەپكە يۆتكەلدى . ھانىس تولىمۇ سالماق ئادەم

بولۇپ ، مۇھىم سەۋەب بولمىسىلا ئۇنىڭ دەم ئېلىشىنى توختىتىپ قويمايتتى . ئۇ بىرەر ئىشنى بايقاپ قالغانمۇ ياكى بولمىسا بۇ تىپتىنچ قاراڭغۇ كېچىدە مەن ئاڭلىيالمىغان بىرەر شەيىنى ئاڭلاپ قالغان بولسا ئەجەب ئەمەس !

23

مەن ئېلىشىپ قالاي دېگەن كاللام بىلەن بۇ رايىش يول باشلىغۇچىنىڭ بىزدىن ئايرىلىپ كېتىش سەۋەبى ئۈستىدە تولۇق بىر سائەت ئويلىنىدىم . ئوي - خياللىرىم ھەددىدىن زىيادە قالايلىقىمىغانلىقىم ، كاللامغا تۈرلۈك بىمەنە خىياللار كىرىۋالدى . قارىغاندا ، كاللامدىن چاتاق چىققاندا قىلاتتى !

ئاخىر لەخمىنىڭ ئىچكىرىدىن ئاياغ تۇنۇشى ئاڭلاندى . ھانس قايىتىپ كەلگەندى . توختىماي مىدىرلاپ تۇرغان چىراغ يورۇقى باشتا تاش تامغا چۈشتى . ئاندىن لەخمە ئىچىنى يورۇتتى ، كۆز ئالدىدا ھانس پەيدا بولدى .

ئۇ تاغامنىڭ يېنىغا بېرىپ ئۇنى يېنىك تۇرتتى . تاغام قوپۇپ ئولتۇردى .

— نېمە بولدى ؟ — دەپ سورىدى ئۇ .

— سۇ ، — دېدى يول باشلىغۇچى .

ئېتىراپ قىلىش كېرەككى ، ئادەتتىن تاشقىرى ئازاب - ئوقۇبەتلىك قىسمەت بېشىغا كەلگەن پەيتلەردە ، ئادەم بىرنەچچە خىل تىلنى چۈشىنەلەيدىغان بولۇپ كېتىدىكەن . مەن گەرچە دانىيىچە بىرەر ئېغىز سۆزنى بىلمىسەممۇ ، ئەمما سېزىمىمغا تايىنىپ يول باشلىغۇچى دېگەن گەپنىڭ مەنىسىنى چۈشىنىۋالدىم .

— سۇ ! سۇ ! — مەن بىر ياقىتىن توۋلاپ ، يەنە بىر ياقىتىن خۇددى ساراڭدەك قوللىرىمنى پۇلاڭلىتىشقا باشلىدىم .

— سۇ ؟ — تاغام بۇ گەپنى تەكرارلىدى ، — قەيەردە ؟

— تۆۋەندە ، — دېدى ھانس .

قەيەردە؟ تۆۋەندە! ھەممىنى چۈشەندىم، مەن يول باشلىغۇچىنىڭ قولىنى تۇتۇۋېلىپ مەھكەم سىقتىم. ئۇ ماڭا جىمجىت قاراپ تۇراتتى.

تەييارلىق خىزمەتلىرى پاتلا تەخ بولدى، ئۇزۇن ئۆتمەي بىز لەخمە ئىچىدىكى سەپىرىمىزنى قايتىدىن باشلىدۇق. بىز ھەر ئۈچ فۇت ئىلگىرىلىسەك، لەخمە پەسكە بىر فۇت يانتۇلاشقىلى تۇردى. بىر سائەتتىن كېيىن 6000 فۇتتىن ئارتۇق يول يۈرۈپ، پەسكە 2000 فۇت تۆۋەنلىدۇق.

بۇ چاغدا مەن ياندىكى گرانىت تاش تامدىن كېلىۋاتقان، خۇددى يىراقتىكى گۈلدۈرماما ئاۋازغا ئوخشاپ كېتىدىغان بىر غەيرىي ئاۋازنى ئېنىق ئاڭلىدىم. لېكىن، بىز يېرىم سائەت ماڭغان بولساقمۇ، ئەمما ھاننىس ئېيتقان بۇلاق سۈيىنى كۆرمىدىم. شۇنىڭ بىلەن يەنە تاقەتسىزلىنىشكە باشلىدىم. بۇ چاغدا تاغام ماڭا بۇ ئاۋازنىڭ كېلىش مەنبەسىنى ئېيتىپ بەردى.

— ھاننىس خاتالاشماپتۇ، — دېدى ئۇ، — شۇ تاپتا سېنىڭ ئاڭلىغىنىڭ سۇنىڭ ئاققان ئاۋازى.

— شەك - شۈبھىسىزكى، بىزنىڭ يېقىن ئەتراپىمىزدا يەر ئاستى دەرياسى بار ئىكەن!

ئۈمىد ۋە ھاياجانلىنىش تۈرتكىسىدە قەدەملىرىمىز تېخىمۇ ئىتتىكىلەشكىلى باشلىدى. مەن ھېرىپ - چارچىغىنىمنى ئۈنتۈدۈم. گۈركىرەپ ئېقىۋاتقان سۇنىڭ ئاۋازى كاللامنى سەگەكلەشتۈرۈۋەتكەندى. بۇ ئاۋاز بارغانسېرى كۈچىيىپ، بېشىمىز ئۈستىدىلا ئاڭلاندى. سۇ ئەمدى سول تەرىپىمىزدىكى تاش تامنىڭ ئىچىدە شاربىلداشقا باشلىدى. مەن تاشلارنى توختىماستىن سىلاپ ئازراق بولسىمۇ سۇنىڭ ئىزناسى ياكى نەملىك تېپىشىنى ئويلىدىم، لېكىن تاپالمىدىم.

ئارىدىن يېرىم سائەت ۋاقىت ئۆتتى، بىز يەنە يېرىم مىل ماڭدۇق.

دەرۋەقە، يول باشلىغۇچى باياتىن بىزدىن ئايرىلىپ سۇ

ئىزدىگىلى بارغان چېغدا ، بىز يېتىپ كەلگەن بۇ جايدىن ئانچە ئۇزاق كەتمىگەندى . ئۇ تاغدا ياشايدىغان ئادەم بولغانلىقى ئۈچۈن سېزىمغا تايىنىپ تاش تامنىڭ نېرىسىدا ئېقىۋاتقان سۇنىڭ بار ئىكەنلىكىنى ھېس قىلغاندى . بىراق ، شۇنى جەزملەشتۈرۈش مۇمكىنكى ، ئۇ بۇ قىممەتلىك سۇيۇقلۇقنى ئۆز كۆزى بىلەن كۆرمىگەن ۋە ئېچىلىپ - يېيىلىپ بەھۇزۇر ئىچىپ باقمىغاندى . ئۇزۇن ئۆتمەي بىز ئالدىمىزغا ماڭغانسېرى بۇلاق سۈيىدىن يىراقلاپ كېتىۋاتقانلىقىمىزنى ھېس قىلدۇق ، چۈنكى سۇنىڭ ئاققان ئاۋازى بارغانسېرى ئاجىزلاپ كېتىۋاتتى .

بىز كەينىمىزگە قايتتۇق ، سۇ ئېقىمىغا ئەڭ يېقىن جايغا يېتىپ كەلگەندە ، ھانىس قەدەملىرىنى توختاتتى .

مەن تاش تامغا يۆلىنىپ ئولتۇردۇم ، شۇ تاپتا بۇ سۇ مەندىن ئىككى فوت يىراق يەردە شارلىداپ ئېقىۋاتتى . لېكىن ، گرانت تاش بىزنى ئايرىپ تۇراتتى .

كالىم ئىشلىمەيلا قالدى ، قانداق قىلىپ بۇ سۇغا ئېرىشىش توغرىلۇق بىرەر چارە - ئامالۇ كالىمغا كەچمىدى ، مېنى يەنە ئۈمىدسىزلىك باستى .

ھانىس ماڭا قارىدى ، ئۇ ماڭا مىيىقىدا كۈلگەندەك كۆرۈندى . ئۇ ئورنىدىن تۇرۇپ چىراغنى ئالدى ، مەن ئۇنىڭغا ئەگەشتىم . ئۇ تاش تام تەرەپكە قاراپ ماڭدى . مەن ئۇنى كۆزىتىپ تۇردۇم . ئۇ قۇلقىنى قۇرۇق تامغا ياققىنچە ئاستا سۈرۈلدى ۋە زەن قويۇپ تىڭشىدى . مەن ئۇنىڭ سۇنىڭ ئاۋازى ئەڭ قاتتىق ئاڭلانغان جايىنى ئىزدەۋاتقانلىقىنى بىلدىم . ئۇ ئاخىر ئىزدىگەن يېرىنىڭ سول ياندىكى يەردىن ئۈچ فوت ئېگىزلىكتىكى جايدا ئىكەنلىكىنى بايقىدى .

مەن قاتتىق ھاياجانلىنىپ كەتتىم ! ھەتتا يول باشلىغۇچىنىڭ نېمە قىلماقچى ئىكەنلىكىنى پەرەز قىلىشقىمۇ جۈرئەت قىلالمىدىم . لېكىن ، مەن ئۇنىڭ قولىغا مېتىننى ئېلىپ تاشنى چوقۇشقا تەمىشلەنگىنىنى كۆرۈپ مەقسىتىنى چۈشەندىم . شۇنىڭ بىلەن ئۇنى قۇچاقلاپ چاۋاك چېلىپ كەتتىم .

— قۇتۇلۇپ قالدىغان بولدۇق! — دېدىم ئۇلۇك ئاۋازدا .
— توغرا! — دېدى تاغامۇ مېنىڭ گېپىمنى قۇۋۋەتلەپ ،
ھانىس توغرا قىلىۋاتىدۇ!
ئاھ! ئەقىللىق يول باشلىغۇچى! بۇ ئامال ھېچقايسىمىزنىڭ
ئېسىگە كەلمەپتۇ!

بۇ گەپكە مەن پۈتۈنلەي قوشۇلمەن . گەرچە بۇ ئامال شۇنچە
ئاددىي بولسىمۇ ، لېكىن ئۇنى ھېچقايسىمىز ئويلاپ تاپالمىغاندۇق .
بىراق ، مېتىن بىلەن يەر شارىنىڭ ئاساسىنى چوقۇش ھەقىقەتەنمۇ
بەك خەتەرلىك ئىدى . ئاۋادا ئۆرۈلۈش يۈز بەرسە ھەممىمىز
مىجىلىپ كېتەتتۇق! ياكى بولمىسا كۈچلۈك بېسىم ئاستىدىكى سۇ
بۇ يەردىن چىقىپ ، بىزنى تۇنجۇقتۇرۇۋېتىشى تۇرغانلا گەپ ئىدى!
بۇ ھەرگىزمۇ ۋەھىمىلىك گەپلەرنى قىلىپ چۈچۈتكەنلىك ئەمەس .
لېكىن ، ئۆرۈلۈپ چۈشۈش بولسۇن ياكى سۇغا چۆكۈپ كېتىش
بولسۇن ، ھېچقانداق ۋەھىمە بىزنى توسۇپ قالالمايتتى . بىز
ئۇسسۇزلۇقتىن چاڭقاپ كەتكەندۇق ، شۇ تاپتا بىز
ئۇسسۇزلۇقىمىزنى قاندۇرۇش ئۈچۈن ، ھەتتا ئاتلانتىك ئوكياننىڭ
ئاستىغىچە كولاپ بېرىشقىمۇ تەييار ئىدۇق .

ھانىس ئىشلەشكە باشلىدى . بۇ ئىشنى تاغام بىلەن
ئىككىمىزگە قىلغۇزۇشقا ھەرگىز بولمايتتى ، چۈنكى بىز بەك
ئالدىراقسان بولغاچقا ، بىر چوقۇپلا تاشنى پارە - پارە
قىلىۋېتىشىمىز تۇرغان گەپ ئىدى . بىراق ، يول باشلىغۇچى بولسا
تولىمۇ خاتىرجەم ھەم سىلىقلىق بىلەن تاشنى يېنىك چوقۇپ
يۈرۈپ ، تەخمىنەن ئالتە دىيۈيم چوڭلۇقتىكى بىر تۆشۈك ئاچتى .
ئېقىۋاتقان سۇنىڭ ئاۋازى ماڭا بارغانسېرى ئېنىق ئاڭلىنىپ
ھاياتبەخش بۇلاق سۈيى بىلەن لەۋلىرىم نەمدەلگەندەك بولدى .

ئۇزۇن ئۆتمەي گرانىت تاش تامدىن ئىككى فوت
چوڭقۇرلۇقتىكى تۆشۈك ئېچىلدى . بۇ ئىش بىر سائەتتىن كۆپرەك
ۋاقىت داۋاملاشتى . مېنىڭ تاقىتىم چېكىگە يەتتى! تاغام بۇ ئىشقا
ئۆز قولى بىلەن تۇتۇش قىلماقچى بولدى ، مەن ئۇنى

توسۇۋالمدىم . ئۇ قولغا مېتىنى ئالدى . بۇ چاغدا قاتتىق شارقىرىغان بىر ئاۋاز چىقتى - دە ، بىر سۇ ئېقىنى ئېقىلىپ چىقىپ ، ئۇدۇلدىكى تاشلارغا زەرب بىلەن چاچرىدى . بۇ كۈچلۈك سۇ ئېقىنى ھانىسنى يىقىتىۋەتكىلى تاسلا قالدى . ئۇ قاتتىق ئاغرىققا چىدىماي ۋاي - ۋايلاپ كەتتى . قولۇمنى سۇ تۈۋرۈكىگە تەگكۈزۈپلا مەنمۇ ۋارقىراپ تاشلىدىم . مەن پەقەت شۇندىلا ھانىسنىڭ نېمە ئۈچۈن ۋاي - ۋايلاپ كەتكەنلىكىنىڭ سەۋەبىنى چۈشەندىم : بۇ سۇ ئوتتەك قىزىق ئىدى .
 — بۇ قايناق سۇ ئىكەن ! — دېدىم ۋارقىراپ .
 — ئۇ سوۋۇيدۇ ، — دېدى تاغام .

لەخمىنىڭ ئىچى سۇ پارلىرى بىلەن تولدى . ئارقىدىنلا ھاسىل بولغان بىر ئېرىق سۇ يىلان باغرى ئېقىپ بىر چوڭقۇرلۇققا بارغاندا غايىب بولدى ، ئۇزۇن ئۆتمەي تۇنجى يۈتۈم بۇلاق سۈيىنى ئىچتۇق . ئاھ ! نېمىدېگەن ھۇزۇر ! بۇنداق ھۇزۇرنى سۆز بىلەن تەسۋىرلەش مۇمكىن ئەمەس ئىدى ! بۇ قانداق سۇدۇ ؟ ئۇ قەيەردىن كەلگەندۇ ؟ بۇ ئانچە مۇھىم ئەمەس ئىدى ، ئۇ گەرچە قىزىق بولسىمۇ بەربىر سۇ بولغاچقا ، ئۆلۈم گىردابىغا بېرىپ قالغان چېغىمدا ماڭا يېڭىدىن ھاياتلىق ئاتا قىلغانىدى . مەن ئۇنىڭ تەمى بىلەن كارىم بولماي توختىماي ئىچمەۋەردىم .

مەن بىرەر مىنۇت ئىچكەندىن كېيىن تۈۋلىدىم :

— بۇ سۇدا تۆمۈر تەركىبى بار ئىكەن !

— بۇنىڭ ئاشقازانغا پايدىسى بار ، — دېدى تاغام ، — ئۇنىڭ كانلىشىش دەرىجىسى يۇقىرى بولىدۇ ! بىزنىڭ بۇ قېتىمقى ساياھىتىمىز سىبا¹ ياكى توبرىس² سەپىرىدىنمۇ قېلىشمىغۇدەك .
 — ئاھ ! بەك ياخشى بولدى !

— ھەقىقەتەن شۇنداق ، بۇ دېگەن يەر ئاستىنىڭ بەش مىل چوڭقۇر جايىدىكى سۇ ! ئۇنىڭدا ئازراق سىياھ تەمى بولسىمۇ

¹ سىبا — بېلگىيىدىكى كىچىك بازار ، ئاردېن تاغلىق رايونىدا . تەركىبىدە مول تۆمۈر ۋە ھىدروكاربوناتلار بولغان ، مىنېرال سۇلىرى بىلەن داغلىق .
² توبرىس — بوخسېننىڭ ئارشاڭ .

ئادەمنى بىزار قىلمايدىكەن . بۇ قالتىس سۇ مەنبەسىنى ھانسى بىز ئۈچۈن تاپتى ! ئەمدى سالامەتلىككە پايدىلىق سۇ ئېقىۋاتقان بۇ ئېرىققا ئۇنىڭ ئىسمىنى نام قىلىپ قويۇشنى تەكلىپ قىلىمەن .
— ياخشى ! — مەن ئىختىيارسىز تۈۋلۈۋەتتىم .

«ھانسى ئېرىقى» دېگەن بۇ ئىسىم دەرھال قوبۇل قىلىندى . لېكىن ، ھانسى بۇنىڭغا ئانچە ئېرەن قىلىپ كەتمىدى . ئۇ لايىقىدا ئازراق سۇ ئىچىۋالغاندىن كېيىن ، بىر بۇلۇڭغا بېرىپ جىمجىت يۆلىنىپ تۇردى .

— ئەمدى ، — دېدىم مەن ، — بىز بۇ سۇنى بىكاردىن بىكار ئاققۇزۇۋەتمەيلى .

— ئېقىپ كەتسە نېمە بوپتۇ ؟ — دېدى تاغام ، — بۇ بۇلاق ھەرگىز قۇرۇپ قالمايدۇ .

— بوپتۇ ئەمەس ! بىز سۇدانلىرىمىزنى تولدۇرۇۋالغاندىن كېيىن بۇ ئېغىزنى ئېتىپ قويايلى .

مېنىڭ تەكلىپىم قوبۇل قىلىندى . ھانسى گرانىت تاش پارچىسى ۋە ئارغامچا بىلەن تاش تامدىكى كامارنى ئېتىشكە تۇتۇندى ، لېكىن بۇ ئاسان ئىش ئەمەس ئىدى . بىز ھەپىلىشىپ يۈرۈپ قوللىرىمىزنى كۆيدۈرۈۋالغان بولساقمۇ ، ئەمما مۇۋەپپەقىيەت قازىنالمىدۇق ، سۇنىڭ بېسىمى بەك كۈچلۈك بولغاچقا ، بىزنىڭ ئۇرۇنىشىمىز بىكارغا كەتتى .

— سۇنىڭ ئېتىلىپ چىقىش كۈچىدىن قارىغاندا ، — دېدىم مەن ، — بۇ يەر ئاستى دەرياسىنىڭ ئورنى چوقۇم ئىننايىن ئېگىز يەردە ئوخشايدۇ .

— چوقۇم شۇنداق ، — دېدى تاغام گېپىمگە ئۇلاپ ، — ئەگەر بۇ سۇ تۇۋرۇكى 32 مىڭ فوت ئېگىزلىكتىن چۈشۈۋاتقان بولسا ، ئۇ ھالدا ئۇنىڭ بېسىم كۈچى مىڭ ئاتموسفېرا بېسىمىغا باراۋەر بولىدۇ ، لېكىن مەندە بىر پىلان تۇغۇلۇۋاتىدۇ .

-- قانداق پىلان ؟

-- بىز نېمە ئۈچۈن بۇ كامارنى چوقۇم ئېتىپ قويىمىز ؟



— چۈنكى ...

مەن بۇنىڭغا بىر سەۋەب ئويلاپ تاپالمىدىم

— بىزنىڭ سۇدانلىرىمىز يەنە قۇرۇپ كەتكەندە، سەن يەنە

ئۇنى توشقۇزۇشقا كاپالەتلىك قىلالامسەن؟

— ئەلۋەتتە كاپالەتلىك قىلالايمەن .

— ئۇنداقتا ، بۇ سۇ ئېقىمۇەرسۇن ! ئۇ تەبىئىيلا تۆۋەنگە قاراپ

ئېقىپ ، بىزگە يول كۆرسىتىدۇ ، ئۇسسۇزلۇقىمىزنى قاندۇرىدۇ !

— بۇ ھەقىقەتەن ياخشى مەسلىھەت بولدى ! — مەن توۋلاپ

كەتتىم ، -- بۇ ئېرىق بىزگە ھەمراھ بولسا ، پىلانمىزنى ئىشقا

ئاشۇرۇشتا تېخىمۇ پۇختا ئاساسقا ئىگە بولغۇدەكمىز .

— ئاھ ! سەن ئاخىر چۈشەندىڭ ، بالام ، — دېدى تاغام

كۈلۈپ .

— مەن چۈشەندىم ، شۇنداقلا ھازىر كاللام شۇنداق ساز دەڭە .

— توختاپتۇر ! بىز يەنىلا بىرنەچچە سائەت دەم ئېلىۋالغىنىمىز

تۈزۈك .

بۇنى ماڭا سائەت ئەسكەرتىپ قويمىغان بولسا ، راستتىنلا

ۋاقىتنىڭ يېرىم كېچە بولۇپ قالغانلىقىنى ئۇنتۇپ قاپتىمەن .

شۇنىڭ بىلەن بىز قورساقنى ئەستەرلەپ ، ئۇسسۇزلۇقىمىزنى

قاندۇرۇۋالغاندىن كېيىن شېرىن ئۇيقۇغا كەتتۇق .

24

ئەتىسى بىز تارتقان جاپا - مۇشەققەتلەرنى ئۇنتۇپ

كەتكەندۇق . مەن دەسلەپ ھېچبىر ئۇسسمايۋاتقانلىقىمنى بايقاپ

بەكلا ھەيران قالدىم ۋە بۇنىڭ سەۋەبىنى ئىزدىدىم . بۇنىڭغا ئايغىم

ئاستىدا شىرىلداپ ئېقىۋاتقان ئېرىقنىكى سۇ جاۋاب بەردى .

بىز ناشتىلىق قىلىپ بولغاندىن كېيىن ، مول تۆمۈر

تەركىبلىك تېتىملىق سۇدىن ئىچتۇق . مېنىڭ پۈتۈن ۋۇجۇدۇم

كۈچكە تولۇپ ، تېخىمۇ يىراق مۇساپىنى بېسىشقا نىيەت قىلدىم .

«ھانىستەك قولدىن ئىش كېلىدىغان يول باشلىغۇچى يەنە مەندەك
(قەيسەر ، جىيەنى بار تۇرسا ، ئۆزىگە ئىشىنىدىغان تاغامدەك ئادەم
قىلماقچى بولغان ئىشىدا مۇۋەپپەقىيەت قازانماي قالارمۇ؟»
مۇشۇنداق تاتلىق خىياللار كاللامنى چۇلغۇۋالدى ! شۇ تاپتا بىرى
ماڭا سىناقچى يانار تېغىنىڭ چوققىسىغا قايتىپ كېتىش تەكلىپىنى
بېرىدىغان بولسا ، ئۇنى غەزەپ بىلەن رەت قىلىمەن .
— ماڭايلى ! — دەپ توۋلىدىم . مېنىڭ قايناق ھېسسىياتقا
تويۇنغان ئاۋازىم يەر شارىنىڭ قەدىمكى ئەكس ساداسىنى
ياڭرىتىۋەتتى .

پەيشەنبە كۈنى ئەتىگەن سائەت سەككىزدە بىز قايتىدىن يولغا
چىقتۇق . بۇ ئەگرى - بۈگرى گرانت لەخمىدە دائىم كۈتۈلمىگەن
دوقمۇشلار ئۇچراپ تۇراتتى ، بۇ خۇددى يوللىرى قالايمىقان
سىرلىق ئوردىنىڭ ئۆزىلا ئىدى . لېكىن ، نېمىلا دېگەنبىلەن ئۇنىڭ
يۆنىلىشى شەرقىي جەنۇبقا قاراپ سوزۇلغانىدى . تاغام توختىماي
كومپاسنى ئىنچىكىلىك بىلەن كۆزىتىپ ، كېتىۋاتقان يولمىزنىڭ
يۆنىلىشىنى ئىگىلەپ تۇراتتى . لەخمە گورىزونتال ھالەتتە
سوزۇلغان بولۇپ ، ھەر ئالتە فوت ماڭغاندا ئەڭ كۆپ دېگەندىمۇ
ئاران ئىككى دىيۈيم تۆۋەنلىدۇق . ئېرىقتىكى سۇ ئاياغلىرىمىز
ئاستىدا جىمجىت ئېقىۋاتاتتى . مەن ئۇنى بىزنىڭ يەر شارىنى
كېسىپ ئۆتۈشمىزدىكى ھىمانىمىز كۆرۈپ ، قولۇمنى ئېرىقتا
ئېقىۋاتقان ئىللىق سۇغا ئاستاغىنا چىلىدىم ، ئۇنىڭ ئاياغ
تۈنۈشلىرىمىزغا تەڭكەش بولۇۋاتقان شىرىلداشلىرىنى تىڭشىدىم .
شۇ تاپتا مېنىڭ كەيپىياتىم تەسۋىرلىگۈسىز دەرىجىدە ياخشى ئىدى .
تاغامغا كەلسەك ، ئۇ «ئالىجاناب تۈز ئادەم» بولغاچقا ،
لەخمىنىڭ ھەددىدىن زىيادە گورىزونتاللىقىدىن ئاغرىنىپلا ماڭدى .
تاغامنىڭ گېپىچە ، ئۇنىڭ ئاياغلىرى ئاستىدىكى چەكسىز سوزۇلغان
بۇ يول يەرنىڭ تارتىش كۈچىنىڭ تەسىرى بىلەن تۆۋەنگە
گورىزونتال ھالەتتە سوزۇلماستىن ، بەلكى تىك بۇلۇڭلۇق
ئۈچبۇلۇڭ يانتۇلۇقى ھالىتىدە پەسكە سىيرىلغانىدى . بىراق ،

بىزنىڭ باشقا تاللىشىمىز يوق ئىدى ، بىر مەركىزىگە يېقىنلىشىدىغانلا ئىش بولسا ، قانچىلىك ئاستا بولسىمۇ ئاغرىنىشنىڭ ئورنى يوق ئىدى .

بىراق ، بەزى چاغلاردا يانتۇلۇق تۇيۇقسىزلا تىكلەشكە كېتەتتى ، شۇنىڭ بىلەن ئېرىقنىكى سۈمۈ شىرىلداپ ئىتتىڭ ئېقىشقا باشلايتتى ، بىزمۇ ئېرىقنى بويلاپ تېخىمۇ چوڭقۇر جايغا يېقىنلاپ كېلەتتۇق .

قىسقىسى ، شۇ كۈنى ۋە ئەتىسى بىز ئۇزاق ۋاقىت گورىزونتال ھالەتتە يول ماڭدۇق ، پەسكە قاراپ تۆۋەنلىشىمىزمۇ مۇناسىپ ھالدا ئازراق بولدى .

7 - ئاينىڭ 10 - كۈنى جۈمە كەچتە بىز ھېسابىمىز بويىچە رېپىكياۋىكنىڭ شەرقىي جەنۇبىدىكى 75 مىل يىراقلىقتىكى جايغا ۋە 6.25 مىل چوڭقۇرلۇققا يېتىپ كېلىشىمىز كېرەك ئىدى .

بۇ چاغدا ئايانلىرىمىز ئاستىدا بىر قورقۇنچلۇق چوڭقۇر قۇدۇق پەيدا بولدى . تاغام ئۇنىڭ يانتۇلۇقىنى ھېسابلاپ كۆرگەندىن كېيىن ئىختىيارسىز چاۋاك چېلىپ كەتتى .

— بۇ قۇدۇق بىزنى ئاسانلا ئىنتايىن يىراق جايغا ئېلىپ بارىدۇ ، — دېدى ئۇ توۋلاپ ، — ئۇنىڭ تېمىدىكى بۆرتۈپ چىققان تاشلارنى پەلەمپەي ئورنىدا ئىشلىتىشكە بولغۇدەك !

ھانىس ئېھتىيات يۈزىسىدىن ئارغامچىلارنى تەييارلىدى . بىز تۆۋەنگە چۈشۈشكە باشلىدۇق . بۇنى بەك خەتەرلىك ئىش دېگۈم كەلمىدى ، چۈنكى مەن بۇنداق ھەرىكەتلەرگە ئاللىقاچان كۆنۈپ كەتكەندىم .

ئەمەلىيەتتە ، بۇ قۇدۇق غايەت چوڭ بىر تاشتىكى تار يېرىق بولۇپ ، بۇ «ئۈزۈلمە قاتلام» تۈرىگە كىرەتتى . ئۇ يەر شارىنىڭ سوۋۇپ يىغىلىشىدىن شەكىللەنگەنىدى . ئۇ ئىلگىرى سىناپېر يانار تېغىنىڭ ماگما ئېتىپ چىقىرىدىغان يولى بولغان بولسىمۇ ، بۇ ئېتىلما ماددىلارنىڭ ھېچقانداق ئىز قالدۇرمىغانلىقىغا ئادەمنىڭ ئەقلى يەتمەيتتى . بىز بۇرما مىخقا ئوخشاپ كېتىدىغان پەلەمپەي

يول بىلەن تۆۋەنگە قاراپ ماڭدۇق ، بۇ يول خۇددى قول بىلەن ئويۇپ چىقارغاندەكلا ئىدى .

بىز ھەر بىر چارەك سائەت ماڭغاندا بىر قېتىم توختاپ ، ئازراق دەم ئېلىپ ، پۈت - قوللىرىمىزنىڭ مۇسكۇللىرىنى بوشتىۋالدۇق . بۇ چاغدا بىز بۆرتۈپ چىققان تاشلارنىڭ ئۈستىدە پۇتلىرىمىزنى ساڭگىلىتىپ ئولتۇرۇپ پاراڭلاشقاچ بىرىمە يەپ ، ئېرىقتا ئېقىۋاتقان سۇدىن توختىماي ئىچنۇق . دەرۋەقە ، ئۈزۈلمە قاتلامدا ھانىس ئېرىقى كىچىكلەپ بىر شارقىراتمىغا ئايلاندى ، ئەمما ئۇ بىزنىڭ ئۈسسۈز لۇقىمىزنى قاندۇرۇشقا تامامەن يېتەرلىك ئىدى . بۇ سۇ بىرقەدەر تۈزرەك يەرگە كەلگەندە دەرھال بۇرۇنقى ئەكسىگە كېلىپ تىنچ ئېقىشقا باشلايتتى . شۇ تاپتا ھۆرمەتكە سازاۋەر تاغام ۋە ئۇنىڭ ئالدىراقسان ، ئاسان ئاچچىقلىنىدىغان مەجەزى ئېسىمگە كەلدى ، ئەكسىچە يانتۇلۇق كىچىكلىگەندە بولسا ، بۇ ھال خۇددى بىزنىڭ مۇلايىم يول باشلىغۇچىمىزغا ئوخشايتتى .

7 - ئاينىڭ 11 - ۋە 12 - كۈنى بىز ئۈزۈلمە قاتلامدىكى بۇرما مىخ شەكلىدىكى يول بىلەن تۆۋەنگە قاراپ يەنە بەش مىل تۆۋەنلىدۇق . شۇنىڭ بىلەن بىز دېڭىز يۈزىدىن 12 يېرىم مىل تۆۋەن بولغان يەرگە يېتىپ كەلگەندۇق . بىراق ، 13 - كۈنى چۈش مەزگىلىدە يانتۇلۇق توساتتىن تۈز ھالەتكە كېلىپ ، يول شەرقىي جەنۇب تەرەپكە قاراپ 45 گرادۇس بۇرۇلدى .

يول مېڭىش ئاسانلاشتى ، ئەمما بەك زېرىكىشلىك ئىدى . لېكىن ، بۇنداق دېيىشكىمۇ بولمايدۇ ، چۈنكى سەپەر ئەتراپتىكى مەنزىرىلەرنىڭ توساتتىن ئۆزگىرىشى بىلەنلا كۆڭۈللۈك بولۇشى ناتايىن .

15 - كۈنى چارشەنبە بىز يەر ئاستىغا 17 يېرىم مىل ، يەنى سىناپېر يانار تېغىنىڭ چوققىسىدىن 125 مىل يىراقلىقتىكى جايغا يېتىپ كەلدۇق . گەرچە بىز ھېرىپ كەتكەن بولساقمۇ ، ئەمما سالامەتلىكىمىزدە گەپ يوق ئىدى ، شۇڭا سەپەر دورا ساندۇقنىڭ ئاغزىمۇ ئېچىلىپ باقمىدى .

تاغام ھەر سائەتتە بىر قېتىم كومپاس سائەت ، بارومېتىر ۋە تېرمومېتىردىكى سانلىق مەلۇماتلارنى خاتىرىلەپ ماڭدى . بۇ سانلىق مەلۇماتلارنى كېيىن بۇ قېتىمقى ساياھەت ھەققىدە يازدىغان ماقالىسىدە ئېلان قىلاتتى . ئۇنىڭدىن باشقا ، تاغام بۇ ئارقىلىق ئەتراپتىكى مۇھىتنىڭ ئەھۋالىنى ئاسانلا بىلىۋالالايتتى ، ئۇ ماڭا «بىز گورىزونتال ھالەتتە 125 مىل ماڭدۇق» دېگەندە مەن ئىختىيارسىز توۋلاپ تاشلىدىم .

— سەن نېمە بولدۇڭ؟ — دەپ سورىدى ئۇ مەندىن .
— ھېچنېمە ، پەقەت بىر ئىش ئېسىمگە كېلىپ قالدى .
— نېمە ئىش ، بالام؟
— ئەگەر ھېسابىڭىز توغرا بولسا ، بىز ھازىر ئىسلاندىيەنىڭ ئاستىدا ئەمەس .
— سەن شۇنداق قارامسەن؟
— بۇنى ئاسانلا ئېنىقلىغىلى بولىدۇ .
مەن سىركۈل بىلەن خەرىتە ئۈستىدە ئۆلچىدىم .
— مەن خاتالاشمىدىم ، — دېدىم ، — بىز ھازىر پورتلاندى تۇمشۇقىدىن ئۆتۈپ كەتتۇق ، شەرقىي جەنۇبقا قاراپ 125 مىل ماڭساق ، ئۇ دېگەن دېڭىزنىڭ ئاستى .
— دېڭىزنىڭ ئاستى ، — دېدى تاغام قوللىرىنى ئىشقىلاپ تۇرۇپ .

— شۇنداق ، — دېدىم توۋلاپ ، — بىز شۇ تاپتا ئاتلانتىك ئوكيانىنىڭ ئاستىدا تۇرۇۋاتىمىز .
— ئاھ ! ئاكسال ، بۇ تولىمۇ نورمال ئىشقا ! نېۋكاستلدىكى نۇرغۇن كۆمۈر كانلىرىمۇ دېڭىزنىڭ ئاستىدا خېلى يىراق يەرلەرگىچە سوزۇلغانغۇ ؟

تاغام بىزنىڭ ئاجايىپ ئەھۋال ئاستىدا تۇرۇۋاتقانلىقىمىز ھەققىدە پىكىر بايان قىلىشقا ھوقۇقلۇق ئىدى . لېكىن ، مەن دېڭىزنىڭ ئاستىدا كېتىۋاتقانلىقىمىزنى ئويلىغىنىمدا سەل دەككە -

① نېۋكاستل - ئەنگىلىيىدىكى بىر شەھەر ، كۆمۈرنى كۆپ ئىشلەپ چىقىرىش بىلەن داغلىق .

دۈككە ئىچىدە قالدۇم . بىراق ، بىزنىڭ بېشىمىز ئۈستىدە مەيلى ئىسلاندىيە تۈزلەڭلىكى ، ئېگىز تاغلار ياكى دولقۇنلىرى مەۋج ئۈرۈپ تۇرغان ئاتلانتىك ئوكيان بولسۇن ، بۇنىڭ كارايىتى چاغلىق ئىدى . پەقەت گرانىت تاشلار مەزمۇت تۇرۇپ بەرسىلا بولاتتى . ئۇنىڭ ئۈستىگە مەن بايقىدەك ۋەھىملىك خىياللىرىمغا پاتلا كۆنۈپ قالدۇم ، چۈنكى ئۇ لەخمە يولى بىردەم ئەگىلسە ، بىردەم يانتۇلىشاتتى ، يەنە بىر پەستىن كېيىن تۈز ھالەتكە كېلەتتى ، ئىشقىلىپ ، شەرقىي جەنۇب تەرەپكە قاراپ سوزۇلۇپ كېتىۋاتاتتى . قىسقىسى ، يول توختىماستىن تۆۋەنلەپ بىزنى تېز سۈرئەت بىلەن ئىنتايىن چوڭقۇر جايغا ئېلىپ كېتىۋاتاتتى .

تۆت كۈندىن كېيىن ، يەنى 7 - ئاينىڭ 18 - كۈنى شەنبە ئاخشىمى بىز ئىنتايىن چوڭ بىر ئۆڭكۈرگە يېتىپ كەلدۇق ، تاغام ھانسىقا ئۈچ كۈمۈش تەڭگە ھەپتىلىك ئىش ھەققىنى بەردى ۋە ئەتە دەم ئېلىشنى قارار قىلدى .

25

يەكشەنبە كۈنى ئەتىگەندە مەن ئىلگىرىكى چاغلاردىكىدەك يولغا چىقىشقا ئالدىراپ كەتمىدىم . گەرچە بىز يەر شارنىڭ چوڭقۇر يېرىدە تۇرۇۋاتقان بولساقمۇ ، ئەمما پېشانىمىزگە ئۆڭكۈر ئادىمى بولۇشتەك قىسمەت پۈتۈلگەنلىكىنى بىلگەنلىكىم ئۈچۈن كەيپىياتم يەنىلا ئىنتايىن ياخشى ئىدى . مەن ھەر ھالدا قۇياش ، يۇلتۇز ، ئاي ، دەل - دەرەخ ۋە شەھەرلەر شۇنىڭدەك يەر شارىدىكى دىندىن خالىي ئادەملەرنىڭ نەزىرىدە كەم بولسا بولمايدىغان ، ئەمەلىيەتتە ئارتۇقچە نەرسىلەر توغرىلىق ئويلىنماس بولدۇم . بىز خۇددى تاشقا ئايلىنغان جىسمىدەك ئۆزگىرىپ كەتكەنلىكىمىز ئۈچۈن ، بۇنداق ھېچنېمىگە كېرىكى يوق گۈزەل مەنزىرىلەر بىزنىڭ نەزىرىمىزدە ئەرزىمەس نەرسىگە ئايلىنىپ قالغانىدى .

بۇ ئۆڭكۈر خۇددى چوڭ زالدەك كەڭتاشا ئىدى . ئېرىقتىكى

سۇ گرانىت تاش يەردە سادىقلىق بىلەن تىنچ ئاقماقتا ئىدى . بۇنچە يىراق يەرگە ئېقىش جەريانىدا سۇنىڭ تېمپېراتۇرىسى ئەتراپتىكى مۇھىتنىڭ تېمپېراتۇرىسى بىلەن ئوخشاش دەرىجىگە چۈشكەن بولغاچقا ، ئىچسە ھېچقانداق ئاۋازچىلىك كەلتۈرمەيتتى . ناشتىلىق قىلىپ بولغاندىن كېيىن ، پروفېسسور بىرنەچچە سائەت ۋاقىت سەرپ قىلىپ كۈندىلىك خاتىرىسىنى رەتلىمەكچى بولدى .

— ئالدى بىلەن ، — دېدى ئۇ ، — ھازىر بىزنىڭ تۇرۇۋاتقان ئورنىمىزنى ھېسابلاپ چىقىمەن ، قايتقاندىن كېيىن بىز ساياھەت جەريانىدا ماڭغان يوللىرىمىزنىڭ ۋېرئىكال كەسمە يۈز خەرىتىسىنى سىزىپ چىقىپ ، بۇ قېتىمقى ئېكسپېدىتسىيىنى خەرىتە يۈزىدە ئەكس ئەتتۈرۈشنى ئويلاۋاتمەن .

— بۇ چوقۇم ئىنتايىن قىزىقارلىق بولىدۇ ، تاغا ، لېكىن سىزنىڭ كۆزىتىشلىرىڭىزنى يېتەرلىك دەرىجىدە ئېنىقلىققا ئىگە قىلغىلى بولامدۇ ؟

— مۇمكىن . مەن ھەممە بۇلۇڭ ۋە يانتۇلۇقلارنى تەپسىلىي خاتىرىلىۋالغان . مەن ھەرگىز خاتا قىلىپ قويمايمەن . قېنى ، باشتا ئۆزىمىزنىڭ قەيەردە ئىكەنلىكىمىزنى كۆرۈپ باقايلى . كومپاسنى ئەكېلىپ بەرگەن ، يۆنىلىشنى كۆرۈپ باقاي .

مەن كومپاسقا ئەستايىدىل قارىۋەتكەندىن كېيىن دېدىم :

— شەرققە قىيپاش جەنۇب .

— ياخشى ! — دېدى پروفېسسور ، ئاندىن جاۋابىمنى خاتىرىلىۋېلىپ تېز سۈرئەتتە ھېسابلاشقا باشلىدى ، — يولغا چىقىپ ھازىرغىچە جەمئىي 212 يېرىم مىل يول يۈرۈپتۇق .

— ئۇنداقتا ، بىز ئاتلانتىك ئوكياننىڭ ئاستىدا ئىكەنمىزدە ؟

— تامامەن توغرا .

— شۇ تاپتا دېڭىز يۈزىدىن بورانلىق يامغۇر قويۇۋەتكەن بولسا ، بەلكىم بېشىمىزنىڭ ئۈستىدە بىرەر كېمە قارا بوران ئىچىدە ئۇياق - بۇياققا چايقىلىپ يۈرگەندۇ .

- ھەقىقەتەن شۇنداق .
- كىتلا قۇيرۇقلىرى بىلەن بىزنىڭ بۇ «تۈرمە» مىزنىڭ تامليرىنى قېقىپ يۈرمەس ؟
- ئەنسىرمە ، ئاكسال ، كىتلا بۇ تاملارنى تەۋرىتەلىشى مۇمكىن ئەمەس . بىز ھېسابلىشىمىزنى داۋاملاشتۇرايلى . بىز سىناپىر يانار تېغىنىڭ شەرقىي جەنۇبىدىكى 212 يېرىم مىل كېلىدىغان يەرنىڭ ئاستىدا تۇرۇۋاتىمىز ، مەن قالدۇرغان خاتىرىلەرگە ئاساسلانغاندا ، بىز ھازىر 40 مىل چوڭقۇرلۇققا چۈشۈپ بولدۇق .
- 40 مىل ! — مەن تۈۋلۈۋەتتىم .
- شۇنداق .
- ئىلمىي نەزەرىيە بويىچە بۇ يەر پوستى قېلىنلىقىنىڭ ئەڭ چېتى بولۇشى كېرەك .
- دېگىنىڭ توغرا .
- تېمپېراتۇرنىڭ يۇقىرى ئۆزلەش قانۇنىيىتى بويىچە ، بۇ يەرنىڭ تېمپېراتۇرىسى 1500 گرادۇس بولۇشى كېرەك ئىدى .
- پەقەت «بولۇشى كېرەك» ، بالام .
- بۇ يەردىكى گرانت تاشلار قاتتىق جىسىم ھالەتتە مەۋجۇت بولۇشى ئەسلا مۇمكىن ئەمەس ، بەلكى ئېرىتمە ھالەتتە بولۇشى كېرەك ئىدى .
- لېكىن ، ئۆزۈڭ كۆرۈپ تۇرۇپسەن ، ئۇلار ئېرىپ كەتمەپتۇ . بۇ خۇددى ئىلگىرىكىگە ئوخشاشلا بۇ قېتىم مۇ نەزەرىيىنى ئىنكار قىلىۋەتتى .
- بۇنىڭغا قوشۇلماي ئامال يوق ، ئەمما مەن راستتىنلا بەك ھەيران قېلىۋاتىمەن .
- تېرمومېتىر قانچە گرادۇسقا چىقىپتۇ ؟
- 27.6 گرادۇس .
- ئالىملار ئېيتقان تېمپېراتۇرىغا يېتىش ئۈچۈن

يەنە 4. 1474. ① گرادۇس كەملىك قىلىدىكەن. شۇڭا، يەر شارىنىڭ تېمپېراتۇرىسى چوڭقۇرلۇق دەرىجىسىنىڭ ئېشىشىغا ئەگىشىپ يۇقىرى كۆتۈرۈلۈپ بارىدۇ، دېگەن كۆزقاراش خاتا دېمەك، خۇننېررى داۋى خاتالىشىمىغان. ئۇنىڭ دېگىنى توغرا ئىكەنلىكىگە ئىشىنىمەن. سېنىڭ يەنە دەيدىغان گېپىڭ بارمۇ؟

— يوق.

ئەمەلىيەتتە، مېنىڭ دەيدىغان نۇرغۇن گەپلىرىم بار ئىدى. داۋىنىڭ نەزەرىيىسىگە مەن پەقەتلا قوشۇلالمايتتىم. گەرچە مەن شۇ تاپتا يەر مەركىزىنىڭ ئىسسىقلىقىنى ئازراقمۇ ھېس قىلمىغان بولساممۇ، ئەمما ئۇنىڭ مەۋجۇت ئىكەنلىكىگە ئىزچىل ئىشىنىپ كېلىۋاتاتتىم. ئەمەلىيەتتە، مەن مۇنداق بىر قاراشقا تېخىمۇ مايىل ئىدىم: بۇ ئۆچكەن يانار تاغنىڭ ماگما ئېتىپ چىقىرىش يولىنى لاۋا جىنىسلىرى ئېتىۋالغان، لاۋا جىنىسلىرىنىڭ ئۈستىدىكى بىر قەۋەت ئىسسىقلىق ئۆتكۈزەس ماددا ئىسسىقلىقنىڭ تاش ئارقىلىق تارقىلىشىنى توسۇۋالغان بولۇشى مۇمكىن.

بىراق، ھازىر مېنىڭ رېئاللىقنى قوبۇل قىلغاچ، يېڭى دەلىل - ئىسپاتلارنى ئىزدەشتىن باشقا ئامال يوق ئىدى. — تاغا، — دېدىم گېپىمنى داۋاملاشتۇرۇپ، — مەن سىزنىڭ ھېسابلاشلىرىڭىزنىڭ توغرا ئىكەنلىكىگە قوشۇلمەن. لېكىن، مېنىڭ بىر جىددىي تەسەۋۋۇرنى ئوتتۇرىغا قويۇشۇمغا رۇخسەت قىلىشىڭىز.

— تارتىنماي سۆزلەۋەرگىن، بالام.

— ئىسلاندىيەنىڭ كەڭلىك ئورنىغا ئاساسلانغاندا، بىز ھازىر تۇرۇۋاتقان بۇ جايدىكى يەر شارىنىڭ رادىئۇسى 3957.5 مىل ئەتراپىدا بولۇشى كېرەك، توغرىمۇ؟

— 3958.2 مىل.

— بۇنى پۈتۈنلەي 4000 مىل دەپ تۇرايلى. دېمەك، بىز

[1] ئەسلى تېكىستتە شۇنداق (1500 بويىچە ھېسابلاسا، 1172.1 گرادۇس بولۇشى كېرەك).

4000 مىل مۇساپىنىڭ ئوتتۇز مىلنى¹ بېسىپ بولدۇق .
— دېگىنىڭ توغرا .

--- بۇنىڭ ئۈچۈن بىز تۈز ھالەتتە 212.5 مىل ماڭدۇق .
— تامامەن توغرا .

— بۇنىڭغا تەخمىنەن 20 كۈن سەرپ قىلدۇق .
— ھەقىقەتەن شۇنداق .

— 40 مىل دېگەن يەر شارى رادىئوسىنىڭ 100/1 ى .
مۇشۇنداق مېڭۋەرەسەك 2000 كۈن سەرپ قىلىشىمىز كېرەك ،
يەنى دېگەن يېرىمىزگە ئاز كەم بەش يېرىم يىل ۋاقىتتا ئاندىن
يېتىپ بارالايمىز !

بۇ گەپلىرىمگە پروفېسسور جاۋاب قايتۇرمىدى .

— ئۇنىڭدىن باشقا ، يەنە تۆۋەنگە 40 مىل تىك تۆۋەنلەش
ئۈچۈن چوقۇم تۈز ھالەتتە 212.5 مىل بەدەل قىلىنىدىغان بولسا ،
ئۇنداقتا بىز يەر مەركىزىگە بېرىش ئۈچۈن شەرقىي جەنۇب تەرەپكە
قاراپ تۈز ھالەتتە 20 مىل مېڭىشىمىزغا توغرا كېلىدۇ .
بۇنداق بولىدىغان بولسا ، يەر مەركىزىگە يېتىپ بېرىشتىن ئىلگىرى
بىز ئاللىقاچان يەر شارىنىڭ سىرتىغا چىقىپ كېتىشىمىز مۇمكىن .
— بۇ ھېسابلاشلارنىڭ قۇرۇسۇن ! — دېدى تاغام غەزەپ

بىلەن ، — سېنىڭ نەسەۋۋۇرلىرىڭ ئادەمنى ئەجەبمۇ بىزار
قىلىدىغۇ ! بۇلارنىڭ ئاساسى نېمە ؟ كىم ساڭا بۇ يولنى يەر
مەركىزىگە بارمايدۇ دېدى ؟ ئۇنىڭ ئۈستىگە بۇ بۇرۇنقىلار قىلمىغان
ئىشىمۇ ئەمەس ، بىز ھازىر باشقىلار ئىلگىرى قىلىپ بولغان ئىشنى
قىلىۋاتىمىز ۋە ئۇلارمۇ مۇۋەپپەقىيەت قازانغان ، شۇڭا بىزمۇ
مۇۋەپپەقىيەت قازىنالايمىز .

— ئىشقىلىپ ، دېگىنىڭىزدەك بولغاي ، لېكىن مېنىڭ
يەنىلا ...

— ئەگەر سەن يەنە مۇشۇنداق قۇرۇق خىياللارغا بېرىلىدىغان
بولساڭ ، ئاكسال ، ئەمدى پەقەت ئۇنىڭنى چىقارماسلىققا

¹ ئەسلى تېكىستتە شۇنداق (ئالدىدىكى بۆلەكتە بۇ 40 مىل دېيىلگەن) .

ھوقۇقلۇقسەن .

مەن سۈرى يامان پروفېسسورنىڭ قايتىدىن تاغلىق ئويۇرنى ئىشقا سېلىپ قېلىشى مۇمكىنلىكىنى كۆرۈپ ، ئىلگىرىكى ساۋاتلاپ ئېسىمگە كەلدى - دە ، ئۈندىمەي جىم تۇردۇم .

— ئەمدى ، — دېدى ئۇ ، — بارومېتىرنىڭ قانچىلىك بېسىمنى كۆرسىتىۋاتقانلىقىنى كۆرۈپ باقايلى .

— بېسىم ئىنتايىن يۇقىرى .

— ياخشى . سەن قارا ، بىز ئاستا - ئاستا تۆۋەنلەش بىلەن بىر ۋاقىتتا ، ھاۋا زىچلىقىنىڭ ئېشىشىغا تەدرىجىي كۆنۈپ ، ئازراقمۇ بىئاراملىق ھېس قىلىمدۇق .

— شۇنداق ، پەقەت قۇلاقلىرىمىنىڭ سەل ئاغرىغانلىقىنى ھېسابقا ئالمىغاندا .

— ھېچ ۋەقەسى يوق ، سەن پەقەت ئىتتىك - ئىتتىك نەپەس ئالساڭلا بۇ خىل ھالەتنى تۈگەتكىلى بولىدۇ .

— بولىدۇ ، — ئەمدى مەن تاغامنىڭ ئاچچىقىنى

كەلتۈرمەسلىك قارارىغا كەلدىم ، شۇنىڭ بىلەن مۇنداق جاۋاب

بەردىم ، — زىچلىق دەرىجىسى بۇنداق يۇقىرى ھاۋا شارائىتى

ئاستىدا ، مەن ھەتتا بىر خىل ھەقىقىي شادلىقنى ھېس

قىلىۋاتىمەن . سىز دىققەت قىلىدىڭىزمۇ ؟ بۇ يەردە ئاۋاز بەك ياڭراق

ئاڭلىنىدىكەن .

— شۇنداق ، گاس ئادەممۇ ئېنىق ئاڭلىيالايدۇ .

— ھاۋانىڭ زىچلىق دەرىجىسى يەنە داۋاملىق ئېشىۋېرىمۇ ؟

— ئېشىشى مۇمكىن ، بىراق ئېشىش دەرىجىسىنى بىلمەك بەك

تەس . بىزگە پەقەت تۆۋەنگە قاراپ قانچە چوڭقۇرلىغانسېرى

ئېغىرلىق كۈچىنىڭ شۇنچە ئاجىزلايدىغانلىقى مەلۇم . بىلىش

كېرەككى ، جىسىم يەر شارىنىڭ سىرتقى يۈزىدىكى چاغدا ئۇنىڭ

ئېغىرلىق كۈچىنىڭ تەسىرىگە ئۇچرىشى ئەڭ چوڭ بولىدۇ ، لېكىن

يەر شارىنىڭ مەركىزىدە بولسا جىسىملار ئېغىرلىقىنى يوقىتىدۇ .

— بۇنى بىلمەن . لېكىن ، سىز ماڭا ئېيتىپ بېرىڭچۇ ،

ھاۋانىڭ زىچلىق دەرىجىسى سۇنىڭكىدەك يۇقىرى بولۇپ كېتەرمۇ؟
— ھاۋا 710 ئاتموسفېرا بېسىمى ئاستىدا شۇنداق بولۇشى مۇمكىن .

— ئۇنىڭدىنمۇ بەكرەك تۆۋەنلىگەندىچۇ ؟

— ئۇنىڭدىنمۇ بەكرەك تۆۋەنلىگەندە ، ھاۋانىڭ زىچلىق دەرىجىسى يەنە ئېشىشى مۇمكىن .

— ئۇنداق بولسا بىز قانداق تۆۋەنلەيمىز ؟

— يانچۇقلىرىمىزغا تاشلارنى سېلىۋالساقل بولىدۇ .

— سىز ھەقىقەتەن دانالىقتا ۋايىگە يەتكەن ئادەم ئىكەنسىز ،

تاغا .

مەن يەنە داۋاملىق تۈردە قىياسلىرىمنى دەۋىرىشكە جۈرئەت قىلالىدىم ، بولمىسا ھەل قىلىش قىيىن بولغان مەسىلىلەرنى ئوتتۇرىغا قويۇپ سېلىپ ، پروفېسسورنىڭ غەزىپىنى قوزغاپ قويۇشۇم مۇمكىن ئىدى .

شۇغىنىسى ، ئىنتايىن روشەنكى ، ھاۋا نەچچە مىڭ ئاتموسفېرا بېسىمى ئاستىدا قاتتىق ھالەتكە ئۆزگىرىدۇ ، بۇنداق ئەھۋال ئاستىدا قانداق ئەقلىي يەكۈن چىقىرىشتىن قەتئىينەزەر ، ھەتتا بىزنىڭ بەدىنىمىز بەرداشلىق بېرەلگەن تەقدىردىمۇ ئالغا ئىلگىرىلەشنى توختاتماي مۇمكىن ئەمەس ئىدى .

لېكىن ، مەن بۇ دەلىللىرىمنى ئوتتۇرىغا قويمىدىم ، بولمىسا تاغام چوقۇم ھېلىقى مەشھۇر ساكنوسمىنى شىپى كەلتۈرۈپ مېنى مات قىلىشى تۇرغان گەپ ئىدى . ئەمەلىيەتتە ، ئىلگىرى ئۆتكەن بۇ ئادەمنى شىپى كەلتۈرۈشنىڭ ھېچقانداق ئەھمىيىتى يوق ئىدى ، چۈنكى ئىسلاندىيلىك بۇ ئالىم راستتىنلا مۇشۇنداق بىر ساياھەتنى قىلدى دېگەن تەقدىردىمۇ ، مەن ئاددىيلا بىر جۈملە سۆز بىلەن ئۇنى مات قىلىۋېتەلەيمەن .

16 - ئەسىردە مەيلى ئادەتتىكى بارومېتىر بولسۇن ياكى سۇيۇقلۇق بارومېتىرى بولسۇن ، تېخى ھېچقايسىسى ئىجاد قىلىنمىغان تۇرسا ، ساكنوسم نېمىگە ئاساسلىنىپ ئۆزىنى يەر

مەركىزىگە باردىم ، دەپ كېسىپ ئېيتىدۇ ؟
لېكىن ، مەن بۇ ئويلارنى ئىچىمدە ساقلاپ ، قانداق
ئىشلارنىڭ يۈز بېرىدىغانلىقىنى كۆرۈپ باقماقچى بولىدۇم .
بۇ كۈننىڭ قالغان ۋاقتى ھېسابلاشلار ۋە پاراڭلىشىش بىلەن
ئۆتۈپ كەتتى . مەن پەقەت پروفېسسور لىدىنىيورۇڭنىڭ
كۆزقاراشلىرىنى قوللايدىغان گەپلەرنىلا قىلدىم . ھانسىنىڭ سوغۇق
قانلىقىغا مېنىڭ بەكمۇ ھەۋسىم كەلدى . ئۇ ئەزەلدىن ئىشلارنىڭ
سەۋەب - نەتىجە مۇناسىۋىتى بىلەن كارى بولمايتتى ، نەقىدەر ئۇنى
قەيەرگە باشلىسا ، شۇ يەرگە قارىغۇلارچە ئەگىشىپ كېتىۋېرىتتى .

26

شۇنى ئېتىراپ قىلىش كېرەككى ، نېمىلا دېگەنبىلەن تاكى
بۈگۈنكى كۈنگىچە ئىشلار ھەر ھالدا ئوڭۇشلۇق بولۇۋاتاتتى ، شۇڭا
ئاغرىنىدىغانغا ھېچقانداق ئاساسم يوق ئىدى . ئەگەر بىز چوڭراق
قىيىنچىلىققا يولۇقۇپ قالماساقلا ، يەر مەركىزىگە چوقۇم يېتىپ
بارالايتتۇق . بۇ نېمىدېگەن زور شان - شەرەپ - ھە ! مەن ھەتتا
پروفېسسور لىدىنىيورۇڭ بىلەن مۇشۇ ھەقتىكى مەسىلىلەر ئۈستىدە
پاراڭلىشىشقا باشلىدىم . راست دەيمەن ، ئېھتىمال ، مەندىكى بۇ
ئۆزگىرىشنى بىز تۇرۇۋاتقان مۇھىتنىڭ تەسىرى كەلتۈرۈپ
چىقارغان بولسا كېرەك .

بىرنەچچە كۈن يانتۇلۇق بەكلا تىكلەش كەتتى ، بەزى
يەرلەرنىڭ تىكلىكى قورقۇنچلۇق دەرىجىگە يەتكەن بولۇپ ، بىزنى
ئىنتايىن چوڭقۇر جايلارغا ئېلىپ باراتتى . بەزى كۈنلىرى بىز يەر
مەركىزىگە قاراپ ئۈچ يېرىم مىلدىن بەش مىلغىچە
ئىلگىرىلىيەلەتتۇق . تۆۋەنلەش جەريانى بەك خەتەرلىك ئىدى ،
ھانسىنىڭ چېچەنلىكى ۋە تەمكىنلىكىنىڭ بىزگە ئىنتايىن زور
ياردىمى بولدى . ھەممە ئىشقا بىپەرۋا قارايدىغان بۇ ئىسلاندىيلىك
ئۆز خىزمىتىنى ئادەم چۈشەنگىلى بولمايدىغان بىر خىل

ئەستايىدىللىق بىلەن ئىشلەيتتى . شۇڭا ، ئۇ بولغاچقىلا بىز ئۆزىمىز ھالقىپ ئۆتەلىشىمىز ئەسلا مۇمكىن ئەمەس نۇرغۇن قىيىنچىلىقلارنى يەڭدۇق .

بىراق ، ئۇ كۈندىن - كۈنگە جىمغۇرلىشىپ كېتىۋاتاتتى ، مەن ھەتتا ئۇنىڭدىكى بۇ خىل روھىي ھالەتنىڭ بىزگىمۇ تەسىر قىلغانلىقىنى ھېس قىلدىم . سىرتقى مۇھىتتىكى نەرسىلەر ھەقىقەتەنمۇ ئادەمنىڭ كالىسىغا تەسىر كۆرسىتىدىغان ئوخشايدۇ . كۈن بويى تۆت تامغا يۈزلىنىپ مېڭىۋاتقان ئادەم ئاخىر تەپەككۈر قىلىش ۋە سۆزلەش ئىقتىدارىدىن قېلىشى تۇرغان گەپ . دېمىسىمۇ ، تۈرمىلەردىكى بىر مۇنچە مەھبۇسلار تەپەككۈر قىلىشنىڭ يېتەرلىك بولماسلىقى تۈپەيلىدىن ساراڭ بولمىغان تەقدىردىمۇ ، ئاخىر بېرىپ دەلتىگە ئايلىنىپ قالغان ئەمەسمىدى ! شۇ قېتىمقى سۆھبىتىمىزدىن كېيىنكى ئىككى ھەپتە ئىچىدە تىلغا ئالغۇدەك ھېچقانداق ئۆزگىرىش يۈز بەرمىدى . ئېسىمدە پەقەت ئىنتايىن مۇھىم بىر ئىشلا قاپتۇ ، بۇ ئىشنىڭ تەپسىلاتىنىڭ ئېسىمدە قېلىشىنىڭ ئاساسى بار ئىدى .

8 - ئاينىڭ 7 - كۈنى توختىماي تۆۋەنلەشلەردىن كېيىن بىز 75 مىل چوڭقۇرلۇققا يېتىپ كەلدۇق ، يەنى بىزنىڭ بېشىمىز ئۈستىدە 75 مىل قېلىنلىقتىكى تاغ جىنىسى ، ئوكيان ، قۇرۇقلۇق ۋە شەھەرلەر بار ئىدى . شۇ تاپتا بىز ئىسلاندىيىدىن 500 مىل يىراقلاپ كەتكەندۇق .

بۈگۈن بىز مېڭىۋاتقان لەخمىنىڭ يانتۇلۇقى ئانچە تىك ئەمەس ئىدى .

مەن ھەممىنىڭ ئالدىدا كېتىۋاتاتتىم . تاغام بىلەن ئىككىمىزنىڭ قولىدا بىردىن لوموكوف چىرىغى بار ئىدى . مەن گرانىت تاش قاتلىمىنى ئىنچىكىلىك بىلەن كۆزىتىپ ماڭدىم ، كەينىمگە ئۆرۈلگەن چېغىمدا ، بىردىنلا ئۆزۈمنىڭ يالغۇز قالغانلىقىمنى بايقىدىم . «بويۇتۇ ، --- دەپ ئويلىدىم ئىچىمدە ، --- مەن بەك ئىتتىك مېڭىپ كېتىپ ، ھانىس بىلەن تاغامنىڭ يېرىم

بولدا توختاپ قالغانلىقىنى سەزمىگەن ئوخشايمەن ، يېرىپ ئۇلارنى تاپاي ، ھەر ھالدا يول بەك تىك ئەمەس ئىكەن . . . شۇنىڭ بىلەن مەن كەينىمگە قاراپ ماڭدىم . چارەك سائەت مېڭىپ ئەتراپىمغا قارىسام ھېچكىم كۆرۈنمىدى ، بىرنەچچە قېتىم توۋلىغان بولساممۇ جاۋاب قايتمىدى . مېنىڭ ئاۋازىمدىن لەخمە ئىچىدە ئەكس سادا ياڭراپ كەتتى ، سەل ئۆتكەندىن كېيىن بۇ ئاۋازلارمۇ جىمىقتى . مېنى ۋەھىمە بېسىپ ، پۈتۈن ۋۇجۇدۇم تىترەپ كەتتى . «تىنچلان ، — دېدىم ئۆز — ئۆزۈمگە قاتتىق توۋلاپ ، — مەن ھەمراھلىرىمنى چوقۇم تاپالايمەن . بۇ يەردە بىرلا يول بار ، ئۇنىڭ ئۈستىگە مەن ئالدىدا ماڭغان ، شۇڭا ئەمدى كەينىمگە قايتساملا بولىدۇ .»

مەن كەينىمگە قاراپ يەنە يېرىم سائەت ماڭدىم . بىرىنىڭ مېنى چاقىرغان - چاقىرمىغانلىقىنى بىلىش ئۈچۈن زەن قويۇپ تىڭشىدىم . بۇنداق زىچ ئاتموسفېرا بېسىمى شارائىتى ئاستىدا ئىنتايىن يىراق جايدىكى ئاۋازمۇ بۇ يەرگە يېتىپ كېلەلەيتتى . بىراق ، غايەت چوڭ بۇ لەخمىنىڭ ئىچى ئادەتتىن تاشقىرى تىنچ ئىدى .

مەن مېڭىشتىن توختىدىم ، يەككە - يېگانە قالغىنىمغا ئىشەنمىدىم . مەن يولنى خاتا مېڭىشقا رازىكى ، ئېزىپ قېلىشنى خالىمايتتىم ، چۈنكى يولنى خاتا مېڭىپ قويسا ، ئۇنى ئوڭشىۋالغىلى بولاتتى .

«قارا ، — دېدىم يەنە ئۆز — ئۆزۈمگە سۆزلەپ ، — يول پەقەت بىرلا ، ئۇلار مۇشۇ يولدا ماڭغان . دېمەك ، مەن ئۇلارنى چوقۇم ئۇچىرتالايمەن . مەن يۇقىرىغا قاراپ مېڭىشىم كېرەك ، ئۇلار مېنىڭ يوقاپ كەتكەنلىكىمنى بايقىغان چېغىدا مېنىڭ ئالدىدا ماڭغانلىقىمنى ئۇنتۇپ ، كەينىگە بۇرۇلۇپ مېنى ئىزدەيدۇ . بوپتۇ ! مەيلى نېمىلا بولسۇن ، مەن ئىتتىكرەك يۈگۈرسەملا ئۇلارنى تاپالايمەن ، چوقۇم تاپالايمەن !» مەن ئاخىرقى سۆزنى خۇددى قايىل بولمايۋاتقان ئادەمگە دېگەندەك توختىماي تەكرارلىدىم . لېكىن ،

بۇنداق تولىمۇ ئاددىي خىيالىنى تەپەككۇرغا ئايلاندۇرۇش ئۈچۈن خېلى ئۇزاق ۋاقىت سەرپ قىلدىم .

بىر ئازدىن كېيىن مەندە يەنە گۇمان تۇغۇلدى . مەن راستتىنلا ئالدىدا ماڭغانىدىم ؟ ئەلۋەتتە ، مېنىڭ كەينىمدە ھانىس ، ئۇنىڭ ئارقىسىدىن تاغام ماڭغان . شۇنىڭ بىلەن مەن مېڭىشتىن توختاپ ، يەلكەمدىكى يۈك - تاقنى قايتىدىن رەتلەپ تاڭدىم ، ھەربىر ئىنچىكە ھالقىنى ئەسلەشكە باشلىدىم . دەل شۇ چاغدا داۋاملىق تۈردە ئالدىغا قاراپ ماڭغان ئوخشىمەن .

«تەلىيىگە ، — دەپ ئويلىدىم ئىچىمدە ، — ئېزىپ قالماسلىقىنىڭ يەنە بىر ئىشەنچلىك ئامالى بار — مېنىڭ سادىق ئېرىقىم بۇ سىرلىق ئوردىنىڭ ئىچىدە خۇددى بىر تال ئۈزۈلمەس يىپتەك مېنى يېتەكلەپ ماڭدۇ . مەن مۇشۇ ئېرىقنى بويلاپ يۇقىرىغا ماڭدىغانلا بولسام ، ھەمراھلىرىمنى چوقۇم تاپالايمەن .» شۇلارنى خىيالىمدىن ئۆتكۈزۈپ روھىم كۆتۈرۈلۈپ قالدى - دە ، دەرھال مېڭىش قارارىغا كەلدىم ، ئەمدى بىر مىنۇت ۋاقىتىنىمۇ زايە قىلىشقا بولمايتتى .

تاغامنىڭ يىراقىنى كۆرەرلىكىگە مېنىڭ رەھمەت ، يول باشلىغۇچى گرانىت تاش تامدىكى كامارنى ئېتىۋەتمەكچى بولغاندا ئۇ يول قويمىغان ئەمەسمىدى ! ھاياتىمىزنى قۇتۇلدۇرۇپ قالغان بۇ بۇلاق سۈيى دەسلەپ سەپەر ئۈستىدە ئۈسۈزۈلۈقمىزنى قاندۇردى ، ئەمدىلىكتە بولسا لەخمە ئىچىدىكى ئەگرى - بۈگرى يولدا مېنىڭ ئېزىپ قالماسلىقىمغا يېتەكچىلىك قىلماقتا .

قايتىشىمىزدا ئېرىقتا ئېقىۋاتقان بۇلاق سۈيىدە يۈزۈمنى يۇيۇۋالماقچى بولدۇم ، بۇنىڭ پايدىسى باركى ، زىيىنى يوق ئىدى . شۇنىڭ بىلەن مەن ئېڭىشىپ ، بېشىمنى ھانىس ئېرىقىغا تىقتىم !

شۇ چاغدا مېنىڭ قانچىلىك چۆچۈپ كەتكەنلىكىمنى كۆپچىلىك پەرەز قىلىپ بېقىڭلارچۇ !

ئايانلىرىم ئاستىدىكىسى قاتتىق ھەم قوپال گرانىت تاش !

ئېقىپ تۇرغان ئېرىقتىن ئەسەرمۇ يوق ئىدى!

مەن ئۈمىدسىزلىككە پانتقان ھالىتىمنى قانداق بايان قىلىشى بىلەلمىدىم ، مېنىڭ شۇ تاپتىكى روھىي ھالىتىمنى تەسۋىرلەشكە ئىنسانىيەت تىلىدا بىرەر سۈپەت سۆزى تېپىلمىسا كېرەك . مەن تىرىك كۆمۈۋېتىلگەندىم ، ئەمدى ئاچلىق ۋە ئۈسسۈزلۈقتىن ئۆلۈپ كېتىدىغان بولدۇم .

مەن ئىختىيارسىز ھالدا ئوتتەك قىزىق قوللىرىم بىلەن يەرنى سېپىلىدىم ، ئاھ ، نېمىدېگەن قۇرۇق تاشلار - بۇ !

— ئېرىقتىن قانداقلارچە ئايرىلىپ كەتكەنلىكىمگە زادىلا ئەقلىم يەتمىدى . قىسقىسى ، ئېرىق بۇ يەردە ئەمەس ئىدى . مەن پەقەت شۇندىلا ھەمراھلىرىمنىڭ ئاياغ تىۋىشىنى ئاڭلاش ئىستىكىدە ئەڭ ئاخىرقى قېتىم قۇلاق سېلىپ تىڭشىغان چېغىمدا ، ئەتراپنىڭ نېمىشقا بۇنچىلىك جىمجىت بولۇپ كەتكەنلىكىنىڭ سەۋەبىنى چۈشەندىم .

ئەسلىدە مەن تۇيۇق يولغا كىرىپ كەتكەندىن باشلاپ ، ئېرىقنىڭ يوقاپ كەتكەنلىكىگە دىققەت قىلمىغانىكەنمەن . روشەنكى ، شۇ چاغدا مەن ئاچالغا ئۇچراپ قاپتىمەن ، ھالبۇكى ھانىس ئېرىقى بولسا يەنە بىر يانتۇلۇقنى بويلاپ ئېقىپ ھەمراھلىرىمنى نامەلۇم بىر چوڭقۇر ھاڭغا باشلاپ كېتىپتۇ !

قانداق قايتىش كېرەك ؟ ئاياغ ئىزلىرىمنى بويلاپ مېڭىش كېرەكمۇ ؟ لېكىن ئاياغ ئىزلىرىم كۆرۈنمىدى ، چۈنكى گرانىت تاش يەردە مېنىڭ ھېچقانداق ئاياغ ئىزىم قالمىغانىدى . مەن قاتتىق كالا قاتۇرۇپ ، ھالقىپ ئۆتكىلى بولمايدىغان بۇ قىيىنچىلىقنى ھەل قىلىدىغان بىرەر ئامال تاپماقچى بولدۇم . مېنىڭ شۇ تاپتىكى ئەھۋالىمنى «ئېزىپ كېتىش» دېگەن بىرلا سۆز بىلەن يىغىنچاقلاشقا بولاتتى !

شۇنداق! مەن چوڭقۇرلۇقنى بىلگىلى بولمايدىغان بۇ ئوڭكۇر ئىچىدە ئېزىپ قالغانىدىم. 75 مىل قېلىنلىقتىكى يەر پوستىنىڭ ھەممە ئېغىرلىقى يەلكەمنى باسقاندى. مەن مىجىلىپ ئۆلۈپ كېتىشكە تاسلا قالغاندەك ھالغا چۈشۈپ قالدىم.

مەن يەر ئۈستىدىكى ئىشلارنى ئويلاپ باقمىدىم، لېكىن بۇنداق قىلىشقىمۇ خېلى كۈچەشكە توغرا كەلدى. ھامبۇرگ، كوني كوچىسى، بىچارە گلاۋېين، يەنە پۈتۈن دۇنيا — مەن ئۇنىڭ ئاستىدا يولدىن ئېزىپ قالدىم — ھەممە ئىشلار دەككە - دۈككە ئىچىدە خاتىرەمدىن بىر - بىرلەپ ئۆتتى. خىيالىي تۇيغۇ ئىچىدە — سەپەر جەريانىدا يۈز بەرگەن تۈرلۈك ئىشلار: دېڭىزدىن ئۆتۈش، ئىسلاندىيە ئارىلى، فىرادىرىكسون ئەپەندى، سىناڧىر يانار تېغى كۆز ئالدىمغا كەلدى. بۇنداق ئەھۋال ئاستىدا قۇتۇلۇشتىن ئۈمىد كۈتۈش ساراڭنىڭ ئىشى، ئەڭ ياخشىسى، بارلىق خام خىياللاردىن ۋاز كېچىش كېرەك، دەپ ئويلىدىم.

دېمىسىمۇ، ئىنسانىيەت قانداق كۈچ - قۇدرىتى بىلەن بېشىمنىڭ ئۈستىدىكى غايەت چوڭ ئاسمان گۈمبىزىنى يېرىپ تاشلاپ مېنى يەر يۈزىگە ئېلىپ چىقالايدۇ؟ يەنە كىم مېنى قايتىپ كېتىش يولىغا باشلاپ مېڭىپ ھەمراھلىرىم بىلەن ئۇچراشتۇرالايدۇ؟

— ئېھ تاغا! — مەن ئۈمىدسىزلىك ئىچىدە ۋارقىراپ تاشلىدىم.

بۇ مېنىڭ ئۇنى ئەيىبلەنگەن بىردىنبىر گېپىم ئىدى، چۈنكى شۇ تاپتا بۇ بىچارە ئادەمنىڭ مېنى ئىزدەپ تاپالمىغانىسىرى قانچىلىك ئازابلىنىپ كېتىۋاتقانلىقىنى بىلەتتىم.

مەن ئەمدى مېنى ھېچقانداق ئادەمنىڭ قۇتۇلدۇرالمىدىغانلىقىنى ھېس قىلدىم، ئۆز - ئۆزۈمنى قۇتۇلدۇرۇش تېخىمۇ مۇمكىن ئەمەس، شۇنىڭ بىلەن تەڭرىدىن مەدەت تىلەش ئېسىمگە كەلدى. مەن بالىلىق چاغلىرىم ۋە ئانامنى ئەسلىدىم — ئۇنىڭدىن ماڭا قالغان ئەسلىمە مېنى مېھرىبانلىق

بىلەن سۆيۈپ قويۇشلىرى ئىدى . مەن ئىبادەت قىلىشقا باشلىدىم . لېكىن ، تەڭرى مېنىڭ ئىلتىجالىرىمنى ئىلىك ئالماسلىققا تامامەن ھەقىلىق ئىدى ، چۈنكى مەن ئۇنىڭدىن مەدەت ئىلەشنى بەك كېچىكىپ ئېسىمگە ئالغانىدىم ، شۇنداق بولسىمۇ مەن يەنىلا ئىخلاس بىلەن ئىبادەت قىلىشقا باشلىدىم . تەڭرىگە ئىبادەت قىلىپ بولغاندىن كېيىن كۆڭلۈم سەل جايغا چۈشتى ، ئەمدى بارلىق ئەقىل - پاراسىتىمنى ئىشقا سېلىپ ، شۇ تاپتىكى ئەھۋالىم ھەققىدە ئويلىنىش ئىمكانىيىتىگە ئېرىشتىم .

مېنىڭ ئۈچ كۈنگە يەتكۈدەك ئوزۇقۇم بار بولۇپ ، سۇدىنىممۇ لىق ئىدى . بۇ يەردە يالغۇز ئۇزاق ۋاقىت تۇرسام بولمايتتى . ئەمدىكى گەپ ، يۇقىرىغا قاراپ مېڭىشىم كېرەكمۇ ياكى تۆۋەنگە قاراپ مېڭىشىم كېرەكمۇ ؟

ئەلۋەتتە يۇقىرىغا ! ئۇدۇل يۇقىرىغا قاراپ مېڭىش كېرەك ! مەن ئېرىقتىن ئايرىلىپ كەتكەن يەرگە ، يەنى ھېلىقى ئاچالغا قايتىپ بېرىشىم كېرەك . ئېرىقنى تېپىۋالساملا قايتىدىن سىناپىر يانار تېغىنىڭ چوققىسىغا قايتىپ بارالىشىم مۇمكىن ئىدى . نېمىشقا بالدۇرراق ئېسىمگە كەلمىدىكىنە ؟ بۇ ھەقىقەتەنمۇ بىر ھاياتلىق پۇرسىتى ئىدى ، ئەمدىكى مۇھىم ئىش ھانىس ئېرىقنى ئىزدەپ تېپىش ئىدى .

مەن ئورنۇمدىن تۇرۇپ قولۇمغا تۆمۈر تاياقنى ئالدىم - دە ، لەخمىنىڭ يۇقىرى تەرىپىگە قاراپ يۈرۈپ كەتتىم . يانتۇلۇق بەك تىك ئىدى ، مەن تولۇپ تاشقان ئۈمىد بىلەن گويا بۇنىڭدىن باشقا يول يوقتەك قىلچە ئىككىلەنمەي مېڭىشقا باشلىدىم .

يېرىم سائەت ئىچىدە مەن ھېچقانداق توسالغۇغا ئۇچرىمىدىم ، لەخمىنىڭ شەكلى ، بۆرتۈپ چىققان تاشلار ھەمدە ئېگىز - پەس يەرلەر ئارقىلىق يولنى ئىلغا قىلماقچى بولدۇم . بىراق ، ھېچقانداق ئالاھىدە بەلگىنى ئېسىمگە ئالالمىدىم ، ئۇزۇن ئۆتمەي مەن بۇ لەخمىنىڭ مېنى ئاچال ئېغىزىغا ئېلىپ بارمايدىغانلىقىنى بايقىدىم ، چۈنكى بۇ تۇيۇق يولدا قىلاتتى ، دېگەندەكلا ئۆتۈش ئەسلا مۇمكىن

ئەمەس بىر تاش تام ئالدىمىنى توسۇۋالدى . شۇنىڭ بىلەن تاش ئۈستىدە لاسسىدە ئولتۇرۇپ قالدىم . شۇ چاغدىكى قورقۇنچ ۋە ئۈمىدسىزلىككە چۈشكەن ھالىتىمنى سۈپەتلەشكە تىلىم ئاجىزلىق قىلىدۇ . مەن پۈتۈنلەي قىيىن ئەھۋالغا چۈشۈپ قالغانىدىم . چۈنكى ، ئەڭ ئاخىرقى ئۈمىدىمنى گرانىت تاش تام بىتچىت قىلىۋەتكەندى .

مەن بۇ سىرلىق ئوردىنىڭ ئىچىدە ئېزىپ قالدىم . بۇ يەردە ئەگرى - بۈگرى يوللار بىر - بىرى بىلەن گىرەلىشىپ كەتكەن ، بۇ يەردىن قۇتۇلۇپ چىقىشىم ئەسلا مۇمكىن ئەمەس . مەن ئەمدى پاجىئەلىك ھالدا ئۆلۈپ كېتىدىغان بولدۇم ! توستاتىن كاللامدا بىر غەلىتە خىيال تۇغۇلدى . كۈنلەرنىڭ بىرىدە تاشقا ئايلانغان جەستىم 75 مىل چوڭقۇرلۇقتىكى يەر ئاستىدا بايقالسا ، چوقۇم نۇرغۇن جىددىي ئىلمىي مەسىلىلەرنى كەلتۈرۈپ چىقىرىشى مۇمكىن ! مەن ئۈنلۈك ئاۋازدا گەپ قىلماقچى بولۇۋىدىم ، قۇرۇپ كەتكەن كالىپۇكلىرىمنىڭ ئارىسىدىن بوغۇق ئاۋاز چىقتى . يۈرىكىم دۈپۈلدەپ سوقۇق ھاسىرىغىلى باشلىدىم . نېمە قىلارمىنى بىلەلمەي تىت - تىت بولۇپ تۇرغان چېغىمدا مېنى يەنە بىر قورقۇنچلۇق پالاكەت باستى ، چىرىغىم قولۇمدىن يەرگە چۈشۈپ كېتىپ بۇزۇلدى ، مەن ھەرقانچە قىلغىنىم بىلەنمۇ ئۇنى ياسىيالمىتتىم . چىراغ يورۇقى بارا - بارا خىرەلىشىپ ، ئۆچۈپ قېلىشقا ئازلا قالدى .

مەن چىراغ يورۇقىنىڭ بارغانسېرى خىرەلىشىپ كېتىۋاتقانلىقىغا قاراپ تۇردۇم . تاش تامغا مىدىرلاپ تۇرغان بىرمۇنچە سايىلار چۈشتى . مەن ئاستا - ئاستا يوقىلىشقا باشلىغان يورۇقلۇقتىن ئايرىلىپ قېلىشتىن قورقۇپ كۆزۈمنى چىمىلدىتىشىمۇ جۈرئەت قىلالىدىم ! مەن يورۇقلۇقنىڭ مىنۇت - سېكۇنتلاپ ئاجىزلاپ كېتىۋاتقانلىقىنى ، ئەكسىچە زۇلمەت قاراڭغۇلۇقنىڭ مېنى قوينىغا ئېلىۋاتقانلىقىنى ھېس قىلدىم .

ئاقبۇت ، ئەڭ ئاخىرقى زەررىچە يورۇقلۇق چىراغ تۇرۇبىسى ئىچىدە تىترەپ كەتتى . مەن ئۇنىڭغا تىكىلگىنىمچە كۆزلىرىمنىڭ بارلىق قۇۋۋىتىنى ئىشقا سېلىپ قارىدىم . مۇشۇنداق قىلىش ئارقىلىق يورۇقلۇقتىن ئەڭ ئاخىرقى قېتىم بەھرىلىنىۋالماقچى بولدۇم ، ئارقىدىنلا مەن زۇلمەت قاراڭغۇلۇقى ئىچىگە مەھكۇم بولدۇم ، ئاخىر ۋەھىملىك تۈۋلۈۋەتتىم ! يەر شارىنىڭ يۈزىدە ئاي قاراڭغۇسى بولغان ھەرقانداق زۇلمەت كېچىدىمۇ ئاز - تولا يورۇقلۇق بولاتتى . بۇنداق يورۇقلۇق ھەرقانچە چېچىلغان ھەم ئاجىز بولسىمۇ ئادەمنىڭ كۆزى ئۇنى بايقىماي قالمايتتى ! لېكىن بۇ يەردە بولسا ئازراق بولسىمۇ يورۇقلۇق يوق . بۇنداق تۇن قاراڭغۇلۇقى ئىچىدە مەن ئىسمى جىسمىغا لايىق قارىغۇغا ئايلاندىم . شۇنىڭ بىلەن ئەقلىمدىن ئازدىم . قوللىرىمنى ئالدى تەرەپكە سوزۇپ ، سىلاپ - سىيىلاپ ئالدىمغا قاراپ مېڭىشقا ئۇرۇندۇم . ئاخىر قېچىشقا باشلىدىم ، يوللىرى مۇرەككەپ بۇ سىرلىق ئوردىنىڭ ئىچىدە ئارۋاڭ - سارۋاڭ دەسسگىنىمچە قەدەملىرىمنى ئىتتىكىلىتىپ ، تۆۋەنگە قاراپ يۈگۈرۈشكە باشلىدىم . يۈگۈرۈپ كېتىۋېتىپ ، خۇددى ئۆڭكۈر ئادەملىرىگە ئوخشاش بولۇشىغا ۋارقىراشقا باشلىدىم . بۇرۇنۇپ چىققان تاشلارغا ئۇسۇۋېلىپ يىقىلىپ چۈشتۈم ، يەنە قوپۇپ يۈگۈردۈم ، يۈزۈمدىن ئاققان قانلارنى ھەدەپ ئىچىمگە يۇتتۇم ، ئەمدى ئالدىمغا ئۇچرىغان تاش تامغا ئۇسۇۋېلىپ كاللامنىڭ پارا - پارە بولۇپ كېتىشى تۇرغانلا گەپ ئىدى ! مەن مۇشۇنداق ساراڭلارچە يۈگۈرۈپ كېتىۋاتمەن ، لېكىن يۈگۈرۈپ نەگىمۇ بارالشىم مۇمكىن ؟ بۇنى بىلىدىم ، بىرنەچچە سائەتتىن كېيىن ھېرىپ ھالىمدىن كەتتىم - دە ، تاش تامنىڭ تۈۋىگە يىقىلىپ ھوشۇمنى يوقاتتىم .

بىلىدىم . قانچە ۋاقىت ھوشسىز ياتقانلىقىم ئېسىمدە يوق ، شۇ تاپتا مەندە ۋاقىت ئۇقۇمى يوق ئىدى . دۇنيادا ماڭا ئوخشاش بۇنداق يەككە - يېگانە ، ياردەمسىز قالغان ئادەمدىن يەنە بىرى بولمىسا كېرەك .

يىقىلغان چاغدا مەندىن نۇرغۇن قان چىقىپ كېتىپتۇ ، ئۆزۈمنى خۇددى قانغا چۆمۈلۈپ ياتقاندەك ھېس قىلدىم ! ئاھ ! مەن ئۆزۈمنىڭ تېخىچە ئۆلمىگەنلىكىمگە قاتتىق ئەپسۇسلاندىم ، ئۆلۈش ئازابىنى يەنە يەتكۈچە تارتىدىغان ئوخشايەن ! ئەمدى ھېچ نەرسە ئويلىغۇم كەلمىدى . بارلىق ئوي - خىياللارنى كاللامدىن چىقىرىۋەتتىم . مەن ئازابقا چىدىماي ، قارشى تەرەپتىكى تامنىڭ يېنىغا دومىلاپ باردىم .

مەن ئۆزۈمنىڭ باشقىدىن ھوشسىزلىنىشقا باشلىغانلىقىمنى ھېس قىلىشىم بىلەن تەڭ ھەممىدىن بىراقلا ئۈمىد ئۈزدۈم . بىر چاغدا قۇلقىمغا ئۇزۇن داۋام قىلغان گۈلدۈرمامىغا ئوخشايدىغان بىر كۈچلۈك ئاۋاز ئاڭلاندى ، بۇ ئاۋاز بارا - بارا يىراق جايدىكى چوڭقۇر ھاڭ ئىچىدە يوقالدى . بۇ ئاۋاز قەيەردىن كەلگەندۇ ؟ بۇنى چوقۇم يەر قاتلىمىدا يۈز بەرگەن مەلۇم بىر ھادىسە پەيدا قىلغان بولۇشى مۇمكىن ! بۇ گاز جىسىمنىڭ پارتلىشى ياكى بولمىسا يەر شارىنىڭ ئىچكى قىسمىدا غايەت چوڭ تاش قاتلىمىنىڭ گۆمۈرۈلۈشىمۇ ؟

مەن داۋاملىق تىڭشىدىم ، بۇ ئاۋازنىڭ يەنە ياڭرىشىنى ئاڭلىماقچى بولدۇم ، چارەك سائەت ئۆتۈپ كەتتى ، لەخمىنىڭ ئىچى تىمتاسلىققا چۆمدى ، مەن ھەتتا يۈرىكىممۇ سوقۇشتىن توختاپ قالغاندەك ھېس قىلدىم .

تاش تامغا تېگىپ تۇرغان قۇلقىمغا تۇيۇقسىز بىركىمنىڭ گەپ قىلغان ئاۋازى ئاڭلانغاندەك بولدى . بۇ ئاۋاز شۇنداق تۇتۇق ھەم يىراقتا ئىدىكى ، ئاڭقىرىغىلى بولمايتتى . مەن تىترەپ كەتتىم . «بۇ دېگەن خىيالىي تۇيغۇ» دېگەن ئوي خىيالىمدىن لىپىدە كەچتى .

تۇرۇپ ئۇنداق ئەمەستەكمۇ قىلاتتى ، لېكىن يەنە زەن قويۇپ تىگىشىم ، بۇ ھەقىقەتەنمۇ بىر ئادەمنىڭ گەپ قىلغان ئاۋازى ئىدى . ئۆزۈم ھەددىدىن زىيادە ئاجىزلاپ كەتكەن بولغاچقا ، گەپنىڭ مەزمۇنىنى بىلەلمىدىم ، ئەمما بىركىمنىڭ گەپ قىلىۋاتقانلىقى ئېنىق ئىدى .

بىراق ، مەن بۇ ئۆزۈمنىڭ گەپ قىلغان ئاۋازى بولمىسۇن - يەنە دەپ ئەنسىرەپ قالدىم . ئېھتىمال بايا ئۆزۈممۇ سەزمىگەن ھالدا ۋارقىراپ سالغان بولۇشۇم مۇمكىن . مەن ئاغزىمنى چىڭ يۇمۇپ ، قۇلقىمنى تاش تامغا قايتىدىن ياقىتىم .

خاتا ئەمەس ، راستتىنلا گەپ قىلىۋاتقان ئادەم بار ئىكەن ! بىرى گەپ قىلىۋېتىپتۇ ! نەچچە فۇت قېلىنلىقتىكى تاش تامغا قۇلقىمنى يېقىپ تۇرۇپ ، بىرىنىڭ گەپ قىلغان ئاۋازىنى ئېنىق ئاڭلىدىم . بۇ ئاۋاز ئېگىز - پەس ، غەلىتە ھەم چۈشىنىكسىز ئىدى ، خۇددى بىرى پەس ئاۋازدا ئالدىرىماي گەپ قىلىۋاتقانداك ئاڭلىناتتى . مەن بىرنەچچە قېتىم «ئېزىپ كېتىپتۇ» دېگەن سۆزنى ئاڭلىدىم ھەمدە بۇ سۆز تولىمۇ ھەسرەتلىك چىقۇراتتى .

بۇ نېمە دېگىنىدۇ ؟ گەپ قىلىۋاتقان زادى كىمدۇ ؟ ناھايىتى ئېنىقكى ، بۇ تاغام ياكى ھانىس . مەن ئۇلارنىڭ ئاۋازىنى ئاڭلىغان يەردە ، ئۇلارمۇ چوقۇم مېنىڭ ئاۋازىمنى ئاڭلىيالايدۇ .

— قۇتقۇزۇڭلار ! — مەن بار كۈچۈم بىلەن تۈۋلىدىم ، — قۇتقۇزۇڭلار ! — مەن قۇلقىمنى دىڭ تۈتۈپ ، قاراڭغۇلۇق ئىچىدە جاۋاب قايتىشىنى ، بىرەرنىڭ تۈۋلىغان ياكى ئۇھ تارتقان ئاۋازىنى بولسىمۇ ئاڭلاشقا تەقەززا بولدۇم ، لېكىن ھېچقانداق ئاۋازنى ئاڭلىيالمىدىم . بىرنەچچە مىنۇت ئۆتۈپ كەتتى ، كاللامدا تۈرلۈك خىياللار ئەكس ئېتىشكە باشلىدى . ئېھتىمال ئاۋازىم بەك پەس بولغاچقا ، ھەمراھلىرىم بار يەرگە يېتىپ بارالمىغان بولۇشى مۇمكىن .

«چوقۇم شۇلار ، — كاللام توختىماي ئىشلەشكە باشلىدى ، — يەر ئاستىدىكى 75 مىل چوڭقۇرلۇقتىكى بۇنداق جايدا ئۇلاردىن

باشقا يەنە كىم بولۇشى مۇمكىن؟» مەن داۋاملىق تىڭشاشقا باشلىدىم ، قۇلقىمنى تاش تامنىڭ ئۈيەر - بۇ يېرىگە يېقىپ ، ئاخىر ئاۋاز ئەڭ ئېنىق ئاڭلىنىدىغان يەرنى تاپتىم . مەن «ئېزىپ كېتىپتۇ» دېگەن سۆزنى يەنە بىر قېتىم ئاڭلىدىم ، ئارقىدىن مېنى بەھوشلۇقتىن ھوشۇمغا كەلتۈرگەن گۈلدۈرماما ئاۋازى ئاڭلاندى . «ياق ، — دەپ ئويلىدىم ئىچىمدە ، — بۇ ھەرگىزمۇ تاش تامدىن كېلىۋاتقان ئاۋاز ئەمەس ، ئاۋاز ھەرقانچە كۈچلۈك بولغان تەقدىردىمۇ گىرانت تاش تامدىن ئۆتۈپ ئاڭلىنىشى مۇمكىن ئەمەس ! بۇ چوقۇم لەخمە ئىچىدىن كېلىۋاتقان ئاۋاز ! بۇ ، ئاكۈستىكىدىكى بىر تورلۇك ئالاھىدە تەسىرنىڭ نەتىجىسى بولۇشى مۇمكىن .» مەن قايتىدىن تىڭشاشقا باشلىدىم ، بۇ قېتىم ئىسمىمنى راستتىنلا ئېنىق ئاڭلىدىم ! تاغام توۋلاۋاتاتتى ! ئۇ يول باشلىغۇچىغا گەپ قىلىۋاتقان بولۇپ ، «ئېزىپ كېتىپتۇ» دېگەن سۆزنى دانىيە تىلىدا دېگەندى .

شۇنىڭ بىلەن مەن ھەممىنى چۈشەندىم . ئۇلارغا ئاۋازىمنى ئاڭلىتىش ئۈچۈن تاش تامغا يۆلىنىپ تۇرۇپ گەپ قىلسام ، تاش تام خۇددى توك سىمىدەك ئاۋازىمنى ئۇلارغا يەتكۈزۈپ بېرىتتى . ئەمدى ۋاقىتنى ئىسراپ قىلىشقا بولمايتتى ، ھەمراھلىرىم يىراققا قاراپ يەنە بىرنەچچە قەدەم ماڭىدىغانلا بولسا ئاكۈستىكا ئۈنۈمىنىڭ رولى ئۆز كۈچىنى يوقىتاتتى . شۇنىڭ بىلەن مەن تاش تامغا يېقىن كەلدىم - دە ، قۇربىمنىڭ يېتىشىچە سۆزلەرنى ئېنىق دېيىشكە تىرىشتىم ۋە :

— لىدىنبورۇگ تاغا ! — دەپ توۋلىدىم .

مەن تاقەتسىزلىك بىلەن كۈتتۈم . بۇ يەردە ئاۋازنىڭ تارقىلىش سۈرئىتى تېز ئەمەس ئىدى . بۇ يەرنى قاپلىغان ناھايىتى يۇقىرى ھاۋا زىچلىقى ئاۋازنىڭ كۈچلۈكلۈك دەرىجىسىنى يۇقىرى كۆتۈرگىنى بىلەن تارقىلىش سۈرئىتىنى تېزلىتىپتۇ . بىرنەچچە سېكۇنت ئۆتۈپ كەتتى ، بۇ بىرنەچچە سېكۇنت ماڭا خۇددى بىرنەچچە ئەسىردەك بىلىنىپ كەتتى ! مەن ئاخىر ئۇياقتىن كەلگەن ئاۋازنى

ئاڭلىدىم :

— ئاكسال ، ئاكسال ! بۇ سەنمۇ ؟

— ھەئە مەن ، ھەئە مەن !

— بالام ، سەن قەيەردە ؟

— مەن ئېزىپ قالدىم ، قاراڭغۇ بىر يەردە مەن .

— سېنىڭ چىرىغىڭ قېنى ؟

— ئۆچۈپ قالدى .

— ئېرىقچۇ ؟

— يوقاپ كەتتى .

— ئاكسال ، بىچارە ئاكسال ، روھىڭنى چۈشۈرمە !

— توختاپ تۇرۇڭ ، مەن بەك ھالسىزلىنىپ كەتتىم . جاۋاب

قايتۇرغۇدەك ماجالىم قالمىدى . سىز سۆزلەڭ .

— روھىڭنى چۈشۈرمە ، — دېدى تاغام ، — ئەمدى ئۈنچىقماي

گېپىمنى ئاڭلا . بىز لەخمىنىڭ يۇقىرى - تۆۋەن تەرىپىدە سېنى

ئىزدىگەن بولساقمۇ ، ئەمما تاپالمايۋاتىمىز . ئاھ ، سەن ئۈچۈن

نۇرغۇن ياش تۆكتۈم ، بالام ! كېيىن بىز سېنى ئېرىقنى بويلاپ

كېتىپ قالغان بولۇشى مۇمكىن دەپ ئويلاپ ، مىلتىق ئاتقاچ تۆۋەنگە

قاراپ ماڭدۇق . ھازىر بىر - بىرىمىزنىڭ گېپىنى ئاڭلىيالىغان

بىلەن ، بۇ دېگەن پۈتۈنلەي ئاكۇستىكا ھادىسىسى ! بىزنىڭ

قوللىرىمىز تېخى بىر - بىرىمىزگە تېگىشىمىدى ! بىراق ،

ئۈمىدىمىزگە ئەمە ، ئاكسال ! بىر - بىرىمىزنىڭ ئاۋازىنى

ئاڭلىيالىغانلىقىمىزنىڭ ئۆزى ئامەت - تەلىيمىز !

بۇ چاغدا مەن سەل ئويلىنىۋالدىم . كۆڭلۈمدە ئۈمىد

ئۇچقۇنلىرى يەنە چاقنىغاندەك بولدى ، شۇنداقتىمۇ ئالدى بىلەن

ئىنتايىن مۇھىم بىر ئىشنى بىلىۋېلىشىم كېرەكلىكى ئېسىمگە

كەلدى . ئاخىر ئاغزىمنى تاش تامغا يېقىپ تۇرۇپ دېدىم :

— تاغا !

— بالام ! — مەن بىر ھازادىن كېيىن ئۇنىڭ جاۋابىنى

ئاڭلىدىم .

— بىز ئالدى بىلەن بىر - بىرىمىزدىن قانچىلىك يىراقلىقتا ئىكەنلىكىمىزنى بىلىۋالايلى .

— بۇ ئاسان .

— سىز خرونوسكوپنى ئېلىۋالغانىدىڭىز ؟

— ئېلىۋالغان .

خرونوسكوپنى ئېلىڭ ، ئاندىن ئىسمىنى توۋلاڭ - دە ، ئىستىرىلكا كۆرسەتكەن سېكۇنت ئورنىنى خاتىرىلىۋېلىڭ . مەن سىزنىڭ ئاۋازىڭىزنى ئاڭلىغان ھامان قايتۇرۇپ توۋلايمەن ، سىز ئاۋازىمنى ئاڭلىغان ھامان شۇ ۋاقىتنى خاتىرىلىۋېلىڭ .

— بولىدۇ ، مەن ئىسمىڭنى توۋلاپ ، سېنىڭ جاۋابىڭنى ئاڭلىغۇچە ئۆتكەن ۋاقىتنى ئىككىگە بۆلسەك ، ئاۋازىڭ بۇ يەرگە يېتىشكە كەتكەن ۋاقىت كېلىپ چىقىدۇ .

— شۇنداق ، تاغا .

— تەييار بولدۇڭمۇ ؟

— تەييار بولدۇم .

— ياخشى ، دىققەت قىل ، ھازىر ئىسمىڭنى توۋلايمەن .

مەن قۇلىقىمنى تاش تامغا يېقىن ئەكېلىپ ، ئىسمىمنى ئاڭلىغان ھامان « ئاكسال » دەپ توۋلىدىم ، ئاندىن كۈتۈپ تۇردۇم . — 40 سېكۇنت ، — دېدى تاغام ، — ئىككى ئاۋازنىڭ ئىككى

نۇقتىغا يېتىپ بېرىشىغا 40 سېكۇنت كەتتى ، مېنىڭ ئاۋازىم سەن تۇرغان يەرگە يېتىپ بېرىشقا 20 سېكۇنت كېتىدىكەن . ئاۋاز ھەر سېكۇنتتا 1024 فوت يىراقلىققا تارقىلىدۇ ، بۇنىڭدا ئىككىمىزنىڭ ئارىلىقى 20400 فوت كېلىدىكەن ، بۇ تۆت مىلغا يەتمەيدىغان ئارىلىق دېگەن گەپ .

— تۆت مىلمۇ كەلمەيدۇ ؟ — دېدىم پەس ئاۋازدا .

— بۇ ئارىلىقنى بېسىپ ئۆتكىلى بولىدۇ ، ئاكسال !

— مەن يۇقىرىغا قاراپ ماڭامدىمەن ياكى تۆۋەنگىمۇ ؟

— تۆۋەنگە ، بۇنىڭ سەۋەبىنى ساڭا چۈشەندۈرۈپ قوياي . بىز

ھازىر ئىنتايىن چوڭ بىر ئۆڭكۈردە تۇرۇۋاتىمىز . نۇرغۇن

لەخمىلەر مۇشۇ يەردىن باشلىنىدۇ ، سەن ئۆزۈڭ تۇرۇۋاتقان لەخمە بىلەن مېڭىۋەرسەڭ چوقۇم مۇشۇ يەرگە يېتىپ كېلەلەيسەن ، چۈنكى يەر شارىدىكى ھەممە يېرىق ۋە ئۈزۈلمە قاتلاملار بىر تۇرۇۋاتقان ئۆڭكۈرنى مەركەز قىلغان ھالدا تەرەپ - تەرەپكە سۈرۈلۈپ كەتكەندەك قىلىدۇ . شۇڭا ، سەن ئورنۇڭدىن تۇرۇپ يولۇڭنى داۋاملاشتۇرغىن . چاپسان ماڭ ، زۆرۈر بولغان چاغدا ئاياغلىرىڭنى سۆرەپ ماڭساڭمۇ بولىدۇ ، تىك يانتۇلۇق ئۇچرسا تۆۋەنگە قاراپ سىيرىلغىن ، بىز لەخمىنىڭ ئۇ يېشىدا سېنى قۇچاقلىرىمىزنى كەڭ ئېچىپ كۈتۈۋالىمىز . يولغا چىققىن بالام ، چاپسان بول .
بۇ گەپلەر روھىمنى قايتىدىن ئۇرغۇتتى .

— خەير - خوش ، تاغا ، — دېدىم توۋلاپ ، — مەن ماڭدىم ، بۇ يەردىن ئايرىلساملا بىر - بىرىمىزنىڭ ئاۋازىنى ئاڭلىيالمىمىز !
خەير - خوش !

— خەير - خوش ، ئاكسال ، خەير - خوش !
بۇ مەن ئاڭلىغان ئەڭ ئاخىرقى سۆزلەر بولۇپ قالدى .
يەر شارىنىڭ چوڭقۇر يېرىدە ، ئاز كەم تۆت مىل ئارىلىقتا ئېلىپ بېرىلغان ، كىشىنى ھەيرەتتە قالدۇرغان دىئالوگلار ئۈمىدۋارلىق بىلەن تويۇنغان ئاشۇنداق گەپلەر بىلەن ئاياغلاشتى . مەن تەڭرىگە تېۋىنىپ رەھىمىمنى بىلدۈردۈم ، چۈنكى ئۇ بۇ زۇلمەتلىك قاراڭغۇلۇق ئىچىدە مېنى ھەمراھلىرىمىنىڭ ئاۋازى كېلىۋاتقان جايغا بارىدىغان بىردىنبىر يولغا باشلاپ كېتىۋاتاتتى . كىشىنى ھەيرەتتە قالدۇرغان بۇنداق ئاكۇستىكا تەسىرىنى فىزىكا پىرىنسىپلىرى ئارقىلىق چۈشەندۈرۈشكە بولىدۇ ، يەنى لەخمىنىڭ شەكلى ۋە تاشلارنىڭ ئۆتكۈزۈشچانلىقى مۇشۇنداق ئاكۇستىكا ھادىسىسىنى پەيدا قىلغان . ئادەملەر مەلۇم ۋاسىتىلىك بوشلۇقتىكى ئاۋازنى پەرق ئېتەلمەيدۇ ، ئەمما ئاۋاز بولسا تارقىلىۋېرىدۇ . بۇنداق مىساللار بەك كۆپ ، ئېسىمدە قېلىشچە ، مۇشۇ خىل ھادىسىلەر نۇرغۇن جايلاردا ، مەسىلەن ، لوندوندىكى سان پائۇل چېركاۋىنىڭ ئىچكىرى ئايۋانلىرىدا ، بولۇپمۇ سىستېمىلىيە

ئارىلىدىكى سىراكۇزېنىڭ^① يېقىن ئەتراپىدىكى ئۆتكۈرلەردەك غەلىتە تاش تۈرمىلەردە يۈز بەرگەندى ، بۇ تاش تۈرمىلەرنىڭ ئىچىدە يۈز بەرگەن تولىمۇ ئاجايىپ ئاۋاز يەتكۈزۈش ھادىسىسىنى كىشىلەر «دېنىنىڭ^② قۇلىقى» دەپ ئاتاشقانىدى .

مەن مۇشۇلارنى ئويلاپ شۇنى ئېنىق ھېس قىلدىمكى ، تاغامنىڭ ئاۋازى بۇ يەرگە يېتىپ كېلەلگەنلىكىدىن قارىغاندا ، ئىككىمىزنىڭ ئوتتۇرىسىدا توسالغۇ بولىدىغان ھېچقانداق نەرسە يوق ئىدى . ئەمدى يېتەرلىك ماغدۇر بولسىلا ، ئاۋاز تارقىلىپ كەلگەن تەرەپكە قاراپ ئازماي ماڭسام ، كۆزلىگەن يېرىمگە بارالشىمدا گەپ يوق ئىدى .

مەن ئورنۇمدىن تۇردۇم . مېنى ماڭدى دېگەندىن كۆرە ، ئاستا سۈرۈلۈۋاتىدۇ دېگەن تۈزۈك . يانتۇلۇق بەك تىك بولغاچقا ، مەن پەسكە سىيرىلىپ ئىلگىرىلىدىم . ئۇزۇن ئۆتمەي پەسكە سىيرىلىش سۈرئىتىم بارغانسېرى تېزلەشكىلى تۇردى ، مېنى قورقۇنچ باستى . چۈنكى ، مەن پەسكە قاراپ قۇيۇندەك چۈشۈپ كېتىۋاتتىم ، شۇ تاپتا مەندە ئۆزۈمنى توختىتىۋالغۇدەك كۈچ - قۇۋۋەت قالمىغانىدى . پۈتۈم توساتتىن بوشلۇققا دەسسەپ سالىدى . مەن ئۆزۈمنىڭ قوپال تاشلارنىڭ ئۈستىدە دومىلاپ كېتىۋاتقانلىقىمنى ھېس قىلدىم . بۇ تىك لەخمە ئىسمى جىسمىغا لايىق چوڭقۇر قۇدۇقنىڭ ئۆزى ئىدى . بىر چاغدا بېشىم بېرىپ بىر ئۇچلۇق تاشقا تەگدى - دە ، ھوشۇمنى يوقاتتىم .

29

ھوشۇمغا كەلگەن چېغىمدا ئەتراپىمنىڭ خىرە - شىرە يورۇق ئىكەنلىكىنى بايقىدىم ، ئۆزۈم بولسام قېلىن كۆرپە ئۈستىدە

① سىراكۇزې - ئىتالىيەنىڭ پورت شەھىرى ، سىتسىلىيە ئارىلىنىڭ شەرقىي قىرغىقىدا ، سىتسىلىيە ئۆلكىسىنىڭ مەركىزى . بۇ شەھەردە ئاسارەتلىقلەر كۆپ بولۇپ ، تاش تۈرمە شۇلارنىڭ ئىچىدىكى بىرى .

② دېنى - (430 - 367) سىراكۇزېنىڭ زوراۋان پادىشاھى .

يانتىم . تاغام مەندىن كۆزىنى ئۈزمەي ، جىرايمىدىكى ئاداقى
ھاياتلىق ئىزنالىرىنى كۆزىتىۋاتتى . مەن ئېغىر ئۇھ ئارتتىم ،
تاغام دەرھال قولۇمنى تۇتۇۋالدى ، مەن كۆزۈمنى ئېچىشىم بىلەن
ئۇ ۋارقىراپ كەتتى .

— ئۇ تىرىك ئىكەن ! ئۇ تىرىك ئىكەن !

— ھەئە ، مەن تىرىك ، — مەن زەئىپ ئاۋازدا جاۋاب

قايتۇردۇم .

— بالام ، — تاغام سۆزلىگەچ مېنى قۇچاقلىدى ، — ئاخىر

ھايات قالدىڭ !

ئۇنىڭ گەپلىرى مېنى ھايانغا سالدى ، بولۇپمۇ ئۇنىڭ ماڭا
قىلىۋاتقان غەمخورلۇقى مېنى قاتتىق تەسىرلەندۈرۈۋەتتى .
پروفېسسور پەقەت مۇشۇنداق چاغلاردا ھەقىقىي ھېسسىياتىنى
ئاشكارىلاپ قويايتتى .

شۇ ئەسنادا قېشىمغا ھانس كەلدى . ئۇ تاغامنىڭ قولۇمنى
تۇتۇۋالغانلىقىنى كۆردى ، شۇ تاپتا ئۇنىڭ كۆزلىرىدىمۇ خۇشاللىق
ئۇچقۇنلىرىنىڭ چاقناپ كەتكەنلىكىدە گەپ يوق .

— ياخشىمۇسەن ، — دېدى ئۇ .

— ياخشىمۇسەن ھانس ، ياخشىمۇسەن ، — دېدىم پەس
ئاۋازدا ، — تاغا ، ماڭا ئېيتىپ بېرىڭچۇ ، بىز ھازىر قەيەردە ؟

— ئەتە بىرنەمە دېيىشەيلى ، ئاكسال . ھازىر بەك ئاجىزلاپ
كەتتىڭ ، بېشىڭنى داكا بىلەن تېڭىپ قويدۇم ، ئۇنىڭغا چېقىلما .
ئۇخلا بالام ، ئەتە سەن ھەممىنى بىلىۋالسىەن .

— لېكىن ، — دېدىم يەنە ، — سىز ماڭا ھېچبولمىغاندا
چېسلاغا قانچە ۋە ھازىر قايسى چاغ بولغانلىقىنى ئېيتىپ بەرگەن
بولسىڭىز ؟

— ھازىر كەچ سائەت 11 بولدى ، بۈگۈن 8 - ئاينىڭ 9 -
كۈنى يەكشەنبە . ئەمدى 10 - چېسلا سەھەرگىچە سېنىڭ يەنە سوئال
سورىشىڭغا رۇخسەت يوق .

دېمىسىمۇ مەن بەك ئاجىزلاپ كەتكەندىم . كۆزلىرىم

ئىختىيارسىز يۇمۇلدى ، مەن بىر كېچە دەم ئالمىسام بولمايتتى . شۇنىڭ بىلەن ئۆزۈمنىڭ يەككە - يېگانە ھالدا تولىمۇ ئۇزۇن بىلىنگەن تۆت كۈننى قانداق ئۆتكۈزگەنلىكىمنى ئويلىغاچ ، گاراڭ ھالەتتە قاتتىق ئۇيقۇغا كەتتىم .

مەن ئەتىسى ئەتىگەندە ئويغىنىپلا ئەتراپىمنى كۆزەتتىم . ئاستىمدىكى كۆرپە بىزدىكى بارلىق سەپەر ئەدىياللىرىدىن راسلانغانىدى ، مەن تولىمۇ ئىللىق بىر ئۆڭكۈر ئىچىدە يېتىپتىمەن . ھەممىلا يەر چىرايلىق ستالاگىمت (ھاك تاشلىق ئۆڭكۈرلەردىن چىقىدىغان بامبۇك نوتىسىغا ئوخشاش جىسىم) لار بىلەن تولغان بولۇپ ، يەرگە بىر قەۋەت يۇمشاق قۇم يېيىتىلغانىدى ، ئۆڭكۈر خىرە - شىرە يورۇق ئىدى . گەرچە مەشەل ياكى چىراغ بولمىسىمۇ ، ئەمما ئۆڭكۈرنىڭ تار ئېغىزىدىن بىر خىل غەلىتە يورۇقلۇق چۈشۈپ تۇراتتى . مەن يەنە بوغۇق ھەم تۇتۇق چۈشىنىكسىز بىر خىل ئاۋازنى ئاڭلىدىم . بۇ دېڭىز دولقۇنى ساھىلىغا ئۇرۇلغان چاغدا چىققان ئاۋازغىمۇ ئوخشاپ كېتەتتى ، بەزىدە ئۇنىڭغا شامالنىڭ ئۇشقىرتقان ئاۋازىمۇ قوشۇلۇپ قالاتتى . مەن ئۆزۈمنى تېخى ئويغانماي ، داۋاملىق چۈش كۆرۈۋاتقان ئوخشاشمەن ، دەپ گۇمانلىنىپ قالدۇم ۋە ئۆزۈمگە «تىك ياردىن يىقىلىپ چۈشۈپ بېشىم يارىلانغان بولغاچقا ، خىيالىي تۇيغۇمدىكى ئاۋازلارنى ئاڭلاۋاتمەنمۇ ، قانداق ؟» دەپ سوئال قويدۇم . لېكىن ، مەيلى كۆزلىرىم بولسۇن ياكى قۇلاقلىرىم بولسۇن ھېچقايسىسى خاتالاشمىغانىدى .

«بۇ راستتىنلا قۇياش نۇرى ئىكەن ، — دەپ ئويلىدىم ئىچىمدە ، — ئۇ تاش يېرىقلىرى ئارىسىدىن ئۆتۈپ بۇ يەرگە چۈشۈۋېتىپتۇ ! ئاڭلىغىنىم دېڭىز شاۋقۇنى ئىكەن ! يەنە تېخى شامالنىڭ ئۇشقىرتقان ئاۋازىمۇ بار ! مەن خاتالىشىۋاتمەنمۇ ياكى بىز يەر ئۈستىگە چىقىپ قالدۇقمۇ ؟ ئەجەبا ، تاغام بۇ قېتىمقى ئېكسپېدىتسىيىدىن ۋاز كەچكەنمىدۇ ياكى ئامىتىمىز كېلىپ پۈتۈن مۇساپىنى بېسىپ تۈگەتتۇقمۇ يا ؟»

مەن جاۋاب بەرگىلى بولمايدىغان مۇشۇنداق مەسىلىلەرنى ئويلاپ ياتاتتىم، بىر چاغدا تاغام ئۆڭكۈرگە كىرىپ كەلدى — ياخشىمۇسەن ئاكسال، — دېدى ئۇ خۇشخويلۇق بىلەن، — مەن باغلىشمەنكى، سېنىڭ كەيپىياتىڭ ئېنىق بولمىدى، ياخشىغۇ دەيمەن!

— شۇنداق، — مەن ئورنۇمدىن تۇرۇپ ئولتۇردۇم .
— قارىغاندا، شۇنداققەك قىلىدۇ، چۈنكى ئاخشام سەن ناھايىتى ياخشى ئۇخلىدىڭ، ھانس ئىككىمىز ساڭا نۆۋەتلىشىپ قارىدۇق . ھازىر ئەھۋالنىڭ خېلىلا ياخشى بولۇپ كېتىپتۇ .
— كەيپىياتىم ھەقىقەتەن كۆپ ياخشى بولۇپ كەتتى، ئىشەنمەسەڭلار ماڭا ناشتىلىق ئەكېلىپ بېرىڭلارچۇ . ئۇنى بولۇشچە يەپ سىلەرگە ئىسپاتلاپ بېرىي!

— ساڭا ھازىرلا ئەكېلىپ بېرىي، بالام! قىزىتماڭ يېنىپتۇ . ھانس ئاللىقانداق بىر مەلەمنى ياراڭغا سۈرۈپ قويۇۋىدى، جاراھىتىڭ تولىمۇ سىرلىق ھالدا پۈتۈپ كېتىپتۇ، بۇ ئىسلاندىيلىكلەرنىڭ مەخپىي رېتسىپى ئوخشايدۇ . بىزنىڭ يول باشلىغۇچىمىز ھەقىقەتەنمۇ قولىدىن ئىش كېلىدىغان ئادەم ئىكەن! پاراڭ ئارىلىقىدا تاغام ماڭا ناشتىلىق تەييارلاپ بەردى . مەن ئۇنىڭ تاپلاشلىرى بىلەن كارىم بولماي، ناشتىلىقنى بىردەمدىلا پاك - پاكىز سوقۇۋەتتىم . تاماق يېگەچ ئۇنىڭدىن بىر تالاي مەسىلىلەرنى سورىدىم، تاغام دەرھال ھەممىسىگە جاۋاب بەردى . مەن پەقەت شۇندىلا ھەممە ئىشتىن خەۋەر تاپتىم . مېنىڭ چوڭقۇر ھاڭغا چۈشۈپ كېتىشىم تەڭرىنىڭ ئىرادىسى ئىدى . ئۇ مېنى دەل خېلىلا تىك بىر لەخىمنىڭ ئاخىرقى بېشىغا ئەكېلىپ قويۇپتۇ، مەن بىلەن يەنە بىر مۇنچە تاشلارمۇ سېيرىلىپ چۈشكەندى، بۇلارنىڭ ئىچىدىكى ئەڭ كىچىك بىر پارچىسىمۇ مېنى تامامەن مىجىپ تاشلىيالايتتى . بۇنىڭدىن كۆرۈۋېلىشقا بولىدۇكى، شۇ چاغدا بىر قىسىم تاش تاملار مېنى ئۆزى بىلەن بىللە ئېلىپ بەسكە سېيرىلانغانىكەن . شۇنداق قىلىپ بۇ قورقۇنچلۇق غالتەك

پۈتۈن ئەزايى قانغا بويالغان ھەم ھوشىدىن كەتكەن مېنى ئۇدۇل پروفېسسور لىدىنبورۇگنىڭ قوينغا ئەكېلىپ بېرىپتۇ .

— راستىنى دېگەندە ، — دېدى ئۇ ماڭا ، — سېنىڭ ھايات قالغانلىقىڭنى ھەقىقەتەنمۇ بىر مۆجىزە دېيىشكە بولىدۇ . ئەمدى تەڭرىنىڭ ھەققىدە بولسىمۇ بىز ئايرىلىپ كەتمەيلى ، بولمىسا ، مەڭگۈ كۆرۈشەلمەي قالىمىز .

«ئەمدى ئايرىلىپ كەتمەيلى !» ئۇنداقتا سەپەر تېخى تۈگىمەپتۇ — دە ؟ ھەيران بولغىنىمىدىن كۆزلىرىم چەكچىيىپ كەتتى . تاغام بۇ ھالىمنى كۆرۈپ سورىدى :

— نېمە بولدۇڭ ، ئاكسال ؟

— مەن بىر ئىشنى سورىماقچى ، سىز مېنى خەۋپ — خەتەردىن ئامان قالدىڭ ، دېگەندىڭىز .

— شۇنداق .

— مېنىڭ قول — پۈتلىرىم يارىلانغانمىدۇ ؟

— ئەلۋەتتە .

— مېنىڭ بېشىمچۇ ؟

— بېشىڭ يەلكەڭنىڭ ئۈستىدە تۇرۇپتۇ ، ئازراق يېرىلىپ كەتكىنىنى ھېسابقا ئالمىغاندا .

— مەن كاللام تەسىرگە ئۇچرىغانمىكىن دەپ ئەنسىرەۋاتمەن .

— تەسىرگە ؟

— توغرا ، بىز تېخى يەر ئۈستىگە قايتىپ چىقىمىدۇقما ؟

— تېخى قايتىپ چىقىمىدۇق .

— ئۇنداقتا ، مەن چوقۇم ساراڭ بولۇپ قايتمەن ، چۈنكى مەن قۇياش نۇرىنى كۆردۈم ، شامال ۋە دېڭىز دولقۇنىنىڭ ئاۋازىنى ئاڭلىدىم !

— ھىم ! دېمەكچى بولغىنىڭ مۇشۇ ئىشىمىدى ؟

— بۇنى چۈشەندۈرۈپ بېرەلمەيسىز ؟

— مەن چۈشەندۈرۈپ بېرەلمەيمەن ، چۈنكى بۇنى

چۈشەندۈرگىلى بولمايدۇ ، ئەمما سەن ئۆز كۆزۈڭ بىلەن

كۆرگەندىن كېيىن چۈشىنىپ قالسىن . گېئولوگىيە تەتقىقاتىدا
مەڭگۈ چېتىگە يەتكىلى بولمايدۇ .

— ئۇنداق بولسا بىز سىرتقا چىقايلى ، — دېدىم تۆۋەنلەپ
ئورنۇمدىن دەس قوپتۇم .

— ياق ، ئاكسال ، ياق ! قاتتىق شامالدا ساڭا سوغۇق تېگىپ
قالدى .

— قاتتىق شامال ؟

— توغرا ، شامال بەكمۇ قاتتىق چىقماقتا ، شۇڭا سېنىڭ
شاماللىق يەرگە چىقىشىڭغا يول قويايمەن .

— سىزگە كاپالەت بېرەي ، مېنىڭ سالامەتلىكىم ئىنتايىن
ياخشى .

— ئازراق چىدىغىن بالام . كېسىلىڭ يەنە قوزغىلىپ قالسا
بىزنىڭ ئىشىمىز چاتاق بولىدۇ ، بىز ئەمدى كېچىكسەك بولمايدۇ ،
چۈنكى دەريادىن ئۆتۈشكە ئېھتىمال نۇرغۇن ۋاقىت كېتىشى
مۇمكىن .

— دەريادىن ئۆتۈش ؟

— توغرا ، سەن بۈگۈن يەنە بىر كۈن دەم ئېلىۋالساڭ ، ئەتە
كېمىگە چىقىمىز .

— كېمىگە چىقىمىز ؟

ئاخىرقى بىر ئېغىز گەپنى ئاڭلاپ سەكرەپ كەتتىم .

نېمە كېمىگە چىقىمىز ! ئۇنداقتا ئالدىمىزدا دەريا ، كۆل ياكى
چەكسىز كەتكەن دېڭىز بار ئىكەن - دە ؟ قارىغاندا ، بىرەر پورتتا
توختىتىپ قويۇلغان كېمە بار ئوخشىمادۇ ؟

مېنىڭ قىزىقىشىم چېكىگە يەتتى . تاغامنىڭ مېنى توسۇپ
قېلىش نىيىتىدە قىلغان ئەجرى بىكارغا كەتتى . ئۇ قىزىققانلىقىمنى
كۆرۈپ ، ئاخىر تەلىپىمگە ماقۇل بولدى .

مەن دەرھال كىيىملىرىمنى كىيىدىم . ئۆڭكۈردىن چىقىشتىن
ئىلگىرى ئېھتىيات يۈزىسىدىن ئۈستۈمگە بىر ئەدىيالىنى
يېپىنىۋالدىم .

مەن دەسلەپتە ھېچنېمىنى كۆرەلمىدىم ، كۆزلىرىم يورۇقلۇققا كۆنەلمىگەچكە دەرھال يۇمۇۋالدىم . مەن كۆزلىرىمنى قايتىدىن ئېچىپ كۆز ئالدىمدىكى مەنزىرىنى كۆرگەن چېغىمدا ھەيرانلىقتىن ئاغزىم ئېچىلىپلا قالدى .

— دېڭىز ! — مەن ۋارقىراپ تاشلىدىم .

— شۇنداق ، — دېدى تاغام جاۋاب بېرىپ ، — لىدىنبورۇگ دېڭىزى ، مېنىڭچە ، ھېچقانداق بىر دېڭىز ساياھەتچىسى ئۇنى بايقاشنى مەن بىلەن تاللىمايدۇ ، شۇڭا مېنىڭ نامم بىلەن ئاتىلىش ئۇنىڭ شان - شەرىپى !

بۇ يەر بىرەر كۆل ياكى دېڭىزنىڭ باشلىنىش نۇقتىسى بولۇپ ، بىپايان سۇ يۈزىنىڭ چېتىگە كۆز يەتمەيتتى . مەۋج ئۇرۇپ تۇرغان شاش دولقۇنلار يېرىم ئاي شەكلىدىكى دېڭىز قىرغىقىغا توختاۋسىز ئۇرۇلۇپ تۇراتتى . ئالتۇن رەڭ ئۇششاق قۇملۇق ساھىلىنىڭ ھەممىلا يېرىدە كىچىك قۇلۇلە قاپلىرى بولۇپ ، بۇلارنىڭ ئىچىدە يەر شارىنىڭ ئەڭ دەسلەپكى جانلىقلىرى ياشايتتى . شامال دولقۇنىنىڭ ساھىلغا ئۇرۇلۇشىدىن چاچرىغان سۇ تامچىلىرىنى تەرەپ - تەرەپكە ئۇچرىتاتتى ، ھەتتا بىر تال سۇ تامچىسى يۈزۈمگە چاچرىدى . بىلىنەر - بىلىنمەس يانتۇ ھالەتتىكى دېڭىز ساھىلىدا بىر غايەت چوڭ تاش تام بۇ دېڭىزنىڭ سۇ يۈزىدىن 600 فوت ئېگىزلىكتىكى جايدا قەد كۆتۈرۈپ تۇراتتى . ئۇ تۈز ھەم ئېگىز بولۇپ ، ئۈچى بۇلۇتلارغا تاقىشاتتى . تاش تامنىڭ تۈۋىدىكى بىرنەچچە ئۇچلۇق تاش ئۇدۇل دېڭىزغا يېرىپ كىرىپ ھاسىل قىلغان بىرمۇنچە تۇمشۇقلارنى ئۇرۇلغان دولقۇنلار توختىماي يالاپ تۇراتتى ، يىراقتىكى تۇمانلىق ئۇپۇق قوينىدىكى بۇ تۇمشۇقلارنى كۆز بىلەنمۇ ئېنىق كۆرگىلى بولاتتى .

بۇ ئىسمى جىسمىغا لايىق دېڭىز بولۇپ ، دېڭىز قىرغىقى

تولمۇ ئەگرى - بۇگرى ئىدى ، ئادەمزات ئايغى ياسمايدىغان بۇ يەر قاقاسلىقىدىن كىشىنى ۋەھىمگە سالاتتى .

بىر خىل ئاجايىپ نۇر ھەممە يەرنى يورۇتۇۋەتكەچكە ، دېڭىزنىڭ يىراق يەرلىرىدىكى نەرسىلەرنىمۇ ئىلغا قىلغىلى بولاتتى . بۇ يورۇقلۇقنى ئىسسىقلىقى چەكسىز قۇياش ياكى ئاقۇچ گۈڭگە نۇر چاچىدىغان تەلەتى سۈرۈن ئايمۇ چىقارغان ئەمەس ئىدى ، بۇ يورۇقلۇقنىڭ يورۇتۇش كۈچى ، ئۇنىڭ يورۇقلۇق جەريانىدىكى مۇقىمسىزلىق ئالاھىدىلىكى ، بۇ ئاقۇچ نۇرنىڭ يورۇق بولۇشى ، ئۇ پەيدا قىلغان تېمپېراتۇرنىڭ ئۆرلىشىنىڭ ئاجىزلىقى ، ئەمەلىيەتتە تارقىلىۋاتقان يورۇقلۇقنىڭ ئاي نۇرىدىن كۈچلۈك بولۇشى بۇ يەردە بىر تۈرلۈك توك مەنبەسىنىڭ بار ئىكەنلىكىنى تولمۇ ئېنىق چۈشەندۈرۈپ بېرەتتى . ئۇ خۇددى شىمالىي قۇتۇپ يورۇقلۇقىغا ئوخشاش توختىماي داۋاملىشىپ كېلىۋاتقان بىر تۈرلۈك ئالاھىدە ھادىسىدەك ئىچىگە بىر دېڭىزنى سىغدۇرالايدىغان بىر ئۆڭكۈر ئىچىنى پۈتۈنلەي يورۇتۇۋەتكەندى .

ئەگەر قارشى تۇرمىسىڭىز ، بېشىم ئۈستىدىكى گۈمبەزنى «ئاسمان» دەپ ئاتايمەن ، ئۇ گويا غايەت چوڭ تۈپتۈز بۇلۇتلاردىن شەكىللەنگەندەك قىلاتتى ، ناۋادا بۇ ئۆزگىرىشچان سۇ پارلىرى سوغۇق ھاۋا ئېقىمى بىلەن ئۇچراشسىلا ، ھەر ۋاقىت قارا يامغۇرغا ئايلىنىشى تۇرغان گەپ ئىدى . مەن ئەسلىدە بۇنداق يۇقىرى ھاۋا بېسىمى ئاستىدا سۇنىڭ پارغا ئايلىنىش ھادىسىسى يۈز بەرمەيدۇ ، دەپ ئويلىۋىدىم . بىراق ، بىز بىلمەيدىغان مەلۇم بىر خىل فىزىكىلىق سەۋەب تۈپەيلىدىن ھاۋادا زور كۆلەملىك سۇ پارلىرى ئۈچۈپ يۈرەتتى ، لېكىن بۇ چاغدا «ھاۋا تولمۇ ياخشى» ئىدى . ئېلىپكىتر قاتلىمى مۇئەللەقتىكى بۇلۇتلارنىڭ ئۈستى قىسمىدا غەلىتە نۇر ئۆزگىرىشلىرىنى پەيدا قىلغان بىلەن ، بۇلۇتلارنىڭ تۆۋەن تەرىپى بولسا قويۇق سايىلەر بىلەن قاپلانغانىدى . كۈچلۈك يورۇقلۇق پات - پاتلا ئىككى پارچە بۇلۇت ئارىسىدىن كېسىپ ئۆتۈپ ئەتراپىمىزنى يورۇتۇۋېتەتتى . بىراق ، تېگى - تەكتىدىن ئېلىپ

ئېيتقاندا ، بۇ يورۇقلۇق قۇياش نۇرى بولمىغاچقا ، ئىسسىقلىق تارقىتىمىدى ، بۇ ھال كىشىنى ئىختىيارسىزلا بىر خىل ئېچىنىشلىق دەھشەت تۇيغۇسىغا ئەسىر قىلاتتى . مەن شۇنى ھېس قىلىدىمكى ، بۇ بۇلۇتلار قاتلىمىنىڭ ئۈستى تەرىپى يۇلتۇزلار چاراقلاپ تۇرغان ئاسمان بولماستىن ، بەلكى بارلىق ئېغىرلىقى بىلەن يەلكەمنى بېسىپ تۇرغان گرانىت تاشلىق گۈمبەز ئىدى . مەيلى بۇ بوشلۇق قانچىلىك چەكسىز چوڭ بولۇشىدىن قەتئىينەزەر ، يۇلتۇزلار — مەيلى ئۇ ئەڭ كىچىكى بولغان تەقدىردىمۇ — ئۇنىڭ ئىچىدە ئەركىن پەرۋاز قىلالىشى مۇمكىن ئەمەس ئىدى .

بىز راستتىنلا بۇ غايەت چوڭ ئۆڭكۈرنىڭ ئىچىگە سولىنىپ قالغاندۇق . بىز بۇ ئۆڭكۈرنىڭ قانچىلىك چوڭلۇقتا ئىكەنلىكىنى بىلەلمىشىمىز مۇمكىن ئەمەس . چۈنكى ، بۇ دېڭىزنىڭ قىرغىقى ئىككى تەرەپكە قاراپ چەكسىز سوزۇلۇپ كەتكەنىدى ، شۇنداقلا ئۇنىڭ چوڭقۇرلۇقىنىڭ قانچىلىك ئىكەنلىكىنىمۇ بىلمەيتتۇق ، چۈنكى بىزنىڭ كۆزلىرىمىزگە پەقەت غۇۋا ئۇپۇقلا كۆرۈنەتتى . ئۇنىڭ ئېگىزلىكى چوقۇم بىرقانچە مىل كېلىشى مۇمكىن ، چۈنكى گرانىت تاش تاملار تىرەپ تۇرغان گۈمبەزنى كۆز بىلەن كۆرگىلى بولمايتتى ، بوشلۇقنىڭ ئالاھىدە ئىككى يېرىم مىل ئېگىزلىكتىكى يېرىدە بولسا نۇرغۇن بۇلۇت پارچىلىرى لەيلەپ يۈرەتتى ، بۇلارنىڭ ئېگىزلىكى يەر شارىدىكى بۇلۇت قاتلاملىرىدىنمۇ ئېگىز ئىدى . ئېھتىمال بۇ يەردە ھاۋا زىچلىقىنىڭ يۇقىرى بولۇشى شۇنىڭدىن بولسا كېرەك .

«ئۆڭكۈر» ئاتالغۇسى بىلەن بۇ غايەت چوڭ بوشلۇقنى سۈپەتلەش زادى مۇمكىن ئەمەس . چۈنكى ، يەر شارىنىڭ چوڭقۇر يېرىدىن تەۋەككۈلچىلىك قىلىۋاتقان ئادەمنى سۈپەتلەشكە ئىنسانىيەتنىڭ تىلى مەڭگۈ يېتىشمەيتتى .

ئۇنىڭدىن باشقا ، بۇ غايەت چوڭ ئۆڭكۈرنىڭ مەۋجۇتلۇقىنى گېئولوگىيىنىڭ قايسى قانۇنىيەتلىرى بىلەن چۈشەندۈرۈشنى پەقەتلا بىلەلمىدىم . ئۇ يەر شارىنىڭ سوۋۇشى نەتىجىسىدە

شەكىللەنگەنمۇ؟ مەن بىرمۇنچە ساياھەت خاتىرىلىرىنى ئوقۇغان بولغاچقا، بىرقانچە داڭلىق ئۆڭكۈرلەرنى بىلەتتىم، لېكىن ئۇلارنىڭ ھېچقايسىسى بۇنداق يوغان ئەمەس ئىدى.

ئەگەر دى خومپىرىت ئەپەندى كولۇمبىيىدىكى گۇاشلا ئۆڭكۈرىنى تەكشۈرگەن چېغىدا، ئۇنىڭ چوڭقۇرلۇقىنىڭ 2500 فوت ئىكەنلىكىنى ئۆلچەپ چىقالمىغان بولسا، ئۇنىڭ ئاشۇنچىلىك چوڭقۇرلۇقتا ئىكەنلىكىنى ئادەملەر كۆزى بىلەن مۆلچەرلەپ بىلەلشى مۇمكىنمىدى؟ ئامېرىكىنىڭ كىنتۇكى شتاتىدىكى مامموت² ئۆڭكۈرىمۇ غايەت چوڭ، ئۇنىڭ ئەگمە تورۇسى چوڭقۇرلۇقىنى مۆلچەرلىگىلى بولمايدىغان كۆل يۈزىدىن 500 فوت كېلىدىغان ئېگىزلىكتە بولۇپ، ساياھەتچىلەر ئۆڭكۈرگە 25 مىل ئىچكىرىلەپ كىرىپمۇ ئۇنىڭ چېتىنى كۆرەلمەيدۇ. بىراق، ھازىر مەن تۇرۇۋاتقان بۇ ئۆڭكۈرنىڭ ئالدىدا ئۇ ئۆڭكۈرلەر تىلغا ئېلىشقىمۇ ئەرزىمەيدۇ. بۇ يەردە ھاۋا بوشلۇقىنى قات - قات بۆلۈتلەر قاپلىغان، ئېلېكتر نۇرلىرى تەرەپ - تەرەپتە چاقناپ تۇرغان، ئۆڭكۈر ئىچىدە يەنە بىر دېڭىزمۇ بار ئىدى. شۇڭا، بۇنداق ھەيۋەتلىك مەنزىرە ئالدىدا ھەيران بولغىنىمدىن ئاغزىم ئېچىلىپلا قالدى.

مەن بۇ ھەيۋەتلىك مەنزىرىگە جىمجىت قاراپ تۇردۇم، چۈنكى ئۇنى تەسۋىرلەپ بېرىشكە تىلىم ئاجىزلىق قىلىپ قالغانىدى. شۇ تاپتا مەن ئۆزۈمنى چەكسىز يىراقلىقتىكى ئوران ياكى نېپتون قاتارلىق يۇلتۇزلارغا چىقىپ، يەر شارىدىكى ئادەملەر زادى كۆرەلمەيدىغان ئاجايىپ مەنزىرىنى كۆرۈۋاتقانداك تەسىراتقا كېلىپ قالغانىدىم. بۇ خىل تۇيغۇنى تەسۋىرلەش ئۈچۈن چوقۇم ئۆزگىچە سۈپەت سۆزلىرىنى ئىشلىتىش كېرەك، لېكىن مەن بۇنداق سۆزلەرنى ئويلاپ تاپالمىدىم. مەن تاماشا قىلغۇچى خىيالغا پاتتىم،

1: بۇ ئۆڭكۈر خومپىرىتنىڭ تەسۋىرلەشلىرى بىلەن داڭلىق. ئۇ ئۇزۇنلۇقى 172 مېتىر كېلىدىغان تۈز ئۆڭكۈر يولى ۋە بۇ يول ئاخىرلاشقان جايدىكى چوڭقۇرلۇقى 110 مېتىر كېلىدىغان ئۆڭكۈردىن تەركىب تاپقان.

2: ئامېرىكىنىڭ كىنتۇكى شتاتىدىكى داڭلىق ئۆڭكۈر. ئۇنىڭ ئوتتۇرىچە ئېگىزلىكى 40 مېتىرغا يېتىدۇ.

توختىماي ئاپىرىن ئېيتتىم ، شۇنداقلا چۆچۈدۈم ھەم ۋەھىمە ئىچىدە قالدىم . خىيالىمغىمۇ كەلتۈرۈپ باقمىغان بۇنداق مەنزىرە چىرايىمنى نۇرلاندۇرۇۋەتتى ، ھەيرانلىق خۇددى شىپالىق دورىدەك يارىلىنىش تۈپەيلىدىن بولغان ئاغرىق ئاسارەتلىرىنى ساقايتىۋەتتى ، زىچلىقى يۇقىرى ساپ ھاۋا ئۆپكەمگە كۆپلەپ ئوكسىگېن يەتكۈزۈپ بەرگەچكە ، مەن بەكلا روھلىنىپ كەتتىم .

تار ھەم قاراڭغۇ ئۆڭكۈر يولىغا 47 كۈن نەزەرىيەند قىلىنغان ئادەم ئۈچۈن ئېلىپ ئېيتقاندا ، نەمخۇش ۋە سەل تۈز تەمى بار دېڭىز شامىلىدىن نەپەس ئېلىش دېمىسىمۇ چەكسىز ھۇزۇرلۇق ئىش ئىدى . شۇڭا ، مەن قاراڭغۇ يەردىن بۇ يەرگە چىققىنىمغا ئازراقمۇ پۇشايىمان قىلمىدىم . تاغام بۇ ئاجايىپ مەنزىرىلەرگە ئاللىقاچان كۆنۈپ كەتكەن بولغاچقا ، ئۇنىڭدا ھەيرانلىقتىن ئەسەرمۇ يوق ئىدى .

— ئازراق ئايلىنىپ كېلىشكە ماغدۇرۇڭ بارمۇ؟ — دەپ سورىدى ئۇ مەندىن .

— ئەلۋەتتە بار ، — دېدىم مەن ، — ئايلىنىپ كېلىشكە مېنىڭمۇ كۆزۈم تۆت بولۇپ كەتكەندى .

— ياخشى ، ئاكسال ، سەن بىلىكىمنى تۇتۇۋالغىن ، بىز بۇ ئەگرى - بۈگرى دېڭىز قىرغىقىدا ئايلىنىپ كېلەيلى .

مەن دەرھال قوشۇلدۇم ، شۇنىڭ بىلەن بىز يېڭى بايقالغان بۇ دېڭىزنىڭ بويىدا سەيلە قىلىشقا باشلىدۇق . بىزنىڭ سول تەرىپىمىزدە قاتمۇقات تاش جىنس قاتلاملىرى ھەيۋەت بىلەن كۆزگە تاشلىنىپ تۇراتتى . بۇ قاتمۇقات تاغ جىنسلىرىنىڭ يانباغرىدىن چۈشۈۋاتقان سانسىزلىغان شارقىراتمىلار شاۋقۇنلۇق ئاۋاز چىقىرىپ تۇراتتى . تاش جىنسلىرى ئارىسىدىن يۆگىلىپ كۆتۈرۈلۈۋاتقان تۇمانلارغا قاراپ قايناق ئارىشاڭلارنىڭ ئورنىنى بىلىۋالغىلى بولاتتى ، ئېرىقلار دېڭىزدىن ئىبارەت بۇ ئاممىۋى سۇ يىغىش كۆلچىكىگە قاراپ جىمجىت ئېقىۋاتاتتى ، بەزىدە بولسا تىكرەك يەرلەرگە كەلگەندە پۇرسەتتىن پايدىلىنىپ قۇلاقنى يارغۇدەك

شارلدىغان ئاۋاز چىقىراتتى .

بۇ ئېرىقلارنىڭ ئارىسىدىن مەن بىلىشنىڭ سادىق ھەمراھىمىز — ھانس ئېرىقىنى تونۇۋالدىم ، ئۇ گويىا يەر شارى بارلىققا كەلگەن ئاشۇ كۈندىن تارتىپ خۇددى باشقا ئىش قىلىپ باقمىغاندەك دېڭىزغا قاراپ جىمجىت ئېقىۋاتتى .

— مەن ئۇنى ئېسىمدىن چىقارمايمەن ، — دېدىم خورسىنىپ .
— ھەم ، — دېدى پروفىسسور سۆزۈمگە جاۋاب قايتۇرۇپ ، — بۇ ئېرىق بولسۇن ياكى باشقا ئېرىق بولسۇن ، بىزگە نىسبەتەن نېمە پەرقى بار ؟

مەن ئۇنىڭ جاۋابىدىن ئاز - تولا ۋاپاسزلىق ھېس قىلدىم . شۇ ئەسنادا خىيالىمغىمۇ كەلتۈرمىگەن بىر خىل مەنزىرە مېنى ئۆزىگە جەلپ قىلىۋالدى . بىزدىن 500 قەدەم نېرىدىكى بىر تۇمشۇقنىڭ ئەگىلىدىغان يېرىدە يوغان دەرەخلەر ئۆسكەن قويۇق ئورمان كۆرۈندى . ئورماندىكى دەرەخلەر ئېگىزمۇ ئەمەس ، پاكارمۇ ئەمەس ، گېئومېتىرىك تۈسكە ئىگە كۈنلۈك شەكىلدە ئىدى ، ھاۋانىڭ ھەرىكىتى دەرەخ يوپۇرماقلىرىغا ئازراقمۇ تەسىر كۆرسەتمەيتتى ، ئۇلار مەيىن شامالدا خۇددى تاشتىن ياسالغان كېدىر دەرەخدەك ئازراقمۇ سىدىرلاپ قويمايتتى .

مەن قەدەملىرىمنى تېزلەتتىم ، بۇنداق غەلىتە دەرەخنىڭ ئىسمىنى پەقەت بىلەلمىدىم . ئېھتىمال بۇلار نۆۋەتتە ئىنسانىيەت بىلىپ بولغان 200 مىڭ تۈرلۈك ئۆسۈملۈكنىڭ ئىچىدىكى بىرەر تۈرى بولماسلىقى مۇمكىن ؟ شۇنداق ، بىز بۇ دەرەخلەرنىڭ سايىسى ئاستىغا يېتىپ كەلگەن چېغىمىزدا ھەيرانلىقىمىز ماختاشقا ئۆزگەردى ، ئەمەلىيەتتە كۆز ئالدىمىزدىكىسى يەر شارى ئۆسۈملۈكى بولۇپ ، ئىنتايىن چوڭ ئىدى . تاغام دەرھاللا ئۇنىڭ ئىسمىنى ئېيتتى .

— بۇ موگو ئورمىنى ئىكەنغۇ ، — دېدى ئۇ .

ئۇنىڭ دېگىنى توغرا ئىدى . ئىللىق ھەم نەمخۇش يەرنى ياخشى كۆرىدىغان ئۆسۈملۈكلەرنىڭ بۇ يەردە قانچىلىك ئايىنىپ

كېتىدىغانلىقىنى تامامەن تەسەۋۋۇر قىلىشقا بولاتتى . ئاڭلىشىمچە ، بورىيەنىڭ^① نەزەرىيىسىگە ئاساسلانغاندا ، «غايەت چوڭ يەر تۈزۈشى» نىڭ دىئامېتىرى سەككىز فۇتتىن توققۇز فۇتقىچە يېتىدىكەن ، لېكىن بۇ يەردىكىلىرى بولسا ، ئېگىزلىكى 30 فۇتتىن 40 فۇتقىچە كېلىدىغان موگۇلار بولۇپ ، ھەر كۈنلۈكىنىڭ دىئامېتىرى پۈتۈنلەي ئوخشاش ئىدى . كۆپلۈكىدىن ئۇلارنىڭ سانىنى ئېلىش زادى مۇمكىن ئەمەس ئىدى . يورۇقلۇق بۇ يەردىكى قارا سايىلەردىن ئۆتەلمىگەچكە ، موگۇ كۈنلۈكلىرىنىڭ ئاستى پۈتۈنلەي قاپقاراڭغۇ ئىدى . بۇ يۇمىلاق ئۆگزىلەر خۇددى ئافرىقىدىكى مەلۇم يەرلىك ئاھالىلەرنىڭ يۇمىلاق ئۆگزىلىك كەپلىرىگىلا ئوخشايتتى .

مېنىڭ موگۇ ئورمىنىڭ ئىچكىرىسىگە كىرىپ كۆرۈپ باققۇم كەلدى . بۇ يەردە موگۇنىڭ گۆشلۈك كۈنلۈكىدىن ئادەمنى تۇنجۇقتۇرۇپ قويدىغان بىرخىل پۇراق تارقالدى . بىز بۇ نەمخۇش قاراڭغۇلۇق ئىچىدە يېرىم سائەت ئايلىنىپ يۈردۈق . دېڭىز قىرغىقىغا قايتىپ كەلگەن چېغىمىزدا ئۆزۈمنى ئاجايىپ راھەت ھېس قىلدىم .

بىراق ، يەر ئاستى پادىشاھلىقىدىكى ئۆسۈملۈكلەر موگۇلار بىلەنلا چەكلەنمەيتتى . يىراقنا توپ - توپ بولۇپ ئۆسكەن باشقا نۇرغۇن دەرەخلەرمۇ بار بولۇپ ، ئۇلارنىڭ يوپۇرماقلىرى ساپلا سارغىيىپ كەتكەندى . ئۇلار ئاسانلا تونۇۋالغىلى بولىدىغان يەر شارىدىكى تۆۋەن دەرىجىلىك چاتقاللار بولۇپ ، پەقەت تۇرقى ئادەمنى چۆچۈتكۈدەك دەرىجىدە يوغان ئىدى ! ئېگىزلىكى 100 فۇت كېلىدىغان پلائۇن ، ئاجايىپ يوغان سىڭىللار يەنە يۇقىرى كەڭلىك رايونلىرىدا ئۆسىدىغان ئاق قارىغايلىرىدەك ئېگىز دەرەخسىمان چاپوروتنىكلار تەڭگىسىمان ياغاچ غوللۇق چاپوروتنىكلار بار ئىدى . ئۇلاردا سىلىندىرسىمان شاخلار ۋە ئۇزۇن يوپۇرماقلار ئۆسكەن ، يۈزىنى پۈتۈنلەي تىكەن قاپلىغان بولغاچقا ،

① بورىيە - (1752 - 1793) فرانسىيىنىڭ بىئولوگىيە ۋە زەمبۇرۇغشۇناسلىق ئاساسچىلىرىنىڭ بىرى .

قاراشقا ئادەمنىڭ كۆڭلىنى ئاينىتىدىغان مايلىشاغۇ
ئۆسۈملۈكلەرگىلا ئوخشايتتى .

— ئادەمنى بەكلا ھەيران قالدۇرىدۇ ، نېمىدېگەن ئاجايىپ ،
نېمىدېگەن ھەيۋەتلىك ! — دېدى تاغام تۈۋلاپ ، — يەر شارىنىڭ
ئىككىنچى دەۋرى ، يەنى ئۇنىڭ ئۆتكۈنچى دەۋرىدىكى ئۆسۈملۈكلەر
تۈپىنىڭ ھەممىسى بۇ يەردە ئىكەن . بۈگۈنكى كۈندە بىزنىڭ
گۈللۈكلىرىمىزدە ئۆسۈۋاتقان تۆۋەن دەرىجىلىك بۇ ئۆسۈملۈكلەر
يەر شارى بارلىققا كەلگەن دەسلەپكى مەزگىللەردە خۇددى دەرەختەك
يوغان ئىكەن ئەمەسمۇ ! كۆرگىن ، ئاكسال ، كۆرگىن ! ھېچقانداق
بىر بوتانىك بۇنداق ئامەتلىك بولالغان ئەمەس !

— توغرا دەيسىز تاغا ، تەڭرى بۇ قەدىمىي ئۆسۈملۈكلەرنى بۇ
غايەت چوڭ پارنىكتا ساقلاپ قالغاندەك قىلىدۇ ، لېكىن ئەقىللىق
ئالىملار بۇ ئۆسۈملۈكلەردىن شۇنداق ئوخشىتىپ نۇسخا
ئېلىۋالغانىكەن .

— توغرا دېدىڭ ، بالام ، بۇ يەر ھەقىقەتەنمۇ پارنىكتا
ئوخشايدىكەن ، لېكىن بۇ يەرنى ھايۋاناتلار باغچىسى دېسەك توغرا
بولدىغاندەك قىلىدۇ .

— ھايۋاناتلار باغچىسى ؟

— شۇنداق ، سەن پۈتلىرىمىز ئاستىدىكى ئۇچلۇق تاشلارغا
قاراپ باققىن ، تېخى ھەممە يەردە چېچىلىپ ياتقان ئىسكىلت
پارچىلىرىمۇ بار .

— ئىسكىلت پارچىلىرى ؟ — دېدىم مەن تۈۋلاپ ، — توغرا ،
بۇلار قەدىمىي ھايۋاناتلارنىڭ ئىسكىلتلىرى ! مەن بىر - بىرى بىلەن
چىڭ بىرىكىپ كەتكەن مىنېرال ماددىلاردىن^① تەركىب تاپقان
قەدىمىي ئىسكىلتلارنىڭ قېشىغا يۈگۈرۈپ بېرىپ ، قىلچە
ئارىسالدى بولمايلا بۇ چوڭ سۆڭەكلەرنىڭ ئىسمىنى دېدىم ، ئۇلار
خۇددى قۇرۇپ كەتكەن دەرەخلەرنىڭ كۆتەكلىرىگىلا ئوخشايتتى .
— بۇ ماستودوننىڭ تۆۋەن تاڭلاي سۆڭىكى ، — دېدىم

①. كالتسىي فوسفات — ئاپتورنىڭ ئەسلىي ئىزاھاتى .

مەن ، — دىنوزاۋرنىڭ ئېغىز چىشى ، بۇ غايەت چوڭ ياۋايى ھايۋان مېگاتورنىڭ سۆڭەكلىرى . شۇنداق ، بۇ يەر ھەقىقەتەنمۇ بىر ھايۋاناتلار باغچىسى ئىكەن . مېنىڭچە ، بۇ ھايۋانلارنىڭ سۆڭەكلىرى چوقۇم يەر پوستىنىڭ ھەرىكىتى نەتىجىسىدە بۇ يەرگە كېلىپ قالغان ئەمەس . بۇ ھايۋانلار ئەسلىدىلا يەر ئاستى دېڭىزىنىڭ قىرغاقلىرىدىكى دەرەخلەرنىڭ سايىلىرى ئاستىدا ياشىغان . قاراڭ . مەن بىر خىل ھايۋاننىڭ مۇكەممەل سۆڭەكلىرىنى كۆردۈم . لېكىن ...

— لېكىننىڭ نېمىسى ؟ — تاغام گېپىمنى بۆلۈۋەتتى .
— مەن بۇ گرانىتلىق ئۆڭكۈرنىڭ ئىچىدە بۇنداق تۆت پۇتلۇق ھايۋانلارنىڭ قانداقلارچە پەيدا بولۇپ قالغانلىقىنى چۈشەنمىدىم .
— نېمىشقا ؟

— ھايۋانلارنىڭ يەر شارىدا پەيدا بولۇشى ئىككىنچى دەۋرگە مەنسۇپ بولۇشى كېرەك ، يەنى بۇ چاغدا دەريالار لاتىقلارنى تىندۈرۈشى نەتىجىسىدە چۆكمە قاتلام شەكىللىنىپ ، ئىپتىدائىي دەۋردىكى ئوتتەك قىزىق تاشلارنىڭ ئورنىنى ئالغانىدى .
— شۇنداق ! ئاكسال ، بىر ئاددىي جاۋاب سەندىكى بۇ گۇمانلارنى تۈگىتىدۇ ، بۇ يەرنىڭ يەر قاتلىمى ئەسلىدىلا چۆكۈندە يەر قاتلىمى .

— نېمە ؟ يەر ئاستىدىكى شۇنچىلىك چوڭقۇر يەردىمۇ چۆكۈندە يەر قاتلىمى بارمۇ ؟

— توغرا ، بۇ خىل ھادىسىنى گېئولوگىيىدە چۈشەندۈرگىلى بولىدۇ . يەر شارى بىر مەزگىل كېڭىيىپ - يىغىلىدىغان تاشقى پوستى بىلەن ئوراقلىق تۇرغانىدى . بۇ تاشقى پوست يەر مەركىزى تارتىش كۈچىنىڭ تەسىر كۆرسىتىشى نەتىجىسىدە ئۆزئارا گىرەلىشىپ كېتىدۇ . بىر قىسىم چۆكۈندە يەر قاتلىمى ئېھتىمال يەر يۈزىدە گۈمۈرۈلۈش يۈز بەرگەندە ئېچىلىپ قالغان يېرى ئىچىگە كىرىپ كەتكەن بولۇشى مۇمكىن .

— ئېھتىمال شۇنداقتۇر . لېكىن ، يەر ئاستىدىكى بۇ رايوندا

ئىلگىرى قەدىمكى ھايۋانلار ياشىغان بولسا، ئۇنداقتا ئۇلارنىڭ ھازىرمۇ قاراڭغۇ ئورمان ئىچىدە ياكى تىك تاشلىقلارنىڭ كەينىدە ئايلىنىپ يۈرمىگەنلىكىگە كىم كاپالەتلىك قىلالايدۇ. مەن شۇلارنى خىيالىمدىن ئۆتكۈزگەندىن كېيىن قورقۇمسىرىغان ھالدا ئۇيۇققا نەزەر سالدىم. بىراق، بىپايان دېڭىز قىرغىقىدا ھېچقانداق ھايۋان كۆرۈنمىدى.

مەن سەل ھېرىپ قالدىم، شۇنىڭ بىلەن تۇمشۇقنىڭ دېڭىزغا ئۈسۈپ كىرگەن يېرىگە بېرىپ ئولتۇردۇم. دېڭىز دولقۇنى تۇمشۇقنىڭ تۈۋىگە ئۈرۈلۈپ، توختىماي شارلىدىغان ئاۋاز چىقىرىپ تۇراتتى. بۇ يەردە تۇرۇپ قارىسا، يېرىم ئاي شەكلىدىكى دېڭىز قىرغىقى ئوراپ تۇرغان قولىتۇقنىڭ ھەممە يېرىنى ئېنىق كۆرگىلى بولاتتى. قولىتۇقنىڭ پىرامىدا شەكلىلىك تاشلارنىڭ ئوتتۇرىسىدا بىر كىچىك پورت بار ئىدى. بۇ يەرگە دېڭىزدىن ئۇرۇپ تۇرغان شامال تەسىر كۆرسىتەلمىگەچكە، پورتتىكى سۇ يۈزى بەكلا تىنچ ئىدى، بۇ يەردە بىر چوڭ ۋە ئىككى - ئۈچ كىچىك كېمىنى بىمالال توختاتقىلى بولاتتى. مەن تىكىلىپ قاراپ، جەنۇب شامىلىدىن پايدىلىنىپ يەلكەنلىرىنى كۆپتۈرگىنىچە سەپەرگە ئاتلانغان كېمىلەرنى كۆرۈشكە ئۇرۇندۇم. ئەمما، بۇ خام خىيالىلىرىم بىردەمدىلا يوقالدى، چۈنكى بىز بۇ يەر ئاستى دۇنياسىدىكى بىردىنبىر جانلىق ئىدۇق. شامال ۋاقتىنچە توختىغان چاغدا بۇ سۆرۈن تاشلىق بىلەن دېڭىز يۈزىنى قۇملۇقتىكىدىنمۇ ئېغىر بىر خىل سۈكۈنات باستى. مەن يىراقتىكى قويۇق تۇماننى كېسىپ ئۆتۈپ، ئۇيۇقنىڭ سىرلىق چۈمپەردىسىنى ئېچىۋېتىشنى ئويلىدىم. شۇ تاپتا مېنى دەيدەيگە سېلىۋاتقان قايسى ئىشتۇ؟ دېڭىزنىڭ چېتى قەيەردىدۇ؟ ئۇ قەيەرگە تۇتىشىدىغاندۇ؟ بىز كۈنلەرنىڭ بىرىدە ئۇنىڭ قارشى قىرغىقىنى كۆرەلەرمىزمۇ؟ تاغامنىڭ بۇ مەسىلىلەرگە بىمالال جاۋاب بېرەلەيدىغانلىقىغا ئىشەنچىم كامىل ئىدى. بىراق، مەن ئۇنى بىلىشكە ھەم تەقەززا ئىدىم، ھەم بىلىشتىن قورقاتتىم.

بىز بۇ ئاجايىپ مەنزىرىلەرنى تاماشا قىلىپ يۈرۈپ بىر سائەت ۋاقىتنى ئۆتكۈزگەندىن كېيىن ، قۇملۇق ساھىلىدىكى چىغىر يول بىلەن ئۆڭكۈرگە قايتتۇق . مەن شۇ كۈنى كېچىدە ئاجايىپ - غارايىپ چۈشلەرنى كۆرۈپ قاتتىق ئۇخلاپ كەتتىم .

31

ئەتىسى ئويغانغان چېغىمدا سالامەتلىكىم پۈتۈنلەي ئەسلىگە كېلىپ قاپتۇ . مەن يۇيۇنۇۋالسام سالامەتلىكىمگە پايدىسى بولۇشى مۇمكىن دېگەننى ئويلاپ ، بۇ «ئوتتۇرا يەر دېڭىزى» غا سەكرەپ چۈشتۈم - دە ، سۇدا بىرنەچچە مىنۇت چىلاندىم .

قايتىپ كېلىپ ناشتىلىق يەۋاتقاندا ، ئىشتىھايىمنىڭ بەكلا ئېچىلىپ كەتكەنلىكىنى بىلدىم . تاماقنى بىزگە قولى ئەپچىل ھانىس تەييارلاپ بېرەتتى ، ھازىر سۇ ۋە ئوت دېگەندەك نەرسىلەر تولۇق بولغاچقا ، ئۇ ناشتىنىڭ تۈرىنى ئىمكانىيەتنىڭ بارىچە مول قىلىشقا تىرىشقانىدى . تاتلىق - تۇرۇمنى يەپ بولغاندىن كېيىن ئۇ بىزگە قەھۋە ئەكىلىپ بەردى . بۇ ئىچىملىك ماڭا بەكمۇ مەزىزلىك تېتىپ كەتتى .

— ھازىر ، — دېدى تاغام ، — دولقۇن كۆتۈرۈلىدىغان چاغ بولدى . بىز بۇ ھادىسىنى تەكشۈرۈش پۇرسىتىنى قولدىن بېرىۋەتسەك بولمايدۇ .

— نېمە ، دولقۇن كۆتۈرۈلىدۇ؟ — مەن توۋلىۋەتتىم .
— شۇنداق .

— بۇ يەرمۇ قۇياش بىلەن ئاينىڭ تەسىرىگە ئۇچرامدۇ؟
— نېمىشقا ئۇچرىمايدىكەن؟ بارلىق جىسىملار پۈتۈن ئالەملىك تارتىشىش كۈچى قانۇنىغا بويسۇنىدۇ ئەمەسمۇ؟ بۇ دېڭىزمۇ بۇ ئومۇمىي قانۇنىيەتتىن قېچىپ قۇتۇلالمايدۇ . شۇڭا ، دېڭىز يۈزىنىڭ ھاۋا بېسىمى ئىنتايىن يۇقىرى بولسىمۇ ، ئەمما سەن بۇ دېڭىزدا خۇددى ئاتلانىش ئوكياندىكىگە ئوخشاش دولقۇن كۆتۈرۈلگەنلىكىنى

كۆرەلەيسەن .

ۋاھ ، كارامەت ئىكەن !

— ياق ، بۇ تولىمۇ ئادەتتىكى ئىش .

— مەيلى نېمە دېسىڭىز دەڭ ، تاغا ، مەن بەربىر بۇ يەردىكى

ئىشلارنىڭ تولىمۇ ئاجايىپ ئىكەنلىكىنى ھېس قىلىۋاتمەن ، مەن

ھەتتا كۆزلىرىمگە ئىشەنەلمەي قېلىۋاتمەن . بۇ يەردە ئىسمى

جىسمىغا لايىق بىر دېڭىزنىڭ بار ئىكەنلىكى كىمنىڭ خىيالغا

كەلسۇن ! دېڭىز دولقۇنى ، دېڭىز شامىلى ۋە قارا يامغۇرلىرىچۇ

تېخى ؟

— نېمىشقا بولمىسۇن ؟ تەبىئەت دۇنياسىنىڭ قايسى قانۇنىدا

يەر پوستىنىڭ ئىچىدە دېڭىز بولماسلىقى كېرەك دەپ

بەلگىلەنگەنكەن ؟

— يوق ، يەر مەركىزى ئىسسىقلىق نەزەرىيىسىنى ھېسابقا

ئالمىغاندا .

— ئۇنداقتا ، ھازىرغىچە داۋى ئوتتۇرىغا قويغان نەزەرىيىنىڭ

توغرىلىقىغا شەك يوق ئىكەن - دە ؟

— ئەلۋەتتە ، بۇنىڭدىن كېيىن ھېچقانداق نەزەرىيە يەر

شارىنىڭ ئىچكى قىسمىدا دېڭىز ۋە قۇرۇقلۇق مەۋجۇت ئىكەنلىكىنى

ئىنكار قىلالمايدۇ .

— شۇنداق ، لېكىن بۇ ياشاۋاتقان ئاھالىلىرى يوق دېڭىز

بىلەن قۇرۇقلۇق .

— توغرا ، بىراق بۇ دېڭىزدا نېمە ئۈچۈن بىز ئىسمىنى

بىلمەيدىغان بەزى يېلىق تۈرلىرى يوق ؟

— بىز ھېچبولمىغاندا تېخى بىرەر تالنىمۇ ئۇچراتمىدۇق .

— ئۇنداق بولسا بىز قارماقتىن بىرنەچچىنى ياساپ ، بۇ

يەردىمۇ يەر ئۈستىدىكى دېڭىزلاردىكىدەك قارماققا بىرنېمە

ئېلىنامدۇ ، يوق ؟ كۆرۈپ باقايلى .

— بىز ئەلۋەتتە سىناپ كۆرىمىز ، ئاكىسال . بىز بۇ يېڭى

يەرنىڭ بارلىق سىرىنى ئاچمىساق بولمايدۇ .

— تاغا، بىز ھازىر قەيەردە؟ مەن تېخى بۇ مەسىلىنى سىزدىن سورىمدىم. مېنىڭچە، بۇنىڭ جاۋابىنى ئاپپاراتلىرىڭىز چوقۇم سىزگە ئېيتىپ بەردىغۇ دەيمەن.

— گورىزونتال يۆنىلىشتىن قارىغاندا، بىز ھازىر ئىسلاندىيىدىن 875 مىل يىراقلىقتا.

— شۇنچە يىراقتىمۇ؟

— مەن خاتالىق پەرقىنىڭ بىر مىلدىن ئاشمايدىغانلىقىغا كاپالەتلىك قىلىمەن.

— كومپاس يەنىلا شەرقىي جەنۇبىي كۆرسىتىۋاتامدۇ؟

— شۇنداق، شەرقىي جەنۇبىنىڭ قىيپاش غەربى 19 گرادۇس 42 مىنۇت، يەنى يەر يۈزىدىكى بىلەن ئوپمۇئوخشاش. ئەمما، كومپاسنىڭ قىيپاش گرادۇسى ھەققىدە گەپ قىلساق، مەن بىر غەلىتە ھادىسىنى بايقىدىم، ھازىر ئۇنى ئىنچىكىلىك بىلەن كۆزىتىۋاتىمەن.

— قانداق ھادىسە؟

— كومپاسنىڭ يىڭنىسى شىمالىي يېرىم شارىدىكىدەك ماگنىت قۇتۇپىنى كۆرسەتمەي، ئەكسىچە پۈتۈنلەي قارشى يۆنىلىشنى كۆرسىتىۋاتىدۇ.

— ئۇنداقتا، ماگنىت قۇتۇپى يەر ئۈستى بىلەن ھازىر بىز تۇرۇۋاتقان جاينىڭ ئوتتۇرىسىدا ئوخشىمامدۇ؟

— توغرا، ئەگەر بىز ماگنىت قۇتۇپى رايونىغا قاراپ، يەنى جامبېس روس بايقىمىغان^① ماگنىت قۇتۇپىنىڭ شىمالىي كەڭلىك 70 گرادۇس ئەتراپلىرىغا قاراپ ئىلگىرىلىسەك، ئۇ چاغدا بىز كومپاسنىڭ يىڭنىسى تىك يۇقىرىنى كۆرسەتكەنلىكىنى كۆرۈشىمىز مۇمكىن. شۇڭا، بۇ سىرلىق تارتىش كۈچىنىڭ مەركىزى بەكمۇ چوڭقۇر جايدا بولماسلىقى مۇمكىن.

— بۇ نۇقتىنى نۆۋەتتە ئىلىم - پەن تېخى ئويلاپ يەتكەن

① جامبېس روس (1800 - - 1862) ئەنگلىيىلىك دېڭىز ساياھەتچىسى بولۇپ، تۇنجى تۈركۈمدە شىمالىي قۇتۇپقا يېتىپ بارغان ئېكسپېدىتسىيەچىلەرنىڭ بىرى. 1831 - يىلى شىمالىي يېرىم شارنىڭ ماگنىت قۇتۇپىنى بايقىغان.

ئەمەس .

— بالام ، ئىلىم - پەندىمۇ نۇرغۇن خاتالىقلار مەۋجۇت ، ئەمما خاتالىشىش يامان ئىش ئەمەس ، چۈنكى خاتالىق ئادەتتىكى ئاستا - ئاستا ھەقىقەتكە قاراپ يېتەكلەيدۇ .

— بىز ھازىر قانچىلىك چوڭقۇرلۇقتا تۇرۇۋاتىمىز ؟

— 87 يېرىم مىل .

— ئۇنداقتا ، — دېدىم مەن خەرىتىنى ئاڭتۇرغاچ ، — بىزنىڭ

بېشىمىز ئۈستىدىكىكى شوتلاندىيە تاغلىق رايونىدىكى گرامپيان^①

تاغلىرىنىڭ بۇلۇتلارغا تاقاشقان ، ئۈستى ئاپئاق قارلار بىلەن

قايلانغان چوققىسى بولۇشى مۇمكىن .

— شۇنداق ، — دېدى پروفېسسور كۈلۈپ ، — بېشىمىز

ئۈستىدە بېسىپ تۇرغىنى بوش ئېغىرلىق ئەمەس . بىراق ،

ئۆڭكۈرنىڭ ئەگمە تورۇسى ھەرھالدا ئىنتايىن پۇختا ، تەبىئەتتىن

ئىبارەت بۇ ئارخىتېكتور ئۇنى ناھايىتى ياخشى ماتېرىياللار بىلەن

ياساپتۇ ، ئىنسانىيەت چات ئارىسى بۇنداق كەڭ ئەگمە تورۇسى

مەڭگۈ ياساپ چىقالمايدۇ ! ئۇنىڭ رادىئوسى يەتتە يېرىم مىل

كېلىدۇ ، تېخى تۆۋەندىن دېڭىز دولقۇنى ۋە بوران توختاۋسىز

ھۇجۇم قىلىپ تۇرىدۇ ، بۇنداق ئەگمە تورۇسقا سېلىشتۇرغاندا ،

ئىنسانىيەت ياساپ چىققان كۆۋرۈك ئەگمىسى بىلەن چېركاۋلارنىڭ

ئىشىك ئەگمىلىرى ھېچنېمىگە ئەرزمەيدۇ .

— ئوھۇي ! مەنغۇ ئاسماننىڭ ئۆرۈلۈپ چۈشۈشىدىن

قورقمايمەن ، تاغا . ھازىر سىزنىڭ قانداق پىلانغىز بار ؟ يەر

ئۈستىگە قايتىپ كېتەمدۇق ؟

— قايتىپ كېتىش ؟ قارا ، دەۋاتقان گېيىڭنى ! ئۇنىڭ

ئەكسىچە سەپىرىمىزنى داۋاملاشتۇرماقچىمەن ، ھەر ھالدا بۈگۈنگە

قەدەر ھەممە ئىش ئوڭۇشلۇق بولۇۋاتىدۇ . لېكىن ، بۇ دېڭىزنىڭ

ئاستىغا قانداق قىلىپ كىرگىلى بولىدىغانلىقىنى بىلەلمەيۋاتىمەن .

① گرامپيان تاغلىرى -- شوتلاندىيەنىڭ شىمالىي تەرىپىدە ، ئاساسلىق چوققىسى نۇس بىر تىنچىيە ئارىلىدىكى ئەڭ ئېگىز چوققا .

— ئاھ! مەن ھەرگىزمۇ بىرىنچى بولۇپ دېڭىزغا سەكرىمەيمەن. ئەمما، بۇ دېڭىز ئەمەلىيەتتە پەقەت بىر كۆل، چۈنكى ئۇنى قۇرۇقلۇق ئوراپ تۇرىدۇ. ئۇنىڭ ئۈستىگە بۇ دېڭىز گرانىتلىق تاملار ئوتتۇرىسىدىكى يەر ئاستى دېڭىزى.

— ھەقىقەتەن شۇنداق.

— دېمەك، بىز دېڭىزنىڭ قارشى قىرغىقىدا چوقۇم يېڭى يولنى تاپالايمىز.

— سىزنىڭ مۆلچەرىڭىزچە، بۇ دېڭىزنىڭ ئۇزۇنلۇقى قانچىلىك كېلەر؟

— 75 مىلدىن 100 مىلغىچە كېلىدۇ.

«ھىم!» دېدىم ۋە ئىچىمدە «بۇ مۆلچەر تامامەن خاتا بولۇشى مۇمكىن» دەپ ئويلىدىم.

— ئەمدى بىز ھايات بولساق بولمايدۇ، ئەتە دېڭىز سەپىرىگە ئاتلىنىمىز.

مەن ئىختىيارسىز ھالدا بىز ئولتۇرىدىغان كېمىنى ئىزدىدىم.

— ئاھ! — دېدىم مەن، — بىز كېمىگە ئولتۇرىدىكەنمىزدە! ياخشىغۇ، لېكىن بىزنىڭ نەدىمۇ كېمىمىز بولسۇن؟

— كېمە ئەمەس، بالام، ئۇ دېڭىز ئىنتايىن پۇختا بىر سال.

— سال! — مەن توۋلىۋەتتىم، — سال ياكى كېمە ياسماق ئوخشاشلا تەس، مەن كۆرمىدىم...

— سەن كۆرمىدىڭ، ئاكسال، ئەمما دىققەت بىلەن تىڭشىغان بولساڭ ئاڭلىغان بولاتتىڭ.

— ئاڭلىغان بولاتتىڭ؟

— توغرا، بولقىنىڭ ئاۋازى ساڭا ھانىسنىڭ ئىش باشلاپ كەتكەنلىكىنى بىلدۈرگەن بولاتتى.

— ئۇ سال ياساۋاتامدۇ؟

— توغرا.

— نېمە؟ ئۇ پالتا بىلەن دەرەخ كېسىۋاتامدۇ؟

— ھىم! دەرەخلەر ئاللىقاچان ئۆزلىرى ئۆرۈلگەن، يۈر،

بېرىپ ئۇنىڭ قانداق ئىشلەۋاتقانلىقىنى كۆرۈپ باقايلى .
بىز يېرىم سائەت مېڭىپ تۇمشۇقنىڭ نېرىقى تەرىپىدىكى
تەبىئىي كىچىك قولىققا يېتىپ كەلدۇق . مەن بۇ يەردە
ئىشلەۋاتقان ھانىسىنى كۆردۈم . قۇملۇقتا يېرىمى پۈتكەن بىر
سالنىڭ تۇرغانلىقىنى كۆرۈپ ھەيران قالدىم . بۇ سال بىر خىل
ئالاھىدە ياغاچ ماتېرىياللىق دەرەخ غولىدىن ياسالغانىدى . ھەممىلا
يەردە قېلىن تاختاي ، ئەگرى تۇرۇملۇق ياغاچلار ۋە كېمىنىڭ
بالداق ياغاچلىرى دۆۋىلەنگەن بولۇپ ، بۇ نەرسىلەر بىر دېڭىز
ئارمىيىسىنىڭ كېمىلىرىنى ياساشقا تامامەن يېتەتتى !
— تاغا ، — دېدىم ئۈنلۈك ئاۋازدا ، — بۇ قانداق ياغاچلار ؟
— قارىغاي ياغىچى ، شەمشاد ياغىچى ، قېيىن ياغىچى ھەمدە
شمال تەرەپلەردە ئۆسىدىغان يىڭنە يوپۇرماقلىق دەرەخلەر ، ئۇلار
دېڭىز سۈيىنىڭ تەسىر كۆرسىتىشى نەتىجىسىدە ئاللىقاچان
كانلىشىپ كەتكەن .

— بۇ قانداقسىگە مۇمكىن بولسۇن ؟
— بۇلار ئادەملەر دەۋاتقان تاشقا ئايلانغان ياغاچلار .
— لېكىن ، بۇلار قوڭۇر كۆمۈردەك ھەم تاشتەك قاتتىق
تۇرسا ، ئۇنىڭ ئۈستىگە سۇدا لەيلىمەيدىغان تۇرسا ؟
— بەزىدە شۇنداق بولۇشى مۇمكىن ، بەزى دەرەخلەر
ئىسمى - جىسمىغا لايىق ئىسسىز كۆمۈرگە ئايلىنىپ كەتكەن
بولۇشى مۇمكىن ، لېكىن باشقا بىر تۈرلۈك دەرەخلەر ،
مەسىلەن ، ماۋۇلار تېخى ئەمدىلا تاشقا ئايلانمىشقا باشلىغان ، سەن
ئۆزۈڭ كۆرۈپ باق ، — تاغام شۇنداق دېگەچ بىر پارچە قىممەتلىك
ياغاچنى دېڭىزغا تاشلىدى . ياغاچ پارچىسى بىردەم يوقاپ كېتىپ ،
ئۇزۇن ئۆتمەي سۇ ئۈستىگە لەيلەپ چىقتى - دە ، دولقۇننىڭ
ئۇرۇشى بىلەن لەپەڭشىگىلى تۇردى .
— ئەمدى ئىشەندىڭما ؟ — دەپ سورىدى تاغام .

— بۇنىڭ مۇمكىن ئەمەسلىكىگە تېخىمۇ ئىشىنىمەن .
ئىككىنچى كۈنى كەچتە قولىدىن ئىش كېلىدىغان يول

باشلىغۇچىنىڭ ئەجىر قىلىشى بىلەن سال ياسىلىپ پۈتتى ، بۇ سالنىڭ ئۇزۇنلۇقى 10 فوت ، كەڭلىكى بەش فوت كېلەتتى . تاشقا ئايلانغان ياغاچلار پۇختا ئارغامچا بىلەن بىر - بىرىگە مەھكەم باغلىنىپ ، مەزمۇت ھەم تەكشى يۈزلۈك ھاسىل قىلىنغاندى . ۋاقىتلىق ياسالغان بۇ قېيىق سۇغا چۈشۈرۈلۈۋىدى ، ئۇ لىدىنبورۇگ دېڭىزىنىڭ سۇ يۈزىدە بىمالال لەيلىدى .

32

8 - ئاينىڭ 30 - كۈنى بىز تاڭ سەھەردىلا ئويغىنىپ كەتتۇق . بىز ئەمدى تېز سۈرئەتلىك قاتناش قورالىغا بەھۇزۇر ئولتۇرۇپ سەپەرگە ئاتلىنىمىز . بىر - بىرىگە چېتىلغان ئىككى تال ياغاچ ماچتا قىلىندى ، ئۇخلىغاندا يېپىنىپ ياتىدىغان بىر ئەدىيال يەلكەن ئورنىدا ئارتىپ قويۇلدى ، مانا بۇلار سالنىڭ ھەممە ئۈسكۈنىلىرى ئىدى . بىزدە ئارغامچا يېتەرلىك بولغاچقا ، سال ئىنتايىن پۇختا ياسالغاندى .

سائەت ئالتە بولغاندا پروفېسسور كېمىگە چىقىش بۇيرۇقى بەردى . يېمەكلىك ، يۈك - تاق ، ئاپپارات ، قورال ۋە جىرادىكى ئېرىقتىن ئېلىنغان نۇرغۇن تاتلىق سۇلارنىڭ ھەممىسى سالغا بېسىلدى .

ھانىس سالغا ئەپچىل رول ئورناتقاندى . ئۇ رولنى باشقۇردى ، مەن قىرغاقتىكى تاشقا باغلاپ قويۇلغان ئارقاننى يېشىۋەتتىم . بىز سالنىڭ يەلكىنىنى كەڭ يېيىپ ، قىرغاقنى تېزلىك بىلەن ئايرىلدۇق .

پورتتىن ئايرىلىدىغان چاغدا جۇغراپىيىلىك ناملارغا ئىنتايىن ئەھمىيەت بېرىدىغان تاغام ئۇنىڭغا ئىسىم قويىمەن دەپ تۇرۇۋالدى . ئۇ بۇ پورتقا مېنىڭ ئىسمىمنى قويماقچى بولدى .

— راستىنى دېگەندە ، — دېدىم مەن ، — سىزگە بىر ئىسمىنى تەۋسىيە قىلايمىكىن .

— قايسى ئىسمىنى ؟

— ئۇنى گلاۋېين پورتى دەپ ئاتايلى . بۇ ئىسمىنى خەرىتىگە يېزىپ قويسا چوقۇم چىرايلىق كۆرۈنىدۇ .
— مەيلى ، شۇنداق بولسۇن .

شۇنداق قىلىپ ، مېنىڭ سۆيۈملۈك ۋېرلانلىق قىزغا بولغان ئەسلىملىرىم بىزنىڭ تەۋەككۈلچىلىك بىلەن تولغان سەپىرىمىز بىلەن مەھكەم باغلىنىپ كەتتى .

شامال شەرقىي شىمال تەرەپتىن ئۇرۇشقا باشلىدى . سال شامالنىڭ كۈچى بىلەن تېز سۈرئەتتە ئىلگىرىلىدى . كۈچلۈك شامال خۇددى قۇۋۋىتى يۇقىرى شامالدۇرغۇچتەك سانى ئالدىغا قاراپ ئىتتىرمەكتە ئىدى .

بىر سائەتتىن كېيىن تاغام بىزنىڭ سۈرئىتىمىزنى خېلى توغرا ھېسابلاپ چىقتى .

— مۇشۇنداق ئىلگىرىلەيدىغان بولساق ، — دېدى ئۇ ، — بىز بىر كېچە - كۈندۈزدە ئاز دېگەندە 75 مىل ماڭالايمىز ، شۇنىڭ بىلەن ئۇزاققا قالماي نېرىقى قىرغاققا بېرىۋالايمىز .

مەن جاۋاب بەرمەي سالنىڭ ئالدى تەرىپىدە جىمجىت ئولتۇردۇم ، شىمال تەرەپتىكى دېڭىز قىرغىقى ئۇپۇقتىن يىتتى . ئوڭ ۋە سول تەرەپلىرىمىزدىكى دېڭىز قىرغاقلىرى گويا بىزنىڭ سەپەرگە ئاتلىنىشىمىزغا قۇلايلىق يارىتىپ بەرمەكچى بولغاندەك ئىككى تەرەپكە قاراپ كەڭرى سوزۇلۇپ كەتكەندەك قىلاتتى . كۆز ئالدىمىزدا بىپايان دېڭىز نامايان بولدى . تۈركۈم - تۈركۈم بۇلۇتلار سۇ يۈزىگە كۈل رەڭ سايىلەرنى چۈشۈرەتتى ھەمدە گۆرستان جىمجىتلىقى باسقان بۇ دېڭىزنى بېسىۋالماقچى بولغاندەك شىددەت بىلەن سۈرۈلەتتى . ئېلېكتر ئېقىمى چىقارغان ئاقۇچ نۇرلار سۇ تامچىلىرى ئارىسىدىن ئۆتكەندە ، سال چاچراتقان بۇزغۇنلار يالت - يۇلت قىلىپ چاقناپ كېتەتتى . ئۇزۇن ئۆتمەي قۇرۇقلۇق كۆزدىن يىتتى . ئەمدى يۆنىلىشنى بەلگىلەشتە پايدىلانغۇدەك ھېچقانداق نەرسە قالمىدى . ئەگەر سال پات - پات چاچرىتىپ تۇرغان بۇزغۇنلار

بولمىغان بولسا ، مەن ئۇنى جايىدىن قىمىرلىماي تۇرىدۇ ، دەپ ئويلاپ قالغان بولاتتىم .

چۈش بولغان مەزگىلدە سۇ يۈزىدە لەپەڭشىپ تۇرغان يوغان بىر پارچە دېڭىز يۈسۈنى كۆرۈندى . مەن بۇ خىل ئۆسۈملۈكنىڭ قۇدرىتىنى بىلەتتىم . ئۇلار 12 مىڭ فوت چوڭقۇرلۇقتىكى دېڭىز ئاستىدا ياشاپ ، 400 ئاتموسفېرا بېسىمى ئاستىدىمۇ بەھۇزۇر كۆپىيىمۇبىرەتتى . سۇ ئاستىدا دائىم غايەت چوڭ دېڭىز يۈسۈنى ئورمانلىرىنى ھاسىل قىلىپ ، كېمىلەرنىڭ يۈرۈشىگە توسالغۇلۇق قىلاتتى ، لېكىن مەن ئەزەلدىن لىدىنبورۇگ دېڭىزىدىكىدەك بۇنداق چوڭ دېڭىز يۈسۈنىنى كۆرۈپ باقمىغانىدىم .

بىزنىڭ سال 3000 — 4000 فوت ئۇزۇنلۇقتىكى فوكۇس يۈسۈنى ئورمىنىنى بويلاپ ئالغا ئىلگىرىلىدى ، بۇ فوكۇس يۈسۈنلىرى خۇددى غايەت چوڭ دېڭىز يىلىنىدەك كۆز يەتكۈسىز يەرلەرگىچە سوزۇلۇپ كەتكەنىدى . مەن چەكسىز يىراقلارغا سوزۇلۇپ كەتكەن دېڭىز يۈسۈنى بەلۋېغىنى قىزىقىپ تاماشا قىلىۋېتىپ ، بەزىدە ئۇنىڭ چېتىنى كۆردۈمغۇ دەپ ئويلايتتىم ، بىراق بىرنەچچە سائەت ئۆتكەندىن كېيىن بولسا تېخىمۇ ھەيران قالدىم .

بۇنداق ئۆسۈملۈكلەرنى تەبىئەتنىڭ قانداق كۈچى ئاپىرىدە قىلغاندۇ ! يەر شارى شەكىللەنگەن دەسلەپكى مەزگىللەردە ، يۇقىرى تېمپېراتۇرا ۋە نەملىكنىڭ تەسىر كۆرسىتىشى نەتىجىسىدە يەر يۈزىدە پەقەت ئۆسۈملۈكلەرلا ياشىغانىدى . بۇ چاغدا يەر شارىنىڭ مەنزىرىسى قانداق ھالەتتە بولغىنىدى ؟

كەچ كىرىشكە باشلىدى ، خۇددى بىز ئالدىنقى كۈنى بايقىغانغا ئوخشاش ، ھاۋانىڭ يورۇقلۇق تارقىتىش ئىقتىدارى ئازراقمۇ ئاجىزلىمىدى . بۇ بىر خىل ئۇزۇنغىچە داۋاملىشىدىغان ئەھۋال بولۇپ ، بىز ئۇنىڭ مۇشۇنداق داۋاملىشىۋېرىدىغانلىقىغا ئۈمىد باغلىساق تامامەن بولاتتى .

مەن كەچلىك تاماقتىن كېيىن ماچتىنىڭ يېنىدا يېتىپ پاتلا

ئۇيغۇغا كەتتىم. ھانس رولنى مەھكەم تۇتقىنىچە سالنى تېز سۈرئەتتە ھەيدەپ مېڭىۋاتاتتى. ئوڭ شامال چىقىۋاتقان بولغاچقا، ھەتتا سالنى بىر كىم باشقۇرمىسىمۇ بولۇپرەتتى. بىن گلاۋېن پورتىدىن يولغا چىققاندىن كېيىن، پروفېسسور لىدىنبورۇگى ماڭا «دېڭىز ساياھىتى خاتىرىسى» يېزىشنى تاپىلغانىدى. شۇڭا، مەن ئۆزۈم كۆزەتكەن بارلىق تەپسىلاتلارنى — قىزىقارلىق ئەھۋاللارنى، يەنى شامال يۆنىلىشى، سالنىڭ سۈرئىتى، باسقان مۇساپە، قىسقىسى، بۇ قېتىمقى ئاجايىپ دېڭىز سەپىرى جەرياندا يۈز بەرگەن ئىشلارنىڭ ھەممىسىنى خاتىرىلەپ ماڭدىم.

ئەمدى بىزنىڭ دېڭىزنى كېسىپ ئۆتۈش سەپىرىمىزنىڭ جەريانىنى تېخىمۇ ئېنىق تەسۋىرلەپ بېرىش ئۈچۈن پاكىتقا ئاساسەن خاتىرىلىۋالغان كۈندىلىك خاتىرىنى بىر خەتتىمۇ ئېرى - بېرى قىلماي ئۆز پېتىچە ئوتتۇرىغا قويىمەن.

8 - ئاينىڭ 14 - كۈنى جۈمە. داۋاملىق تۈردە شەرقىي شىمال شامىلى چىقىۋاتىدۇ، سال ئالدىغا قاراپ ئىتتىك كېتىۋاتىدۇ. شۇ تاپتا بىز شامالنىڭ كۈچى بىلەن قىرغاقتىن 75 مىل يىراقلاپ كەتتۇق. ئۇيۇقتا ھېچقانداق نەرسىنىڭ ئىزناسى كۆرۈنمەيدۇ. يورۇقلۇقنىڭ دەرىجىسىدە ھېچقانداق ئۆزگىرىش بولمىدى. ھاۋا ئىنتايىن ياخشى، ئېگىزلىكتە شالاڭ بۇلۇتلار لەيلەپ يۈرىدۇ. ئاق رەڭلىك بۇ بۇلۇتلار خۇددى ئېرىتىلگەن كۈمۈشكە ئوخشاش ئاتموسفېرادا ئېسىلىپ تۇراتتى. تېمپېراتۇرا 32 سېلسىيە گرادۇس.

چۈش بولغان مەزگىلدە ھانس قارماققا كىچىك بىر پارچە گۆشنى يەمچۈك ئورنىدا ئىلىپ قارماقنى دېڭىزغا تاشلىدى. ئىككى سائەت ئۆتۈپ كەتتى، قارماققا ھېچنېمە ئىلىنمىدى. بۇ سۇدا بېلىق يوق ئوخشىمامدۇ؟ ياق، قارماق يىپى مىدىرلاپ كەتتى. ھانس دەرھال قارماقنى تارتىپ، پىلتىڭلاپ تۇرغان بىر بېلىقنى تۇتۇۋالدى.

— بېلىق! — تاغام توۋلاپ كەتتى.

— بىر تال بېلىق! — مەنمۇ توۋلاپ كەتتىم، — بىر تال ئوستېر بېلىقى!

پروفېسسور ئۇنى تەپسىلىي تەكشۈرۈپ كۆرگەندىن كېيىن مېنىڭ دېگىنىمگە قوشۇلمىدى. بۇ بېلىقنىڭ بېشى ياپىلاق ھەم يۇمىلاق بولۇپ، گەۋدىسىنىڭ ئالدى تەرىپى سۆڭەكسىمان قاسراقلار بىلەن قاپلانغان، ئاغزىدا چىشلىرى يوق ئىدى، تۆش پالاقچىسى ئىنتايىن تەرەققىي قىلغان، ئەمما قۇيرۇقى يوق ئىدى. بۇ بېلىق چوقۇم تەبىئىي پەن ئالىملىرى ئوستېر دەپ ئاتىغان بېلىق تۈرىگە تەۋە، لېكىن ئۇنىڭ ئاساسلىق تەرەپلىرى ئوستېر بېلىقىغا ئوخشىمايتتى.

تاغام خاتالاشمىغاندى. ئۇ بۇ بېلىقنى يەنە بىر پەس كۆزەتكەندىن كېيىن دېدى:

— بۇ بېلىق نەسلى قۇرۇغلىقى نەچچە ئەسىر بولغان بېلىق تۈرىگە تەۋە. ھازىر بىز پەقەت دېۋون دەۋرىدىكى يەر قاتلاملىرىدىلا ئۇنىڭ تاشقاتمىسىنى تاپالايمىز.

— نېمە؟ — دېدىم مەن، — ئۇنداقتا بىز راستتىنلا

ئىپتىدائىي دېڭىزنىڭ ئاھالىلىرىدىن بىرنى تۇتۇۋالدۇقما؟

— شۇنداق، — پروفېسسور جاۋاب بەرگەچ داۋاملىق

كۆزىتىشكە باشلىدى، — قارا، بۇ قەدىمكى بېلىقنىڭ ھازىرقى

بېلىقلار بىلەن ھېچقانداق ئوخشىمايدىغان يېرى يوق. بىر تەبىئىي

پەن ئالىمى ئۈچۈن ئۆز قولى بىلەن بۇنداق تىرىك بېلىقنى

تۇتۇشنىڭ ئۆزى چەكسىز بەخت.

— ئۇنداقتا، ئۇ قايسى بېلىق تۈرىگە كىرىدۇ؟

— ئۇ قاتتىق قاسراقلىقلار ئەترىتى، قالقانىشلار ئائىلىسىگە

تەۋە، ئەمما قايسى ئۇرۇقداش... ..

— قايسى ئۇرۇقداشقا؟

— قەسەم قىلىمەنكى، بۇ ئۈزگۈچ قاناتلىقلار ئۇرۇقىداشقا

كىرىدۇ، ئەمما بۇ بېلىقنىڭ بىر ئالاھىدىلىكى بار، ئادەملەر ئۇنى

يەر ئاستى دېڭىزىدا ياشايدىغان بېلىق تۈرى دېيىشى مۇمكىن .
— قانداق ئالاھىدىلىكى بار ؟

— ئۇ قارىغۇ !

— قارىغۇ !

— قارىغۇ بولۇپلا قالماستىن ، ئۇنىڭ ئەسلىدىلا كۆرۈش

ئەزاسى يوق .

— مەن سىنىچىلاپ قارىۋىدىم ، دەرۋەقە شۇنداق ئىكەن .
بىراق ، بۇ ئالاھىدە بىر ئەھۋال بولۇشى مۇمكىن . شۇنىڭ بىلەن
بىز قارماققا باشقىدىن يەمچۈك ئىلىپ قارماقنى دېڭىزغا تاشلىدۇق .
بۇ دېڭىزدا ھەقىقەتەن بېلىق كۆپ ئىدى ، بىز ئىككى سائەت ئىچىدە
ئۈزگۈچ قاناتلىقلار ئۇرۇقدىشىغا تەۋە بېلىقلار بىلەن جۈپ ئۈزگۈچ
قاناتلىق بېلىقلاردىن بىرمۇنچىنى تۇتۇۋالدىق . جۈپ ئۈزگۈچ
قانتى بار بېلىقلارمۇ ئاللىقاچان نەسلى قۇرۇپ كەتكەن بېلىق
تۈرىدىن بولۇپ ، تاغام ئۇنىڭ قايسى تۈرگە تەۋە ئىكەنلىكىنى
ئېيتىپ بېرەلمىدى . بۇ بېلىقلارنىڭ ھەممىسىنىڭ كۆزى يوق
ئىدى . بىز تاسادىپىي ھالدا تۇتۇۋالغان بۇ بېلىقلار بىزنىڭ
كۈندىلىك تامىقىمىزنىڭ مولراق بولۇشىغا كۆپ پايدىسى تەگدى .
شۇنىڭ بىلەن بىز بىر نۇقتىنى مۇقىملاشتۇرۇۋالدىق : بۇ
دېڭىزدىكىلەرنىڭ ھەممىسى قەدىمكى ھايۋانلار تۈرىگە مەنسۇپ
ئىكەن . بۇ يەردىكى بېلىق ۋە ئۆمىلىگۈچى ھايۋانلار قەدىمكى
دەۋرلەردىن تارتىپلا بار بولغىنىغا قارىماي ، تەرەققىي قىلىشى
ئىنتايىن مۇكەممەل ئىدى .

ئالىملار بەزى قالدۇق سۆڭەك پارچىلىرىغا ئاساسلىنىپ
تۇرۇپ كەسلەنچۈك تۈرىدىكى ھايۋانلارنىڭ ئەۋرىشكىلىرىنى ياساپ
چىققانىدى . ئېھتىمال بىزمۇ بۇ يەردە راستتىنلا ئاشۇنداق
ھايۋانلاردىن بىرنەچچىنى ئۇچرىتىپ قالساق ئەجەب ئەمەس .

مەن دۇربۇننى ئېلىپ دېڭىزنى كۆزىتىشكە باشلىدىم . دېڭىز
يۈزىدە ھېچنەمە كۆرۈنمىدى . قارىغاندا ، بىز تېخى دېڭىز

قىرغىقىدىن ئانچە بەك يىراقلاپ كېتەلمىگەن ئوخشىمىز . مەن بېشىمنى كۆتۈرۈپ ئاسمانغا قارىدىم . ئۆچمەس ئىزلارنى قالدۇرۇپ كەتكەن كوۋېر^① بەزى ئۇچار قاناتلارنىڭ ئۆرنەكلىرىنى تەقلىد قىلىپ ياسىغانىدى . لېكىن ، بۇ ئېغىر ھاۋا قاتلىمىدا نېمە ئۈچۈن قۇشلار قانات قېقىپ ئۇچمايدىغاندۇ ؟ بۇ يەردە بېلىقلار ئۇلارنى يېتەرلىك ئوزۇقلۇق بىلەن تەمىن ئېتىدىغان تۇرسا . مەن ئاسمانغا قارىدىم ، ئاسماندا دېڭىز قىرغىقىدىكىدەك ھېچقانداق جانلىق كۆرۈنمەيتتى . بىراق ، خىيالىي تويغۇ مېنى تولىمۇ گۈزەل ئەمما ئويدۇرۇپ چىقىرىلغان بىر قەدىمكى ھايۋانلار دۇنياسىغا ئېلىپ كىرىپ كەتتى . گەرچە كۆزۈم ئوچۇق بولسىمۇ ، ئۆزۈم غەلەت ئۇيقۇغا ئەسر ئىدىم . مەن سۇ يۈزىدە غايەت چوڭ يېشىل تاشپاقىنى كۆرگەندەك بولدۇم ، بۇ قەدىمكى يېشىل تاشپاقا خۇددى لەيلەپ يۈرگەن كىچىك ئارالغىلا ئوخشايتتى . گۇڭگا كۆرۈنگەن دېڭىز ساھىلىدا بىر قىسقا مۇڭگۈزلۈك ھايۋان ۋە بىر لوفىئودون ئۆتۈپ كەتتى . بۇلار يەر شارىنىڭ دەسلەپكى مەزگىلىدىكى سۈت ئەمگۈچى ھايۋانلار بولۇپ ، ئالدىدىكىسى برازىلىيىدىكى تاش ئۆڭكۈرلەردە بايقالغان ، كېيىنكىسى بولسا سىبىرىيىنىڭ قانتىق سوغۇق جايلىرىدا ياشىغانىدى . يىراقتا تۇرقى غايەت چوڭ تاپىرغا (قىسقا خارتۇملۇق ئېمىتكۈچى ھايۋان) ئوخشايدىغان ، تېرىسى قېلىن ، غەلىتە تۇياقلىق بىر ھايۋان تاشنىڭ كەينىگە مۆكۈنۈۋېلىپ ئاچا تۇياقلىق ھايۋان بىلەن ئولجا تاللىشىشقا ھەر ۋاقىت تەييار تۇردى . ئاچا تۇياقلىق ھايۋان بىر خىل تولىمۇ غەلىتە ھايۋان بولۇپ ، تۇرقى كەركىدان بىلەن ئاتقا ئوخشاپ كېتەتتى . قارىغاندا ، تەڭرى دۇنيانى ياراتقاندا بەك ئالدىراشلىقىدىن بىرنەچچە خىل ھايۋاننىڭ ئالاھىدىلىكىنى ئۇنىڭغا مۇجەسسەم قىلىپ قويغاندەك قىلاتتى . گەۋدىسى غايەت چوڭ ماستودون خارتۇمىنى پۇلاڭلاتقىنىچە

① گوركىس كوۋېر — (1769 — 1832) فرانسىيىلىك زوئولوگ ، پالېئوبئولوگ ، سېلىشتۇرما ئاناتومىيىنىڭ بەرپا قىلغۇچىسى .

كېلىپ ، دېڭىز قىرغىقىدىكى يوغان قورام تاشنى چىشى بىلەن يانچىپ پارە - پارە قىلىۋەتتى . مېڭاتىر بولسا قالتىس تەرەققىي قىلغان تۆت پۈتتە تايىنىپ تۇرۇپ يەرنى توختىماي تىلغايتتى ، ئۇنىڭ ھۆركىرىگەن ئاۋازىدىن تاشلىق جىلغىدا ئەكس سايلاپ ياڭرىدى . يۇقىرىدا بولسا يەر شارىدىكى ئەڭ بالدۇرقى مايۇنلارنىڭ ئەجدادلىرى تىك قىيانىڭ چوققىسىغا چىقىۋېلىشقانىدى . تېخىمۇ يۇقىرىدا بولسا قانات قوللۇق كەسلەنچۈك قاناتلىرىدىكى پەنجىلىرىنى ئوينىتىپ ، زىچلىقى يۇقىرى ھاۋا بوشلۇقىدا خۇددى چوڭ شەپەرەڭلەردەك پەرۋاز قىلماقتا ئىدى . ئەڭ ئاخىرقى يۇقىرى بوشلۇقتا بولسا لەيلەكسىمان تۆڭگۈشتىنمۇ قاۋۇل ، تۆڭگۈشتىنمۇ غايەت چوڭ بىر قۇش غايەت چوڭ قاناتلىرىنى كەڭ يېيىپ ، بېشى بىلەن گرانىتلىق ئەگمە ئۆگزىسىگە ھەدەپ ئۈسمەكتە ئىدى .

بۇ قەدىمكى دۇنيا مېنىڭ تەسەۋۋۇرۇمدا قايتىدىن تىرىلگەندەك بولدى . خىيال قۇشلىرىم «ئىنجىل»دىكى دۇنيا بارلىققا كەلگەن دەۋرگە ئۇچۇپ كەتتى . ئۇ چاغلاردا ئىنسانىيەت تېخى بارلىققا كەلمىگەن بولۇپ ، مۇكەممەل شەكىللىنىپ بولالمىغان يەر شارى ئىنسانلارنىڭ ياشاش ئېھتىياجىنىڭ ھۆددىسىدىن تېخى چىقالمايتتى . مەن ھايۋانلار بارلىققا كېلىشتىن ئىلگىرىكى مەنزىرىنى كۆز ئالدىمغا كەلتۈردۈم . سۈت ئەمگۈچى ھايۋانلار يوقالدى ، ئاندىن قۇشلار ، ئارقىدىن ئىككىنچى دەۋردىكى ئۆمىلىگۈچى ھايۋانلار ، ئەڭ ئاخىردا بېلىقلار ، قاسراقلىق ھايۋانلار ، يۇمشاق تەنلىك ھايۋانلار ۋە بارماق ئۆڭلىك ھايۋانلار ، ئۆتكۈنچى دەۋردىكى ئۆسۈملۈكسىمان ھايۋانلارمۇ قالدى . كۆڭۈل ئېكرانىمىدىن يەر شارىدىكى بارلىق ھاياتلىق بىر - بىرلەپ ئۆتتى ، بۇ بىمەنە دۇنيادا پەقەت مېنىڭ يۈرىكىملا سوقۇپ تۇرۇۋاتاتتى . پەسىل ئۆزگىرىشلىرى ۋە پەسىل پەرقلىرىمۇ تۈگىدى . يەر شارىنىڭ ئۆزىدىكى ئىسسىقلىقنىڭ توختىماي ئېشىپ بېرىشى نەتىجىسىدە قۇياشنىڭ ئىسسىقلىقى رولىنى يوقاتتى . ئۆسۈملۈكلەر چەكلىمىسىز ھالدا ئۆسۈشكە باشلىدى . مەن خۇددى ئەرۋاھتەك

دەرەخسىمان پاپوروتنىكلار ئارىسىدا يۈرمەن . قىزىل رەڭلىك مارىللار ۋە ئالا - بۇلماچ شېغىللىق ئۈستىدە ئىككىلىنىپ ئاياغ باسىمەن ، بەزىدە بولسا غايەت چوڭ يىڭنە يوپۇرماقلىق دەرەخ غولىغا يۆلىنىمەن . بەزىدە بولسا ئېگىزلىكى 100 فوت كېلىدىغان كېپىنەكسىمان يوپۇرماقلىق دەرەخ ، يۇلتۇزسىمان يوپۇرماقلىق دەرەخ ۋە پلائۇنلارنىڭ سايىسىدا سۇنايلىنىپ ياتىمەن .

نەچچە 100 يىل ۋاقىت خۇددى بىرنەچچە كۈندەكلا ئۇچقاندەك ئۆتۈپ كەتتى ! مەن يەنە يەر شارىنىڭ شەكىللىنىش جەريانى ئۈستىدە خىيال سۈرۈشكە باشلىدىم . ئۆسۈملۈكلەر يوقالدى ، گرانىت تاشلار ئۆزىنىڭ ساپلىقىنى يوقاتتى ، تېخىمۇ كۈچلۈك ئىسسىقلىقنىڭ تەسىرىدە جىسىملار قاتتىق ھالەتتىن ئېرىتمە ھالەتكە ئۆزگەردى ، يەر يۈزىدە ئېقىۋاتقان سۇلار قايناپ پارغا ئايلىنىشقا باشلىدى ، يەر شارىنى سۇ پارلىرى ئورىۋالدى ، ئاندىن بارا - بارا گاز كالىكچىسىگە ئايلىنىپ ، ئۇنىڭدىن قىزىل ئاق رەڭلىك نۇرلار چاقناشقا باشلىدى ، ئاخىر قۇياشتەك چوڭلۇققا ئۆزگىرىپ ، قۇياشتەك يورۇق بولۇپ كەتتى . بۇ گاز كالىكچىسى كېيىن ئۆزگىرىپ ھاسىل بولىدىغان ئاسمان جىسمىدىن 1 مىليون 400 مىڭ ھەسسە چوڭ ھالەتكە كەلدى . مەن ئۇنىڭ مەركىزىدىن پلانېتلار ئارىسىغا ئېلىپ كېتىلدىم ! مېنىڭ گەۋدەم بارغانسېرى كىچىكلەپ ۋە بارغانسېرى يېنىكلەپ ، ئاخىر ھېچقانداق ئېغىرلىق يوق بىر تال ئاتومدەك ئاشۇ سۇ پارلىرىغا قوشۇلۇپ كەتتى . بۇ سۇ پارلىرى چەكسىز ئالەمدە لاۋۇلداپ كۆيۈۋاتقان ئۇزۇن بىر تال ئوربىتا سىزىقى ھاسىل قىلغانىدى .

بۇ قانداق چۈشتۇ ؟ ئۇ مېنى قەيەرلەرگە ئېلىپ كېتەر ؟ مېنىڭ قولۇم بۇ ئاجايىپ مەنزىرىلەرنى قەغەزگە تەلۋىلەرچە يېزىشقا باشلىدى ! مەن ھەممىنى — پروفېسسور ، يول باشلىغۇچى ، سال دېگەنلەرنى پۈتۈنلەي ئۇنتۇدۇم ! مەن پۈتۈنلەي خىيالىي تۇيغۇ ئىچىگە غىرق بولغانىدىم ...

— سەن نېمە بولدۇڭ ؟ — دەپ سورىدى تاغام .

مەن كۆزلىرىمنى يوغان ئېچىپ ئۇنىڭغا تىكىلىپ قارىغىنىم بىلەن كۆزلىرىم ھېچنېمىنى كۆرمىگەندى .

— دىققەت قىل ، ئاكسال ، دېڭىزغا چۈشۈپ كەتمىگىن يەنە !

ئۇنىڭ گېپىنىڭ ئايىغى ئۈزۈلمەيلا مەن ھانىسنىڭ قوللىرى مېنى مەھكەم تۇتۇۋالغانلىقىنى ھېس قىلدىم . ئەگەر ئۇ بولمىغان

بولسا مەن راستتىنلا دېڭىزغا چۈشۈپ كەتكەن بولاتتىم .

— ئۇ ساراڭ بولۇپ قاپتىمما؟ — دېدى پروفېسسور توۋلاپ .

— نېمە بولدى؟ — دېدىم ئاخىر ئېسىمگە كېلىپ .

— سەن ئاغرىپ قالمىغانسەن؟

— ياق ، مەن باياتىن چۈش كۆرگەندەك قىلدىم ، ئەمدى ئۆتۈپ

كەتتى . ئىشلار جايدا كېتىۋاتامدۇ؟

— ناھايىتى ياخشى ! شامال يۆنىلىشى ، دېڭىز سۈيى يامان

ئەمەس ! سالمۇ ناھايىتى تېز مېڭىۋاتىدۇ ، ئەگەر مۆلچەرىم خاتا

بولمىسا ، بىز پاتلا قارشى قىرغاققا يېتىۋالمىز .

مەن بۇ گەپنى ئاڭلىغاندىن كېيىن ئورنۇمدىن قوپۇپ ،

ئۈدۈلىمىزدىكى ئۇپۇققا نەزەر سالدىم . بىراق ، كۆزۈمگە پەقەت

يىراقتىكى سۇ بىلەن ئاسمان تۇتىشىپ كەتكەن مەنزىرىلا كۆرۈندى .

33

8 - ئاينىڭ 15 - كۈنى شەنبە . دېڭىز بۇرۇنقىدەك

زېرىكشلىك ئىدى . قۇرۇقلۇقنىڭ ئازراق بولسىمۇ ئىزىنىسى

كۆرگىلى بولمايتتى ، ئۇپۇق بەكمۇ يىراقتەك بىلىنەتتى .

— تۈنۈگۈنكى قالايمىقان خىياللار تۈپەيلىدىن بېشىم تېخىچە

قېيىپ تۇراتتى .

تاغام قالايمىقان خىياللارغا بېرىلمىگىنى بىلەن كەيپىياتى بەكلا

يامان ئىدى . ئۇ دۇربۇن بىلەن ئەتراپتىكى ھەربىر بۇلۇڭ -

پۇچقاقتى كۆزەتكەندىن كېيىن قوللىرىنى قوۋۇشتۇردى .

مەن پروفېسسور لىدىن بۇرۇنكى ئالدىراقسانلىق كونا

كېسىلىنىڭ يەنە قوزغالغانلىقىنى بايقىدىم . شۇنىڭ بىلەن بۇنى كۈندىلىك خاتىرىگە يېزىپ قويدۇم . مەن خەتەرگە يولۇقۇپ ئازاب چەككەن چاغلارنىلا ئۇ مېھرىبان بولۇپ قالغانىدى ، لېكىن مەن ساقىيىپ كېتىشىم بىلەن تەڭ ئۇنىڭ كونا كېسىلى يەنە قوزغالدى . لېكىن ، بۇ يەردە ئاچچىقلانغۇدەك بىرەر ئىش يۈز بەرمىدىغۇ ؟ ئەجەبا ، بىزنىڭ ساياھىتىمىز ئوڭۇشلۇق داۋام قىلىۋاتمامدىكەن ؟ سالىنىڭ ئالغا ئىلگىرىلەش سۈرئىتى تېخى يېتەرلىك ئەمەسمىكەن ؟ — قارىغاندا ، سىز ئالدىراۋاتقاندىكە قىلىۋاتامسىز نېمە ، تاغا ، — دېدىم ئۇنىڭ دۇربۇن بىلەن ئەتراپنى توختىماي كۆزىتىۋاتقانلىقىنى كۆرۈپ .

— ئالدىراۋاتسىز دېدىڭمۇ ؟ ياق .

— ئۇنداقتا ، ئىچىڭىز پۇشۇۋاتقان ئوخشىمامدۇ ؟

— بۇنىڭدىنمۇ كىچىك ئىشلار ئادەمنىڭ ئىچىنى

پىشۇرۇۋېتىشى مۇمكىن !

— لېكىن ، بىزنىڭ ئالغا ئىلگىرىلەش سۈرئىتىمىز ئىنتايىن

تېزغۇ ...

— تېز بولسا نېمە پايدىسى ؟ سۈرئىتىمىز بەك ئاستا دەپ

ئەمەس ، بەلكى بۇ دېڭىزنىڭ بەك چوڭلۇقىدىن ئىچىم پۇشۇپ كېتىۋاتىدۇ !

بىز دېڭىز سەپىرىگە ئاتلىنىشتىن ئىلگىرى پروفېسسور بۇ

دېڭىزنىڭ ئۇزۇنلۇقىنى 75 مىل ئەتراپىدا بولۇشى مۇمكىن دەپ

مۆلچەرلىگەنلىكى ئېسىمگە كەلدى . لېكىن ، بىز شۇ تاپتا ئۇنىڭ

مۆلچەرنىڭ ئۈچ ھەسسىسىگە ئەڭ كېلىدىغان مۇساپىنى بېسىپ

بولغان بولساقمۇ ، ئەمما جەنۇب تەرەپتىكى دېڭىز قىرغىقىنىڭ

قارىسىمۇ كۆرۈنمەيۋاتاتتى .

— بىز پەسكە قاراپ تۆۋەنلىمەيۋاتىمىز ! — دېدى

پروفېسسور ، — بۇنىڭ ھەممىسى ۋاقىت ئىسراپ قىلىشتىن باشقا

نەرسە ئەمەس ، مەن شۇنچە يىراق يەردىن بۇ كۆلچەكتە كېمە

ھەيدىگىلى كەلگەن ئەمەس !

تاغام دېڭىزدىن ئۆتۈشنى كېمە ھەيدەش بۇ دېڭىز - ئوكياننى كۆلچەك دەۋاتاتتى .

— لېكىن ، — دېدىم مەن ، — بىز ساكنوسمنىڭ كۆرسەتكەن يولى بويىچە ماڭساقمۇ...

— مەسىلە دەل مۇشۇ يەردە . بىزنىڭ مېڭىۋاتقىنىمىز راستتىنلا ئۇ ماڭغان ئاشۇ يولمىدۇ ؟ ساكنوسمۇ چەكسىز كەتكەن مۇشۇ دېڭىزغا ئۇچرىغانمىدۇ ؟ ئۇمۇ بۇ دېڭىزنى كېسىپ ئۆتكەنمىدۇ ؟ بىزگە يول كۆرسىتىپ بەرگەن ئېرىق بىزنى تويۇق يولغا باشلاپ قويدىمۇ يا ؟

— مەيلى نېمىلا بولسۇن ، مەن بۇ يەرگە كەلگەنلىكىمىزگە ئازراقمۇ ئەپسۇسلانمايمەن . بۇ يەرنىڭ مەنزىرىسى بەكمۇ ئاجايىپ ئىكەن ، ئۇنىڭ ئۈستىگە ...

— بىز بۇ يەرگە مەنزىرە تاماشا قىلغىلى كەلگەن ئەمەس . مەن ئۆزۈمگە بىر نىشان بەلگىلىۋالغان . ئۇنى ئىشقا ئاشۇرۇشۇم كېرەك ! شۇڭا ، سەن ماڭا مەنزىرە تاماشا قىلىمىز دېگەندەك گەپلەرنى قىلما !

شۇنىڭ بىلەن مەن پروفېسسورنىڭ بۇ گېپىنى ئېسىمدە چىڭ تۇتۇپ ، پروفېسسورنىڭ كۈتۈلداشلىرىنى سەۋرچانلىق بىلەن ئاڭلاشقا مەجبۇر بولدۇم . كەچقۇرۇن سائەت ئالتە بولغاندا ھانىس ئىش ھەققىنى تەلەپ قىلدى . تاغام ئۇنىڭغا ئۈچ كۈمۈش تەڭگە بەردى .

8 - ئاينىڭ 16 - كۈنى يەكشەنبە . ئىشلار بۇرۇنقىدەكلا ، ھاۋامۇ ئادەتتىكىدەك . شامال سەل - پەل كۈچەيدى . مەن ئويغىنىپلا ھەممىدىن بەكرەك يورۇقلۇققا كۆڭۈل بۆلدۈم . چاقماق نۇرىنىڭ تەدرىجىي خىرەلىشىپ ، ئاخىر يوقاپ كېتىشىدىن ئەنسىرەپلا يۈردۈم ، ھەر ھالدا بۇ ئەنسىرەشلىرىم رېئاللىققا ئايلانمىدى . سالىنىڭ سايىسى دېڭىز يۈزىگە ئېنىق چۈشۈپ تۇراتتى . بۇ دېڭىزنىڭ ھەقىقەتەنمۇ چېكى يوق ئىكەن ! ئۇ ئېھتىمال ئوتتۇرا يەر دېڭىزى ، ھەتتا ئاتلانتىك ئوكياندىنمۇ كەڭ بولۇشى مۇمكىن .

دېمىسىمۇ نېمىشقا ئۇنداق بولمىغۇدەك؟ تاغام سۇنىڭ چوڭقۇرلۇقىنى بىرنەچچە قېتىم ئۆلچىدى. ئۇ ئۇزۇنلۇقى 1200 فوت كېلىدىغان بىر تال ئارغامچىنىڭ بىر ئۇچىغا ئېغىر مېتىننى باغلىغاندىن كېيىن ئۇنى سۇغا تاشلىدى، لېكىن ئۇ سۇنىڭ تېگىگە يەتمىدى. بىز بىرمۇنچە ئاۋارە بولۇپ مېتىننى تارتىپ چىقىرىۋالدۇق.

مېتىن سال ئۈستىگە تارتىپ چىقىرىلغاندىن كېيىن، ھانس ماڭا ئۇنىڭ ئۈستىدىكى روشەن ئىزلارنى ئىما قىلىپ كۆرسەتتى. ئۇ گويا ئىككى قاتتىق جىسىم تەرىپىدىن كۈچلۈك قىسىلغاندەك قىلاتتى.

مەن يول باشلىغۇچىغا قارىدىم.

ئۇ دانىيە تىلىدا بىر گەپنى قىلدى.

مەن چۈشەنمىگەچكە ئۇرۇلۇپ تاغامغا قارىدىم، بۇ چاغدا تاغام چوڭقۇر خىيالغا پاتقاندى. مەن ئۇنىڭ دىققىتىنى چاماسلىق ئۈچۈن قايتىدىن يول باشلىغۇچىغا قارىدىم. ئۇ ئاغزىنى ئاچتى ۋە ئارقىدىنلا يۇمۇۋالدى، ئۇ بىرنەچچە قېتىم شۇنداق قىلدى، مەن ئاندىن ئۇنىڭ نېمە دېمەكچى بولغىنىنى چۈشەندىم.

— چىشنىڭ ئىزلىرى! — دەۋەتتىم مېتىننى تەپسىلىي

كۆزەتكەندىن كېيىن قاتتىق ھەيران قالغان ھالدا.

شۇنداق، بۇ ھەقىقەتەنمۇ مېتىنغا چوڭقۇر پاتقان چىشنىڭ ئىزلىرى ئىدى! بۇنداق چىشلار جايلاشقان تاڭلاينىڭ قۇدرىتى چەكسىز بولۇشى تۇرغان گەپ! ئۇنداقتا، بۇ دېڭىزنىڭ چوڭقۇر يېرىدە لەھەڭدىنمۇ ۋەھشىي، كىتتىنمۇ قورقۇنچلۇق، يەر شارىدا ئاللىقاچان نەسلى قۇرۇپ كەتكەن غەلىتە ھايۋان ھەرىكەت قىلىپ يۈرگەن ئوخشىمامدۇ؟ مەن چايناپ ئۇزۇپ تاشلىنىشقا ئازلا قالغان مېتىنغا قارىغىنىمچە كېچىدىن بېرى كۆرگەن چۈشلىرىم راستتىنلا رېئاللىققا ئايلىنىپ قالامدۇ نېمە؟ دەپ ئويلىدىم. مەن كۈن بويى مۇشۇنداق خىياللار ئىلكىدە ئازابلىنىپ يۈردۈم. بىر سائەت ئۇخلىۋالغاندىن كېيىن كۆڭلۈم سەل ئارامغا چۈشتى.

8 - ئاينىڭ 17 - كۈنى دۈشەنبە . مەن ئىككىنچى دەۋردىكى قەدىمكى ھايۋانلارنىڭ ئالاھىدىلىكىنى ئېسىمگە كەلتۈرۈپ بېقىشقا ئۇرۇندۇم . بۇ ھايۋانلار يۇمشاق تەنلىك ھايۋانلار . فاسىرافلىق ھايۋانلار ۋە بېلىقلاردىن كېيىن ، سۈت ئەمگۈچى ھايۋانلاردىن بۇرۇن پەيدا بولغانىدى . بۇ چاغلاردا يەر شارى ئۆملىگۈچى ھايۋانلارغا تەئەللۇق ئىدى . بۇ غەلىتە ھايۋانلار يۇرا دەۋرىدىكى دېڭىزلارنىڭ ھۆكۈمرانى ئىدى^① . تەبىئەت ئۇلارغا ئەڭ مۇكەممەل تۈزۈلۈشنى ئاتا قىلغان بولۇپ ، گەۋدىسى غايەت يوغان ، كۈچ - قۇدرەتتە تەڭداشسىز ئىدى ! بۈگۈنكى ئۆملىگۈچى ھايۋانلار ، مەيلى ئۇ كەسلەنچۈك ياكى تىمساھ بولسۇن ، ئۇلار قانچىلىك چوڭ ھەم ۋەھشى بولسۇن ، ئۇلارنى ئىلگىرىكى ئەجدادلىرىنىڭ ئالدىدا پەقەت ئاجىز ھەم كۈچسىز كىچىك قۇرت دېيىشكىلا بولاتتى !

بۇ غەلىتە ھايۋانلارنى ئېسىمگە ئېلىشىم بىلەن بەدەنلىرىم شۈركىنىپ كېتەتتى . بۇ خىل تىرىك ھايۋانلارنى ھېچكىم ئۆز كۆزى بىلەن كۆرۈپ باقمىغانىدى . ئۇلار گەرچە ئىنسانىيەت پەيدا بولۇشتىن نەچچە يۈز مىڭ يىللار ئىلگىرى يەر شارىدا ياشىغان بولسىمۇ ، ئەمما ئادەملەر ھاك تەركىبلىك يېپىشقاق توپا قاتلىمىدا بايقالغان ھەمدە ئەنگىلىيىلىكلەر تەرىپىدىن «كېيىنكى يۇرا دەۋرىدە تاشقا ئايلىنغان جىسىم» دەپ ئاتالغان سۆڭەك قاتمىسىدىن پايدىلىنىپ ، ئۇلارنىڭ قۇرۇلمىسىنى تەقلىد قىلىپ ياساپ چىققاندىن كېيىن ، بۇ خىل ھايۋانلارنىڭ گەۋدىسى غايەت چوڭ ئىكەنلىكىنى بىلگەنىدى .

مەن ھامبۇرگ مۇزېيىدا ئۇزۇنلۇقى 30 فوت كېلىدىغان بىر ئۆملىگۈچى ھايۋاننىڭ ئىسكىلىتىنى كۆرگەندىم . ئەمدىلىكتە مەندەك بىر يەرشارى ئاھالىسىنىڭ پېشانىسىگە مۇشۇنداق قەدىمكى ھايۋانلار بىلەن يۈز كۆرۈشۈش پۈتۈلۈپ كەتكەن ئوخشىمايدۇ ؟

① يۇرا دەۋرىگە تەئەللۇق يەر قاتلىمى ئىككىنچى دەۋردە دېڭىزلارنىڭ كۆتۈرۈلۈشى نەتىجىسىدە شەكىللەنگەن (ئاپتونىڭ ئەسلى ئىزاھاتى) .

ياق ، مۇمكىن ئەمەس ! بىراق ، مېتىننىڭ ئۈستىدە ھەقىقەتەنمۇ كۈچلۈك چىشلارنىڭ ئىزى بار تۇرسا . بۇ چىشلاردىن قارىغاندا ، بۇ غەلىتە مەخلۇقنىڭ چىشلىرى كۈنۈس شەكىللىك بولۇپ ، تىمساھنىڭكى بىلەن ئوخشاش ئىدى .

مەن ۋە ھەممە ئىچىدە دېڭىزغا سەپسالدىم ، كۆڭلۈمدە بولسا دېڭىز ئاستىدىكى ئۆڭكۈر ئاھالىسىنى كۆرۈپ قېلىشتىن قورقتۇم . مەن كۆڭلۈمدە «پروپېسسور لىدىنپورۇگ مەندەك قورقۇپ يۈرمىسىمۇ ، ھېچبولمىغاندا مېنىڭ قاراشلىرىمغا قوشۇلۇشى مۇمكىن» دەپ ئويلىدىم . چۈنكى ، ئۇ مېتىننى تەكشۈرۈپ كۆرگەندىن كېيىن دېڭىزغا كۆز ئۆزمەي بىر ھازاغچە قاراپ كەتكەنىدى . «قاملاشمىغان ئىشتىن بىرنى ئويلاپ تاپقىنىنى قارىمامدىغان ، — مەن ئۆز - ئۆزۈمگە سۆزلىدىم ، — ئۇ قانداق بولۇپ سۇنىڭ چوڭقۇرلۇقىنى ئۆلچەشنى ئويلاپ قالدىكەنە ؟ ئۇ چوقۇم دەم ئېلىپ ياتقان بىرەر ھايۋاننى پاراكەندە قىلىپ قويغان بولۇشى مۇمكىن ، ئەگەر بىز دېڭىزدا ھۇجۇمغا ئۇچراپ قالساق ...» .

مەن قوراللارغا قاراپ قويدۇم ، ھەممىسى راسلاقلىق تۇراتتى ، شۇنىڭ بىلەن كۆڭلۈم سەل جايىغا چۈشتى . مېنى كۆزىتىپ تۇرغان تاغام قول ئىشارىسى قىلىپ مېنىڭدىن رازى بولغانلىقىنى بىلدۈردى .

بىر چاغدا سۇ يۈزى شىددەت بىلەن داۋالغۇپ كەتتى ، بۇ سۇ ئاستىدا بىرىنمىنىڭ ھەرىكەت قىلىۋاتقانلىقىنىڭ بېشارىتى ئىدى . خەتەر يېقىنلاپ كەلدى ، ئەمدى ئېھتىيات قىلمىساق بولمايدۇ . 8 - ئاينىڭ 18 - كۈنى سەيشەنبە . كەچ كىرىشكە باشلىدى ، ئېنىقراقىنى دېگەندە ، ئۇيغۇمىز كېلىدىغان ۋاقىت بولغانىدى . بۇ دېڭىزنىڭ ئۈستىدە كېچە بولمايتتى . خۇددى قۇياش نۇرى چۈشۈپ تۇرغان شىمالىي قۇتۇپ دېڭىزىدا سەپەر قىلىپ كېتىۋاتقاندا ، تىك چۈشۈپ تۇرغان يورۇقلۇق كۆزلەرنى بەك تالدۇرۇۋېتەتتى . ھانىس رولى باشقۇرۇۋاتاتتى ، ئۇ نۆۋەتچىلىك قىلىۋاتقاندا مەن ئۇخلاپ

قالدىم .

ئىككى سائەتتىن كېيىن بىر خىل دەھشەتلىك تەۋرىنىشتىن چۆچۈپ ئويغىنىپ كەتتىم . سال تەسۋىرلىگۈسىز بىر خىل كۈچ تەرىپىدىن ئېگىزگە كۆتۈرۈلۈپ 130 نەچچە فوت يىراقلىققا شىددەت بىلەن تاشلاندى .

— نېمە بولدى ؟ — تاغام توۋلاپ كەتتى ، — خادا تاشقا ئۇرۇلۇپ كەتتۇقمۇ ؟ ھانسى 1300 فوت يىراقلىقتىكى دېڭىز يۈزىنى ئىما قىلىپ كۆرسەتتى . ئۇ كۆرسەتكەن يەردە بىر قاپقارا نەرسىنىڭ بىر پەسىيىپ ، بىر يۇقىرىلاپ تۇرغانلىقى كۆرۈندى . مەن ئۇنى كۆرۈپ ۋارقىراپ تاشلىدىم :

— بىر غايەت چوڭ دېڭىز چوشقىسى ئىكەن !
— توغرا ، — دېدى تاغام جاۋابەن ، — ئەمدى ئۇنىڭغا يەنە بىر غايەت چوڭ دېڭىز كەسلەنچۈكى قوشۇلدى !

— يىراقتا يەنە بىر قورقۇنچلۇق تىمساھ بار ئىكەن ! قاراڭ ، ئۇنىڭ تاڭلاي سۆڭىكى نېمىدېگەن چوڭ ! چىشلىرىچۇ تېخى ! ۋاي ! ئۇ يوقاپ كەتتى !

— كىت ! بىر كىت ! — شۇ ئەسنادا پروفېسسورمۇ توۋلاپ كەتتى ، — مەن ئۇنىڭ چوڭ پالاقلىرىنى كۆردۈم ! ئۇنىڭ بۇرندىن سۇ ۋە ھور ئېتىلىپ چىقىۋاتىدۇ !

دېگەندەكلا دېڭىز يۈزىدە ئېگىز ئىككى سۇ تۇۋرۇكى كۆتۈرۈلدى . كۆز ئالدىمىزدىكى بۇ بىر توپ دېڭىز ھايۋانلىرىنىڭ ئالدىدا قاتتىق قورقۇنچقا چۈشتۈك . ئۇلار ئادەتتىن تاشقىرى يوغان ئىدى ، ئۇلارنىڭ ئىچىدىكى ئەڭ كىچىكىمۇ بىزنىڭ سالىنى چىشلىرى بىلەن پارە - پارە قىلىۋېتەلەيتتى . ھانسى رولىنى چىڭ تۇتقان ھالدا سالىنى شامال يۆنىلىشى بويىچە ھەيدەپ ، بۇ بىر توپ خەتەرلىك ھايۋانلاردىن نېرى كېتىشكە تىرىشاتتى . بىراق ، ئۇ سالىنىڭ نېرىقى چېتىدىمۇ ئاشۇنداق قورقۇنچلۇق دۈشمەنلەرنىڭ بار ئىكەنلىكىنى كۆرۈپ قالدى ، بۇ يەردە كەڭلىكى 40 فوت كېلىدىغان بىر يېشىل تاشپاقا بىلەن ئۇزۇنلۇقى 30 فوت كېلىدىغان بىر دېڭىز يىلىنى ئۈزۈپ يۈرەتتى ، دېڭىز يىلىنى يوغان بېشىنى سۇدىن

چىقىرىۋالغانىدى .

قېچىپ كېتىش مۇمكىن ئەمەس ئىدى . بۇ ئۆمىلىگۈچى ھايۋانلار بارغانسېرى يېقىنلاپ كېلىشكە باشلىدى ، ئۇلار سالنىڭ ئەتراپىدا شىددەت بىلەن ئايلانغىلى تۇردى . بۇلارنىڭ سۈرئىتى يۇقىرى سۈرئەتلىك پويىزدىنمۇ تېز ئىدى ، ئۇلار سالنى مەركەز قىلغان ھالدا بىر چەمبەر ھاسىل قىلدى . مەن قولۇمغا مىللىتىنى ئالدىم ، بىراق ، ئوق بۇ ھايۋانلارنىڭ قاسرىقىغا تەگسە قانچىلىك رولى بولسۇن ؟

بىز قورققىنىمىزدىن نەپەس ئېلىشقىمۇ جۈرئەت قىلالماي قالدۇق . ئۇلار كەلدى ! بىر تەرىپىمىزدە تىمساھ ، يەنە بىر تەرىپىمىزدە بولسا دېڭىز يىلىنى ، باشقا دېڭىز ھايۋانلىرى يوقاپ كەتتى . مەن مىللىتى ئېتىشقا تەمىشلىۋىدىم ، ھانسى قول ئىشارىسى قىلىپ مېنى توختىتىۋالدى . بۇ ئىككى دېڭىز ھايۋىنى سالغا 300 فۇتچە كېلىدىغان يەردىن ئۈزۈپ ئۆتۈپ بىر - بىرىگە شىددەت بىلەن ئېتىلدى ، ئۇلار بىر - بىرىگە خىرىس قىلىشۋانغان بولغاچقا بىزنى كۆرمەي قالغانىدى .

ئېلىشىش سالىدىن 600 فۇت يىراقلىقتىكى دېڭىز يۈزىدە باشلىنىپ كەتتى . بىز بۇ ئىككى غەلىتە ھايۋاننىڭ ئېلىشىشىنى ئېنىق كۆردۈق .

شۇ ئەسنادا ، باشقا دېڭىز ھايۋانلىرىمۇ كېلىپ بۇ ئېلىشىشقا قاتناشتى : دېڭىز چوشقىسى ، كىت ، دېڭىز كەسلەنچۈكى ، يېشىل تاشپاقىلارمۇ بۇ جېدەلنىڭ ئىشتىراكچىلىرىغا ئايلاندى . مەن كۆز ئۈزمەي كۆزەتكەچ ئىسلاندىيىلىككە ئىما قىلدىم ، ئۇ بېشىنى چايقىدى .

— پەقەت ئىككىسىلا ، — دېدى ئۇ .

— نېمە ! ئىككىسى ؟ ئۇ پەقەت ئىككىلا غەلىتە ھايۋان بار ،

دېگەندى .

— ئۇنىڭ دېگىنى توغرا ، — دېدى تاغام توۋلاپ ، ئۇ ئىزچىل

تۈردە بۇ غەلىتە ھايۋانلارنى دۈربۇن بىلەن كۆزىتىۋاتقاندى .

— نېمىشقا بۇنداق بولسۇن ؟

— خاتا ئەمەس! بىرىنچى غەلتتە ھايۋاننىڭ دېڭىز چوشقىسىنىڭكىدەك ئاغزى، دېڭىز كەسلەنچۈكىنىڭكىدەك بېشى ۋە تىمساھنىڭكىدەك چىشلىرى بار ئىكەن، شۇڭا بىزنىڭ خاتا كۆرۈپ قېلىشىمىز تۇرغان گەپ. بۇ قەدىمكى ئۆمىلىگۈچى ھايۋانلارنىڭ ئىچىدە ھەممىدىن قورقۇنچىلۇقى ئىختىئوزاۋر!
— يەنە بىرىچۇ؟

— يەنە بىرى بولسا ئۈستىدە قۇلۇلە قېپى بار دېڭىز يىلىنى، ئۇ پىلېسئوزاۋر دەپ ئاتىلىدۇ، ئىختىئوزاۋرنىڭ كۈشەندىسى! ھانىسىنىڭ دېڭىزى توغرا ئىدى. شۇ تاپتا بۇ ئىككى مەخلۇق دېڭىز يۈزىنى ئوڭتەي - توڭتەي قىلىۋەتكەندى. مېنىڭ كۆز ئالدىمدىكىسى ئىپتىدائىي دېڭىزلاردىكى ئىككى ئۆمىلىگۈچى ھايۋان ئىدى. مەن ئىختىئوزاۋرنىڭ قان تولغان كۆزلىرىنىڭ ئادەم بېشىدەك چوڭلۇقتا ئىكەنلىكىنى كۆردۈم. تەبىئەت ئۇنىڭغا ئىنتايىن كۈچلۈك كۆرۈش ئەزاسىنى ئاتا قىلغانلىقى ئۈچۈن، سۇنىڭ بېسىمىغا بەرداشلىق بېرىپ دېڭىزنىڭ چوڭقۇر ئاستىدا ياشايتتى. كىشىلەرنىڭ ئۇنى دېڭىز كەسلەنچۈكلىرى ئارىسىدىكى كىت دەپ ئاتىشى بىكار ئەمەس ئىدى. دېمىسىمۇ ئۇنىڭ گەۋدىسى كىتتىكىدەك چوڭ بولۇپ، سۈرئىتى ئوخشاشلا ئىنتايىن تېز ئىدى. ئىختىئوزاۋر سۇ يۈزىدە قۇيرۇق پالىقىنى تىك كۆتۈرگەن چېغىدا، مەن ئۇنىڭ قانچىلىك چوڭلۇقىنى ھېسابلاپ چىقىم: ئۇنىڭ ئۇزۇنلۇقى ئاز دېگەندىمۇ 100 فوت كېلەتتى. ئۇنىڭ تاڭلاي سۆڭىكى غايەت يوغان بولۇپ، تەبىئىي پەن ئالىملىرى ئۇنىڭ ئاز دېگەندىمۇ 180 تال چىشى بار دەپ قارايتتى.

پىلېسئوزاۋرنىڭ گەۋدىسى سىلىندىر شەكىلدە بولۇپ، قۇيرۇقى ئىنتايىن قىسقا، تۆت پۈتى كېمە پالىقىغىلا ئوخشايتتى. پۈتۈن گەۋدىسىنى قاسىراق قاپلىغان، ئاق قۇنىڭكىدەك يۇمشاق بېشى سۇ يۈزىدىن 30 فوت ئېگىزلىككە سوزۇلغانىدى. بۇ ئىككى دېڭىز مەخلۇقى شىددەت بىلەن ئېلىشماقتا ئىدى. ئۇلارنىڭ ئېلىشىشىدىن تاغدەك دولقۇن كۆتۈرۈلدى، ھەتتا بىزنىڭ سالغىمۇ سۇ چاچرىغىلى تۇردى. بىز بىرنەچچە قېتىم سۇغا غەرق

بولغىلى تاسلا قالدۇق . ئۇلار ئېلىشىۋاتقان تەرەپتىن قولاقنى يارغۇدەك چىرقىرىغان ئاۋاز ئاڭلاندى . بۇ ئىككى دېڭىز مەخلۇقى بىر - بىرى بىلەن چىرمىشىپ كەتكەن بولغاچقا ، بىر ئۇلارنى پەرق ئېتەلمەي قالدۇق . غەلبە قىلغۇچىنىڭ قەھرىلىك ھۆركىرىشىنى ئاڭلاپ ، قورقۇپ جېنىمىز چىقىپ كەتكىلى تاسلا قالدى .

بىر سائەت ئۆتۈپ كەتتى ، ئىككى سائەتمۇ ئۆتۈپ كەتتى ، دەھشەتلىك ئېلىشىش يەنىلا داۋام قىلماقتا ئىدى . بۇ ئىككى دېڭىز مەخلۇقى بىردەم سالغا يېقىنلاشسا ، بىردەم يىراقلاپ كېتەتتى . بىز قىمىر قىلماستىن مىلتىقلاردىن ئوق ئۈزۈشكە ھەر ۋاقىت تەييار تۇردۇق .

توساتتىن ئىختىئوزاۋر بىلەن پلېسىئوزاۋر يوقاپ كەتتى ، سۇ يۈزىدە ئىسمى جىسمىغا لايىق بىر قاينام پەيدا بولدى . بىرنەچچە مىنۇت ئۆتتى ، ئەجەبا ، ئېلىشىش دېڭىزنىڭ چوڭقۇر يېرىدە ئاياغلىشامدىغاندۇ ؟

تۈيۈقسىزلا سۇ يۈزىدە غايەت يوغان بىر باش پەيدا بولدى ، بۇ پلېسىئوزاۋرنىڭ بېشى ئىدى . بۇ غەلبە مەخلۇق ئەجەبلىك يېرىدىن زەخمە يېگەندى ، مەن ئۇنىڭ ئۈستىدىكى قېپىنى كۆرەلمىدىم ، پەقەت ئۇزۇن بويىنى خۇددى غايەت چوڭ قامچا سۈنى ساۋىغاندەك كۆتۈرۈلۈپ - پەسلەپ تۇرغانلىقى كۆرۈندى . ئۇنىڭ گەۋدىسى خۇددى ئۈزۈپ تاشلانغان ئۈچەي قۇرتىدەك غۇجمەكلىشىپ قالغانىدى . تەرەپ - تەرەپكە چاچرىغان سۇ بۇزغۇنلىرى كۆز ئالدىمىزنى پۈتۈنلەي توسۇۋالدى . بىراق ، بۇ دېڭىز مەخلۇقىنىڭ جان تالىشىشى ئاخىرلىشاي دەپ قالغانىدى . ئۇنىڭ ھەرىكىتى بارغانسېرى ئاجىزلاپ ، گەۋدىسىمۇ بارا - بارا غۇجمەكلەشمەيدىغان بولۇپ قالدى ، ئاخىر بۇ ئۇزۇن يىلان سۇ يۈزىدە قىمىر قىلماي لەيلەپ قالدى .

ئىختىئوزاۋرچۇ ؟ ئۇ ئۆزىنىڭ دېڭىز ئاستىدىكى ئوڭكۈرىگە كىرىپ كەتكەنمىدۇ ياكى دېڭىز يۈزىدە قايتىدىن پەيدا بولارمۇ ؟

8 - ئاينىڭ 19 - كۈنى چارشەنبە . بەختىمىزگە قاتتىق چىققان شامال بىزنىڭ ئېلىشىش مەيدانىدىن قېچىپ كېتىشىمىزگە ياردەم قىلدى . ھانىس ئىزچىل تۈردە رولنى باشقۇردى . بۇ كۈتۈلمىگەن ئېلىشىش تۈپەيلىدىن سۈرۈۋاتقان خىيالىنى ئۈزۈپ قويغان تاغام ئەمدى دېڭىزنى ئەنسىزلىك ئىچىدە قايتىدىن كۆزىتىشكە باشلىدى . سەپەر يەنە زېرىكىشلىك ھالىتىگە قايتتى ، مەن «زېرىكىشلىك بولسىمۇ بولسۇن ، ئىشقىلىپ ، تۈنۈگۈنىكىدەك خەتەرلىك ئەھۋال ئەمدى تەكرارلانمىسلا بولدى» دېگەننى خىيالىمدىن ئۆتكۈزدۈم .

8 - ئاينىڭ 20 - كۈنى پەيشەنبە . شەرقىي شىمال شامىلى قىيپاش شىمالغا سوقۇشقا باشلىدى . شامال گاھ كۈچىيىپ ، گاھ پەسسىيەتتى . تېمپېراتۇرا بەكلا يۇقىرى ئىدى . بىزنىڭ يۈرۈش سۈرئىتىمىز سائىتىگە يەتتە يېرىم مىل بولۇۋاتاتتى .

چۈش مەزگىلىدە ئىنتايىن يىراق يەردىن بىر خىل ئاۋاز ئاڭلاندى . مەن ئۇنى خاتىرىلىۋالدىم . لېكىن ، بۇ نېمىنىڭ ئاۋازى ئىكەنلىكىنى بىلگىلى بولمىدى ، توختىماي ئاڭلىنىپ تۇرغان بۇ ئاۋاز تولمۇ بوغۇق ئىدى .

— يىراقتا بىر بولسا قىيا ياكى ئارال بار ، — دېدى تاغام ، — بۇ ، دېڭىز دولقۇنىنىڭ بىرىنچىمگە ئۇرۇلۇشىدىن چىقۇۋاتقان ئاۋاز .

ھانىس ماچتىنىڭ ئۇچىغا يامىشىپ چىقتى ، ئەمما ئۇ ھېچقانداق قىيانى كۆرەلمىدى ، دېڭىز ئاۋۋالقىدەكلا يىراقتىكى ئۇپۇققا قاراپ چەكسىز سوزۇلغانىدى .

ئۈچ سائەت ئۆتۈپ كەتتى ، بۇ ئاۋاز گويا يىراقتىكى بىر شارقىراتمىدىن كېلىۋاتقانداك قىلاتتى .

مەن بۇ ئويۇمنى تاغامغا ئېيتتىم ، لېكىن ئۇ بېشىنى چايقىدى .

بىراق ، خاتا ئاڭلىمىغانلىقىمغا ئىشەنچىم كامىل ئىدى . ئەمدى بىز بىر شارقىراتمىغا ئۇدۇللاپ مېڭىپ ، ئاخىر تەگسىز ھاڭغا چۈشۈپ كېتەرمىز مۇ ؟ پەسكە بۇنداق ئۇدۇللاپ چۈشۈش شەكلى ئېھتىمال پروفېسسورنى خۇشال قىلىشى مۇمكىن ، چۈنكى بۇنداق بولغاندا بىز پەسكە قاراپ ئۇدۇللا چۈشەلەيمىز ، لېكىن مەن...

مەيلى نېمىلا بولسۇن ، بىزدىن بىرنەچچە مىل يىراقلىقتا بىر ئاۋاز مەنبەسى بولغاچقا ، بۇ ئاۋازنى شامال ئۇچۇرتۇپ ئەكىلىۋاتاتتى . ئەمدى بۇ ئاۋاز بارغانسېرى ئېنىق ئاڭلىنىشقا باشلىدى . بۇ ئاۋاز ئاسماندىن كېلىۋاتامدىغاندۇ ياكى دېڭىزدىنمۇ ؟

مەن نەزىرىمنى ئاسماندىكى بۇلۇتلارغا ئاغدۇرۇپ ئۇنىڭ قانچىلىك قېلىنلىقتا ئىكەنلىكىنى مۆلچەرلەپ كۆرمەكچى بولدۇم . ئاسمان تولىمۇ تىنچ ئىدى ، ئاسمان گۈمبىزىدە ئېسىلىپ تۇرغان بۇلۇتلار گويا كۈچلۈك نۇرنىڭ ئىچىدە ئېرىپ كەتكەندەك قىمىر قىلماي جىمجىت تۇراتتى . قارىغاندا ، بۇ ئاۋاز ئاسماندىن كەلگەندەك قىلمايتتى .

شۇنىڭ بىلەن مەن تۈپتۈز ھەم جىمجىت دېڭىز يۈزىگە سەپسىلىشقا باشلىدىم . ئۇنىڭ تۇرقى بۇرۇنقىدەكلا ، باشقىچە ئۆزگىرىش يوق ئىدى . ئەگەر بۇ ئاۋاز شارقىراتمىدىن كەلگەن بولۇپ ، دېڭىز سۈيى مەلۇم بىر ئويمانلىققا ئېقىپ كىرىپ كېتىۋاتقان بولسا ياكى راستتىنلا تىك چۈشۈۋاتقان ئېقىن چىقارغان ئاۋاز بولسا ، ئۇ ھالدا دېڭىز سۈيىنىڭ ئېقىنى جانلىنىپ ھەمدە ئېقىن سۈرئىتى بارغانسېرى تېزلىشىپ كەتكەن بولاتتى . ئەمدى مەن ئېقىن سۈرئىتىنىڭ تېزلىكىنى ئۆلچەپ چىقىپ ، بىزنىڭ خەتەردىن قانچىلىك يىراقتا ئىكەنلىكىمىزنى بىلىۋالسام بولغۇدەك . مەن دېڭىزغا بىر قۇرۇق بوتۇلكىنى تاشلىدىم ، ئۇ پەقەت شامال يۆنىلىشىگە ئەگىشىپ لەيلىدى . سائەت تۆت بولغان مەزگىلدە ھانىس ئورنىدىن قوپتى - دە ، ماچتىنىڭ ئۇچىغا يامىشىپ چىقتى . ئۇ سالىنىڭ ئالدى تەرىپىدىكى سۇ بىلەن ئاسمان تۇتىشىپ كەتكەن

تەرەپكە نەزەر تاشلىدى ، ئاخىر ئۇنىڭ كۆزلىرى بىر نۇقتىغا تىكىلدى . ئۇنىڭ چىرايىدا ھېچقانداق چۆچۈش ئىپادىسى كۆرۈنمىدى ، ئەمما ئۇ ھېلىقى نۇقتىغا كۆز ئۈزمەي تىكىلىپ تۇراتتى .

— سەن قانداق نەرسىنى كۆردۈڭ ؟ — دەپ سورىدى تاغام .
— مەنمۇ شۇنى دېمەكچىدىم .

ھانىس ماچتىدىن چۈشۈپ جەنۇب تەرەپنى ئىما قىلىپ :

— ئاۋۇ تەرەپتە ، — دېدى .

— ئاۋۇ تەرەپتە ؟ — تاغام ئۇنىڭ گېپىنى تەكرارلىدى .

ئۇ قولغا دۇربۇننى ئېلىپ بىرەر مىنۇت ئىنچىكىلىك بىلەن كۆزەتتى . بۇ بىر مىنۇت ۋاقىت ماڭا بىر ئەسىردەك بىلىنىپ كەتتى .

— توغرا ! توغرا ! — دېدى تاغام توۋلاپ .

— سىز نېمىنى كۆردىڭىز ؟

— دېڭىز ئۈستىدە بىر سۇ تۇۋرۇكى ئېتىلىپ چىقىۋېتىپتۇ .

— قانداقتۇر دېڭىز مەخلۇقلىرى بولۇپ قالمىسۇن يەنە ؟

— ئېھتىمال شۇنداق بولۇشى مۇمكىن .

— ئۇنداقتا ، بىز غەرب تەرەپكە قاراپ ماڭايلى ، بۇنداق

قەدىمىي غەلىتە مەخلۇقلارغا ئۇچراپ قېلىشنىڭ قانچىلىك

خەتەرلىك ئىكەنلىكىنى ھەممىمىز ئوبدان بىلىمىز !

— ئەسلىي يۆنىلىش بويىچە مېڭىۋېرىمىز ، — دېدى تاغام .

مەن كەينىمگە ئۆرۈلۈپ ھانىسقا قارىدىم ، ئۇ رولىنى چەبەسلىك

بىلەن مەھكەم تۇتۇپ تۇراتتى .

بىزنىڭ بۇ دېڭىز مەخلۇقى بىلەن بولغان ئارىلىقىمىز ئاز

دېگەندىمۇ 30 مىل كېلەتتى . مۇشۇ ئارىلىقتا تۇرۇپ ئۇنىڭ

بۇرىنىدىن ئېتىلىپ چىقىۋاتقان سۇ تۇۋرۇكىنى

كۆرەلسىگەنلىكىمىزدىن قارىغاندا ، بۇ دېڭىز مەخلۇقى ئادەتتىن

تاشقىرى يوغان ئىدى . ئەسلىدە بۇنداق چاغدا ئېھتىيات نۇقتىسىدىن

غىپىدە تىكىۋېتىش ئەڭ ئەقىلغا مۇۋاپىق ئىش ئىدى . بىراق ، بىز

بۇ يەرگە ئېھتىيات قىلىش ئۈچۈن كەلمىگەن - دە .
شۇنىڭ بىلەن بىز داۋاملىق تۈردە ئالغا قاراپ ئىلگىرىلىدۇق .
سال ئالغا قاراپ ئىلگىرىلىگەنسىرى ، سۇ تۆۋرۈكىمۇ بارغانسېرى
يوغان كۆرۈنگىلى تۈردى . بۇنداق چىق سۇنى سۈمۈرۈۋېلىپ ، ئۇنى
يەنە توختىماي پۈركۈپ چىقىرىۋېتەلەيدىغان قانداق مەخلۇقتۇ ؟ كەچ
سائەت سەككىز بولغاندا بىز بۇ غەلىتە مەخلۇقتىن بەش مىل
يىراقلىقتىكى يەرگە يېتىپ كەلدۇق . ئۇنىڭ بىر چۆكۈپ ، بىر
لەيلەپ تۇرغان قاپقارا ھەم غايەت چوڭ گەۋدىسى دېڭىز يۈزىدە
خۇددى بىر كىچىك ئارالدەك كۆرۈندى . بۇ مەندىكى خىيالىي
تۇيغۇمۇ ياكى رېئاللىقمۇ ؟ قارىغاندا ، ئۇنىڭ ئۇزۇنلۇقى بىر مىلدىن
ئارتۇق كېلىدىغاندەك قىلاتتى ! بۇنداق يوغان كىتنى كۆۋپ بىلەن
برۇمىنباخدەك^① ئالىملارمۇ كۆرۈپ باقمىغان بولغىدى ، ئۇ زادى
نېمىدۇ ؟ ئۇ قىمىر قىلماي جىم تۇراتتى ، قارىغاندا ، ئۇخلاۋاتقاندا
قىلاتتى ، ھەتتا دېڭىز دولقۇنىمۇ ئۇنى ئېگىز كۆتۈرەلمەيدىغاندەك
قىلاتتى ، دولقۇنلارمۇ پەقەت ئۇنىڭ ئەتراپىدىلا بىر كۆتۈرۈلۈپ ،
بىر پەسىيىپ تۇراتتى . ئۇنىڭ بۇرنىدىن چىقىۋاتقان سۇ تۆۋرۈكى
500 فوت ئېگىزلىككە كۆتۈرۈلۈپ ، قۇلاقنى يارغۇدەك قاتتىق ئاۋاز
چىقارغاندىن كېيىن پەسكە يامغۇردەك شارلىداپ چۈشەتتى . بىز
خۇددى ساراڭغا ئوخشاش بۇ غايەت يوغان گەۋدىگە قاراپ ئۈزۈپ
ماڭدۇق ، بۇ غەلىتە مەخلۇققا 100 كىتنى ئەكېلىپ بەرسىمۇ ئۇنىڭ
بىر كۈنلۈك ئوزۇقلۇقىغا دال بولمايدىغاندەك قىلاتتى .
مەن بەك قورقۇپ كەتكەنلىكىمدىن ئالغا قاراپ مېڭىشتىن ۋاز
كەچتىم ! ئەگەر زۆرۈر تېپىلسا ، ھەتتا يەلكەننىڭ ئارقىنىنى
كېسىۋېتىش نىيىتىڭىمۇ كەلدىم ! ئەگەر پروفېسسور قوشۇلمىسا ،
ئۇنىڭغا قارشىلىق بىلدۈرمەن !
ھانىس تۇيۇقسىزلا ئورنىدىن تۇرۇپ كەتتى - دە ، بىزگە
تەھدىت سېلىۋاتقان غەلىتە مەخلۇقنى كۆرسىتىپ :
— ئارال ! — دېدى .

① برۇمىنباخ — (1752 — 1840) گېرمانىيە ئاناتومىكى ، فىزىئولوگى ۋە ئىنسانشۇناسى .

— ھەئە ، ئارال ئىكەن ! — تاغاممۇ بار ئاۋازى بىلەن توۋلىدى .

— بىر ئارال ئىكەنغۇ ! — دېدىم مەنمۇ يەلكەمنى قىسىپ قويۇپ .

— ئەلۋەتتە بىر ئارال ، — دېدى تاغام جاۋابەن ۋە قاققلاپ كۈلگىلى تۇردى .

— ئەمىسە سۇ تۇۋرۇكى قانداق ئىش ؟

— فوتتان ، — دېدى ھاننىس .

— ھوي ! تامامەن توغرا ، راستتىنلا فوتتان ئىكەن ! — دېدى

تاغام ، — خۇددى ئىسلاندىيىدىكى فوتتانغا¹ ئوخشاش !

مەن باشتا بىر كىچىك ئاراننى غەلىتە مەخلۇق دەپ قارىغانىدىم ، بۇنچىلىك خاتالىق سادىر قىلغانلىقىمغا ئىشەنگۈم كەلمىدى ! ئەمما كۆز ئالدىمدىكى رېئاللىقنى كۆرگەندىن كېيىن خاتالىقىمنى ئېتىراپ قىلماي بولمىدى ، دېمىسىمۇ كۆز ئالدىمدا تەبىئىي ئارالدىن بىرى تۇراتتى .

ئارالغا يېقىنلاشقانچە سۇ تۇۋرۇكى بارغانسېرى ھەيۋەتلىك كۆرۈندى . بۇ كىچىك ئارال دېمىسىمۇ غايەت چوڭ كىمتقا بەكلا ئوخشايتتى . كىمتىڭ بېشى سۇ يۈزىدىن ئالاھزەل 70 فوت چىقىپ تۇراتتى . «فوتتان» دېگەن سۆزنى ئىسلاندىيە تىلىدا «غەزەپلىنىش» دەپمۇ چۈشەندۈرۈشكە بولاتتى . بۇ كىچىك ئاراننىڭ بىر چېتىدىن ھەيۋەت بىلەن ئېتىلىپ چىقىۋاتقان بۇ فوتتان توختىماي بوغۇق گۈلدۈرلىگەن شاۋقۇن چىقىراتتى ، غايەت يوغان سۇ تۇۋرۇكى پەيسىمان سۇ پارلىرىنى ھاسىل قىلىپ ئەتراپنى بىر ئالغانىدى ، سۇ تۇۋرۇكىنىڭ ئۇچى ھەتتا تۆۋەنرەك يەرلەردە لەيلىپ يۈرگەن ئېغىر بۇلۇتلارغىچە يېتىپ باراتتى . سۇ تۇۋرۇكى چاقماق نۇرىنىڭ يورۇتۇشى بىلەن رەڭدار تۈسكە كىرگەن بولۇپ ، ھەربىر سۇ تامچىسىدىن ئۆتكەن نۇر ھەر خىل رەڭلەرنى چاقىتاتتى .

1. ئىسلاندىيىدىكى داخلىق فوتتان . خېكلا يانار تېغىنىڭ ئاياغ تەرىپىدە -- ئاپتونۇم ئىسلىمى ئىزاھاتى .

— قىرغاققا يېقىنلىشىپ ، — دېدى تاغام .

بىراق ، بىز دەھشەت بىلەن قايتىپ چۈشۈۋاتقان سۇ تۈۋرۈكىدىن ئۆزىمىزنى چەتكە ئالمىساق بولمايتتى ، بولمىسا ، بىزنىڭ سال ھەش - پەش دېگۈچىلا چۆكۈپ كېتىشى تۇرغانلا گەپ ئىدى . ھانس پىشقان ماھارەت بىلەن سالنى ھەيدەپ ، بىزنى كىچىك ئارالنىڭ نېرىقى چېتىگە ئېلىپ كەلدى .

مەن قىرغاقتىكى بىر تاشقا سەكرەپ ئۆتۈم . تاغاممۇ ئەپچىللىك بىلەن كەينىدىن ئەگەشتى . يول باشلىغۇچى بولسا خىزمەت ئورنىدىن ئايرىلمىدى . بىز كىرىمىنىلىق تۇغى گرانىت تاشلىرى ئۈستىدە ماڭدۇق . ئاياغلىرىمىز ئاستىدىكى زېمىن تىترەپ تۇراتتى ، خۇددى ئوتتەك قىزىق پار كاتول ئىچىدە توختىماي ھەرىكەت قىلىۋاتقانداك قىزىق ئىدى . بىزنىڭ كۆزلىرىمىز ئارالنىڭ ئوتتۇرىسىدىكى كىچىك ئويمانلىققا چۈشتى ، فونتان مۇشۇ يەردىن ئېتىلىپ چىقىۋاتتى . مەن تېرمومېتىرنى قايناپ تۇرغان سۇ ئىچىگە سېلىۋىدىم ، سىماب تۇۋرۇكى 163 گرادۇسنى كۆرسەتتى .

بۇنىڭدىن سۇ مەنبەسىنىڭ تېمپېراتۇرىسى ئىنتايىن يۇقىرى ئىكەنلىكىنى بىلىۋالغىلى بولاتتى ، بۇ ئەھۋال پىروفېسسور لىدىنبورۇگ نەزەرىيىسىگە زىت ئىدى ، مەن ئۆزۈمنى بېسىۋالماي بۇ نۇقتىنى ئۇنىڭغا دېدىم .

— نېمە بولدى ؟ — دېدى ئۇ ماڭا رەددىيە بېرىپ ، — بۇ نېمىنى ئىسپاتلاپ بېرەلەيدۇ ؟ مېنىڭ نەزەرىيىمىنىڭ قەيىرى خاتا ئىكەن ؟

— ھېچنېمە بولمىدى ، — مەن ئۇنىڭ شۇ قەدەر جاھىللىقىنى كۆرۈپ قوپاللا جاۋاب قايتۇردۇم .

بىراق ، شۇنى ئېتىراپ قىلىشىم كېرەككى ، تا ھازىرغىچە ئىشلىرىمىز تولمۇ ئوڭۇشلۇق بولۇۋاتىدۇ ، ئۇنىڭ ئۈستىگە نېمە سەۋەبتىنكىن ، بىزنىڭ سەپىرىمىز ئىزچىل تۈردە ئالاھىدە تېمپېراتۇرا ئاستىدا ئورۇندىلىپ كېلىۋاتىدۇ ، لېكىن شۇنىڭغا

ئىشەنچىم كامىلىكى ، ھامان بىر كۈنى بىز يېتىپ بارغان رايوننىڭ يەر ئىسسىقلىقى ئەڭ يۇقىرى چەككە يېتىپ ، ھەرقانداق تېرمومېتىرنىڭ شىكالا دائىرىسىدىن ئېشىپ كېتىشى مۇمكىن . قېنى كۆرەيمىز . بۇ ، تاغامنىڭ دائىم ئاغزىدىن چۈشۈرمەيدىغان گېپى ئىدى . ئۇ بۇ كىچىك يانار تاغ ئارىلىغا مېنىڭ ئىسمىمنى نام قىلىپ قويغاندىن كېيىن سالغا قايتىش ئىشارىسى قىلدى .

مەن فونتانغا بىرنەچچە مىنۇت قاراپ تۇرغاندىن كېيىن ، ئۇنىڭ ئېتىلىپ چىقىشىنىڭ تولىمۇ قانۇنىيەتسىز ئىكەنلىكىنى بايقىدىم ، يەنى بەزىدە كۈچەيسە ، بەزىدە ئاجىزلىشىپ كېتەتتى . مەن بۇنى يەر ئاستىدا يىغىلغان سۇ پارلىرىنىڭ بېسىم ئۆزگىرىشى كەلتۈرۈپ چىقارغان بولۇشى مۇمكىن ، دەپ ئويلىدىم . بىز بۇ كىچىك ئارالنىڭ جەنۇب تەرىپىدىكى تىك قىيانى ئايلىنىپ ئۆتۈپ يولمىزغا راۋاب بولدۇق . ھانىس بۇ قېتىمقى توختاش پۇرسىتىدىن پايدىلىنىپ سالىنى بىر قۇر ئوڭشىۋالغاندى . كىچىك ئارالدىن ئايرىلىشتىن ئىلگىرى ، مەن بىز باسقان مۇساپىنى ئىنچىكىلىك بىلەن ھېسابلاپ چىققاندىن كېيىن ، نەتىجىنى كۈندىلىك خاتىرىگە يېزىپ قويدۇم . بىز گلاۋېين پورتىدىن بۇ يەرگىچە دېڭىزدا 675 مىل مۇساپىنى بېسىپتۇق . شۇ تاپتا بىز ئەنگلىيىنىڭ ئاستىدا بولۇپ ، ئىسلاندىيىدىن 1550 مىل يىراقلاپ كەتكەندۇق .

35

8 - ئاينىڭ 21 - كۈنى جۈمە . ئەتىسى ھەيۋەتلىك فونتان كۆزدىن يىتتى . بىز بارغانسېرى كۈچىيىۋاتقان شامالنىڭ ئىتتىرىشى بىلەن ئاكسال ئارىلىدىن تېزلا يىراقلاپ كەتتۇق . فونتاننىڭ گۈرۈلىدىگەن شاۋقۇنىمۇ بارا - بارا ئاڭلانماي قالدى . ھاۋا — ئۇنى مۇشۇنداق ئاتىشىمغا مۇمكىن بولسا — ئۇزاق

ئۆتمەيلا ئۆزگىرىشكە باشلىدى ، ھاۋانى زەرەتلىك سۇ پارلىرى قاپلاپ كەتتى . بۇ سۇ پارلىرى دېڭىز سۈيىنىڭ پارلىنىشىدىن كەلگەن بولۇپ ، بىر خىل ئۇزلۇق تەم بار ئىدى ، بۇلۇت قاتلاملىرى بەكلا نۆۋەتلەپ ، سۇس زەيتۇنسىمان يېشىللىق ھاسىل قىلدى . بىر قېتىملىق بوراننىڭ چىقىشى قاش بىلەن كىرىپكىنىڭ ئارىلىقىدا قالدى ، قېلىن بۇلۇتلار تۈرۈلۈپ پەسلەشكە باشلىدى . چاقماق نۇرى بۇ بۇلۇتلار قاتلىمىدىن بەكمۇ تەستە كېسىپ ئۆتەتتى .

مەن يەر شارىدىكى ھەممە بالا - قازا بېشىغا كېلىش ئالدىدا تۇرغان جانلىققا ئوخشاش ۋەھىمە ئاستىدا قالدىم . جەنۇب تەرەپتىكى شۇملۇقتىن دېرەك بېرىپ تۇرغان توپ - توپ بۇلۇتلار بەكمۇ ۋەھىمىلىك كۆرۈنەتتى ، بۇنداق مەنزىرىنى مەن دائىم بوران يېتىپ كېلىشتىن ئىلگىرى تولا كۆرگەندىم . ھاۋا تولمۇ دىمىق ، ئەمما دېڭىز يۈزى بولسا بەكلا تىپتىنچ ئىدى .

يىراقتىكى بۇلۇتلار خۇددى يوغان پاختا دۆۋىلىرىدەك ھەم قالايمىقان ، ھەم چىرايلىق كۆرۈنەتتى ، ئۇلار بارا - بارا يوغىناشقا باشلىدى ، ئەمما سانى ئازلىغىلى تۇردى ، شۇنىڭ بىلەن ھەجىمى بارغانسېرى چوڭىيىپ كەتتى ، بۇ ئېغىر بۇلۇتلار ئاخىر ئۇپۇق بىلەن تۇتىشىپ كەتتى . بىراق ، يۇقىرى ھاۋا بوشلۇقىدىكى ھاۋا ئېقىمىنىڭ ئۇچۇرتۇشى بىلەن بۇ بۇلۇتلار ئاستا - ئاستا بىرلىشىپ ، ئاخىر قورقۇنچلۇق ھالەتكە كەلدى ، يورۇق سۇ پارلىرى تۇرۇپلا بۇ كۈل رەڭ گىلەمنىڭ ئۈستىدە سەكرەپ كېتەتتى - دە ، ئۇزۇن ئۆتمەيلا قېلىن بۇلۇت قاتلاملىرى ئىچىدە كۆزدىن غايىب بولاتتى .

ھاۋانى قويۇق سۇ پارلىرى قاپلاپ كەتكەندى . مېنىڭ پۈتۈن ئەزايم ھۆل بولۇپ ، خۇددى ئېلىپكىتەر مەيدانىنىڭ يېنىدا تۇرغاندەك چاچلىرىم دىڭگىدە تۇرۇپ كەتتى . شۇ تاپتا «ھەمراھلىرىمدىن بىرەرى ماڭا تېگىپ كېتىدىغان بولسا ، ئۇلارنى چوقۇم كۈچلۈك توك سوقۇۋېتىشى مۇمكىن» دېگەننى خىيالىمدىن ئۆتكۈزدۈم .

چۈشتىن ئىلگىرى سائەت ئون بولغاندا بوران چىقىشنىڭ ئالامەتلىرى روشەنلەشكىلى تۇردى ، شامال سەل دېمىنى

ئېلىۋېلىپ ، قايتىدىن يوپۇرۇلۇپ كەلمەكچى بولغاندەك بەسىيىپ قالدى ، بۇلۇتلار خۇددى ئىچىگە دەھشەتلىك بورانلىق يامغۇرنى قاقىلىۋالغان غايەت چوڭ خالتىدەك كۆرۈنەتتى .

مەن تەڭرىنىڭ بىزگە تەھدىت سېلىشىغا ئىشەنمىدىم ، شۇنىڭ بىلەن ئۆزۈمنى بېسىۋالماي دېدىم :

— قارىغاندا ، ھاۋا ئۆزگىرىدىغان ئوخشايدۇ .

پروفېسسور جاۋاب قايتۇرمىدى ، كۆز ئالدىدىكى چېكىگە كۆز يەتكۈسىز دېڭىزنى كۆرۈپ ئۇنىڭ كەيپىياتى بۇزۇلۇپ كەتكەندى . ئۇ مېنىڭ گېيىمگە پەقەت يەلكىسىنى قىسىپلا قويدى .

— بىز بورانغا ئۇچرايدىغان ئوخشايمىز ، — دېدىم ئۇپۇقنى كۆرسىتىپ ، — بارغانسېرى پەسلەپ كېتىۋاتقان بۇ بۇلۇتلار ، قارىغاندا ، ئۇپۇقنى يانچىۋېتىدىغاندەك قىلىدۇ ! ئەتراپنى جىمجىتلىق باستى ، شامالمۇ توختىدى ، تەبىئەت دۇنياسىدىكى بارلىق مەۋجۇدات گويا ئۆلگەندەك نەپەس ئېلىشتىن توختىدى .

يېرىم چۈشۈرۈلگەن يەلكەن مەھكەم قاتلىنىپ ، ماچتىغا باغلاپ قويۇلدى ، ماچتىنىڭ ئۇچىدا ئېلىمۇ ئۇچقۇنى^① خىرە - شىرە كۆرۈنۈشكە باشلىدى . سال تىمتاسلىققا چۆككەن دېڭىز يۈزىدە قىمىر قىلماي جىم تۇراتتى . بىز ئىلگىرىلەشتىن توختىغانىمىز ، ئۇنداقتا يەلكەننىڭ نېمە ھاجىتى ؟ ئەگەر بوران چىقسىلا ، بىز دېڭىزغا غەرق بولۇپ كېتىشىمىز مۇمكىنمۇ ؟

— يەلكەننى بىراقلا چۈشۈرۈۋېتەيلى ، — دېدىم مەن ، — ماچتىنىمۇ چۈشۈرۈۋېتەيلى ! ھەرھالدا ئېھتىيات قىلغىنىمىز تۈزۈك !

— بولمايدۇ ، ئىشىڭنى قىل ! — تاغام تۈۋلەپ كەتتى ، — ھەرگىز بولمايدۇ ! مەيلى بوران بىزگە ھۇجۇم قىلىۋەرسۇن ، مەيلى بوران كېلىپ بىزنى سوقسۇن ! سال كۈمپەيكۈم بولۇپ كەتكەن تەقدىردىمۇ مەن قارشى قىرغاقنى كۆرۈشۈم كېرەك . ئۇنىڭ گېيى تېخى تۈگمەيلا جەنۇب تەرەپتىكى ئۇپۇقتا

① يامغۇرلۇق بوران چىققان كېسەلدە ماچتىنىڭ ئۇچىدا دائىم كۆرۈلىدىغان ئېلېكتىر ئۇچقۇنى .

تۇيۇقسىزلا ئۆزگىرىش يۈز بەردى . بۇلۇتلار قاتتىق يامغۇرغا ئۆزگەردى ، ھاۋا شىددەت بىلەن ئېقىپ ، سۇ پارلىرىنىڭ قېتىشى نەتىجىسىدە پەيدا بولغان ھاۋاسىز بوشلۇقنى تولدۇرۇشقا باشلىدى . بۇ شامال ئۆڭكۈرنىڭ ئەڭ ئىچكىرى يېرىدىن كېلىۋاتاتتى . ئاسمان بارغانسېرى قاراڭغۇلىشىپ كەتتى ، بۇ ئىشلارنى قىسقىچە خاتىرىلىۋېلىشىمغىمۇ ئىمكانىيەت بولمىدى . شامال سالىنى ئۇياق - بۇياققا چايقاشقا باشلىدى . تاغام يىقىلىپ چۈشتى ، مەن دەرھال ئۇنىڭ يېنىغا سۈرۈلۈپ باردىم . ئۇ بىر تال ئارغامچىنى مەھكەم تۇتۇۋېلىپ ، چىقىۋاتقان بوراندىن بەخىرامان ھالدا ھۇزۇرلانغىلى تۇرۇپتۇ .

ھانىس جايىدا قىمىر قىلماستىن جىم تۇراتتى ، كۈچلۈك شامال تۈزىتىۋەتكەن ئۇزۇن چاچلىرى ئۇنىڭ دائىملا ئىپادىسىز كۆرۈنىدىغان يۈزىنى يېپىۋالغان بولۇپ ، تۇرقى خۇددى ئىختىئوزاۋر ، پىلېسسىئوزاۋرلار بىلەن دەۋرداش قەدىمكى ئادەملەرگىلا ئوخشاپ قالغانىدى .

تىك تۇرغان ماچتىدىكى يېرىمى چۈشۈرۈلگەن يەلكەن بوراننىڭ سوقۇشى بىلەن خۇددى يېرىلىپ كېتەيلا دەپ قالغان ھاۋا كۆپۈكچىسىگە ئوخشاپ قالغانىدى . شۇ تاپتا سال سۈرئىتىنى مۆلچەرلىگىلى بولماس دەرىجىدىكى تېزلىك بىلەن كېتىۋاتاتتى . بىراق ، يامغۇر تامچىلىرىنىڭ چۈشۈش سۈرئىتى ئۇنىڭدىنمۇ تېز بولۇپ ، بۇ يامغۇر تامچىلىرى چۈشۈشنىڭ تېزلىكىدىن خۇددى ئاسمانغا چىڭ تارتىپ قويۇلغان يىپىلاردەك كۆرۈنەتتى .

— يەلكەن ! يەلكەن ! — مەن توۋلىغاچ ، يەلكەننى چۈشۈرۈۋېتىش ئىشارىسى قىلدىم .

— ياق ! — دەپ توۋلىدى تاغام .
— ياق ! — دېدى ھانىسمۇ مېيىقىدا كۈلگەن ھالدا بېشىنى چايقاپ .

بىز ئۇيۇققا قاراپ خۇددى ئېلىشىپ قالغاندەك تېز كېتىۋاتىمىز . لېكىن ، ئالدى تەرىپىمىزدە خۇددى شارقىراتمىدەك

چۈشۈۋاتقان يامغۇر يولىمىزنى توسۇۋالدى . بۇ يامغۇر تامچىلىرى تېخى ئۈچىمىزغا چۈشۈپ ئۈلگۈرمەيلا بولۇتلار بىرتىلىشقا باشلىدى ، دېڭىز قايناپ كەتتى ، شۇنىڭ بىلەن يۇقىرى ھاۋا بوشلۇقىدىكى بۇلۇت قاتلاملىرىدا خىمىيىۋى ئۆزگىرىش پەيدا قىلغان ئېلېكتىر زەرەتلىرى ھەيۋىسىنى كۆرسىتىشكە باشلىدى گۈلدۈر - قاراسلىغان گۈلدۈرماما ئاۋازلىرى ياڭراپ ، پۈتۈن ئەتراپنى يالت - يۇلت قىلغان چاقماق يورۇقى قاپلاپ كەتتى . سۇ پارلىرى ئادەتتىن تاشقىرى قىزىق ئىدى ، مۆلدۈر دانچىلىرى زەرب بىلەن ئۇرۇلاتتى ، مېتال سايمانلار ۋە قوراللارنىڭ ئۈستىگە چۈشكەندە بولسا ئوت ئۇچقۇنلىرىنى چاقىتاتتى . شىددەت بىلەن مەۋج ئۇرۇۋاتقان دولقۇنلار خۇددى ئوت دېڭىزىنى ئايرىدە قىلىشقا تەييار تۇرغان تاغ چوققىلىرىغا ئوخشايتتى ، بۇ چوققىلار بولسا گويا ئوت تاجى كىيىۋالغاندەك ، ھەدەپ ئوت ئۇچقۇنلىرى چاچىراتتى . كۈچلۈك نۇر كۆزلەرنى قاماشتۇراتتى ، گۈلدۈرماما ئاۋازى قۇلاقلارنى پاك قىلاتتى ! مېنىڭ جان - پېنىم چىقىپ ماچتىنى مەھكەم قۇچاقلىۋالدىم . بىراق ، شىددەت بىلەن چىقىۋاتقان بوران ماچتىنى خۇددى ئاجىز قومۇشنى ئەگكەندەك ئېگىۋەتكەندى !!! (بۇ يەردە مېنىڭ ساياھەت خاتىرەم ئىنتايىن چولتلىشىپ كەتتى ، مەن پەقەت ئانچە - مۇنچە يۈزەكى كۆزىتىشلىرىمنىلا خاتىرىلىۋالدىم ، بۇلارنى مەن مېخانىك ھالدا يېزىۋالدىم دېسەممۇ بولىدۇ . بىراق ، بۇ يېزىۋالغانلىرىم بەكمۇ قىسقا ، ھەتتا ئىنتايىن مۇجەملەدەك قىلغىنى بىلەن ، كېيىن ئەسلەپ يازغانغا قارىغاندا ھېسسىياتنى تېخىمۇ چىن ئىپادىلەپ بېرەتتى .)

8 - ئاينىڭ 23 - كۈنى يەكشەنبە . بىز ھازىر قەيەرگە كېلىپ قالدۇق ؟ بوران بىزنى ئۇچۇرتۇپ ئەكىتتۈراتىدۇ ، سۈرئىتىمىز تەسەۋۋۇر قىلغۇسىز دەرىجىدە تېز .

تۈنۈگۈن ئىنتايىن قورقۇنچلۇق بىر كېچىنى ئۆتكۈزدۈك ، بوران پەسىيدىغاندەك قىلمايدۇ ، ئەتراپتىن توختىماي دەھشەتلىك گۈلدۈرماما ئاۋازلىرى ياڭراپ تۇرىدۇ . مېنىڭ قۇلاقلىرىمىدىن قان

ئېقىشقا باشلىدى ، ئۆزئارا بىرەر ئېغىز گەپ قىلىشقىمۇ مۇمكىن ئەمەس .

چاقماق چېقىشلار توختىماي داۋاملاشماقتا . مەن Z شەكىللىك ئېلېكتر نۇرىنىڭ چاقناپ ئۆتۈپ كېتىپ ، ئۇنىڭ يەنە تۆۋەندىن يۇقىرىغا قايتىپ ، گرانتلىق ئەگمە تورۇسقا گۈلدۈر - قاراس قىلىپ ئۇرۇلغانلىقىنى كۆردۈم . ناۋادا ئەگمە تورۇس ئۆرۈلۈپ چۈشسە قانداق قىلىمىز ؟ بەزى چاقماقلار ئۆزئارا گىرەلىشىپ كېتەتتى ، بەزىدە بولسا گويا بومبا تۈپتەك كالىلەكلىشىپ ، خۇددى بومبا پارتلىغاندەك ئاۋاز چىقىراتتى . بۇ ئاۋازلار ئەمدى كۈچەيمەيۋاتقاندەك قىلاتتى ، چۈنكى بۇ ئاۋازلار ئىنساننىڭ ئاڭلاش ئىقتىدارىنىڭ چېكىدىن ئېشىپ كەتكەندى . مۇشۇ پەيتتە يەر شارىدىكى بارلىق ئوق - دورا ئىسكىلاتلىرى بىرلا ۋاقىتتا پارتلاپ كەتكەن تەقدىردىمۇ ، بۇ ئاۋاز ھازىر ئاڭلاۋاتقان ئاۋازلاردىن كۈچلۈك بىلىنىشى ناتايىن .

چاقماق يورۇقى داۋاملىق تۈردە بۇلۇتلارنىڭ يۈزىدە چاقنىماقتا ، ئېلېكتر زەرەتلىرى توختىماي ئېلېكتر قۇۋۋىتى چىقارماقتا ، ھاۋادىكى گازلارنىڭ ماھىيىتى روشەن ئۆزگەردى . سانسىزلىغان سۇ تۈۋرۈكلىرى ھاۋا بوشلۇقىغا كۆتۈرۈلۈپ قايتىپ چۈشكەندە ، سۇ يۈزىدە دولقۇن بۇزغۇنلىرىنى پەيدا قىلاتتى . بىز زادى قايسى تەرەپكە قاراپ كېتىۋاتىمىز ... تاغام سالنىڭ باش تەرىپىدە تۈپتۈز ياناتتى .

تېمپېراتۇرا بارغانسېرى يۇقىرى كۆتۈرۈلگىلى تۈردى ، مەن تېرمومېتىرغا كۆز تاشلىدىم : سىماب تۈۋرۈكى ... (سانلار تۇتۇقلىشىپ كەتكەچكە ئېنىق كۆرەلمىدىم .)

8 - ئاينىڭ 24 - كۈنى دۈشەنبە . بوران تېخىچە توختىمىدى !

نېمە ئۈچۈن ھاۋانىڭ زىچلىقى ئۆرلىۋالسا تۆۋەنلىمەيدىغاندۇ ؟ بىز ھېرىپ ھالىمىزدىن كەتتۇق . بىراق ، ھانسى تەمكىنلىكنى بىر خىلدا ساقلاپ كېلىۋاتاتتى . سال يەنىلا شەرقىي جەنۇب تەرەپكە قاراپ كېتىۋاتاتتى . ئاكسال ئارىلىدىن ئايرىلىپ

بۈگۈنگىچە بىز دېڭىزدا 500 مىلدىن ئارتۇق ماڭدۇق ، چۈش مەھەل بوران بارغانسېرى كۈچىيىپ كەتتى . بىز ئامالسىزلىقتىن بارلىق نەرسە - كېرەكلىرىمىزنى ۋە ئۆزىمىزنىمۇ سالغا مەھكەم باغلىۋەتتۇق . ئەمدى ئۇرۇلغان دولقۇن باشلىرىمىز ئۈستىدىن شارىلداپ ئۆتۈشكە باشلىدى .

بىز ئۈچ كۈندىن بېرى بىر - بىرىمىز بىلەن بىرەر ئېغىزىمۇ پاراڭلىشىپ باقمىدۇق . گەپ قىلماقچى بولۇپ لەۋلىرىمىزنى سىدىرلاتقان بىلەن ، ئېغىزنى ھەرقانچە يېقىن ئەكەلگەن بىلەنمۇ ئاۋازنى ئېنىق ئاڭلىغىلى بولمايتتى .

تاغام ماڭا يېقىن كېلىپ ناھايىتى تەسلىكتە بىرىنچە دەپى . مەن ئۇنىڭ : «بىز تۈگەشتۇق» دېگەنلىكىنى ئاڭلىغاندەك بولدۇم . ئەمما ، مەن ئاشۇنداق گەپنى ئاڭلىغانلىقىمنى جەزم قىلىشقا جۈرئەت قىلالمىدىم .

مەن جۈرئەتمىگە ئېلىپ ئۇنىڭغا «يەلكەننى چۈشۈرۈۋېتەيلى» دېگەن خەتلەرنى يېزىپ كۆرسەتتىم .

ئۇ بېشىنى لىڭشىتىپ قوشۇلىدىغانلىقىنى بىلدۈردى . بىراق ، ئۇ بېشىنى كۆتۈرۈشكە ئۈلگۈرەلمىدى ، بىردىنلا سالنىڭ چېتىدە بومبا توپ كۆرۈندى - دە ، ماچتا بىلەن يەلكەن بىراقلا ئۇچۇرۇپ كېتىلدى ، مەن بۇ نەرسىلەرنىڭ ئاسمان قەرىدە خۇددى قەدىمكى رىۋايەتلەردىكى قۇشسىمان قانات پۈتۈلۈك ئەجدىھاللاردەك پەرۋاز قىلغىنىنى كۆردۈم .

قورققىنىمىزدىن بەدەنلىرىمىز مۇزلاپ كەتتى . يېرىمى ئاق ، يېرىمى كۆك بومبا توپ خۇددى دىئامېتىرى 10 دىيۇم كېلىدىغان غايەت چوڭ بومبىدەك ئاستا سىلجىپ ، بورانىڭ كۈچى بىلەن شىددەتلىك پىرقىرايتتى . بومبا توپ بىز تەرەپكە قاراپ سۈرۈلۈپ سالنىڭ ئۈستىگە كەلدى - دە ، يېمەكلىكلەر سېلىنغان سومكىنىڭ ئۈستىگە سەكرەپ چىقتى . ئارقىدىن يېنىككەنە لەيلەپ بىرلا قاڭقىدى ۋە ئوق - دورا ساندۇقىنىڭ ئۈستىدىن ئۆتۈپ كەتتى . نېمىدېگەن قورقۇنچلۇق ! بىز پارىتلاپ كۆكۈم - تالقان بولۇپ

كېتىشكە تاسلا قالدۇق! ياق، كۆزنى چاقىتىدىغان بومبا توپ ئوق - دورا ساندۇقىنىڭ ئۈستىدىن ئايرىلىپ، ئەمدى ھانسى تەرەپكە قاراپ ئۇچۇپ ماڭدى، ھانسى ئۇنىڭدىن كۆزنى ئۈزۈمەي قاراپ تۇردى، ئۇ يەنە تاغام تەرەپكە قاراپ ئۇچتى، تاغام دەرھال ئۆزىنى چەتكە ئالدى. ئەڭ ئاخىردا بۇ بومبا توپ مەن تەرەپكە قاراپ ئۇچۇپ كېلىشكە باشلىدى. كۈچلۈك نۇر ۋە يۇقىرى تېمپېراتۇرا دەستىدىن چىرايىم تامدەك تاتىرىپ، پۈتۈن ئەزايىم تىترەپ كەتتى. بومبا توپ پۇتلىرىم يېنىدا پىرقىراشقا باشلىدى، پۇتلىرىمنى يىغىۋالاي دېسەم مۇمكىن بولمىدى. ھاۋانى ئازوت گازىنىڭ ھىدى قاپلاپ كەتتى، بۇنداق ھاۋادىن نەپەس ئالغاندا ئادەمنىڭ كانىيى بىلەن ئۆپكەسى تۇنجۇقۇپ قالاتتى، مەن پۇتلىرىمنى نېمىشقا يىغىۋالالمايدىغانىمەن؟ ئەسلىدە پۇتلىرىم سالغا مېخلىنىپ كېتىپتۇ ئەمەسمۇ! ئاھ! ئېلىپكىتىر زەرەتلىرى بىلەن تولغان بۇ بومبا توپ سالغا چۈشكەندىن كېيىن، سالىدىكى بارلىق تۆمۈر ئەسۋابلارنى ماگنىتلاشتۇرۇۋېتىپتۇ، ئاپپاراتلار بىلەن قورال - ياراغلار توختىماي تەۋرەپ، بىر - بىرىگە جازاق - جۇرۇق قىلىپ ئۇرۇلاتتى، ھەتتا مېنىڭ ئايغىمدىكى مىخلارنىمۇ بىر تال ياغاچقا قېقىلغان تۆمۈر ئۆزىگە مەھكەم چاپلىۋالغانىدى. ئەسلىدە پۇتلىرىمنى شۇڭا يىغىۋالالمىغانىكەنمەن - دە!

بومبا توپ پىرقىرىغان پېتى پۈتۈمنى يالماپ، مېنى يۆگەپ ئەكىرىپ كېتەيلا دەپ قالدى، دەل شۇ پەيتتە مەن پۇتلىرىمنى كۈچ بىلەن ئارتىپ يىغىۋالدىم، نېمىدېگەن قورقۇنچلۇق...

ئاھ! نېمىدېگەن كۈچلۈك نۇر بۇ! بومبا توپ ئاخىر پارتلاپ كەتتى! ئوت ئۇچقۇنلىرى ھەممىمىزنىڭ ئۈستۈشىغا چاچرىدى! ئارقىدىن ھەممە نەرسە تۇتۇقلىشىپ كەتتى، مەن تاغامنىڭ سالىدا ياتقانلىقىنى كۆردۈم، ھانسى بۇرۇنقىدەك سالىنى باشقۇرۇۋاتاتتى، ئۇنىڭ پۈتۈن گەۋدىسىنى ئېلىپكىتىر زەرەتلىرى قاپلاپ كەتكەچكە توختىماي «ئوت پۈركۈۋاتاتتى».

بىز ھازىر نەگە كېتىۋاتىمىز؟ نەگە كېتىۋاتىمىز؟!

8 - ئاينىڭ 25 - كۈنى سەيشەنبە . مەن خېلى ئۇزاق ۋاقىت
 ھوشسىز يېتىپ قالدىم ، ھوشۇمغا كەلسەم بوران پەيلا ئوخشىماي
 چىقىۋېتىپتۇ ، چاقماق چېقىنلىرى خۇددى قويۇپ بېرىلگەن بىر ئوۋا
 يىلانلىرىدەك ئاسماندا سويلشىپ يۈرەتتى . بىز تېخىچىلا دېڭىزغا
 ئوخشىمامدۇق ؟ شۇنداق ، سۈرئىتىنى مۆلچەرلىگىلى بولمايدىغان
 تېزلىكتە كېتىۋاتاتتۇق . بىز ئاللىقاچان ئەنگلىيە ، لامانسى
 بوغۇزىدىن ، فرانسىيىدىن ئۆتۈپ كەتكەن بولۇشىمىز ، ھەتتا پۈتۈن
 ياۋروپانى كېسىپ ئۆتۈپ كەتكەن بولۇشىمىز مۇمكىن ئىدى !
 يەنە بىر يېڭى ئاۋاز ئاڭلىنىشقا باشلىدى ! بۇ روشەنكى دېڭىز
 دولقۇنىنىڭ تاشلارغا ئۇرۇلغان ئاۋازى ئىدى ... دەل مۇشۇ
 چاغدا...

36

مېنىڭ ئاتالمىش «دېڭىز سەپىرى خاتىرىلىرى» مۇشۇ يەرگە
 كەلگەندە ئاياغلاشقاندى . بەختكە يارىشا ، ئۇ ھادىسىگە ئۇچرىغان
 سالدىن قۇتقۇزۇپ قېلىنغاندى ، ئەمدى ئالدىدىكى بايانلارنىڭ
 ئاخىرىنى داۋاملاشتۇرماقچىمەن .
 سال قىرغاقتىكى قىيا تاشلارغا كېلىپ ئۇرۇلغان چاغدا ، مەن
 نېمە ئىشلارنىڭ يۈز بەرگەنلىكى ھەققىدە ئېنىق بىر نېمە
 دېيەلمەيمەن . مەن پەقەت ئۆزۈمنىڭ دېڭىزغا ئىرغىتىپ
 تاشلانغانلىقىمىنلا ئەسلىيەلەيمەن . مېنى ئۇچلۇق تاشلارغا
 سوقۇلۇپ ، پارە - پارە بولۇپ كېتىشتىن ساقلاپ قالغان ئادەم
 ھانىس ئىدى . ئۇ كۈچلۈك قوللىرى بىلەن مېنى ھالاكەت
 گىردابىدىن تارتىپ چىقىرىۋالغاندى .
 باتۇر ئىسلاندىيلىك مېنى دېڭىز سۈيى يېتىپ كېلەلمەيدىغان
 قۇملۇق سايازغا ئەكىلىپ ياتقۇزۇپ قويدى . قۇم ئوتتەك قىزىق
 ئىدى ، تاغامۇ يېنىمدا ياتاتتى .
 ئارقىدىن ئۇ دېڭىز دولقۇنى غەزەپ بىلەن ئۇرۇلۇۋاتقان قىيا

تەرەپكە قاراپ يۈرۈپ كەتتى ، قارىغاندا ، ئۇ ۋەقەگە ئۇچرىغان
سالدىن چېچىلىپ كەتكەن نەرسىلەرنى قۇتۇلدۇرۇۋالماقچىدەك
قىلاتتى . ھەم قورقۇپ ، ھەم ھېرىپ كەتكەنلىكىم ئۈچۈن ، گەپ
قىلغۇدەكمۇ رەۋىتىم قالمىغاچقا ، خېلى ئۇزۇندا ئاندىن ئەسلىمگە
كېلەلىشىم مۇمكىن ئىدى .

قارا يامغۇر بارغانسېرى كۈچىيىپ كەتتى . بىراق ، بۇ
ئالامەتلەر ئۇنىڭ پات ئارىدا توختايدىغانلىقىدىن دېرەك بېرەتتى .
بىز بىر - بىرى بىلەن قاتلىشىپ كەتكەن قورام تاشلارنىڭ ئاستىدا
يامغۇردىن پاناھلاندىق . ھانىس ئازراق يېمەكلىك تەييارلاپ
ئەكەلدى . ئەمما ، بىزنىڭ تاماققا قارىغۇدەك ھەپسىلىمىز
قالمىغانىدى ، ئۈچ كېچە - كۈندۈزدىن بېرى كىرىك قېقىپ
باقمىغاچقا ، ھېرىپ ھالىمىزدىن كەتكەندۇق ، شۇڭا ئازابلىق
ئۇيقۇغا غەرق بولدۇق .

ئەتسى ئاسمان شېشىدەك سۈزۈك ، ئاسمان بىلەن دېڭىز گويا
مەسلەھەتلىشىۋالغاندەك تىنچ ئىدى . نەچچە كۈندىن بېرى چىققان
بوراننىڭ ھېچقانداق ئىزناسى قالمىغانىدى . مەن ئويغانغاندا
پروفېسسور مەندىن تولىمۇ خۇشخۇيلۇق بىلەن ئەھۋال سورىدى ،
ئۇنىڭ كەيپىياتى بەكمۇ چاغ ئىدى .

— قېنى ئېيتقىنچۇ ، بالام ، — دېدى ئۇ توۋلاپ ، — ياخشى
ئۇخلاپسەنمۇ ؟

مەن شۇ تاپتا خۇددى كۈنى كۈچىسىدىكى ئۆيۈمدە خاتىرجەم
ھالدا ناشتىلىق يېگىلى ئۈستۈنكى قەۋەتتىن نۆۋەنگە
چۈشۈۋاتقاندا ، گويا بۈگۈن مېنىڭ بىچارە گلاۋېين بىلەن تويۇم
بولدىغاندەك ھېسسىياتقا كېلىپ قالغانىدىم .

ئىست ! بوران سالنى شەرققە قاراپ يەنە ئازراق سۈرۈۋەتكەن
بولسا ، بىز گېرمانىيىنىڭ ئاستىغا ، سۆيۈملۈك شەھىرىم
ھامبۇرگنىڭ ئاستىغا — بۇ دۇنيادا مەن ياخشى كۆرىدىغان
نەرسىلىرىم بار كۈچىنىڭ ئاستىغا يېتىپ كەلگەن بولاتتىم . بۇنداق
بولغاندا مېنىڭ يۈرتۈم بىلەن بولغان ئارىلىقىم 100 مىلغىمۇ

يەتمىگەن بولاتتى! بىراق، بۇ دېگەن 100 مىل قېلىنلىقتىكى گرانىت تاش قاتلىمى بولۇپ، ئەمەلىيەتتە بىز 2500 مىل مۇساپىنى باسقاندىلا ئاندىن قايتىپ كېتەلەيتتۇق. تاغامنىڭ سوئالىغا جاۋاب بېرىشتىن ئىلگىرى ئاشۇنداق ئازابلىق خىياللار كاللامدىن «لىپ» قىلىپ ئۆتۈپ كەتتى.

— ھىم! — دېدى تاغام سۆزىنى داۋاملاشتۇرۇپ، — قارىغاندا، ياخشى ئۇخلىغان - ئۇخلىيالمىغانلىقىڭنى ماڭا ئېيتىپ بەرگۈڭ يوق ئوخشىمامدۇ؟

— ئىنتايىن ياخشى ئۇخلايتىمەن، — دېدىم مەن، — سەل ھېرىپ قاپتىمەن، لېكىن ھېچ ۋەقەسى يوق.

— بۇنىڭ ھېچ ۋەقەسى يوق، ئازراق ھېرىش دېگەن قانچىلىك ئىش ئىدى.

— بۈگۈن سىز بەكلا خۇشال كۆرۈنسىزغۇ، تاغا.

— راست، بەك خۇشالمەن، بالام، قاتتىق خۇشالمەن! بىز يېتىپ كەلدۇق.

— ساياھەتنىڭ ئاخىرقى نۇقتىسىغا يېتىپ كەلدۇقما؟

— ياق، بۇ پايانسىز دېڭىزنىڭ ئەڭ چېتىگە يېتىپ كەلدۇق. ئەمدى بىز قايتىدىن قۇرۇقلۇقتا مېڭىپ، ئىسمى جىسمىغا لايىق ھالدا يەر مەركىزىگە قاراپ ئىلگىرىلەيمىز.

— تاغا، بىر مەسىلىنى سورىشىمغا رۇخسەت قىلىشىڭىز؟ — سورىغىن، ئاكسال.

— بىز قانداق قايتىپ كېتىمىز؟

— قايتىپ كېتىش! ھىم! بىز تېخى يېتىپ بارماي تۇرۇپلا قايتىشنى ئويلاۋاتامسەن؟

— ياق، مەن پەقەت قانداق قايتىدىغانلىقىمىزنىلا سورىدىم.

— بۇنىڭدا دۇنيادىكى ئەڭ ئاددىي ئۇسۇلنى ئىشلىتىمىز. يەر

مەركىزىگە بارغاندىن كېيىن، بىر بولسا يېڭى يول تېپىپ يەر

ئۈستىگە قايتىمىز ياكى بولمىسا ياۋاشلىق بىلەن كونا يول ئارقىلىق

قايتىمىز. بۇ يولنىڭ بىز كەلگەندە توسۇلۇپ قالمايدىغانلىقىغا

ئىشەنچىم كامىل .

— بۇنىڭ ئۈچۈن سالنى رېمونت قىلىپ ياساشىمىزغا توغرا كېلىدۇ .

— ئەلۋەتتە .

— بىراق ، بۇ ئىشلارنى ئورۇندىشىمىزغا بىزدە يېتەرلىك ئوزۇقلۇق بارمۇ ؟

— ئەلۋەتتە بار ، ھانس قولىدىن ئىش كېلىدىغان بالا ، ئۇ چوقۇم بىزنىڭ كۆپ ئوزۇقلۇقىمىزنى قۇتۇلدۇرۇۋالغان بولۇشى مۇمكىن . قېنى ، بىز ھازىرلا بېرىپ كۆرۈپ كېلەيلى .

بىز تۆت تەرىپىدىن شامال ئۇرۇپ تۇرىدىغان ئۆڭكۈردىن چىقتۇق . مەن بىر ياقىتىن ئۈمىدكە تولدۇم ، يەنە بىر ياقىتىن بولسا ۋەھىمىگە چۈشتۈم ، بۇنداق قورقۇنچلۇق شارائىت ئىچىدە قىرغاققا يېتىپ بېرىش جەريانىدا سالىدىكى نەرسىلەرنىڭ ساقلىنىپ قېلىشى مۇمكىن ئەمەس ، دېگەننى خىيالىمدىن ئۆتكۈزدۈم . بىراق ، مەن خاتالاشقاندىم . قىرغاققا يېتىپ بارغاندىن كېيىن ھانسنىڭ رەت - رېتى بىلەن تىزىپ قويۇلغان بىر دۆۋە نەرسىلەرنىڭ يېنىدا تۇرغانلىقىنى كۆردۈم . تاغام چەكسىز مىننەتدارلىق بىلەن ئۇنىڭ قولىنى مەھكەم سىقتى . دۇنيادا ئۇنىڭدەك چەكسىز سادىق ئادەمدىن يەنە بىرنى تېپىش مۇمكىن ئەمەس ئىدى . ئۇ بىز ئۇخلاۋاتقان چاغدا ئىزچىل خىزمەت قىلىپ ، ھاياتىنىڭ خەۋپكە ئۇچرىشىغا قارىماي ئەڭ قىممەتلىك نەرسىلەرنى قۇتۇلدۇرۇپ چىققانىدى . تارتقان زىيىنىمىزمۇ بوش ئەمەس ئىدى . مەسلەن ، قورال - ياراغلىرىمىزدىن ئايرىلىپ قالغاندۇق ، لېكىن ئۇلارنىڭمۇ ئانچە كېرىكى يوق ئىدى . بوراندىكى چېقىن ئاستىدا قېلىپ ، پارتلاپ كېتىشكە تاس قالغان ئوق - دورا ئۆز پىتىچە ئىدى .

— مەيلى ، — دېدى پروفېسسور تۇۋلاپ ، — قورال بولمىسا ، يامىنى كەلسە ئوۋ ئوۋلىمىساقلا بولىدۇمۇ .

— شۇنداق ، ئاپپاراتلار نېمە بولۇپ كەتكەندۇ ؟

— بۇ سۇيۇقلۇق بارومېتىرى ، ئۇ ئەڭ مۇھىم نەرسە ، مەن

ھەممە ئاپپاراتتىن ئايرىلىپ قالسامۇ ، ئۇنى يوقىتىپ قويۇشنى خالىمايمەن ! ئاشۇلا بولىدىكەن ، مەن چوڭقۇرلۇقنى ھېسابلاپ چىقىپ ، بىزنىڭ قايسى ۋاقىتتا يەر مەركىزىگە يېتىپ بارالايدىغانلىقىمىزنى بىلىۋالالايمەن ! بولمىسا ، بىز مەنزىلدىن ئۆتۈپ كېتىپ ، يەر شارىنىڭ يەنە بىر تەرىپىدىن چىقىپ كېتىشىمىز مۇمكىن !

مەن ئۇنىڭ خۇشاللىق بالقىپ تۇرغان چىرايىدىن بىر خىل شەپقەتسىزلىك چىقىپ تۇرغانلىقىنى ھېس قىلدىم .

— لېكىن ، كومپاسچۇ ؟ — دەپ سورىدىم مەن .

— بۇ يەردە تاشنىڭ ئۈستىدە ھېچنېمە بولماپتۇ ، سائەت بىلەن تېرمومېتىرمۇ ئۆز پېتىچە تۇرۇپتۇ . ھىم ! بىزنىڭ يول باشلىغۇچىمىز ھەقىقەتەن تېپىلغۇسىز ئادەم ئىكەن !

بۇ جەھەتكە قايىل بولدۇم ، ئاپپاراتلارنىڭ ھەممىسى تولۇق ئىكەن ، سايمانلارغا كەلسەك ، مەن قۇملۇقتا ئارقان شوتا ، ئارغامچا ، مېتىن دېگەندەك نەرسىلەرنىڭ قالمايىقان تاشلىنىپ تۇرغانلىقىنى كۆردۈم .

ئەمدى يېمەكلىك مەسىلىسىنى ئېنىقلاش كېرەك .

— يېمەكلىكچۇ ؟ — دەپ سورىدىم مەن .

ئۇنداق بولسا يېمەكلىكلەرنى كۆرۈپ باقايلى .

يېمەكلىكلەر سېلىنغان ساندۇقمۇ قۇملۇقتا تۇراتتى ، ھېچ يېرى بۇزۇلمىغانىدى ، يېمەكلىكلەرنىڭ كۆپ قىسمى دېڭىز سۈيىگە چىلىنىپ كەتمىگەندى . قىسقىسى ، بۇ يەردىكى پېچىنە ، تۈزلىغان گۆش ، قارا ئارچا ئۇرۇقى ۋە بېلىق قاقلىرى بىزنىڭ تۆت ئاي يېيىشىمىزگە بىمالال يېتەتتى .

— تۆت ئاي ! — پروفېسسور توۋلاپ كەتتى ، — بۇ ۋاقىت ئىچىدە بىز بىر قېتىم بېرىپ كېلەلمەيمىز ، مەن ئېشىپ قالغان يېمەكلىكلەر بىلەن جون ئۇنىۋېرسىتېتىدىكى خىزمەتداشلىرىمغا بىر قېتىم كاتتا زىياپەت ئۆتكۈزۈپ بېرىمەن !

مەن تاغامنىڭ مەجەزىگە ئاللىقاچان كۆنۈپ كەتكەن بولساممۇ ،

ئەمما ئۇ مېنى دائىم ھەيرەتتە قالدۇراتتى .

— ئەمدى ، — دېدى تاغام ، — بىز مۇشۇ ئەتراپتىكى بارلىق گرانىت تاش كاۋاكلىرىدىكى يىغىلىپ قالغان يامغۇر سۇلىرىنى يىغىپ ، تاتلىق سۇ زاپىسىمىزنى غەملىۋالمىز ، شۇنىڭ بىلەن ئۈسسۈزلۈقتا قېلىش غېمى تۈگەيدۇ . سالغا كەلسەك ، گەرچە مەن ئۇنى بىز قايتا ئىشلەتمەيمىز دەپ ئويلىساممۇ ، ھەر ئېھتىمالغا قارشى ھانس ئۇنى ياخشىراق ئوڭشاپ قويسۇن .

— نېمە ئۈچۈن ؟

— بۇ پەقەت مېنىڭ ئويۇم ، بالام . مېنىڭچە ، بىز ئەسلىدىكى يول بىلەن قايتماسلىقىمىز مۇمكىن .

مەن گۇمانىي نەزەر بىلەن پروفېسسورغا تىكىلدىم ، كۆڭلۈمدە بولسا ئۇ ئېلىشىپ قاپتۇ ، دەپ ئويلىدىم . بىراق ، ئۇ بۇ گەپلەرنى تولىمۇ نورمال ھالەتتە دېگەندى .

— بېرىپ تاماق يەيلى ، — دېدى ئۇ .

ئۇ يول باشلىغۇچىغا بىرنېمىلەرنى تاپىلىغاندىن كېيىن مېنى ئېگىز دېڭىز تۈمۈقىغا باشلاپ كەلدى . بۇ يەردە قۇرۇتۇلغان گۆش ، پېچىنە ۋە چاي تۇراتتى . بۇ ھەقىقەتمۇ مول ناشتلىق بولۇپ ، ھاياتىمدا يېگەن ئەڭ مەزىلىك ناشتلىقنىڭ بىرى ئىدى . ئاچ قېلىش ۋە تۈرلۈك دىشۋارچىلىقلارنى تارتىشلاردىن كېيىنكى كۆڭۈل تىنچلىقى ۋە ساپ ھاۋانىڭ تەسىرىدە مېنىڭ ئىشتىھايىم بەكلا ئېچىلىپ كەتكەندى .

تاماق يەۋاتقاندا مەن تاغامدىن بىز ھازىر قەيەردە دەپ سورىدىم .

— قارىغاندا ، تۇرۇۋاتقان ئورنىمىزنى ھېسابلاپ چىققاق قىيىندەك قىلىدۇ ، — دېدىم .

— توغرا ، ئېنىق ھېسابلاپ چىققاق راستتىنلا بەك تەس ، — دېدى تاغام ، — بۇ ھەتتا مۇمكىن ئەمەس . بىز بوراندا قالغان ئۈچ كۈن ئىچىدە ماڭا سالنىڭ تېزلىكى بىلەن يۆنىلىشنى خاتىرىلىۋېلىش ئىمكانىيىتى بولمىدى ؛ ئەمما تۇرۇۋاتقان

ئورنىمىزنى تەخمىنەن بولسىمۇ ھېسابلاپ چىققىلى بولىدۇ .
— شۇنداق ، بىز تۇرۇۋاتقان ئورنىمىزنى ئەڭ ئاخىرقى قېتىم
ھېلىقى فونتان ئارىلىدا ئۆلچىگەندۇق .

— ئاكسال ئارىلى ، بالام ، يەر شارىنىڭ ئىچكى قىسمىدا
بايقالغان ئارال تۇنجى قېتىم سېنىڭ ئىسمىڭ بىلەن ئاتالدى ، بۇ
دېگەن شان - شەرەپ ، سەن رەت قىلما .

— مەيلى ! بىز ئاكسال ئارىلىغا يېتىپ بارغاندا تەخمىنەن
700 مىل مۇساپىنى بېسىپ ، ئىسلاندىيىدىن 1500 مىل يىراقلاپ
كەتكەندۇق .

— ياخشى ، مۇشۇ يەرنى چىقىش نۇقتا قىلىپ ، بوراننى تۆت
كۈن چىقتى دەپ تۇرايلى . بۇ تۆت كۈن ئىچىدە بىزنىڭ ھەر 24
سائەت ئىچىدە باسقان مۇساپىمىز 200 مىلدىن كەم ئەمەس .
— قوشۇلمەن ، دېمەك بىز بۇ تۆت كۈن ئىچىدە 800 مىل
مۇساپىنى باسقان بولىمىز .

— توغرا ، لىدىنبورۇگ دېڭىزىنىڭ ئىككى قىرغاق ئارىلىقى
تەخمىنەن 1500 مىل كېلىدىكەن ! بىلەمسەن ئاكسال ، ئۇنىڭ
كۆلىمى ئوتتۇرا يەر دېڭىزى بىلەن تەڭ دېگۈدەك ئىكەن !
— ئەگەر بىز ئۇنى پەقەت توغرىسىغىلا كېسىپ ئۆتكەن
بولساق ، شۇنداق دېيىشكە بولىدۇ .
— شۇنداق بولۇشمۇ تامامەن مۇمكىن .

— غەلىتە يېرى ، — دېدىم مەن گېپىمنى
داۋاملاشتۇرۇپ ، — ئەگەر بىزنىڭ ھېسابلىشىمىز توغرا بولسا ،
ئۇنداقتا ئوتتۇرا يەر دېڭىزى بېشىمىزنىڭ ئۈستىدە بولۇشى
كېرەك .

— راستما ؟
— راست ، چۈنكى بىز رېپىكياۋىكتىن 2500 مىل يىراقلاپ
كەتتۇق .

— بۇ قىسقا ئارىلىق ئەمەس جۈمۈ ، بالام ، ئەمما بىز ئوتتۇرا
يەر دېڭىزىنىڭ ئاستىدا بولايلى ياكى تۈركىيىنىڭ ئاستىدا بولايلى ،

ياكى بولمىسا ئاتلانتىك ئوكياننىڭ ئاستىدا بولايلى ، پەقەت يۆنىلىشتىن قېيىپ كەتمىگەن ئەھۋال ئاستىدىلا بىز ئاندىن ئورنىمىزنى بەلگىلىيەلەيمىز .

— قېيىپ كەتمىدۇق ، شامال ئىزچىل تۈردە مۇشۇ تەرەپكە قاراپ ئۈرۈپ تۇردى . شۇڭا ، مېنىڭچە ، بۇ دېڭىزنىڭ ئورنى گلاۋېين ئارىلىنىڭ شەرقىي جەنۇب تەرىپىدە .

— بوپتۇ ، بۇنى بەلگىلىمەك بەك ئاسان ، پەقەت كومپاسقا قارساقلا بولىدۇ !

پروفېسسور ھانس ئاپپاراتلارنى تىزىپ قويغان تاش تەرەپكە قاراپ ماڭدى . ئۇ بەك خۇشال ، مېڭىشلىرى تولىمۇ چاققان ، غادايغان تۇرقىدىن بىر خىل كۆرەڭلىك چىقىپ تۇراتتى . بەزى قىلىقلىرى كىچىك بالىغىلا ئوخشايتتى ، مەن ئۇنىڭغا ئەگىشىپ كېتىۋېتىپ ، كۆڭلۈمدە ھېسابلىشىمنىڭ توغرا - خاتالىقىنى بىلىشكە ئالدىرىدىم .

تاغام تاشنىڭ يېنىغا كېلىپ قولغا كومپاسنى ئالدى - دە ، ئۇنى تۈز يەرگە قويدى . كومپاسنىڭ ئىستىرىلكىسى ئۇياق - بۇياققا تەۋرىنىپ كەتتى ، ئارقىدىن ماگنىت كۈچىنىڭ تەسىرى بىلەن بىر يەردە قىمىر قىلماي توختاپ قالدى .

تاغام بىردەم قاراپ تۇرغاندىن كېيىن قوللىرىنى ئىشقىلىدى ، ئاندىن يەنە كومپاسقا تىكىلىپ قاراشقا باشلىدى ، ئاخىر ھاڭ - تالغ بولغان ھالدا كەينىگە ئۆرۈلدى .

— نېمە بولدۇڭ ؟ — دەپ سورىدىم مەن .

ئۇ ئاپپاراتقا قاراشنى ئىشارە قىلدى . مەن ئىختىيارسىز ۋارقىراپ تاشلىدىم . كومپاسنىڭ ئىستىرىلكىسى كۆرسەتكەن شىمال تەرەپ دەل بىز جەنۇب دەپ قاراپ كېلىۋاتقان تەرەپ بولۇپ قالغاندى ! كومپاسنىڭ ئىستىرىلكىسى دېڭىز قىرغىقىنى ئەمەس ، بەلكى دېڭىز تەرەپنى كۆرسىتىۋاتاتتى !

مەن كومپاسنى بىر سىلكىۋېتىپ ، ئۇنى يەنە بىر تەپسىلىي تەكشۈرۈپ كۆردۈم ، ئۇنىڭدا ھېچقانداق مەسىلە يوق ئىدى . مەن

ئىستىرىلگىنى مەيلى قايسى ئورۇنغا ئاپىرىشى قوياي ، ئۇ ھامان جاھىللىق بىلەن ئەسلىدىكى ئورۇنغا كېلىۋېلىپ ، بىز خىيالىمىزغىمۇ كەلتۈرمىگەن تەرەپنى كۆرسىتىپ تۇرۇۋالدى . ئۇنداقتا ، بوران چىقىپ شامال يۆنىلىشىدە ئۆزگىرىش بولغاندا بىز ئۇنى سەزمىگەن ئوخشىمادۇق ؟ تاغام ئۆزىچە دەسلەپ بىز يولغا چىققان دېڭىز قىرغىقىنى يىراقلارغا تاشلىۋەتتۇق دەپ قارىغىنى بىلەن ، شامال ئەكسىچە سالنى يولغا چىققان يېرىگە ئەكېلىپ قويغانىدى .

37

پروفېسسور لىدىنبورۇگنىڭ بىر خىل ئاجايىپ كۈچلۈك ھاياجاندىن كەيپىياتىدا يۈز بەرگەن ئۆزگىرىشلەرنى قانداق تەسۋىرلەشنى پەقەتلا بىلەلمىدىم . ئۇ باشتا ھەيران قالدى ، ئاندىن ئىشەنمىدى ، ئاخىر غەزەپلىنىشكە باشلىدى . مەن ئەزەلدىن خۇشاللىق كەيپىياتىدا بۇنداق ئاسانلا غەزەپلىنىشكە ئۆزگەرگەن ئادەمنى كۆرۈپ باقمىغانىدىم . ئەمدى ھەممىنى باشتىن باشلاشقا توغرا كېلەتتى : دېڭىز ئۈستىدىكى ھېرىپ - چارچاشلار ، يولۇققان خېيىمخەتەرلەر ! دېمىسىمۇ بىز ئالغا ئىلگىرىلەش ئەمەس ، ئەكسىچە كەينىمىزگە چېكىنىپ كەتكەندۇق .

بىراق ، تاغام ئۆزىنى دەرھال ئوڭشىۋالدى .
— ھىم ! تەقدىرنىڭ ماڭا قىلغان چاقچىقىنى قارىمامدىغان ؟ — دېدى ئۇ توۋلاپ ، — تەبىئەت دۇنياسىدىكى بارلىق سۇيىقەستلەر مەن بىلەن قارشىلىشىۋاتىدۇ ! ھاۋا ، ئوت ، سۇلار بىرلىشىۋېلىپ يولۇمنى توسۇۋاتىدۇ ! مەيلى ! مەن سىلەرگە ئىرادەمنى بىر بىلدۈرۈپ قوياي ، مەن ۋاز كەچمەيمەن ، شۇنداقلا كەينىمگە بىر قەدەممۇ چېكىنمەيمەن ، مەن ئادەم بىلەن تەبىئەتنىڭ ئىككىسىدىن زادى قايسىسىنىڭ غەلبە قىلالايدىغانلىقىنى كۆرۈپ باقماقچىمەن ! ئوتتۇرىدىن بۇرۇنقى تاشنىڭ ئۈستىگە چىققۇالغان

بولۇپ ، چىرايى غەزەپتىن قورقۇنچلۇق تۈسكە كىرگەنىدى . ئۇنىڭ تۇرقى خۇددى ئىلاھلار بىلەن جەڭ قىلىۋاتقان ۋەھشىي ئاجاكسقا^① ئوخشاپ قالغانىدى . بىراق ، مەن بۇنداق ساراڭلارچە ئەسەبىلىكنى توسۇش كېرەك ، دەپ ئويلىدىم .

— گېپىمگە قۇلاق سېلىڭ ، — دېدىم قەتئىي ئەلەپپۇز بىلەن ئۇنىڭغا ، — دۇنيادىكى ھەرقانداق بىر ئۇلۇغۋار ئىرادىنىڭمۇ چېكى بولىدۇ ، بىز قولىمىزدىن كەلمەيدىغان ئىشنى ۋۇجۇدقا چىقىرىمىز دەپ تۇرۇۋالساق بولمايدۇ ؛ بىزنىڭ دېڭىز سەپىرى قىلىش ئۈسكۈنىلىرىمىز بەك ناچار ، بىرنەچچە تال ياغاچنى بىر يەرگە ئەكېلىپ باغلاپ ، بىر تال ياغاچقا يەلكەن ئورنىدا ئەدىيالىنى ئارتىپ قويۇپلا ، دېڭىز ئۈستىدە شامالغا قارشى 1200 مىلدىن ئارتۇق مۇساپىنى باسالشىمىز مۇمكىن ئەمەس . بىز بۇ سالنى ھەيدەپ ماڭالمايمىز ، بىز پەقەت بورانىڭ ئاللىقىندىكى بىر ئويۇنچۇق ، خالاس . دېڭىزنى يەنە بىر قېتىم كېسىپ ئۆتۈش مۇمكىن ئەمەس ، بۇنداق قىلىش ساراڭلارنىڭ ئىشى ! مەن رەت قىلغىلى مۇمكىن بولمايدىغان بىرقاتار ئاساسلارنى مىسال كەلتۈرۈپ ، توختىماي 10 مىنۇتچە چالۋا قىدىم ، لېكىن ئۇ گەپلىرىمگە قۇلاق سالدىغاندەك ئەمەس ، مېنىڭ بۇ ئۇرۇنۇشلىرىم خۇددى گاس قۇلاققا نەغمە چېلىپ بەرگەندەكلا بىر ئىش بولغانىدى .

— سالغا چىقايلى ! — دەپ تۈۋلىدى ئۇ .

بۇ ئۇنىڭ ماڭا بەرگەن جاۋابى ئىدى . مەن مەيلى يالۋۇراي ياكى ئاچچىقلىنىي ، ھېچقايسىسىنىڭ رولى بولمىدى . پروفېسسورنىڭ ئىرادىسى گرانىت تاشتەك قاتتىق ، ئۇنىڭغا ھەرقانچە گەپ قىلىشمۇ كار قىلمايتتى .

بۇ چاغدا ھانىس سالنى رېمونت قىلىپ پۈتكۈزۈپ بولغانىدى . ئۇ گويا تاغامنىڭ كۆڭلىدىكى بىلىۋالغاندەكلا ، تاشقا ئايلانغان بىرنەچچە تال ياغاچ پارچىسى بىلەن سالنى مۇستەھكەملىگەنىدى .

① ئاجاكس — يۇنان رىۋايەتلىرىدىكى ترويا شەھىرىگە قورشاپ ھۇجۇم قىلغان باتۇر . ئۇ ئىلاھلارنى مەنستىمەي ، قىيا تاشنىڭ كەينىگە قېچىپ بېرىۋالغاندا ئۇنى دېڭىز ئىلاھى يەۋېتىدۇ .

ماچتىمۇ تىكلەندى ، قاتلىۋېتىلگەن يەلكەن شامالدا لەپىلدىگىلى تۇردى .

پروفېسسور يول باشلىغۇچىغا بىرنېمىلەرنى دېۋىدى ، ئۇ دەرھال نەرسە — كېرەكلەرنى سالغا باسقاچ ، يولغا چىقىش تەييارلىقىنى باشلىدى .

مەن نېمىمۇ قىلالايتتىم؟ مەن يالغۇز ئۇ ئىككىسى بىلەن قارشىلاشايىمۇ؟ بۇ مۇمكىن ئەمەس . ئەگەر ھانئىس مەن تەرەپتە تۇرغان بولسا بىر گەپ بولۇپ قالغان بولاتتى . بىراق ، ئۇ ئۇنداق قىلمىدى ! بۇ ئىسلاندىيلىك گويا بارلىق شەخسى ئارزۇسىدىن ۋاز كېچىپ ، ئۆزىنى ئۇنتۇغان ھالدا خىزمەت قىلىشقا نىيەت قىلغاندەك قىلاتتى . مەن خوجايىنى نېمىلا دېسە ، لەببەي دەپ تۇرىدىغان بۇ خىزمەتكاردىن ھېچنېمىگە ئېرىشەلمىدىم . مېنىڭ ئالدىمغا قاراپ ماڭماي باشقا ئىلاجىم بولمىدى .

شۇنىڭ بىلەن سالغا چىقىپ ، ئىلگىرىكى ئورنۇمغا بېرىپ ئولتۇرۇشقا تەمشەلدىم . بۇ چاغدا تاغام قولى بىلەن مېنى توسۇۋالدى .

— بىز ئەتە يولغا چىقىمىز ، — دېدى ئۇ .
مەن قول ئىشارىسى قىلىپ ، بۇيرۇققا بويسۇنىدىغانلىقىمنى بىلدۈردۈم .

— مەن ھەرقانداق نەرسىنى نەزىرىمدىن ساقىت قىلىپ قويسام بولمايدۇ ، — دېدى ئۇ گېپىنى داۋاملاشتۇرۇپ ، — تەقدىر مېنى بۇ دېڭىز قىرغىقىغا ئېلىپ كەلگەنىكەن ، ئۇ ھالدا مەن ئۇنى ئېنىق بىلىۋالماي تۇرۇپ بۇ يەردىن ئايرىلسام بولمايدۇ . راستىنى ئېيتقاندا ، بوران بىزنى ئەكېلىپ قويغان بۇ يەر بىز باشتا يولغا چىققان جاي ئەمەس ، تېخىمۇ شىمالدىكى دېڭىز قىرغىقى ، يەنى گلاۋېين ئارىلىنىڭ غەرب تەرىپىدىكى بىر جاي ئىدى . ئوقۇرمەنلەر بۇ نۇقتىنى بىلسە ، ئۇ ھالدا پروفېسسورنىڭ باياتىن دېگەن گېپىنى چۈشىنىۋالالىشى تۇرغان گەپ . دېمىسىمۇ ، يېقىن ئەتراپتىكى مۇھىتنى بىر تەكشۈرۈپ كۆرۈش ، دەرۋەقە تولىمۇ ئاددىيلا ئىش

ئىدى .

— ئەمىسە بىز ھەرىكەتنى باشلايلى ، — دېدىم مەن .
شۇنىڭ بىلەن ھانس قېپقىلىپ ئىشىنى داۋاملاشتۇردى ، تاغام بىلەن ئىككىمىز يولغا چىقتۇق . دېڭىز قىرغىقى بىلەن تىك قىيانىڭ ئوتتۇرىسىدا خېلى ئۇزۇن ئارىلىق بولۇپ ، يېرىم سائەت ماڭغاندىلا ئاندىن يېتىپ بارغىلى بولاتتى . بىز سانسىزلىغان قۇلۇلە قاپلىرىنى دەسسەپ ماڭدۇق . ئۇلارنىڭ شەكلى تۈرلۈك - تۈمەن خىل ، چوڭ - كىچىكلىكى ئوخشىمايتتى ، مەن يەنە چوڭ قاسىراقلارنى كۆردۈم ، ئۇلارنىڭ دىئامېتىرى 15 فۇتتىن چوڭ بولۇپ ، ئاخىرقى يېڭىلىنىش ئېپوخاسى مەزگىلدە ياشىغان گلىپتودونلار قالدۇرغانىدى . بۇ خىل ھايۋاننىڭ گەۋدىسى ئادەتتىن تاشقىرى چوڭ بولۇپ ، ھازىر ياشاۋاتقان يېشىل تاشپاقىلارنى پەقەت ئۇلارنىڭ مىكرو كىچىكلىتىلگەن مودېلى دېيىشكەلا بولاتتى . ئۇنىڭدىن باشقا ، يەنە بۇ يەردە زور مىقداردا شېغىل تاشلار ، دېڭىز سۈيىنىڭ يالىشى بىلەن يۇپۇمىلاق بولۇپ كەتكەن بۇ تاشلار قاتار - قاتار كەتكەن تۈز سىزىقلارنى ھاسىل قىلغانىدى . بۇنىڭدىن ئىلگىرى بۇ يەرنىڭ دېڭىز سۈيى بېسىپ كەتكەن جاي ئىكەنلىكىگە ھۆكۈم قىلغىلى بولاتتى ، ھازىر دېڭىز دولقۇنى چېچىلىپ ياتقان بۇ تاشلارنىڭ ئۈستىگە يېتىپ كېلەلمىسىمۇ ، ئەمما ئۇلارنىڭ ئۈستىدە روشەن ئىزلارنى قالدۇرغانىدى .

بۇ ، يەر يۈزىدىن 100 مىل چوڭقۇر جايدا نېمە ئۈچۈن يوغان بىر پارچە دېڭىزنىڭ مەۋجۇت بولۇپ تۇرغانلىقىنى مەلۇم نۇقتىدىن چۈشەندۈرۈپ بېرەتتى . ئەمما ، مېنىڭ قارىشىمچە ، يەر شارىنىڭ چوڭقۇر يېرىدىكى بۇ غايەت چوڭ سۇ يەر شارىنىڭ چوڭقۇر يېرىدە تەدرىجىي يوقاپ كېتىشى كېرەك ئىدى . لېكىن ، يەر ئۈستىدىكى دېڭىز سۇلىرى چوقۇم مەلۇم يېرىقلار ئارقىلىق تۆۋەنگە ئېقىپ چۈشۈپ ، بۇ يەر ئاستى دېڭىزىنى شەكىللەندۈرگەن بولۇشى مۇمكىن . بىراق ، بۇ يېرىقلارنىڭ ھازىر ئاللىقاچان توسۇلۇپ كەتكەنلىكى ئېنىق . ئۇنداق بولمىغاندا ، پۈتۈن ئوڭكۈر — ئېنىق

قىلىپ ئېيتقاندا ، پايانغا كۆز يەتمەيدىغان بۇ بوشلۇقنىڭ ئىچى قىسقا ۋاقىت ئىچىدىلا سۇ بىلەن تولۇپ كەتكەن بولار ئىدى . ئېھتىمال ، بۇ يەردىكى دېڭىز سۈيى يەر ئىسسىقلىقى بىلەن ئۇچراشقاندىن كېيىن ، بىر قىسمى پارغا ئايلىنىپ ، ئېشىمىز ئۈستىدىكى بۇلۇت قاتلاملىرى ۋە زەرەت قويۇپ بېرىش ھادىسىلىرىنى شەكىللەندۈرگەن بولۇشى مۇمكىن . قارىغاندا ، يەر شارىنىڭ چوڭقۇر يېرىدىكى بوراننى دەل ئاشۇ زەرەت قويۇپ بېرىش ھادىسىسى كەلتۈرۈپ چىقارغانىدى .

مېنىڭچە ، بىز ئۆز كۆزىمىز بىلەن كۆرگەن بۇنداق ھادىسە ھەققىدە چىقارغان ئىلمىي ھۆكۈم خېلى قايىل قىلارلىق ئىدى ، چۈنكى بۇ ئاجايىپ تەبىئەت ھادىسىسى مەيلى ئۇ قانچىلىك ھەيۋەتلىك بولسۇن ، ئۇنى بەربىر ئىلىم - پەن قائىدىلىرى بىلەن ئىزاھلاپ چۈشەندۈرۈشكە بولاتتى .

شۇ تاپتا بىز تىنما يەر قاتلىمى ئۈستىدە كېتىۋاتاتتۇق . ئاشۇ دەۋردىكى بارلىق قاتلاملارغا ئوخشاش ، بۇمۇ سۇ ئېقىنىنىڭ تىندۇرۇشى نەتىجىسىدە شەكىللەنگەنىدى ، بۇنداق يەر قاتلاملىرى يەر شارىنىڭ يۈز قىسمىدىمۇ ئومۇميۈزلۈك تارقالغانىدى . پروفېسسور تاشلارنىڭ ئارىسىدىكى ھەربىر يېرىقنى ئىنچىكىلىك بىلەن كۆزىتىپ ، ئۇچرىغان ھەربىر ئۆڭكۈرنىڭ چوڭقۇرلۇقىنى ئەستايىدىل ئۆلچىدى .

بىز لىدىنبورۇگ دېڭىزىنىڭ قىرغىقىنى بويلاپ بىر مىل ماڭدۇق . بىر چاغدا يەر يۈزىنىڭ شەكىلىدە بىردىنلا ئۆزگىرىش يۈز بەردى . بۇ يەرلەر گويا يەر قاتلىمىنىڭ كۈچ بىلەن يۇقىرى كۆتۈرۈلۈشى نەتىجىسىدە ئويما - دۆڭ بولۇپ كەتكەندەك قىلاتتى . نۇرغۇن يەرلەردە ئويۇلۇپ كېتىش ۋە كۆتۈرۈلۈپ چىقىش ھادىسىلىرى بار ئىدى ، مانا بۇ ئىلگىرى بۇ جاينىڭ يەر قاتلىمىدا زور كۆلەملىك ئۆزۈلۈش يۈز بەرگەنلىكىنى چۈشەندۈرۈپ بېرەتتى . بىز چاقماق تېشى ، كۋارتس ۋە ئېقىندىلار ، چۆكۈندىلەر ئارىلىشىپ كەتكەن گرانىت تاش يېرىقلىرى ئارىسىدا تەسلىكتە

ماڭدۇق . بىر چاغدا كۆز ئالدىمىزدا ھايۋانلارنىڭ سۆڭەكلىرى دۆۋىلىنىپ كەتكەن بىر بوشلۇق — تۈزلەڭلىك دېيىش كېرەك — نامايان بولدى . بۇ يەرگە خۇددى غايەت چوڭ زاراتگاھلىقتەك ، 2000 يىلدىن بۇيانقى تۈرلۈك ھايۋانلارنىڭ قالدۇق سۆڭەكلىرى دۆۋىلىنىپ كەتكەندى . بۇلار ئۈست - ئۈستىگە قاتلىنىپ كەتكەن ، چېتىنى كۆرگىلى بولمايتتى ھەمدە ئوڭغۇل - دوڭغۇل ھالدا ئۇپۇققا سوزۇلۇپ ، چېتى تۇمان ئىچىدە كۆرۈنمەي قالغاندى . تەخمىنەن ئۈچ كۋادرات مېتىر كېلىدىغان بۇ بوشلۇققا مۇكەممەل بولغان بىر ھايۋانلار ھاياتلىق تارىخى مۇجەسسەملەنگەن بولۇپ ، بۇ تارىخ ئىنسانىيەت دۇنياسىنىڭ ياش يەر قاتلىمى ئۈستىگە تېخى يېزىلمىغاندى .

شۇ تاپتا تەقەززالىق ئىلكىدىكى بىر خىل قىزىقىش ئىستىكى بىزنى دەيدەيگە سالغىلى تۇردى ، بىزنىڭ ئاياغلىرىمىز تارىختىن ئىلگىرىكى ھايۋانلارنىڭ سۆڭەكلىرىنى دەسسەگەندە بىر خىل يېقىمىز ئاۋاز چىقىراتتى . بۇ تاشقا ئايلىنغان پارچىلار ھەم ئەتىۋارلىق ، ھەم قىممىتى بار بولۇپ ، نۇرغۇن چوڭ شەھەرلەردىكى مۇزىيلار تالىشىدىغان نەرسىلەر ئىدى . ھايۋانلار بۇ ھەيۋەتلىك قۇرۇق ئۈستىخانلار دۆۋىسى ئىچىدە ياتاتتى ، بۇ يەردە كوۋپىدىن 1000 ى بولغان تەقدىردىمۇ ئۇلارنىڭ ئۈستىخانلىرىنى تولۇق ئەسلىگە كەلتۈرەلىشى مۇمكىن ئەمەس ئىدى .

ھەيران بولغىنىمىدىن ئاغزىم ئېچىلىپلا قالدى ، تاغام بىز ئاسمان دەپ تەرىپلەپ كېلىۋاتقان قېلىن ئەگمە تورۇسقا قارىتىپ توم بىلىكىنى كۆتۈردى ، ئۇنىڭ ئاغزى ئادەتتىن تاشقىرى يوغان ئېچىلغاندى ، كۆزلىرى كۆزەينىكىنىڭ ئارقىسىدا غەلىتە پارقىراپ كەتكەندى ، بېشى ھەر تەرەپكە توختىماي لىڭشىپ تۇراتتى ، ئۇنىڭ ھەربىر ھەرىكىتىدىن ئادەتتىن تاشقىرى ھەيران قالغانلىقى بىلىنىپ تۇراتتى . دېمىسىمۇ شۇ تاپتا ئۇنىڭ كۆز ئالدىدا بىر تۈركۈم بىباھا نەرسىلەر ياتاتتى : قىسقا مۇڭگۈزلۈك ھايۋان ، لوفىئودون ، ماستودون ، غەلىتە تۇياقلىق ھايۋان ، ئاچا تۇياقلىق ھايۋان ، چوڭ

مېگاتېر ، دەسلەپكى مایمۇنلار ، قانات قوللۇق كەسلەنچۈك قاتارلىق قەدىمكى غەلىتە ھايۋانلارنىڭ قالدۇق سۆڭەكلىرى بۇ يەردە چېچىلىپ ياتاتتى . دەرۋەقە ، ئۇ بۇلارنى كۆرۈپ قانداق ھاياجانلانماي تۇرالىسۇن ! شۇ تاپتا ئۆمەر تەرىپىدىن كۆيدۈرۈپ كۈلگە ئايلىنىدۇرۇۋېتىلگەن ، ئەمما كېيىن خارابىلىك ئۆستىدە مۆجىزە كەبى قايتىدىن بىنا قىلىنغان ئالبېكساندىرىيە كۈتۈپخانىسىنىڭ ئالدىغا كېلىپ قالغان ئەسەبىي كىتاب مەستانىسىنىڭ قانداق تەسراتقا كېلىدىغانلىقىنى تەسەۋۋۇر قىلساقلا ، پروفېسسور لىدىنبورۇگنىڭ شۇ تاپتا قانداق ھالغا چۈشۈپ قالغانلىقىنى بىلىۋالالايمىز . ئەمما ، ئۇ بۇ سۆڭەكلەرنىڭ ئارىسىدىن ئۆتۈپ كېتىۋېتىپ بىر تال باش سۆڭىكىنى تېپىۋالغان چاغدا تېخىمۇ ھەيران قالدى ۋە تىترەڭگۈ ئاۋاز بىلەن ۋارقىراپ كەتتى :

— ئاكسال ! ئاكسال ! ئادەمنىڭ باش سۆڭىكى !
 — ئادەمنىڭ باش سۆڭىكى ! تاغا ! — دېدىم مەن ھەيران قالغىنىمىدىن ئەندىكىپ .

— شۇنداق ، جىيەنىم ! ھىم ! ھېبرى مېرنا ئىدۇارد ئەپەندى !^① ئىھ ! ئالۋاندى دې كاتلىخارى دى بىلوئو ئەپەندى !^② سىلەر نېمە ئۈچۈن مەن — ئوتتو لىدىنبورۇگ بىلەن بىللە بولمىغانسىلەر !

38

تاغامنىڭ نېمە ئۈچۈن بۇ مەشھۇر فرانسىيە ئالىملىرىنى تىلغا ئالغانلىقىنى بىلىش ئۈچۈن ، چوقۇم بىز يولغا چىقىشتىن ئىلگىرى

① ئالبېكساندىرىيە — مىسىرنىڭ پورت شەھىرى . نىل دەرياسى دېلتىسىنىڭ غەرب تەرىپىدە . بۇ يەردە 700 مىڭ پارچىدىن ئارتۇق كىتاب ساقلانغان بىر كۈتۈپخانا بولغان ، بىراق مىلادىيەدىن ئىلگىرىكى 48 - يىلىدىن 47 - يىلىغىچە بۇ شەھەرنىڭ خەلقى رىم ئىمپېراتورى كائىسارغا قارشى قوزغىلاڭ كۆتۈرگەندە كۆيدۈرۈۋېتىلگەن .

② ھېبرى مېرنا ئىدۇارد — (1800 - 1885) فرانسىيەلىك زوئولوگ ۋە فىزىئولوگ .

③ ئالۋاندى دې كاتلىخارى دى بىلوئو — (1810 - 1892) فرانسىيەلىك زوئولوگ ۋە ئىنسانشۇناس .

پالېئونتولوگىيە ساھەسىدە يۈز بەرگەن ئىنتايىن مۇھىم ۋەقەنى تىلغا ئېلىشقا توغرا كېلىدۇ .

1863 - يىلى 3 - ئاينىڭ 28 - كۈنى ياك بولشر دى كولخكول دى ۋېرت^① ئىشچىلارغا باشلامچىلىق قىلىپ ، فرانسىيىنىڭ سوممې^② ئۆلكىسىدىكى ئابېيۋېل^③ ئەتراپىدا مۇران - كىنۇېن كان مەيدانىدا قېزىش ئىشلىرىنى ئېلىپ بارغانىدى . ئۇ يەر ئاستىدىكى 40 فوت چوڭقۇرلۇقتا ئادەمنىڭ بىر تاڭلاي سۆڭىكىنى بايقىدى ، بۇ قايتىدىن يورۇقلۇققا چىققان قەدىمكى ئادەملەرنىڭ تاڭلاي سۆڭىكى ئىدى . شۇنىڭ بىلەن بىر ۋاقىتتا ئۇ يەنە يېقىن ئەتراپتىن بىرمۇنچە تاش پالتا ۋە ئادەم كۈچى بىلەن تاراشلانغان چاقماق تاشلىرىنى تاپتى . بۇ چاقماق تاشلىرى يىللارنىڭ ئۆتۈشى بىلەن ئۈستىنى بىر قەۋەت دات بېسىپ كەتكەنىدى . بۇ بايقاش فرانسىيىدىلا ئەمەس ، بەلكى ئەنگىلىيە ۋە گېرمانىيىدىمۇ قاتتىق غۇلغۇلا قوزغاپتۇ . فرانسىيە ئاكادېمىيىسىنىڭ نۇرغۇن ئالىملىرى ، يەنى مېرنا ئىدۋارد ۋە دې كاتلىخارى قاتارلىقلار بۇ ئىشقا ئىنتايىن كۆڭۈل بۆلىدۇ . ئۇلار بۇ تاڭلاي سۆڭىكىنىڭ مۇنازىرە تەلەپ قىلمايدىغان دەرىجىدە راست ئىكەنلىكىگە ئىسپات بېرىدۇ ھەمدە بۇ «تاڭلاي سۆڭىكى دېلوسى» نىڭ — بۇ ئەنگىلىيىلىكلەرنىڭ بەرگەن تەبىرى — ئەڭ ئاكتىپ ھىمايىچىلىرى بولۇپ قالىدۇ .

ئەنگىلىيىدىكى نۇرغۇن گېئولوگىلار بۇ بايقاشقا ئىشىنىدۇ . مەسىلەن ، سۇئې ۋېلكونا^① ، گېئورگې بوسكو^② ، ۋىليام بىنجامىن كاپىنت^③ قاتارلىقلار ؛ ئۇنداق ئالىملار گېرمانىيىدىمۇ خېلى كۆپ بولۇپ ، بۇلارنىڭ ئىچىدە ئەڭ ئاكتىپ ۋە ئەڭ قىزغىنلىق بىلەن

① ياك بولشر دى كولخكول دى ۋېرت - (1788 - 1868) فرانسىيىنىڭ تارىختىن ئىلگىرىكى ئالىمى ھەم مۇشۇ يەتنىڭ ئاساس سالغۇچىسى .

② سوممې فرانسىيىنىڭ شىمالىدىكى بىر ئۆلكە .

③ ئابېيۋېل - فرانسىيىنىڭ بىر شەھىرى ، سوممې ئۆلكىسىدىكى سوممې دەرياسىنىڭ بويىدا .

④ سۇئې ۋېلكونا (1808 - 1865) ئەنگىلىيىلىك تەبىئىي پەن ئالىمى .

⑤ گېئورگې بوسكو (1807 - 1886) ئەنگىلىيىلىك زوئولوگ ۋە پالېئونتولوگ .

⑥ ۋىليام بىنجامىن كاپىنت (1813 - 1885) ئەنگىلىيىلىك فىزىئولوگ ، ئومومىي ئاناتومىيە

پروفېسسورى .

ھەممىنىڭ ئالدىدا تۇرغىنى مېنىڭ تاغام — پروفېسسور لىدىنبورۇگ ئىدى .

شۇڭا ، تۆتىنچى دەۋر مەزگىلىدىكى ئىنسانىيەتنىڭ ئاش قاتمىسىنىڭ راستلىقى مۇنازىرە تەلەپ قىلمايدىغان دەرىجىدە ئىسپاتلانغان ۋە قوبۇل قىلىنغانىدى .

دەرۋەقە ، بۇ خىل كۆزقاراشنىڭ قەتئىي تەۋرەنمەس قارشى تۇرغۇچىسىمۇ بار ئىدى . ئۇ بولسىمۇ ئىللىي دى پومپىن¹ ئىدى . بۇ نوپۇزلۇق ئالىم مۇران - كىنوئىننىڭ يەر قاتلىمى لاتقا دۆۋلەنمىسى قاتلىمىغا مەنسۇپ بولماستىن ، بەلكى بىر تۈرلۈك تېخىمۇ ياش يەر قاتلىمى ، دەپ قارايدۇ . ئۇنىڭ كۆزقاراشى كوۋپىرنىڭكى بىلەن ئوخشاش بولۇپ ، تۆتىنچى دەۋر مەزگىلىدە ئىنسانلارنىڭ ھايۋانلار بىلەن بىرلىكتە ياشىغانلىقىنى ئېتىراپ قىلمايدۇ . تاغام ۋە كۆپىنچە گېئولوگلار ئۆز كۆزقارىشىدا چىڭ تۇرىدۇ . مۇھاكىمە قىلىش ۋە بەس - مۇنازىرە قىلىشلاردىن كېيىن ئىللىي دى پومپىن ئەپەندى تەنھا يالغۇز قالىدۇ .

بىز بۇ ۋەقەنىڭ باش - ئايىغىدىن خەۋەردار بولساقمۇ ، ئەمما بىز يولغا چىقىپ كەتكەندىن كېيىن بۇ مەسىلىدە يېڭى ئىلگىرىلەشلەر بولغانلىقىنى بىلمەيتتۇق . فرانسىيە ، شۋېتسارىيە ، بېلگىيىدىكى بەزى ئۆڭكۈرلەرنىڭ ئىچىدىكى كۈل رەڭ بوش تۇپراقلار ئاستىدىن ئادەملەر ئاشۇنىڭدەك ئوخشىمىغان ئىرق ، ئوخشىمىغان دۆلەت ئاھالىلىرىگە مەنسۇپ بولغان تاڭلاي سۆڭەكلىرىنى بايقىغانىدى . بۇنىڭدىن باشقا ، يەنە قورال - ياراغ ، سايمان ، ئىش قوراللىرى ھەمدە كىچىك بالا ، ياشلار ، چوڭ ئادەم ۋە بوۋايىلارنىڭ تاڭلاي سۆڭەكلىرىمۇ بايقالغانىدى . شۇنىڭ بىلەن تۆتىنچى دەۋردە ئىنسانىيەت ياشىغان دېگەن كۆزقاراشنىڭ ئىسپاتلىرى ھەر كۈنى دېگۈدەك تېپىلىشقا باشلىغانىدى .

ئۇنىڭدىن باشقا ، يەنە بىرمۇنچە يۈرەكلىك ئالىملار ئاخىرقى يېڭىلىنىش ئېپوخاسىنىڭ ئۈچىنچى دەۋرىدىكى يەر قاتلاملىرى

1. ئىللىي دى پومپىن (1798 - 1874) فرانسىيەلىك گېئولوگ .

ئاستىدىن كولاپ ئېلىنغان نەرسە - كېرەكلىرىنىڭ پارچىلىرىغا ئاساسلىنىپ ، ئىنسانىيەتنىڭ پەيدا بولۇشى بۇنىڭدىنمۇ قەدىمكى دەۋرگە مەنسۇپ دەپ كېسىپلا ئېيتتى . دەرۋەقە ، بۇ نەرسە - كېرەكلەرنىڭ پارچىلىرى ئىنسانلارنىڭ باش سۆڭەكلىرى بولماستىن ، پەقەت ئىنسانلار ئىش قوشۇپ ياسىغان نەرسىلەر ئىدى . مەسىلەن ، يىراق قەدىمكى ھايۋانلارنىڭ يوتا سۆڭەكلىرى بىلەن پاچاق سۆڭەكلىرى ئۈستىدە خۇددى ئويۇپ چىقىرىلغاندەك تەرتىپلىك سىزىقچىلار بار ئىدى .

ئۇنداقتا ، ئىنسانىيەت تارىخى ۋاقىت شوتىسىدا ئالدىغا قاراپ بىراقلا بىرقانچە ئەسىر سەكرەپ كەتكەندى ، بۇلار مەۋجۇت بولغان دەۋر ماستودونلاردىنمۇ بالدۇر بولۇپ ، «جەنۇب مامونت (قەدىمكى پىل)» لىرى بىلەن ئوخشاش مەزگىلگە توغرا كېلەتتى . بۇلار يۈز مىڭ يىللار مەۋجۇت بولغانىدى ، شۇڭا نۇرغۇن داڭلىق گېئولوگىلار ئاخىرقى يېڭىلىنىش ئېپوخاسىدىكى يەر قاتلىمى دەل مۇشۇ مەزگىلدە شەكىللەنگەن دېگەن قاراشقا كېلىدۇ !

مانا بۇ پالېئونتولوگىيىنىڭ ھازىرقى ئەھۋالى ، شۇڭا بىزنىڭ بۇ پەنگە بولغان تونۇشىمىز لىدىنبورۇگ دېڭىزى بويىدىكى قالدۇق سۆڭەكلەر دۆۋىسىنى كۆرگەن چېغىمىزدا ئىپادىلىگەن روھىي ھالىتىمىزنى چۈشەندۈرۈشكە تامامەن يېتىپ ئاشاتتى . بولۇپمۇ ئالدىمىزدىن 20 قەدەم نېرى جايدا تۆتىنچى دەۋردىكى ئىنسانلارنىڭ مۇكەممەل ئىسكىلىتىغا يۈزلىنىپ تۇرغان چاغدا ، تاغامنىڭ ھەيران قالغانلىقى ھەم ئاجايىپ بىر خۇشاللىققا چۆمگەنلىكىنى چۈشىنىشكە بولاتتى .

بۇ ، ئادەملەرنىڭ ئېنىق ئىلغا قىلغىلى بولىدىغان جەستى ئىدى . بۇ يەرنىڭ توپا قاتلىمى تولىمۇ ئالاھىدە بولۇپ ، خۇددى سايىنت مىشېل قەبرىستانلىقىنىڭ توپا قاتلىمىغا ئوخشايتتى . ئەجەبا ، مۇشۇنداق توپا قاتلىمى بولغاچقىلا بۇ جەست شۇنچە ئەسىرلەردىن بۇيان مۇشۇنداق ساقلىنىپ تۇرغانىدۇ ؟ مەن بۇنىڭغا ئېنىق بىرنېمە دېيەلمىدىم . جەستنىڭ تېرىسى بوشاپ ھەم قۇرۇپ

كەتكەن بولۇپ ، قول - پۇتلىرى بوشاپ كەتكەنىدى . بىر قاراشقىمۇ شۇنداق كۆرۈنەتتى ، چىشلىرى ، چاچلىرى ، قولى ۋە پۇتلىرىنىڭ تىرناقلىرى قورقۇنچلۇق دەرىجىدە ئۆسۈپ كەتكەن ، بىر قاراشقا جېنى باردەكلا كۆرۈنەتتى .

مەن باشقا بىر دەۋرگە مەنسۇپ بۇ ئادەمنىڭ ئالدىدا ئۈنچىماي جىمجىت تۇردۇم . شۇ تاپتا ئادەتتە پاراڭ سېلىشقا ئامراق ، پۇت - قوللىرىنى ھەرىكەتلەندۈرۈپ نۇتۇق سۆزلەپ ئادەتلەنگەن تاغاممۇ كەم سۆز ئادەمگە ئايلىنىپ قالغانىدى . بىز جەسەتنى كۆتۈرۈپ تىك تۇرغۇزدۇق . ئۇنىڭ ئولتۇرۇشۇپ كەتكەن كۆز چاناقلىرى بىزگە تۆشۈكتەك قاراپ تۇراتتى ، بىز ئۇنىڭ ئىچى قۇرۇق كۆكرىكىنى بېسىپ باقتۇق .

تاغام بىر ھازا ئۈنچىماي جىم تۇرغاندىن كېيىن ، ئۆزىنى بېسىۋالالماي يەنە قايتىدىن پروفېسسور لىدىنبورۇگ ھالىتىگە قايتتى . ئۇ ئىچ - ئىچىدىن خۇشال كۆرۈنەتتى ، ئۇ بىزنىڭ ساياھەت ئۈستىدە ئىكەنلىكىمىزنى ، ئۆزى تۇرۇۋاتقان جايىنى ، بىزنى نەزەربەند قىلغان غايەت چوڭ ئۆڭكۈرنىمۇ ئۇنتۇپ كەتكەنىدى . ئۇ ئۆزىنى جون ئۇنىۋېرسىتېتىدا ئوقۇغۇچىلىرىغا دەرس سۆزلەۋاتمەن ، دەپ ئويلاپ قالغانىدى . ئۇ ئوقۇتقۇچىلارغا خاس بىر خىل غۇرۇرلۇق تەلەپپۇز بىلەن تەسەۋۋۇردىكى تىڭشىغۇچىلارغا سۆزلىگىلى تۇردى .

— ئەپەندىلەر ، — دېدى ئۇ ، — مەن كۆپچىلىككە شەرەپ بىلەن تۆتىنچى دەۋردە ياشىغان بىر ئادەمنى تونۇشتۇرىمەن . بەزى داڭلىق ئالىملار ئۇنىڭ مەۋجۇت ئىكەنلىكىنى ئىنكار قىلىپ كەلدى ، ھالبۇكى ئاشۇلارغا ئوخشاش بەزى داڭلىق ئالىملار بولسا ئۇنىڭ مەۋجۇت ئىكەنلىكىدە چىڭ تۇردى . پالېئونتولوگىيە ساھەسىدىكى سان تومالار^① ئەگەر سىلەرمۇ مۇشۇ يەردە بولغان بولساڭلار ، ئۇنى ئۆز قولۇڭلار بىلەن سىلاپ كۆرگەن بولاتتىڭلار ،

① سان توما — ئىيسانىڭ 12 شاگىرتىنىڭ بىرى ، ئۇنىڭ نەزەرىيىسى ھەرقانداق نەرسىنى چوقۇم ئۆز كۆزى بىلەن كۆرگەندىن كېيىن ئاندىن ئۇنىڭغا ئىشىنىش .

بۇ چاغدا سىلەر ئامالسىز خاتالاشقىنىڭلارغا ئىشەنەتتىڭلار . مەن ئىلىم - پەندىكى بۇنداق بايقاشلارغا ئېھتىيات بىلەن مۇئامىلە قىلىش كېرەكلىكىنى بىلىمەن . مەن يەنە فېنئاس تەيلور بارنودەك^① جاھانكەزدى ئالدامچىلارنىڭ قانداق قىلىپ قەدىمكى ئىنسانلاردىن پايدىلىنىپ قاتتىق بېيىپ كەتكەنلىكىنىمۇ بىلىمەن . مەن ئاجاكسىنىڭ تىز سۆڭىكى ھېكايىسىنى ئاڭلىغانمەن ، شۇنداقلا سپارتالىقلارنىڭ ئاتالمىش ئورپىتىنىڭ^② جەستىنى بايقىغانلىقى ھەققىدىكى ھېكايىنىمۇ ئاڭلىغانمەن . يەنە تېخى باسانيانىڭ^③ بويى 70 فوت كېلىدىغان ئاستىليوس^④ ھەققىدە سۆزلىگەن ھېكايىسىنىمۇ ئاڭلىغانمەن . ئۇنىڭدىن مەن 14 - ئەسىردە بايقالغان تراپانى^⑤ سۆڭەكلىرى ھەققىدىكى دوكلاتنىمۇ كۆرگەنمەن . بەزىلەر بۇ سۆڭەكلەرنى پولىفېمنىڭ^⑥ سۆڭەكلىرى دەپ قارىغان . مەن يەنە پالېرمو^⑦ ئەتراپىدىن قېزىۋېلىنغان گىگانت ئادەم ھەققىدىكى دوكلاتنىمۇ كۆرگەنمەن . 1577 - يىلى ئادەملەر لۇزېرنىڭ^⑧ بىر مۇنچە غايەت چوڭ سۆڭەكلەر ئۈستىدە ئانالىز ئېلىپ بارغان . داڭلىق دوختۇر فېلكس پرات^⑨ بۇ سۆڭەكلەر بويىنىڭ ئېگىزلىكى 19 فوت كېلىدىغان گىگانت ئادەملەرگە مەنسۇپ دېگەن ، ئانالىز نەتىجىسى ھەققىدە نەق مەيداندا بار ئەپەندىلەرنىڭ بىلىدىغىنى ماڭا ئوخشاش ئېنىق ئىدى . مەن يان كاسانىئوننىڭ^⑩ ئىلمىي ماقالىسى ھەمدە كىمبېرلار^⑪ يولباشچىسى تىدۇبوشنىڭ^⑫ جەسەت سۆڭىكى

① فېنئاس تەيلور بارنو (1810 - 1891) ئامېرىكىلىق ئويۇن قويۇش ۋاستىچىسى ، داڭلىق ئالدامچى .
 ② ئوربىت - يۇنان رىۋايەتلىرىدىكى ئاگامېنوننىڭ ئوغلى .
 ③ باسانىيا - مىلادىيە 2 - ئەسىردىكى يۇنانلىق گېئولوگ ۋە تارىخشۇناس .
 ④ باستىليوس - قەدىمكى يۇنان ئالىمى .
 ⑤ تراپانى - ئىتالىيەنىڭ بىر شەھىرى ، سىتسىلىيە ئارىلىنىڭ غەربىي قىرغىقىدا ، ئوتتۇرا يەر دېڭىزى ساھىلىدا .
 ⑥ پولىفېم - يۇنان رىۋايەتلىرىدىكى يەككەشمە ۋە دېۋە .
 ⑦ پالېرمو - ئىتالىيەنىڭ بىر شەھىرى ، سىتسىلىيە ئارىلىنىڭ شىمالىي قىرغىقىدا ، ئوتتۇرا يەر دېڭىزى ساھىلىدا .
 ⑧ لۇزېرن - شۋېتسارىيەنىڭ بىر شەھىرى .
 ⑨ فېلكس پرات - (1536 - 1614) شۋېتسارىيەلىك دوختۇر .
 ⑩ يان كاسانىئونى - ئىتالىيەنىڭ 16 - ئەسىرنىڭ كېيىنكى يېرىمىدىكى پالىئونتولوگ .
 ⑪ كىمبېرلار گېرمان مىللىتىنىڭ بىر تارمىقى ، مىلادىيەدىن ئىلگىرىكى 2 - ئەسىرنىڭ كېيىنكى مەزگىللىرىدە تېئوتۇنلار بىلەن بىرلىشىپ گالىيىنى ئىشغال قىلغان ، كېيىن يوقىلىپ كەتكەن .
 ⑫ تىدۇبوش - تېئوتۇنلارنىڭ يولباشچىسى .

ھەققىدىكى ئەسلىمىسى ، كىتابچىلار ، نوتۇق ئورگىنالى ۋە مۇنازىرە ئورگىنالىنى ئوقۇغاندىمۇ بۇ گالىيىنى بويىنىدۇرغۇچىنىڭ جەسەت سۆڭىكى 1613 - يىلى دوفېنىدىكى بىر قۇم شېغىل ئېلىش مەيدانىدىن كولاپ ئېلىنغانىدى . ئەگەر مەن 18 - ئەسىردە ياشىغان بولسام ، مەنمۇ چوقۇم ئېپىر كامبىل^① بىلەن بىرلىكتە ژان جاك شېسسېل^② داۋراڭ قىلغان ، ئىنسانلار يىراق قەدىمكى زاماندىلا مەۋجۇت بولغان دېگەن قارشىغا قارشى چىققان بولاتتىم ! مەندە بىر پارچە كىتابنىڭ ئىسمى «گىگانت ...»

تاغام كۆپچىلىك ئالدىدا تەلەپپۇز قىلمىقى تەسەرەك بولغان ئاشۇ سۆزلەرگە دۇچ كېلىشى بىلەن ئۇنىڭ تۇغما ئاجىزلىقى يەنە ئاشكارىلىنىپ قالدى .

— ئىسمى «گىگانت ...» دېگەن ، — ئۇ يەنە بىر قېتىم تەكرارلىدى .

لېكىن ، ئۇ گېپىنى داۋاملاشتۇرالمىدى . يەنە قاملاشمىدى ! بۇ لەنتى سۆزنى دېيەلمەيۋاتقىنىمنى قارىمامدىغان ! ئەگەر بۇ ئەھۋال جون ئۇنىۋېرسىتېتىدا يۈز بەرگەن بولسا ، كۆپچىلىك چوقۇم قاقاقلاپ كۈلۈشۈپ كەتكەن بولار ئىدى ! — گىگانت ئادەملەر ھەققىدە ، — پروفېسسور لىدىنبورۇگ بىرنەچچىنى تىللىۋەتكەندىن كېيىن ئاخىر كىتابنىڭ نامىنى تولۇق دېيەلدى .

ئارقىدىن ئۇ تېخىمۇ كۈچەپ قاش - كۆزلىرىنى ئوينىتىپ سۆزلەشكە باشلىدى .

— شۇنداق ، ئەپەندىلەر ، مەن بۇ ئىشلارنىڭ ھەممىسىنى بىلىمەن ! مەن يەنە كوۋېر بىلەن برومباخنىڭ بۇ سۆڭەكلەر ئارىسىدىن مامونتنىڭ ئادەتتىكى سۆڭىكى بىلەن تۆتىنچى دەۋردىكى باشقا ھايۋانلارنى ئايرىپ چىققانلىقىنىمۇ بىلىمەن . لېكىن ، بۇ يەردە قەدىمكى جەسەتلەردىن ئازراقلا گۇمانلىنىشۇم ئىلىم - پەنگە

① دوفېنى -- فرانسىيىدىكى جاي نامى ، فرانسىيىنىڭ شەرقىي جەنۇب تەرىپىدىكى ئالپ تاغلىق رايونىدا .

② ئېپىر كامبىل — (1722 — 1789) گوللاندىيىلىك دوختۇر ، نەبىئىي پەن ئالىمى .

③ ژان جاك شېسسېل — (1672 — 1733) شۋېتسارىيىلىك نەبىئىي پەن ئالىمى .

قىلىنغان ھاقارەت! چۈنكى ئۇلار مۇشۇ يەردە تۇرۇپتۇ! سىلەر ئۇنى كۆرەلەيسىلەر، سىلاپ باقالايسىلەر، بۇ بىر سوۋگەك ئەمەس، بەلكى ھېچقانداق زىيان - زەخمەتكە ئۇچرىمىغان ئادەم تېنى، ئۇ ئىنسانلارنىڭ تەتقىق قىلىشى ئۈچۈن مۇشۇنداق پۈتۈن ھالەتتە ساقلىنىپ قالغان.

مەن ئىمكانىيەتنىڭ بارچە ئۇنىڭ ھۆكۈملىرىگە رەددىيە بېرىشتىن ساقلىندىم.

— بىز ئەگەر ئۇنى سۇلفات كىسلاتاسى ئېرىتمىسى بىلەن يۇيىدىغان بولساق، — دېدى تاغام سۆزىنى داۋاملاشتۇرۇپ، — ئۇنىڭغا چاپلىشىۋالغان لاي توپا ۋە پارقرىق قۇلۇلە قاپلىرىنى تازىلىۋەتكىلى بولاتتى. لېكىن، ھازىر بىزدە بۇ خىل قىممەتلىك ئېرىتمە يوق. شۇغىنىسى، ئۇنىڭ مۇشۇنداق ئەسلىي ھالىتى ساقلىنىپ قالسا، ئۇ بىزگە ئۆزىنىڭ تارىخىنى تېخىمۇ ياخشى بايان قىلىپ بېرىدۇ.

سۆزلەپ مۇشۇ يەرگە كەلگەندە پروفېسسور بۇ قەدىمكى جەسەت بىلەن ھەپىلەشكىلى تۇردى، ئۇنىڭ ھەرىكەتلىرىنىڭ چاققانلىقى خۇددى ئۆزىنىڭ قىممەتلىك جاۋاھىراتلىرىنى كۆز - كۆز قىلىۋاتقان ئادەمگە ئوخشايتتى.

— كۆردۈڭلارمۇ، — دېدى ئۇ گېپىنى يەنە داۋاملاشتۇرۇپ، — ئۇنىڭ بوي ئېگىزلىكى ئالتە فۇتمۇ كەلمەيدىكەن، شۇڭا ئۇنى گىگانت ئادەم دېگىلى بولمايدۇ. ئىرقىغا كەلسەك، ئۇ شەك - شۈبھىسىز كاۋكاز ئادىمى، يەنى بىزگە ئوخشاش ئاق تەنلىك! ئۇنىڭ باش سۆڭىكى ئۆلچەملىك تۇخۇم شەكلىدە، ياڭاق سۆڭىكى بىلەن تاڭلاي سۆڭىكى ئانچە كۆتۈرۈلۈپ چىقىمىغان، ئۇنىڭدا ھېچقانداق ئېڭىكى ئالدىغا بۆرتۈپ چىقىش ئالامىتى يوق، شۇڭا يۈز بۇلۇڭىدىمۇ^① ئازراقمۇ ئۆزگىرىش بولمىغان. قېنى، ئۇنىڭ بۇلۇڭىنى ئۆلچەپ كۆرەيلى، تەخمىنەن

① يۈز بۇلۇڭى ئىككى تەكشىلىكتىن تەركىب تاپقان، بىر پېشانە بىلەن ئوتتۇرا چىش ئۆزئارا كېسىشكەن تىك تەكشىلىك، يەنى بىرى قۇلاق تۈشۈكى بىلەن تۆۋەنكى بۇرۇن مۇسكولىنىڭ تىك تەكشىلىكى ئىنسانشۇناسلىق ئىلمىدا چىش مىلىكى بۆرتۈپ چىقىش تۈپەيلىدىن يۈز بۇلۇڭىنىڭ ئۆزگىرىپ كېتىش ھادىسىسى «ئېڭەك بۆرتۈپ چىقىش» دېيىلىدۇ.

90 گرادۇس كېلىدۇ! ئەگەر يەنىمۇ ئىلگىرىلىگەن ھالدا نەسەۋۋۇر قىلىدىغان بولساق، مەن بۇ ئادەم تېنى ئۆرنىكىنى ھىندى - ياۋروپا ئىرقىغا مەنسۇپ دەپ كېسىپ ئېيتالايمەن. ئۇ ھىندىستاندىن غەربىي ياۋروپاغا بولغان كەڭ رايونلارغا تارقالغان ئادەملەرنىڭ ئەجدادى بولۇشى مۇمكىن. ئەپەندىلەر، سىلەر كۈلمەڭلار! ئەمەلىيەتتە كۈلگەن ئادەم يوق بولسىمۇ، ئەمما پروفېسسور ئۆزىنىڭ چوڭقۇر پىكىرلىك نۇقتىنى سۆزلىگەندە باشقىلارنىڭ كۈلكە ئاۋازلىرىغا ئادەتلىنىپ كەتكەندى.

— شۇنداق، — دېدى ئۇ كۆتۈرەڭگۈ روھ بىلەن سۆزىنى داۋاملاشتۇرۇپ، — بۇ بىر قەدىمكى جەسەت، ئۇ ماستودون بىلەن بىر دەۋردە ياشىغان. كېيىنكىسىنىڭ سۆڭەكلىرى بۇ تراپتسىيە شەكىللىك دەرسخاننىڭ ئىچىدە تولۇپ يېتىپتۇ. ئەمما، بۇ جەسەتنىڭ بۇ يەرگە قانداقلارچە كېلىپ قالغانلىقى ھەققىدە مەن بىرىنچە دېيەلمەيمەن. ئۇ كۆمۈلگەن توپا قاتلىمىنىڭ قانداقلارچە بۇ غايەت چوڭ ئۆڭكۈرنىڭ ئىچىگە سىيرىلىپ چۈشكەنلىكىنىمۇ بىلمەيمەن. ئېھتىمال، ئۆتۈنچى دەۋردە يەر پوستىدا داۋاملىق تۈردە كۈچلۈك ئۆزگىرىش يۈز بېرىپ تۇرغان بولۇشى مۇمكىن. يەر شارىنىڭ داۋاملىق تۈردە سوۋۇشى نەتىجىسىدە بەزى يېرىقلار پەيدا بولۇش ھەمدە يەر گۈمۈرۈلۈش تۈپەيلىدىن يەر شارىنىڭ يۈز قىسمىدىكى بەزى يەر قاتلاملىرى يەر ئاستىغا سىيرىلىپ چۈشكەن بولۇشى مۇمكىن. مەن بۇنى جەزم قىلالايمەن، ئەمما بۇ يەردە ھەقىقەتەنمۇ ئىنسانىيەت بار، بۇ ئەتراپتا ئۇلارنىڭ قول ھۈنەر بۇيۇملىرى، پالتا ۋە سىلىقلاپ ئىشلەنگەن چاقماق تاشلار تاشلىنىپ يېتىپتۇ، بۇ نەرسىلەر تاش قورال دەۋرىنى شەكىللەندۈرگەن. ئەگەر ئۇمۇ بۇ يەرگە ماڭا ئوخشاش ساياھەتچى ياكى ئىلمىي ئېكسپېدىتسىيىچى سالاھىيىتى بىلەن كەلمىگەنلا بولسا، ئۇنىڭ يىراق قەدىمكى دەۋر ئادىمى ئىكەنلىكىدىن گۇمانلىنىشىمنىڭ ئورنى يوق.

پروفېسسور سۆزىنى تۈگەتتى . مەن چىن كۆڭلۈمدىن قايىل بولغان ھالدا چاۋاك چالدىم . تاغامنىڭ دېگەنلىرى توغرا ئىدى ، ئۇنىڭغا جىيەنىدىنمۇ بىلىملىك ئادەم بولغان ئەقىدىرىمۇ رەددىيە بېرەلمىشى ناتايىن ئىدى .

ئازراق قوشۇمچە قىلىسام ، بۇ غايەت چوڭ سۆڭەكلەر دۆۋىسى ئىچىدە بۇ بىردىنبىر قەدىمكى جەسەت ئەمەس ئىدى . بىز ھەربىر قەدەم ماڭساق باشقا قەدىمكى جەسەتلەر ئۇچراپ تۇراتتى . تاغام بۇلارنىڭ ئىچىدىن ئەڭ مۇكەممەل ئۆرنەكنى خالىغانچە تاللىۋېلىپ ، دېگەنلىرىگە ئاسانلىقچە ئىشەنمەيدىغان ئادەملەرنى قايىل قىلىشقا ئىشلەتسە بولاتتى .

ئەمەلىيەتتە ، ئادەم ۋە ھايۋانلارنىڭ جەسەت سۆڭەكلىرى ئارىلىشىپ كەتكەن بۇ غايەت چوڭ زاراتگاھلىق كىشىنى ھەيرەتتە قالدۇرىدىغان بىر مەنزىرىنى ھاسىل قىلغانىدى . لېكىن ، بىز بىر مۇھىم مەسىلىگە جاۋاب تاپالمىدۇق : بۇ ھايۋانلار ئۆلگەندىن كېيىن يەر تەۋرەش تۈپەيلىدىن لىدىنبورۇگ دېڭىزىنىڭ ساھىلىغا كېلىپ قالغانمۇ؟ ياكى يەر ئاستى دۇنياسىدىكى تاغ جىنىسلىق ئاسمان ئاستىدا خۇددى يەر ئۈستىدىكى ئاھالىلەرگە ئوخشاش ئەسلىدىنلا ياشاپ ئۆتكەنمۇ؟ ھازىرغىچە بىز كۆرگەن دېڭىز ھايۋانلىرى ۋە بېلىقلارنىڭ ھەممىسى تىرىك ئىدى ! بۇ قاقاس دېڭىز ساھىلىدا مەلۇم بىر خىل يەر مەركىزى ئادەملىرى ئايلىنىپ يۈرەمدىغاندۇ؟

39

بىز جەسەت سۆڭەكلىرى دۆۋىسى ئىچىدە يېرىم سائەت ماڭدۇق . كۈچلۈك قىزىقىش ئىلكىدە داۋاملىق ئىلگىرىلىدۇق . بۇ ئۆڭكۈر ئىچىدە يەنە قانداق ئاجايىپ كۆرۈنۈشلەر ۋە ئىلىم سىرلىرى باردۇ؟ ھازىر بىز ئۇچرايدىغان ھەرقانداق تاسادىپىي ئىشلارغا كۆنۈپ كەتكەندۇق ، مېنىڭ كۆزلىرىمۇ كىشىنى ھەيران قالدۇرىدىغان ھەرقانداق بايقاشلارغا كۆنۈپ كەتكەندى .

دېڭىز قىرغىقى كىچىك تاغدەك كۆرۈنىدىغان سۆڭەكلەر دۆۋىسى كەينىدە كۆزدىن يىتتى . قارام پروفېسسور ئېزىپ قېلىشنى خىيالغىمۇ كەلتۈرمەي ، مېنى تارقىنىچە يىراق تەرەپكە قاراپ كېتىۋاتاتتى . بىز چاقماق يورۇقى ئىچىدە ئۈنچىقماي كېتىۋاتىمىز نېمىشىقىدۇر ، چاقماق يورۇقى بارغانسېرى كۈچىيىپ بارلىق نەرسىلەرنى يورۇتۇۋەتكەندى ، بۇ يورۇقلۇقنىڭ مۇقىم فوكۇسى يوق بولۇپ ، ھېچقانداق سايە پەيدا قىلمايتتى ، بىز گويا ئېكۋاتور رايونىدا ، يەنى ياز پەسلىنىڭ چىڭقى چۈش مەزگىلىدە ، قۇياش نۇرى خۇددى بېشىمىز ئۈستىگە تىك چۈشۈپ تۇرغاندەك ھالەتتە سەپرىمىزنى داۋاملاشتۇرۇپ كېتىۋاتتۇق . بارلىق سۇ پارلىرى يوقاپ كەتتى ، تەكشى چۈشۈۋاتقان يورۇقلۇق يىراقتىكى تاشلىق ، تۆپىلىك ۋە غۇۋا كۆرۈنگەن ئورمانلارنى ئاجايىپ غەلىتە بىر خىل تۈسكە كىرگۈزگەندى . بىز خۇددى خوفماننىڭ¹ كىتابلىرىدىكى ئاجايىپ پېرسوناژلارغا ئوخشاش ، سايمىزدىن ئايرىلىپ قالغاندۇق .

بىز بىر مىل ماڭغاندىن كېيىن چوڭ دەرەخزارلىققا يېتىپ كەلدۇق ، ئەمما بۇ گلاۋبېن پورتى يېنىدىكى موگۇزارلىق ئەمەس ئىدى .

بۇ ئۈچىنچى دەۋرگە مەنسۇپ ھەيۋەتلىك ئۆسۈملۈكلەر توپى بولۇپ ، ئاللىقاچان يوقالغان غايەت چوڭ پالما دەرىخى ، ئالقانىسمان يوپۇرماقلىق دەرەخ ، ستاسكوييا دەرىخى ، زەرەپ دەرىخى ، ئارچا دەرىخى ۋە تۇيا دەرىخى قاتارلىقلار بار ئىدى . بۇ يەردىكى يىڭنە يوپۇرماقلىق دەرەخلەرنى بىر خىل مۇرەككەپ پېلەكلىك ئۆسۈملۈكلەر تورى بىر - بىرىگە چېتىۋەتكەندى . بىرنەچچە ئېرىق دەرەخلەرنىڭ سايىسى ئاستىدا — دەرەخ سايىسى دېيىشكە بولمايدۇ ، چۈنكى دەرەخلەرنىڭ ئەسلا سايىسى يوق — شىلدىرلاپ ئېقىپ تۇراتتى . ئېرىق بويىدىكى شەكلى دەرەخقە ئوخشايدىغان پېلەكلىك ئۆسۈملۈكلەر ئۆسكەن بولۇپ ، ئۇلار يەر

1 خوفمان (1776 - 1822) گېرمانىيىنىڭ رومانىك يازغۇچىسى .

يۈزىدىكى پارنىكلاردا ئۆستۈرۈلىدىغان يىپەكلىك ئۆسۈملۈكلەردىن قىلچە پەرقلىنمەيتتى . بىراق ، قۇياش نۇرىنىڭ ئىسسىقلىقى بولمىغاچقا ، بۇ دەرەخلەر ، چاتقاللار ۋە ئۆسۈملۈكلەرنىڭ تۇرقى خۇددى قۇرۇپ قالغاندەك كۆرۈنەتتى ، ئۇلارنىڭ ھەممىسى بىردەك ئۆگۈپ كەتكەن قوڭۇر رەڭدە ئىدى . يوپۇرماقلىرى يېشىل ئەمەس ، ئۈچىنچى دەۋرنىڭ بۇ پەسلىدە گۈللەر ھۈپپىدە ئېچىلىپ كەتكەن بولسىمۇ ، ھەممىسى رەڭسىز ھەم پۇراقسىز ئىدى ، خۇددى ھاۋا ئارقىلىق ئاقارتىلغان قەغەزدىن ياسالغاندەكلا كۆرۈنەتتى .

پىروفېسسور لىدىنبورۇگ بۇ غايەت چوڭ ئورمان ئىچىدە قاراملىق بىلەن ئالدىغا قاراپ كېتىۋاتاتتى . مەن قورقۇمىسىرىغان ھالدا ئۇنىڭغا ئەگىشىپ كېتىۋاتمەن . تەبىئەت يېيىشكە بولىدىغان بۇ ئۆسۈملۈكلەرگە مۇۋاپىق كېلىدىغان ياشاش مۇھىتى يارىتىپ بەرگەن يەردە ، بىز نېمە ئۈچۈن قورقۇنچىلۇق سۈت ئەمگۈچى ھايۋانلارغا ئۇچراپ قالمىغۇدەك كىمىز ؟ ئۇزۇن يىللارنىڭ ئۆتۈشى بىلەن بەزى دەرەخلەر يىقىلىپ چۈشۈپ قۇرۇپ كەتكەچكە ، بوش يەرلەر پەيدا بولۇپ قالغانىدى . مەن بۇ بوش يەرلەردە نۇرغۇن پۇرچاق ئائىلىسى ، زەرەڭ دەرىخى ئائىلىسى ۋە رۇيان ئائىلىسىگە تەۋە ئۆسۈملۈكلەرنى كۆردۈم ، يەنە يېيىشكە بولىدىغان نۇرغۇن چاتقالارمۇ بار ئىدى . بۇلارنىڭ ھەممىسى ھەرقايسى دەۋرلەردىكى كۆشگۈچى ھايۋانلار يېيىشنى ياخشى كۆرىدىغان نەرسىلەر ئىدى . ئارقىدىن مەن يەنە نۇرغۇن ئارىلاش ئۆسكەن دەرەخلەرنى كۆردۈم ، بۇ دەرەخلەر يەر شارىنىڭ يۈزىدە ئوخشىمىغان رايونلارغا تارقىلىدىغانىدى . دۇب دەرىخى پالما دەرىخىنىڭ يېنىدا ئۆسۈپتۇ ، ئاۋسترالىيە ئېۋكالىپت دەرىخى نورۋېگىيە قارىغىيى بىلەن ياندىشىپ تۇرۇپتۇ ، شىمال تەرەپلەردە ئۆسۈدىغان قېيىن دەرىخىنىڭ شاخلىرى يېڭى زېلاندىيە شەمشادلىرىنىڭ شاخلىرى بىلەن گىرەلىشىپ كېتىپتۇ . بۇ دەرەخلەرنىڭ ئالدىدا يەر شارىدىكى ئەڭ بىلىملىك ، ئۆسۈملۈكلەرنى تۈرگە ئايرىش مۇتەخەسسسىمۇ نېمە قىلارنى بىلەلمەي قالغان بولاتتى .

مەن قەدەملىرىمنى بىردىنلا توختىتىپ تاغامنى تۇتۇۋالدىم .
مەن ئەتراپقا نەزەر تاشلاپ دەرەخلىكنىڭ ئىچكىرىسىدىكى
ھەرقانداق كىچىك نەرسىنىمۇ ئېنىق ئىلغا قىلالايتتىم . مەن
بىرنېمىنى كۆرگەندەك ... ياق ! ئادەتتىن تاشقىرى بىرمۇنچە يوغان
بىرنېمىلەرنىڭ دەرەخلەر ئاستىدا مېدىرلاپ يۈرگەنلىكىنى كۆردۈم .
شۇنداق ، بۇ گىگانت مەخلۇقلار ماستودونلار ئىدى . ئۇلار تاشقاتما
بولماستىن ، بەلكى قالدۇق سۆڭەكلىرى 1801 - يىلى ئامېرىكىنىڭ
ئوخسۇ شتاتىدىكى سازلىقتىن بايقالغان تىرىك ھايۋانلار ئىدى ! مەن
بۇ گىگانت پىللارنىڭ خارتۇملىرىنى خۇددى سويلاپ يۈرگەن بىر
توپ بوغما يىلانلاردەك ئۇياق - بۇياققا پۇلاڭشىتۇاتقانلىقىنى
كۆردۈم . مەن يەنە ئۇزۇن پىل چىشىنىڭ قەدىمكى دەرەخ غولىغا
غاراسلاپ سانجىلغان ئاۋازىنىمۇ ئاڭلىدىم . دەرەخ شاخلىرى
سۈندۈرۈۋېتىلدى - دە ، دەرەخ يوپۇرماقلىرى كۆپلەپ
سىيرىۋېلىندى ۋە بۇ گىگانت مەخلۇقنىڭ غايەت يوغان ئاغزىغا
پۇرلاپ تىقىلدى .

مەن يەر شارىنىڭ تارىختىن ئىلگىرىكى دەۋرى ، ئۈچىنچى ۋە
تۆتىنچى دەۋردىكى مەنزىرىلەرنى كۆپ قېتىم چۈشىگەندىم ،
ئەمدىلىكتە مېنىڭ بۇ چۈشلىرىم ئاخىر رېئاللىققا ئايلانغاندى ! بىز
يەر شارىنىڭ بۇ چوڭقۇر يېرىدە يەككە - يېگانە ھالدا ھاياتىمىزنى
بۇ بىر توپ ۋەھشىي ياۋايى ھايۋانلارنىڭ ئىختىيارىغا تاشلاپ
قويغاندۇق .

تاغام بىر يەرگە تىكىلگىنىچە تۇرۇپ قالدى .

— مائى ، — دېدى ئۇ تۇيۇقسىزلا بىلىكىمنى
تارتىپ ، — ئالدىغا قاراپ مائى ، ئالدىغا قاراپ مائى !

— ياق ! — دېدىم ئۈنلۈك ئاۋازدا ، — ياق ، بىزدە قورال
يوق ، بۇ بىر توپ تۆت ئاياغلىق گىگانت مەخلۇقلارغا قانداق تاقابىل
تۇرالايمىز ؟ قايتىپ كېتەيلى ، تاغا ، قايتىپ كېتەيلى ! بۇنداق
يوغان مەخلۇقلارغا شىلتىڭ ئاتقان ھەرقانداق ئادەم پالاكەتكە
ئۇچرىماي قالمايدۇ .

— ھەرقانداق ئادەم؟ — دېدى تاغام پەس ئاۋازدا، — سەن خاتالاشتىڭ، ئاكسال! ئاۋۇ تەرەپكە قارا! مەن بىر ئادەمنى كۆرگەندەك قىلدىم! بىزگە ئوخشاش بىر ئادەم! بىر ئادەم! مەن تاغام كۆرسەتكەن تەرەپكە قاراپ يەلكەمنى قىسىپ قويدۇم، «كۆڭلۈمدە بۇ بىر تۇتۇرۇقسىز گەپ» دەپ ئويلىدىم. گەرچە ئۇنىڭ گېپىگە ئىشەنمىگەن بولساممۇ، ئەمما گۇمانغا ئورۇن قالدۇرمايدىغان رېئاللىق كۆز ئالدىمدا مانا مەن دەپ زاھىر بولغانىدى. چارەك مىلمۇ كەلمەيدىغان يەردە ھەقىقەتەنمۇ بىر ئادەم غايەت ئېگىز شەمشاد دەرىخىگە يۆلىنىپ تۇراتتى. ئۇ خۇددى يەر ئاستى دۇنياسىدىكى پروتېئوستەك^①، دېڭىز ئىلاھىنىڭ يەنە بىر ئوغللىدەك بۇ يەردىكى بىر توپ ماستودونلارنى باشقۇرۇۋاتقانداك قىلاتتى. بۇ گىگانت مەخلۇقلارنى باشقۇرىدىغان ئادەم مۇقەررەر ھالدا بۇ مەخلۇقلارغا قارىغاندا تېخىمۇ گىگانت بولۇشى تۇرغان گەپ!

توغرا! تېخىمۇ گىگانت بولۇشى كېرەك! باياتىن بىز سۆڭەكلەر دۆۋىسىدە قەدىمكى دەۋر ئادەملىرىنىڭ جەستىنى بايقىغاندۇق، لېكىن ئۇ قەدىمكى دەۋر ئادىمى بولماستىن، بەلكى مۇشۇ يەردىكى گىگانت مەخلۇقلارغا قوماندانلىق قىلالايدىغان گىگانت ئادەم ئىدى. ئۇنىڭ بوي ئېگىزلىكى 12 فوت كېلەتتى، كالىنىڭكىدەك يوغان بېشىنى سالۋارىغان چاچلىرى يېپىۋالغانىدى، بۇ چاچلار خۇددى يىراق قەدىمكى دەۋر پىللىرىنىڭ يالىغىلا ئوخشايتتى. ئۇ قولدىكى بىر تال دەرەخ شېخىنى ھەدەپ پۇلاڭلىتاتتى، ئۇنى بۇ يىراق قەدىمكى دەۋر مالچىسىنىڭ مال ھەيدەيدىغان كالتىكى دېيىشكە بولاتتى.

بىز ھەيرانلىق ئىلكىدە داڭقېتىپ، جايىمىزدا قىمىر قىلماي تۇرۇپ قالدۇق. بۇنداق تۇرۇۋەرسەك ئۇ بايقاپ قېلىشى مۇمكىن، شۇنىڭ ئۈچۈن دەرھال قېچىش كېرەك.

① پروتېئوس بۇيان ئەپسانىلىرىدىكى دېڭىز ئىلاھى پوسېدوننىڭ ئوغلى، ئۇ ئاتىسىنىڭ غەلىتە مەخلۇقىغا قارشى مەسئۇل.

— ماڭايلى ، ماڭايلى ، — مەن توۋلغاي ، تاغامنى تارتىپلا
ئېلىپ ماڭىدىم . تاغام تۇنجى قېتىم رايىشلىق بىلەن ماڭا تەگەشتى .
چارەك سائەتتىن كېيىن بىز قورقۇنچلۇق دۈشمەننىڭ كۆرۈش
دائىرىسىدىن قېچىپ چىقتۇق .

ھازىر شۇ قېتىمقى ئاجايىپ قورقۇنچلۇق ئۇچرىشىشنىڭ يۈز
بەرگىنىگە نەچچە ئاي بولدى ، مېنىڭ تەپەككۈرۈمۈمۇ نورماللاشتى .
مەن ئۆزۈمنى توختىتىۋالغاندىن كېيىن ، بۇنىڭغا قانداق قاراش
كېرەك دەپ قاتتىق ئويلىنىدىم ، ياق ! ئۇ ئادەم بولۇشى مۇمكىن
ئەمەس ! سەزگۈ ئەزالىرىمىز بىزنى ئالداپ قويغان بولۇشى
مۇمكىن . كۆزلىرىمىز بىزگە خاتا ئۇچۇر يەتكۈزۈپتۇ ! بۇ يەر ئاستى
دۇنياسىدا ھېچقانداق ئىنسانىيەت مەۋجۇت بولۇشى مۇمكىن
ئەمەس ! ئەگەر يەر مەركىزىدىكى ئوڭكۈر ئىچىدە ئىنسانىيەت
ياشاۋاتقان بولسا ، ئۇنداقتا ئۇلارنىڭ يەر ئۈستىدىكى ئادەملەر بىلەن
كارى بولماسلىقى مۇمكىن ئەمەس ، شۇنداقلا يەر ئۈستىدىكى
ئادەملەر بىلەن باردى - كەلدى قىلماسلىقى تېخىمۇ مۇمكىن
ئەمەس ! بۇ قېتىمقى ئاجايىپ ئۇچرىشىشنىڭ ھېچقانداق مەنىسى
يوق ، بۇنىڭ تۇرغان - پۈتكىنى بىر بىمەنلىك !

بۇنىڭدا مەن بەدەن قۇرۇلمىسى ئىنسانىيەتكە ئوخشاپ
كېتىدىغان ھايۋاننىڭ مەۋجۇت ئىكەنلىكىگە بەكرەك ئىشىنىمەن ،
يەنى يىراق قەدىمكى دەۋردىكى مايىمۇن ، مەسەلەن ، ئادەمسىمان
مايىمۇن ياكى ئوتتۇرا ئادەمسىمان مايىمۇن ، يەنى ئېدۋارد لاردن^①
ئەپەندى سىنسىندىكى^② تاشقانتىلاردىن بايقىغىنىغا ئوخشاش .
لېكىن ، بىز كۆرگەن مايىمۇننىڭ گەۋدىسى ھازىرقى زامان
پالېئونتولوگىيىدىكى خاتىرىلەردىن كۆرۈنەرلىك ئېشىپ
كەتكەندى ! بىراق ، بۇنىڭ كارايىتى چاغلىق ! مەيلى نېمىلا بولسۇن
ئۇ بەربىر مايىمۇن ، بىر مايىمۇن ! ئادەم بولۇشى ھەرگىز مۇمكىن
ئەمەس ، ئۆزىگە ئوخشاش تۈردىكىلەر بىلەن يەر ئاستىدا ياشايدىغان

① ئېدۋارد لاردن (1801 — 1871) فرانسىيىلىك گېئولوگ .
② سىنسىن — يەر نامى . فرانسىيىنىڭ غەربىي جەنۇب تەرىپىدىكى ژېر ئۆلكىسىدە .

تىرىك ئادەم بولۇشى ھەرگىز مۇمكىن ئەمەس!
بىز بۇ يورۇق ئورماندىن ئايرىلدۇق، ئىككىمىز شۇ تاپتا
ھەيرانلىقتىن گائىگىراپ دەلتىگە ئوخشاپ قالايلا دېگەندۇق. بىز
ئىختىيارسىز ھالدا يۈگۈرۈشكە باشلىدۇق. بۇ ئىسمى جىسمىغا
لايىق قېچىش، يەنى خۇددى چۈشىدە قارا بېسىپ، ۋەھىمە ئىلكىدە
ئالدى - ئارقىغا قارىماي قاچقانغا ئوخشاش ئىدى. بىز تۇغما
سەزگۈيمىز بويىچە لىدىنبورۇگ دېڭىزى تەرەپكە قاراپ قاچتۇق،
بىز ھەددىدىن زىيادە جىددىيلىشىپ كەتكەچكە، ئەتراپىمىزدىكى
مەنزىرىلەرنى كۆزىتىشكۈمۈ ھەپسىلىمىز قالمىغاندى.

گەرچە بىز ئىلگىرى مېڭىپ باقمىغان يەرلەردە كېتىۋاتقان
بولساقمۇ، ئەمما مەن تاشلارنىڭ شەكلىنى كۆرۈپ گلاۋېين
ئارىلىنى ئېسىمگە ئالدىم. بۇ، كومپاس كۆرسەتكەن يۆنىلىشنىڭ
توغرا ئىكەنلىكىنى يەنىمۇ ئىلگىرىلىگەن ھالدا ئىسپاتلاپ بېرەتتى،
شۇنداقلا بۇ بىزنىڭ ئۆزىمىزمۇ سەزمىگەن ھالدا لىدىنبورۇگ
دېڭىزىنىڭ شىمال تەرىپىگە كېلىپ قالغانلىقىمىزنىمۇ ئىسپاتلاپ
بېرەتتى. ئەتراپىمىزدىكى مەنزىرىلەرنى بەزىدە پەقەتلا پەرق
ئېتەلمىدۇق. يۈزلىگەن ئېرىق ۋە شارقىراتىملار پەسكە قاراپ
ئېقىپ چۈشۈۋاتاتتى. مەن تاشقا ئايلانغان ياغاچ يەر قاتلىمىنى،
سادىق ھانىس ئېرىقىنى، يەنە مەن ھوشۇمغا كەلگەن ھېلىقى
ئۆڭكۈرنى كۆرگەندەك بولدۇم.

مەن ئەندىشەمنى تاغامغا ئېيتتىم، ئۇمۇ ماڭا ئوخشاش
ھېسسىياتتا ئىكەن. ئۇمۇ كۆز ئالدىدىكى بىر خىللا كۆرۈنىدىغان
مەنزىرە ئالدىدا نېمە قىلارنى بىلەلمەي قالغاندى.

— ناھايىتى روشەنكى، — دېدىم ئۇنىڭغا، — بىز دەسلەپ
يولغا چىققان قىرغاققا چىقماپتۇق، بوران بىزنى سەل شىمالغىراق
توغرا كېلىدىغان جايغا ئەكېلىپ قويۇپتۇ، ئەمما بىز قىرغاقنى
بويلاپ ماڭساقلا گلاۋېين پورتىغا يېتىپ بارالايمىز.

— ئەگەر بۇنداق بولسا، — دېدى تاغام، — بىز چوقۇم
داۋاملىق تۈردە ئالدىغا قاراپ مېڭىشىمىز كېرەك، ئەڭ ياخشىسى

سالنىڭ قېشىغا قايتىپ بېرىشىمىز كېرەك ، لېكىن ، سەن خاتا قىلىپ قويماغىنىمەن ، ئاكسال ؟

— بۇنىڭغا مەنمۇ ئېنىق بىرىنمە دېيەلمەيمەن ، تاغام ، مەنمە تاشلار بىر - بىرىگە بەكلا ئوخشايدىكەن ، لېكىن مەن ئاۋۋۇ تۇمشۇقنى تونۇغاندەك قىلمۇاتمەن ، ھانىس ئۇنىڭ تۆۋەن تەرىپىدە سالنى رېمونت قىلغانىدى . كىچىك پورت بۇ يەردە بولمىسىمۇ ، ئەمما بىزدىن بەك يىراقتا ئەمەس ، — مەن تونۇش كۆرۈنگەن قولىققا نەزەر سالغاچ شۇنداق دېدىم .

— ياق ، ئاكسال ، ئەگەر سەن دېگەندەك بولسا ، ئۇنداقتا بىز ھېچبولمىغاندا ئۆزىمىزنىڭ ئاياغ ئىزلىرىنى كۆرگەن بولاتتۇق ، لېكىن مەن ھېچنېمىنى كۆرمىدىم ...

— لېكىن ، مەن كۆردۈم ، — مەن توۋلىغان پېتىم سايازلىقتىكى پارقىراۋاتقان نەرسە تەرەپكە قاراپ يۈگۈردۈم .
— قانداق نەرسە ئىكەن ؟

— مۇشۇ ئىكەن ، — دېدىم جاۋاب بېرىپ .
مەن ئۈستىنى دات بېسىپ كەتكەن بىر پىچاقنى تېپىۋېلىپ تاغامغا كۆرسەتتىم .

— نېمە ، — دېدى ئۇ ، — ئەجەبا ، سەن يېنىڭغا بۇ قورالنى ئېلىۋالغانىدىڭ ؟

— مەن ؟ نەدىكىنى ! سىز ئېلىۋالغان ...
— ياق ، بۇنداق نەرسىنى ئېلىۋالغانلىقىم ئېسىمدە يوق ، — دېدى تاغام ، — ئۇنىڭ ئۈستىگە مەندە ئەزەلدىن بۇنداق نەرسە بولغان ئەمەس .

— ئۇنداق بولسا بۇ بەك غەلىتە ئىشقا ؟
— غەلىتە ئەمەس ، بۇ تولىمۇ ئاددىي ، ئاكسال ، بۇ ئىسلاندىيلىكلەر دائىم يېنىدىن ئايرىمايدىغان قورال ، بۇ پىچاق ھانىسنىڭ بولۇشى مۇمكىن ، ئۇ چۈشۈرۈپ قويغان ...

مەن بېشىمنى چايقىدىم ، چۈنكى ھانىسنىڭ بۇنداق پىچاقى يوق ئىدى .

— بۇ بىرەر يىراق قەدىمكى زامان جەڭچىسىنىڭ قورالىمىدۇيا، — مەن توۋلاپ كەتتىم، — ياكى بىرەر تىرىك ئادەم، گىگانىت مالچى بىلەن ئوخشاش دەۋردىكى ئادەمنىڭكىمۇيا! مۇمكىن ئەمەس! بۇ تاش قورال دەۋرىدە ئىشلىتىلگەن ئەسۋاب ئەمەس! ھەتتا برونزا دەۋرىدىكىمۇ ئەمەس! بۇ پىچاق پولاتتىن ياسالغان ئىكەن...

تاغام تۇيۇقسىز مېنىڭ تەھلىلىمنىڭ بېلىگە تەپتى، ئۇ بىر خىل سوغۇق تەلەپپۈز بىلەن:

— تىنچلان، ئاكسال، كەلسە - كەلمەس خىياللاردا بولما. بۇ، مېنىڭچە، 16 - ئەسىردىكى قورال، ئىسمى جىسمىغا لايىق قىسقا شەمشەر، ئۇنى ئاقسۆڭەكلەر يېنىغا ئېسىۋېلىپ، دۇئېلغا چىققان چاغلاردا ئىشلەتكەن. بۇ شەمشەر ئىسپانىيىدە ياسالغان، شۇڭا ئۇ مېنىڭ ئەمەس، سېنىڭمۇ ئەمەس، ھانسىنىڭمۇ ئەمەس، يەر شارىنىڭ چوڭقۇر يېرىدە ياشاۋاتقان ئىنسانلارنىڭمۇ ئەمەس! — دېدى.

— نېمىشقا بۇنداق دەيسىز؟

— سەن قارا، شەمشەر بىسىنىڭ نۇرغۇن يەرلىرى پۇچۇلۇپ كېتىپ، دۈشمەننىڭ كانىيىغا سانجىغىلى بولمايدىغان بولۇپ قاپتۇ. شەمشەر بىسىدىكى بۇ داتلار بىر كۈن، بىر يىل ياكى بىر ئەسىر مابەينىدە پەيدا بولغان ئەمەس!

پروفېسسور خۇددى ئىلگىرىكى چاغلاردىكىدەك روھلىنىپ ئۆزىنىڭ تەسەۋۋۇر قايىنملىرىغا غەرق بولدى.

— ئاكسال، — دېدى ئۇ گېپىنى داۋاملاشتۇرۇپ، — بىز شۇ تاپتا ئىنتايىن زور بىر بايقاشنى ئورۇنداش ئالدىدا تۇرىمىز! بۇ شەمشەر سايازلىقتا تۇرغىلى 100 يىل، 200 يىل، ھەتتا 300 يىل بولغان بولۇشى مۇمكىن. ئۇنىڭ بىسىدىكى پۇچۇلغان جايلارنى يەر ئاستى دېڭىزىدىكى تاشلار كەلتۈرۈپ چىقارغان.

— لېكىن، ئۇ بۇ يەرگە ئۆزى كېلىپ قالمىغاندۇ، — دېدىم ئۈنلۈك ئاۋازدا، — ئۇنىڭ ئۈستىگە ئۇ ئۆزلۈكىدىن ئېگىلىپ

كەتمەيدۇ! بۇ يەرگە بىزدىن ئىلگىرى چوقۇم بىرى كەلگەن!
— شۇنداق، چوقۇم شۇنداق.

— ئۇ كىمدۇ؟

— بۇ ئادەم چوقۇم بىر يەرگە مۇشۇ شەمشەر بىلەن ئۆزىنىڭ
ئىسمىنى ئويۇپ قويغان بولۇشى مۇمكىن! مېنىڭچە، ئۇ بىز ئۈچۈن
يەر مەركىزىگە بارىدىغان يولنى كۆرسىتىپ بېرىشى مۇمكىن! بىز
ئىزدەپ كۆرەيلى!

بىز قاتتىق قىزىقىش ئىلكىدە ئېگىز تاش تامنى بويلاپ ھەرىس
يېرىقنى تەكشۈردۇق. چۈنكى، بۇ يېرىقلار يەر مەركىزىگە
تۇتىشىدىغان يول بولۇشى مۇمكىن ئىدى.

شۇنداق قىلىپ، بىز دېڭىز قىرغىقىنىڭ تار يېرىگە يېتىپ
كەلدۇق. بۇ يەردە چايقىلىپ تۇرغان دېڭىز سۈيى تاش تامغا يېتىپ
كېلەيلا دەپ قالغان بولۇپ، پەقەت يەتتە فۇتمۇ كەلمەيدىغان تارغىنا
يول قالغانىدى. بىز بۆرتۈپ چىققان ئىككى تاشنىڭ ئوتتۇرىسىدىكى
قاراڭغۇ ئۆڭكۈر ئاغزىنى بايقىدۇق.

ئۇ يەردىكى بىر پارچە گرانىت تاش تاختىنىڭ ئۈستىدە
سىرلىق ھەم ئارانلا كۆرگىلى بولىدىغان ئىككى ھەرپ كۆرۈندى.
بۇ بانۇر ھەم تەسەۋۋۇرغا باي ھېلىقى ساياھەتچىنىڭ ئىسمى —
فامىلىسىنىڭ قىسقارتىلمىسى ئىدى.

• ۱۰۴ •

— S • A — تاغام توۋلاپ كەتتى، — ئارنا! يەنە شۇ ئارنا
ساكنوسم!

40

بىز ساياھەتتىمىزنى باشلىغاندىن بېرى تالاي قېتىم ھەيران
قالدىم. شۇڭا، مەن غەلىتە ئىشلارغا كۆنۈپ قېلىپ، ئەمدى
ئەجەبلەنمەس بولۇپ قالغاندىم. لېكىن، 300 يىل ئىلگىرىلا بۇ

يەرگە ئويۇپ قويۇلغان ھەرپلەرنى كۆرۈپ ھەيران بولغىنىدىن داڭ قېتىپ قالدىم . بۇنىڭغا ، تاشقا ئويۇلغان ، ئىلىمىدە كامالەتكە يەتكەن بۇ كىمىياگەرنىڭ ئىسمىم - فامىلىسىنىڭ باش ھەرپلىرىلا بولماستىن ، يەنە مۇشۇ ھەرپلەرنى ئويۇشقا ئىشلىتىلگەن پىچاقنىڭ قولۇمدا ئىكەنلىكى سەۋەب بولغانىدى . ئەگەر مەن يامان نىيەتلىك مۇتتەھەم بولمىساملا ، بۇ ساياھەتچىنىڭ مەۋجۇت ئىكەنلىكى ھەمدە ئۇ ئېلىپ بارغان ئاشۇ قېتىملىق ساياھەتنىڭ راست ئىكەنلىكىدىن گۇمانلىنىشىمنىڭ ئورنى قالمىغانىدى .

شۇ تاپتا مەن ئاشۇنداق چىگىش خىياللار ئىلكىگە چۈشۈپ قالغانىدىم . شۇنىڭ بىلەن بىر ۋاقىتتا پروفېسسور لىدىنبورۇگ بولسا ئارنا ساكنوسمىنى ئاغزى - ئاغزىغا تەگمەي مەدھىيەلەشكە باشلىغانىدى .

— قالىتس تالانت ئىگىسى ، — دېدى ئۇ توۋلاپ ، — سەن ھامان كېيىنكىلەرگە يەر پوستىنى كېسىپ ئۆتىدىغان يولنى كۆرسىتىپ بېرىشنى ئۈنتۈمەيسەن ، يەر ئاستىدىكى بۇ قاراڭغۇ جايدا سېنىڭ مەسلەكداشلىرىڭ سەن 300 يىل ئىلگىرى قالدۇرغان ئىزلارنى كۆرۈشكە مۇيەسسەر بولدى ! سەن بۇ ئاجايىپ مەنزىرىلەرنى تاماشا قىلىش پۇرسىتىنى باشقىلارغا قالدۇرۇپسەن ! سېنىڭ ئىسمىڭ ھەربىر يول بۆلەكلىرىدە بىر قېتىم پەيدا بولۇپ ، ساڭا ئەگىشىشكە جۈرئەت قىلغان ساياھەتچىلەرنى كۆزلىگەن نىشانغا باشلاپ مېڭىۋاتىدۇ . ھالبۇكى ، سەن بۇ ئىسمىنى يەر شارىنىڭ مەركىزىگە ئۆز قولۇڭ بىلەن ئويۇپ قويۇپسەن . ياخشى ، مەنمۇ ساڭا ئوخشاش ئىسمىمنى گرانىت تاشنىڭ ئەڭ ئاخىرقى ۋارقىغا ئويۇپ قويىمەن ! بىراق ، بۇنىڭدىن كېيىن سەن ئاشۇ چاغدا كۆرگەن بۇ دېڭىز تۇمشۇقى — ئۇ سەن بايقىغان دېڭىزنىڭ چېتىدە — مەڭگۈ ساكنوسم دېڭىز تۇمشۇقى دەپ ئاتىلىدۇ !

مانا بۇلار مەن ئاڭلىغان نۇتۇقنىڭ ئاساسىي مەزمۇنى . شۇ تاپتا ئۆزۈممۇ قايناق ھېسسىيات ئۇرغۇپ تۇرغان بۇ گەپلەردىن قاتتىق

تەسرلەنگەنلىكىمنى ھېس قىلدىم . ۋۇجۇن ۋىدا بىر پارچە ئوت يالقۇنچاشقا باشلىدى ! مەن ھەممىنى ئۇنتۇدۇم ، بۇ ساياھەتنىڭ خەتەرلىكلىكى ۋە بارىدىغان يېرىمىزدىكى خەۋپلەرنىڭ ھەممىسى پۈتۈنلەي ئېسىمدىن كۆتۈرۈلدى . باشقىلار قىلغان ئىشنى مەنمۇ قىلالايمەن ، ئىنسان ئورۇندىغان ئىشلا بولىدىكەن ، ئۇنى مەنمۇ ئورۇندىيالايمەن !

— ئالغا قاراپ ئىلگىرىلەيلى ، ئالغا قاراپ ئىلگىرىلەيلى ! — دەپ تۈۋلەپ كەتتىم مەن . شۇنىڭ بىلەن قاراڭغۇ ئۆڭكۈر ئىچىگە ئېتىلىپ كىردىم ، ئەمما پروفېسسور مېنى توسۇۋالدى ، ئادەتتە ئاسان ھاياجانلىنىدىغان تاغام بۇ قېتىم مېنى سەۋرچان ۋە سوغۇق قان بولۇشقا ئۇندىدى .

— بىز باشتا ھانىسنىڭ قېشىغا بارايلى ، — دېدى ئۇ ، — سالنى مۇشۇ يەرگە ئەكىلىش كېرەك .

مەن ئۇنىڭ بۇيرۇقىغا خالار - خالماس بويسۇندۇم - دە ، دەرھال دېڭىز قىرغىقىدىكى تاشلىق تەرەپكە قاراپ يۈگۈرۈپ ماڭدىم .

— بىلەمسىز تاغا ، — دېدىم كېتىۋېتىپ ، — بىز ھازىرغىچە ئىزچىل تۈردە تەڭرىنىڭ ئالاھىدە كۆڭۈل بۆلۈشىگە ئېرىشىپ كېلىۋاتىمىز !

— ھىم ! سەن شۇنداق ئويلىدىڭمۇ ، ئاكسال ؟

— ئەلۋەتتە ، ھەتتا توساتتىن چىققان بورانمۇ بىزنى توغرا يولغا ئەكىلىپ قويۇپتۇ ئەمەسمۇ . مەن تەڭرىگە مىڭ قېتىم شۈكۈر ئېيتىمەن ! تەڭرىنىڭ شاپائىتى بىلەن بىز بۇ دېڭىز قىرغىقىغا كېلەلەيدۇق ، ئەگەر ھاۋا ئوچۇق بولغان بولسا ، بىز چوقۇم بۇ يەردىن بارغانسېرى يىراقلاپ كەتكەن بولاتتۇق . سىز تەسەۋۋۇر قىلىپ كۆرۈڭچۇ ، ئەگەر بىزنىڭ كېمىمىز (مەن سالنى دېمەكچى) لىدىنبورۇگ دېڭىزىنىڭ شەرقىي قىرغىقىغا يېتىپ بارغان بولسا بىز قانداق قىلغان بولار ئىدۇق ؟ ئۇ چاغدا بىز ساكنوسىمنىڭ ئىسمىنى كۆرۈشنىڭ ئەكسىچە ، ھېچقانداق چىقىش يولى يوق دېڭىز

ساھلىدا ئۇياق - بۇياققا دوقۇرۇپ يۈرگەن بولاتتۇق .

— شۇنداق ، ئاكسال ، بىز ئەسلىدە جەنۇبقا قاراپ ماڭغانىدۇق ، لېكىن ئويلىمىغان يەردىن شىمال تەرەپتىكى ساكنوسم دېڭىز تۇمشۇقىغا كېلىپ قالدۇق . بۇ يەردە تەقدىرىمىزگە پۈتۈلۈپ كەتكەن تەركىبلەر بار ئىكەن ، بۇنى ئەمدى كىشىنى ھەيران قالدۇرىدىغان ئەھۋال دېگىلى بولمايدۇ ، مەن بۇنداق ھادىسىنى قانداق چۈشەندۈرۈشنى بىلمەيمەن .

— بولدى ! ھېچ ۋەقەسى يوق ! ئۇنى چۈشەندۈرۈشنىڭ نېمە ھاجىتى ، پەقەت ئۇنىڭدىن پايدىلانساڭلا بولدى !

— شۇنداققۇ قىلارمىز ، بالام ، لېكىن ...

— بىز ئەمدى ئاللىقانداق ئافرىقا قۇملۇقى ياكى ئاتلانتىك ئوكياننىڭ ئاستىدا ئىلگىرىلەۋەرمەي ، ئەكسىچە قايتىدىن شىمالغا قاراپ مېڭىپ ، شىمالىي ياۋروپادىن بەزى رايونلار ، يەنى شۋېتسىيە ياكى سىبىرىيە دېگەندەك يەرلەرنىڭ ئاستىدىن كېسىپ ئۆتۈشىمىز كېرەك !

— توغرا ، ئاكسال ، دېگەنلىرىڭ ئورۇنلۇق ، ھەممە ئىش ئىنتايىن ئوڭۇشلۇق بولۇۋاتىدۇ ، ئەمدى بىز بۇ گورىزونتال دېڭىزدىن ئايرىلىشىمىز كېرەك ، بولمىسا بۇ يەردە ھېچقانداق نەتىجىگە ئېرىشەلمەيمىز . بىز داۋاملىق تۆۋەنلىشىمىز ، توختىماي تۆۋەنلىشىمىز كېرەك ! سەنمۇ بىلىسەن ، بىز يەنە 2000 مىل ماڭساقلا يەر مەركىزىگە يېتىپ بارالايمىز !

— بولدى ! — دېدىم ئۇنلۇك ئاۋازدا ، — بۇلارنى ماڭا دېيىشىڭىزنىڭ ھاجىتى يوق ! ماڭايلى ! ماڭايلى !

يول باشلىغۇچىنى تاپقان چېغىمىزدىمۇ ، بىز ئاشۇنداق ساراڭلارچە پاراڭلارنى قىلدۇق ، ھەممە تەييارلىق تەخ بولدى . ئەمدى يولغا چىقساقلا بولىدۇ . بارلىق يۈك - تاقىلار مەھكەم تېڭىلىپ سالغا بېسىلدى . بىز سالغا چىقىپ يەلكەننى كۆتۈردۇق . ھانىس رولىنى باشقۇردى ، شۇنىڭ بىلەن بىز دېڭىز قىرغىقىنى بويلاپ ، ساكنوسم دېڭىز تۇمشۇقىغا قاراپ يۈرۈپ كەتتۇق .

شامال يۆنىلىشى پەقەتلا ئوڭ كەلمىگەچكە ، سالىنىڭ بەلكىنى تۈزۈك كۆپمىدى . شۇنىڭ بىلەن نۇرغۇن يەرلەردە بىز ئىلاجسىزلىقتىن تۆمۈر تاياق بىلەن سالىنى ئىتتىرىپ مېڭىشقا مەجبۇر بولدۇق . سۇدىن كۆتۈرۈلۈپ چىققان خادا تاشلار بىزنى ھەدەپسىلا چوڭ دائىرىلىك ئايلىنىپ مېڭىشقا مەجبۇر قىلاتتى . ئاخىر دېڭىزدا ئۈچ سائەت يۈرگەندىن كېيىن ، يەنى كەچ سائەت 11 غا يېقىن قىرغاققا چىقىشقا مۇۋاپىق كېلىدىغان بىر يەرگە يېتىپ كەلدۇق .

مەن بىرىنچى بولۇپ قىرغاققا سەكرىدىم ، تاغام بىلەن ئىسلاندىيلىك كەينىمدىن ئەگەشتى . باياتىنقى دېڭىز سەپىرى كەيپىياتىمنى تىنچلاندۇرۇشنىڭ ئەكسىچە ، مېنى تېخىمۇ تەقەززا قىلىۋەتكەندى . مەن ھەتتا ھازىرچە كېيىنكى ئىشلارنى ئويلىماي ، قەتئىي نىيەتكە كېلىشنى تەكلىپ قىلدىم . بىراق ، تاغام ئۈنىمىدى ، ئۇ ماڭا سەل ئارىسالدى بولۇۋاتقاندا ك بىلىندى .

— ھېچبولمىغاندا ، — دېدىم مەن ، — ۋاقتىنى ئۆتكۈزۈۋەتمەي دەرھال يولغا چىقايلى .

— توغرا ، بالام ، ئەمما بىز ئالدى بىلەن بۇ يېتى ئۆڭكۈر يولىنى تەكشۈرۈپ ئارقان شونا ئىشلىتىش كېرەكمۇ يوق ، ئۇقۇپ باقايلى .

تاغام لوموكوف يورۇتۇش چىرىغىنى ياندۇردى . بىز سالىنى قىرغاققا باغلاپ قويۇپ ، ئۇنىڭ بىلەن كارىمىز بولمىدى ، ئۆڭكۈر يولىنىڭ كىرىش ئېغىزى بۇ يەرگە 20 قەدەممۇ كەلمەيدىغان جايدا بولۇپ ، بىزنىڭ بۇ كىچىك ئەترەت مېنىڭ باشلامچىلىقىمدا ئاشۇ تەرەپكە قاراپ مېڭىشقا تەييارلاندى .

بۇ ئۆڭكۈر ئېغىزى ئاساسەن يۇمىلاق شەكىلدە بولۇپ ، دىئامېتىرى بەش فۇت كېلەتتى ، ئۆڭكۈر يولى بەكلا قاراڭغۇ ، ئەتراپى چوقچىيىپ چىققان تاشلار ھەمدە لاۋا جىنىسلىرىنىڭ قالدۇقلىرى بىلەن تولغانىدى . مۇشۇنداق نەرسىلەر ئىلگىرى مۇشۇ ئېغىز ئارقىلىق يەر يۈزىگە ئېتىلىپ چىققانىدى . ئۆڭكۈر ئاغزىنىڭ

تۆۋەن تەرىپى يەر يۈزى بىلەن ئوخشاش ئېگىزلىكتە بولغاچقا ، بىز ئۇنىڭ ئىچىگە ئاسانلا كىرىپ كەتتۇق .

بىز كېتىۋاتقان ئۆڭكۈر يولى ئاساسەن دېگۈدەك گورىزونتال ھالەتتە ئىدى ، لېكىن بەش - ئالتە قەدەم ماڭار - ماڭمايلا ئىنتايىن يوغان بىر تاش يولىمىزنى توسۇۋالدى .

— ھۇ ، ئۆلگۈر تاش ! — مەن توساتتىنلا يولىمىزنى غايەت يوغان بىر تاشنىڭ توسۇۋالغانلىقىنى كۆرۈپ ، غەزىپىمنى بېسىۋالالماي توۋلاپ كەتتىم .

بىز ئۇياق - بۇياققا ئۆتۈپ ئىزدەشتۈرگەن بولساقمۇ ، ئەمما ئۇرۇنۇشلىرىمىز بىكارغا كەتتى . يول ۋە ئاچالدىن ئەسەرمۇ يوق ئىدى . مەن بەكمۇ ئۈمىدسىزلەندىم ، بۇ توسالغۇنىڭ مەۋجۇت ئىكەنلىكىنى پەقەتلا ئېتىراپ قىلغۇم كەلمىدى . مەن ئېڭىشىپ تاشنىڭ تۆۋەن تەرىپىگە سەپسالدىم . لېكىن ، ئازراقمۇ يېرىق كۆرۈنمىدى . ئاندىن تاغ جىنىسىنىڭ يۇقىرى تەرىپىگە قارىدىم ، يەنىلا شۇ گرانىت تاش توسالغۇ يولىمىزنى توساپ تۇراتتى . ھانسى قولغا چىراغنى ئېلىپ ، تاش تامنىڭ ھەربىر بۇلۇڭ - پۇچقىقىنى تەكشۈرگەن بولسىمۇ ، ئەمما يەنىلا ئىلگىرىلەش يولى تېپىلمىدى . بۇ يەردىن ئۆتۈشتىن ھېچقانداق ئۈمىد قالمىغانىدى .

مەن بۇ يەردە ئولتۇرۇۋالدىم ، تاغام بولسا ئۆڭكۈر ئىچىدە يوغان چامدىغىنىچە ئۇياق - بۇياققا ماڭغىلى تۇردى .

— لېكىن ، ساكنوسم قانداق ئۆتكەن بولغىدى ؟ — دېدىم ئۈنلۈك ئاۋازدا .

— توغرا ، — دېدى تاغام ، — ئەجەبا ، ئۇنىڭ يولىنى كان ئىشىكى (قورشما جىنس ئىچىگە كولانغان يەر ئاستىدىكى لەخمە) توسۇۋالغانىدۇ ؟

— ياق ، ياق ، — دېدىم ھاياجان ئىلكىدە ، — چوقۇم مەلۇم بىر خىل تەۋرىنىش ياكى يەر تەۋرەشنى كەلتۈرۈپ چىقارغان ماگنىت كۈچى ھادىسىسى تۈپەيلىدىن بۇ تاش ئۆڭكۈر يولىنى توسۇۋالغان بولۇشى مۇمكىن . ساكنوسم قايتىپ كەتكەندىن

كېيىن ، بۇ تاش بۇ يەرگە سىيرىلىپ چۈشكۈچە بولغان ئارىلىقتا چوقۇم ئىننايىن ئۇزاق ۋاقىت ئۆتكەن بولۇشى مۇمكىن . بۇ ئۆڭكۈر يولى ئىلگىرى يانار تاغ ماگمىلىرى ئېتىلىپ چىقىدىغان يول ئەمەسمىدى ؟ يانار تاغ لاۋاسى مۇشۇ يەردىن ئەركىن ئېقىپ ئۆتكەن ئەمەسمىدى ؟ سىلەر قاراڭلارچۇ ، گرانت تاش تامنىڭ ئۈستى قىسمىدا نۇرغۇن يېڭىدىن شەكىللەنگەن ئاراچىلار تۇرمامدۇ ؟ ئۇلار غايەت چوڭ تاش پارچىسىنىڭ ئېغىرلىق بېسىمىدىن شەكىللەنگەن بولۇشى مۇمكىن ، ئۇنىڭ قۇرۇلمىسى خۇددى مەلۇم بىر غايەت چوڭ قول ياساپ قويغاندەكلا كۆرۈنۈۋاتىدۇ . بىراق ، مەلۇم بىر كۈنى ئىتتىرىش كۈچى ئادەتتىكى چاغدىكىدىن ئېشىپ كەتكەندە ، بۇ تاش خۇددى ياخشى قويۇلمىغان قۇبىلىك تاشقا ئوخشاش پەسكە سىيرىلىپ چۈشۈپ يولنى توسۇۋالغان بولاتتى . ئەينى چاغدا ساكنوسم بۇنداق كۈتۈلمىگەن توسالغۇغا ئۇچرىمىغان . بىز ئەگەر ئۇنى بىر تەرەپ قىلالمىساق ، بىزنىڭ يەر مەركىزىگە بېرىشقا سالاھىيىتىمىز توشمايدۇ !

پروفېسسورنىڭ خاراكتېرى ماڭا يۇقۇپتۇ ، مەنمۇ تاغامنىڭ تەلەپپۇزىدا گەپ قىلىدىغان بولۇپ قاپتىمەن ! مېنىڭ پۈتۈن ۋۇجۇدۇمدا ئېكسپېدىتسىيىچىگە خاس بىر خىل روھ ئۇرغۇدى ، مەن ئۆتمۈشنى ئۇنتۇپ ، كەلگۈسىنى مەنىستەس بولۇپ كەتتىم ، ئۆزۈم يەر شارىنىڭ چوڭقۇر يېرىدىكى خەتەرلىك شارائىت ئاستىدا تۇرۇۋاتقان بولساممۇ ، ئەمما ماڭا نىسبەتەن يەر شارىنىڭ ئۈستىدىكى ھەممە نەرسە — شەھەر ، يېزا ، ھامبۇرگ ، كۈنى كوچىسى ، ھەتتا گلاۋېنلارمۇ مەۋجۇتلۇقىنى يوقاقتىدى . گلاۋېن مېنى چوقۇم يەر شارىنىڭ چوڭقۇر بىر يېرىدە يوقاپ كەتتى ، دەپ ئويلاۋاتقان بولۇشى مۇمكىن !

— بوپتۇ ، — دېدى تاغام ، — بىز گۈرجەك بىلەن كولاپ بىر يول ئېچىپ بۇ تاش تامنى ئۆرۈۋېتەيلى !
— بۇ تاش تام بەك قاتتىق ، گۈرجەك ئىشلىمەيدۇ ، — دېدىم

ۋارقىراپ .

— ئۇنداق بولسا مېتىنى ئىشلىتەيلى .

— مېتىنى ئىشلەتسەك بەك ئاستا .

— ئۇنداقتا ...

— ئاڭلاپ تۇرۇڭ ! مىلتىق دورىسى ئىشلىتەيلى ! تۆشۈك

ئېچىپ ، ئۇنىڭغا مىلتىق دورىسى قاچىلاپ ، بۇ توسالغۇنى
پارتلىتىۋېتەيلى !

— پارتلىتىش دورىسى ؟

— توغرا ، پارتلىتىدىغىنىمىز پەقەت مۇشۇ بىر كىچىككىنە

تاش !

— ھانىس ، تۇتۇش قىل ! — دېدى تاغام توۋلاپ .

ئىسلاندىيەلىك سالنىڭ يېنىغا كەتتى ، يەنە بىردەمدىلا ئۇ
كېرەكلىك نەرسىلەرنى ئېلىپ قايتىپ كەلدى . بۇ ئاسان ئىش
ئەمەس ئىدى ، ئۇ كولايدىغان تۆشۈككە چوقۇم 50 قىداق
پروكسىلىن قاچىلانمىسا بولمايتتى ، چۈنكى پروكسىلىننىڭ
پارتلىتىش كۈچى مىلتىق دورىسىغا قارىغاندا تۆت ھەسسە كۈچلۈك
ئىدى . ھانىس تۆشۈك ئېچىۋاتقاندا تاغام ئىككىمىز پىلتىنى
تەييارلىدۇق ، پىلتە ئىنتايىن ئۇزۇن بولۇپ ، نەمدەلگەن مىلتىق
دورسى بىرىزىنتىتىن يۆگەپ ياسالغان ئىنچىكە كانايچىنىڭ ئىچىگە
سېلىنىپ ياسالغانىدى .

— بىز چوقۇم ئۆتۈپ كېتەلەيمىز ، — دېدىم مەن .

— بىز چوقۇم ئۆتۈپ كېتەلەيمىز ، — دېدى تاغاممۇ

تەكرارلاپ .

يېرىم كېچە سائەت 12 دە ، بىز ئاخىر ھانىس ئاچقان تۆشۈككە
مىلتىق دورىسى قاچىلاپ بولدۇق ، پىلتە ئۆڭكۈر يولىنىڭ ئىچىدىن
سىرتىغىچە تارتىلدى . ئەمدى ئازراق ئوت ئۇچقۇنى بولسىلا ،
قۇدرىتى چەكسىز بۇ بومبا پارتلايتتى .

— ئەتە بىرىنچە دېيىشەيلى ، — دېدى تاغام .

ئۇنىڭ دېگىنىگە بويۇنماي بولمىدى ، ئەمدى سەۋرچانلىق
بىلەن ئالتە سائەت كۈتمەي ئامال يوق .

ئەتسى 8 - ئاينىڭ 27 - كۈنى پەيشەنبە . بۇ بىزنىڭ يەر ئاستىدىكى ساياھىتىمىزنىڭ ئۇلۇغ بىر كۈنى ئىدى . مەن ھەر قېتىم مۇشۇ كۈننى ئەسلىگىنىدە يۈرىكىم ۋەھىمە ئىچىدە دۈپۈلدەپ سوقۇپ كېتەتتى . ئاشۇ كۈندىن تارتىپ مېنىڭ ئەقىل - ئىدراكىم ، ھۆكۈم قىلىش ئىقتىدارىم ۋە ئىجادچانلىقىم ئۆز رولىنى يوقىتىپ ، مەن خۇددى تەبىئەت ھادىسىلىرىنىڭ ئالدىنىدىكى ئويۇنچۇققا ئوخشاپ قالدۇم .

سائەت ئالتىدە بىز ئورنىمىزدىن تۇردۇق . مىلتىق دورىسى بىلەن گرانت تاش تامنى پارىتىلىپ ، يولىمىزنى ئاچىدىغان پەيت ئاخىر يېتىپ كەلدى .

مەن تاغامدىن پىلتىگە ئوت يېقىش شەرىپىنى ماڭا بېرىشنى ئۆتۈندۈم . ۋەزىپە ئورۇندالغاندىن كېيىن ، مەن چوقۇم تېزلىك بىلەن قىرغاقتىن ئايرىلىپ ، ھەمراھلىرىم چىققان ۋە نەرسە - كېرەكلىرىمىز بېسىلغان سالغا چىقىۋېلىشىم كېرەك ئىدى . بۇنىڭدا پارتلاش تۈپەيلىدىن كېلىپ چىقىدىغان خەتەردىن ساقلانغىلى بولاتتى ، چۈنكى پارتلاشنىڭ كۈچى ئۆڭكۈر يولىنىڭ ئىچى بىلەنلا چەكلىنىپ قالماسلىقى ئېھتىمالغا يېقىن ئىدى .

ھېسابلاشقا ئاساسلانغاندا ، پىلتە كۆيۈپ مىلتىق دورىسى قاچىلانغان تۆشۈككە يېتىپ بېرىشقا ئەخمىنەن 10 مىنۇت كېتىشى كېرەك ئىدى ، بۇ ۋاقىت مېنىڭ يۈگۈرگەنچە سالغا قايتىپ بېرىۋېلىشىمغا تامامەن يېتەتتى .

مەن ھاياجان ئىلكىدە ۋەزىپىنى ئورۇنداش تەييارلىقىنى پۈتكۈزدۈم .

تاغام بىلەن يول باشلىغۇچى ناشتىلىقنى ئالمان - تالمان يەپ بولغاندىن كېيىن ، مېنى قىرغاققا قالدۇرۇپ سالغا چىقىۋالدى . مەن پىلتىگە ئوت يېقىشقا تەييارلاندىم .

— بارغىن ، بالام ، — دېدى تاغام ، — بالدۇرراق قايتىپ كېلىپ مېنى خاتىرجەم قىلغىن .

— خاتىرجەم بولۇڭ ، — دېدىم مەن ، — بۇ ئىشنى چوقۇم ياخشى ئورۇندايمەن . شۇنىڭ بىلەن مەن ئۆڭكۈر ئېغىزىغا قاراپ ماڭدىم . مەن بېرىپ ئوت يېقىشقا تەييارلاندىم .

پروفېسسور قولىغا خرونوسكوپنى ئالدى .
— تەييار بولدۇڭمۇ ؟ — ئۇ ماڭا ۋارقىردى .
— تەييار بولدۇم .

— ياخشى ، ئوت ياققىن ، بالام !

مەن دەرھال پىلتىگە ئوت ياقتىم ، پىلتە ئوت بىلەن ئۇچراشقان ھامان پاراسلاپ كۆيۈشكە باشلىدى ، مەن دەرھال كەينىمگە ئۆرۈلۈپ يۈگۈرگىنىمچە قىرغاققا قايتىپ كەلدىم .
— كېمىگە چىق ، — دېدى تاغام ، — قىرغاقتىن ئېرى كېتەيلى .

ھانىس كۈچى بىلەن ئىنتىرىۋىدى ، بىز قىرغاقتىن يىراقلاپ كەتتۇق ، سال قىرغاقتىن 100 فوتتىن كۆپرەك يىراقلىققا بېرىپ توختىدى .

بۇ پەيت كىشىنى ھەقىقەتەنمۇ قاتتىق ھاياجانغا سالاننى ، تاغامنىڭ كۆزلىرى خرونوسكوپقا تىكىلىپ قالغانىدى .
— يەنە بەش مىنۇت قالدى ، — دېدى ئۇ ، — يەنە تۆت مىنۇت قالدى ! ئۈچ مىنۇت !

يۈرىكىم دۈپۈلدەپ سوقۇشقا باشلىدى .

— يەنە ئىككى مىنۇت قالدى ! بىر مىنۇت ... ئەمدى

گۈمۈرۈلۈپ چۈش ، گرانىتلىق تاغ !

بۇ چاغدا قانداق ئىش يۈز بەردى ؟ مەن پارتلاش ئاۋازىنى ئاڭلىغاندەك قىلىدىم . لېكىن ، تاغ جىنسلىرى شەكلىدە تۇيۇقسىز ئۆزگىرىش بولغانلىقىنى كۆردۈم ، ئۇ خۇددى پەردىدەك ئىككى ياققا قايرىلدى . دېڭىز قىرغىقىدا چوڭقۇرلۇقنى مۆلچەرلىگىلى بولمايدىغان بىر يوغان ئۆڭكۈر پەيدا بولدى . دېڭىز گويا ئېلىشىپ

قالغاندەك ھەيۋەتلىك دولقۇن پەيدا قىلدى ۋە سالى ئېگىز كۆتۈرۈپ ، دولقۇننىڭ ئۇچىغا چىقىرىپ قويدى . ئۈچەيلەن تەڭپۇڭلۇقنى ساقلىيالايمىز بىراقلا يېقىلدى . كۆزنى يۈمۈپ - ئاچقۇچە بولغان ئارىلىقتا يورۇقلۇقنىڭ ئورنىنى زۈلمەت قاراڭغۇلۇقى باستى . ئارقىدىنلا سالنىڭ يىپى ئۈزۈلگەن لەگلەكتەك لەپەڭشىپ كېتىۋاتقانلىقىنى بىلىدىم . مەن ، سال دېڭىزنىڭ ئاستىغا چۆكۈپ كەتتى ، دەپ ئويلاپ قاپتىمەن ، لېكىن ئۇ چۆكۈپ كەتمىگەندى . مەن تاغامغا بىرىنچىلەرنى دېدىم ، لېكىن گۈركىرىگەن دېڭىز شاۋقۇنىدىن ئۇ ھېچنەمنى ئاڭلىيالمىدى . ئەتراپى زۈلمەت قاراڭغۇلۇقى باسقان ، دەھشەتلىك دېڭىز شاۋقۇنى قۇلاقلىرىمىزنى پاك قىلىۋەتكەن ، بىز بولساق چۆچۈپ ھەم جىددىيلىشىپ كەتكەن بولساقمۇ ، ئەمما باياتىن نېمە ئىش يۈز بەرگەنلىكى ماڭا ئايدىڭ ئىدى .

پارتلاش زەربىسىدىن تاغ جىنسلىرىنىڭ كەينىدە چوڭقۇر ھاڭ پەيدا بولغانىدى . پارتلاش زەربىسىدىن يېرىقلار بىلەن تولغان يەر يۈزىدە يەر تەۋرەش پەيدا قىلىپ ، ئۆڭكۈر گۈمۈرۈلۈپ چۈشكەندى ، شۇنىڭ بىلەن دېڭىز سۈيى جىددىي ئېقىن ھاسىل قىلىپ بىزنى تۆۋەنگە ئەكىرىپ كەتكەندى .

مەن «بىز ئەمدى تۈگەشتۇق» دەپ ئويلىدىم .

مەن ئارىدىن قانچىلىك ۋاقىت ئۆتكەنلىكىنى بىلمىدىم ، بەلكىم بىر سائەت ئۆتكەندۇ ياكى ئىككى سائەت ۋاقىت مۇشۇنداق ئۆتۈپ كەتكەندۇ . بىز بىر - بىرىمىزنىڭ بىلەكلىرىمىزنى گىرەلەشتۈرگەن ھالدا مەھكەم تۇتۇۋېلىپ ، سالدىن قاڭغىپ چۈشۈپ كېتىشتىن ساقلىنىدۇق . سال تاشلارغا ئۇرۇلغاندا دەھشەتلىك چايقىلىپ كېتەتتى ، لېكىن بۇنداق ئۇرۇلۇشلار بەك ئاز يۈز بەردى . پەممىچە ، ئۆڭكۈر يولى بەكلا كەڭرى كەتكەندەك قىلاتتى . شەك - شۈبھىسىزكى ، بۇ ساكنوسم ماڭغان يولنىڭ دەل ئۆزى ئىدى . بىراق ، بىپەرۋالىقىمىزدىن ئۇنىڭغا ئوخشاش تۆۋەنگە ئۆزىمىزلا چۈشمەستىن ، بەلكى يۈتۈن بىر دېڭىزنىڭ سۆيىمۇ

كەينىمىزدىن چۈشكەندى .

كۆپچىلىك چۈشەنگەن بولۇشى مۇمكىن . شۇ تاپتا مۇشۇنداق خىياللار كاللامدا بىر خىل تۇتۇق ھەم خىرە - شىرە ھالدا ئەكس ئەتكەندى . بىز ئادەمنىڭ بېشى قاينغۇدەك سۈرئەت بىلەن پەسكە قاراپ چۈشۈپ كېتىۋاتقان چاغدا ، خىيالىمنى مەنتىقىلىق تەپەككۈر قائىدىسىگە چۈشۈرەلىشىم ئەسلا مۇمكىن ئەمەس ئىدى . يۈزمىزگە ئۇرۇلۇۋاتقان ھاۋا ئېقىمىغا ئاساسلىنىپ ، چۈشۈش سۈرئىتىمنى ئەڭ تېز سۈرئەتتە ماڭغان پويىزدىنمۇ تېز دەپ ھۆكۈم قىلىشقا بولاتتى . بۇنداق شارائىت ئاستىدا مەشئەلنى ياندۇرۇش ئەسلا مۇمكىن ئەمەس ، بۇنى ئاز دېگەندەك ، بىزنىڭ ئەڭ ئاخىرقى بىر لىمىمۇ چىرىغىمىزمۇ پارتلاش يۈز بەرگەندە بۇزۇلۇپ كەتكەندى .

پەسكە چۈشۈپ كېتىۋېتىپ ، يېقىن ئەتراپتا توساتتىن چاقنىغان يورۇقلۇقنى كۆرگەن چېغىمدا بەكلا ھەيران قالدىم . بۇ يورۇقلۇق ھانىسنىڭ خاتىرجەم چىرايىنى يورۇتتى ، قولىدىن ئىش كېلىدىغان يول باشلىغۇچى چىراغنى بىر ئامال قىلىپ يورۇتقانىدى . بۇ توختىماي پىلىلداپ ئۆچۈپ قېلىشقا ئارانلا تۇرغان يورۇقلۇق بولسىمۇ ، ئەمما ئۇ قورقۇنچلۇق قاراڭغۇلۇق ئىچىدە قالغان بىزلەرگە ئازراق بولسىمۇ ئۈمىد بەخش ئەتكەندى .

ئۆڭكۈر يولى بەكمۇ كەڭ ئىدى . مېنىڭ ھۆكۈمۈم توغرا چىقتى . يورۇقلۇق بەكلا ئاجىز بولغاچقا ، بىرلا ۋاقىتتا ئىككى تەرەپتىكى تاش تامىنى ئېنىق كۆرەلمىدىم . سۇ ئېقىنىنىڭ يانتۇلۇق دەرىجىسى ئامبىرىكا قىتئەسىدىكى ئەڭ تىك ئېقىنلارنىڭ يانتۇلۇق دەرىجىسىدىنمۇ چوڭ ئىدى . سۇ يۈزى خۇددى بار كۈچ بىلەن قاتارلاشتۇرۇپ ئېتىلغان يا ئوقى ئېقىنىغىلا ئوخشايتتى . مەن شۇ تاپتىكى ھېسسىياتىمنى تەسۋىرلەشكە بۇنىڭدىنمۇ مۇۋاپىق كېلىدىغان سۆز تاپالمىدىم . سال بەزىدە قايناملارغا دۇچ كەلگەندە پىرقىرىغان پېتى ئالدىغا ئېتىلىپ ماڭاتتى ، سال ئۆڭكۈر يولىنىڭ تاش تېمىغا يېقىنلاشقاندا ، مەن چىراغ يورۇقىنى تاشلارغا

چۈشۈردۈم ، بۇ چاغدا تاش تامدىن بۆرۈپ چىققان تاشلارنىڭ قىرلىرى خۇددى تاناپ بىلەن تارتىلغان تۈز سىزىقتەك كۆرۈنۈپ ، ھەرىكەتلىنىپ تۇرغان بۇ تور بىزنى ئۆزىگە مەھكەم باغلىۋالغاندەك تۇيۇلۇپ كەتتى . مەن بۇ مەنزىرىنى كۆرگەندىن كېيىن بىزنىڭ چۈشۈش سۈرئىتىمىزنى تەخمىنەن ھېسابلاپ چىققىم : بىز شۇ ئايتتا سائىتىگە 400 مىللىق سۈرئەت بىلەن كېتىۋاتقاندا قىلاتتۇق .

تاغام ئىككىمىز ماچتىغا يۆلەنگىنىمىزچە ئەتراپىمىزغا ۋەھىمە ئىچىدە قاراپ ئولتۇردۇق ، ماچتا پارتلاش يۈز بەرگەندە ئاللىقاچان سۈنۈپ كەتكەنىدى . بىز ئۇدۇلدىن ئۇرۇلغان ھاۋا بىزنى تۇنجۇقتۇرۇپ قويماستىكى ئۈچۈن ، شامالغا دۈمبىمىزنى قىلىۋالغاندۇق ، چۈنكى ھەرقانداق بىر ئادەم كۈچى بۇنداق تېز سۈرئەتلىك ھاۋا ئېقىمىنى كونترول قىلالشى مۇمكىن ئەمەس . ۋاقىت تېز ئۆتمەكتە ئىدى ، ئەمما ئەھۋالدا ھېچقانداق ئۆزگىرىش بولمىدى . بىر چاغدا يەنە بىر كۈتۈلمىگەن ئىش يۈز بېرىپ ، ئەھۋال تېخىمۇ مۇرەككەپلىشىپ كەتتى .

مەن بىز ئېلىپ ماڭغان نەرسە - كېرەكلىرىمىزنى رەتلەپ قويماقچى بولدۇم ، لېكىن بىز سالغا باسقان نەرسىلەرنىڭ كۆپىنچىسى يوقاپ كەتكەنلىكىنى بىلىدىم . قارىغاندا ، بۇ نەرسىلەر پارتلاش يۈز بەرگەندىن كېيىن ، دېڭىز سۈيى بىزگە شىددەت بىلەن يوپۇرۇلغاندا يوقاپ كەتكەندەك قىلاتتى . مەن بىزنىڭ زادى قانچىلىك نەرسىمىز قالغانلىقىنى بىلمەكچى بولدۇم . شۇنىڭ بىلەن قولۇمغا چىراغنى ئېلىپ تەپسىلىي ئىزدەشتۈرۈشكە باشلىدىم . ئاپپاراتلىرىمىزدىن پەقەت بارومېتىر بىلەن خرونوسكوپلا قالغانىدى . ئارقان شوتا ۋە ئارقانلىرىمىزدىن پەقەتلا ماچتىغا باغلانغان قىسىملا قالغان ، مېتىن ، گۈرچەك ، بولقىلار يوقاپ كەتكەنىدى . ھەممىدىن چاتاق بولغىنى ، بىزنىڭ پەقەت بىر كۈن يېشىمىزگىلا يېتىدىغان يېمەكلىك قالغانىدى !

مەن سالنىڭ ھەممە بۇلۇڭ - پۇچقاقلرىنى ، سال قىلىپ باغلانغان دەرەخ غوللىرىنىڭ ھەممە يېرىنى ، تاختىلارنىڭ ھەربىر

چېتىلغان يەرلىرىنى ئاڭتۇرۇپ چىقتىم! ھېچ نەرسە تېپىلمىدى!
بىزدە قالغان يېمەكلىك پەقەت قۇرۇتۇلغان بىر پارچە گۆش بىلەن
بىرنەچچە تال پېچىنلا ئىدى.

مەن بۇ نەرسىلەرگە قارىغىنىمچە داڭ قېتىپ قالدىم!
ئاقسۆڭەكتى ئويلىغىم كەلمىدى! مېنىڭ ئەنسىرەۋاتقىنىم قانداق
خەتەردۇ؟ يېمەكلىك بىزنىڭ بىرنەچچە ئاي، ھەتتا بىرنەچچە يىل
يېيىشىمىزگە يېتىدىغان چاغدا، جىددىي ئېقىن بىزنى بۇ چوڭقۇر
ھاڭغا ئەكېلىپ تاشلىمىۋەتسە، بۇ يەردىن قانداق چىقىپ كېتەرمىز،
دەپ ئەندىشە قىلغانىدىم. پېشانىمىزگە پۈتۈلۈپ كەتكەن نۇرغۇن
ئۆلۈش ئۆسۈللىرى تۇرغان يەردە، يەنە ئاچلىق ئازابى تارتىشتىن
قورقۇشنىڭ نېمە ھاجىتى؟ ھالبۇكى، بىز ئاچلىق ئازابىنى تارتىشقا
ئولگۇرمەيلا ئۆلۈپ كەتسەكچۇ؟

بىراق، مەن چۈشەندۈرمەك تەس بولغان مۇنداق غەلىتە
خىياللارنى قىلمۇرۇپ كۆز ئالدىمدىكى خەتەرنى ئۇنتۇدۇم، پەقەت
بىز كەلگۈسىدە دۇچار بولىدىغان قورقۇنچلۇق خەتەرنىلا ئويلىدىم.
ئۇنىڭ ئۈستىگە بىز قۇتىرىغان بۇ جىددىي ئېقىندىن بىر ئامال بىلەن
قۇتۇلۇپ، يەر يۈزىگە قايتىپ كېتەلىشىمىزگە مۇمكىن بولارمۇ؟
قانداق قىلىپ قۇتۇلۇش كېرەك؟ بۇنى بىلمىدىم. قۇتۇلۇش يولى
قەيەردە؟ بۇنىڭ كارايتى چاغلىق. بۇنىڭدا مىڭدەن بىر پىرسەنت
پۇرسەت بار دېگەندىمۇ، ئۇ بەربىر پۇرسەت، لېكىن ئاچ قېلىشقا
قارشى بىزدە ھېچقانداق ئۈمىدىمۇ يوق ئىدى.

مەن ئويلىغانلىرىمنى تاغامغا ئېيتىپ، ئۇنىڭغا بىزدە
يېمەكلىكنىڭ قانچىلىك دەرىجىدە كەمچىل ئىكەنلىكىنى بىلدۈرۈپ،
بىزنىڭ يەنە قانچە ئۇزۇن ياشىيالايدىغانلىقىمىزنى ھېسابلىشىپ
كۆرۈشنى ئويلىدىم، لېكىن مەن گەپ قىلىشقا جۈرئەت
قىلالىدىم. چۈنكى، ئۇنىمۇ ساراسمىگە سالغاننىڭ پايدىسى يوق
ئىدى.

بۇ چاغدا چىراغ يورۇقى بارغانسېرى خىرەلىشىشكە باشلاپ،
ئاخىر بىراقلا ئۆچۈپ قالدى. چىراغ پىلىكى كۆيۈپ تۈگىگەندى،

بىز قايتىدىن زۇلمەت قاراڭغۇلۇقى ئىچىدە قالدۇق ، گەترايمىزنى قاپلىغان بۇ قاراڭغۇ تۈن پەردىسىنى تارقاتىۋېتىش بىزنىڭ قوللىمىزدىن كەلمەيتتى . بىزدە يەنە بىرلا مەشئەل قالغانىدى . ئەمما ، ئۇنى كۆيۈپ تۇرغان ھالەتتە تۇتۇپ تۇرۇش مۇمكىن ئەمەس ئىدى . شۇنىڭ بىلەن بىز كىچىك بالىلاردا كۆزلىرىمىزنى چىڭ يۇمۇۋېلىپ ، ئەتراپتىكى قاراڭغۇلۇققا قاراشتىن ساقلىنىدۇق .

خېلى ئۇزاق ۋاقىت ئۆتكەندىن كېيىن ، بىزنىڭ چۈشۈش سۈرئىتىمىز يەنە بىر ھەسسە ئىتتىكىلەپ كەتتى ، بۇنى مەن يۈزىمىزگە ئۇرۇلۇۋاتقان ھاۋا ئېقىمىغا ئاساسەن ھۆكۈم قىلدىم . دېڭىز سۈيى تۆۋەنگە قاراپ تېخىمۇ شىددەت بىلەن ئېقىشقا باشلىدى ، مەن ئۆزىمىزنى ھەقىقەتەنمۇ تۆۋەنگە قاراپ سىيرىلىپ ئەمەس ، بەلكى تىك ھالەتتە چۈشۈپ كېتىۋاتقاندەك ھېس قىلدىم . تاغام بىلەن ھانىسنىڭ قوللىرى مېنى مەھكەم تۇتۇۋالغان بولۇپ ، ئۇلار مېنى بار كۈچى بىلەن تارتىپ تۇرۇۋاتاتتى .

ئارىدىن قانچىلىك ۋاقىت ئۆتكەنلىكىنى بىلمىدىم ، توساتتىن قاتتىق سىلكىنىپ كەتكەنلىكىمنى ھېس قىلدىم . سال قاتتىق جىسمىغا ئۇرۇلغان بولماستىن ، بەلكى پەسكە قاراپ چۈشۈشتىن تۇيۇقسىزلا توختاپ قالغانىدى . خۇددى چېلەكتە قۇيغاندەك يامغۇر ۋە بىر غايەت چوڭ سۇ تۇۋرۇكى سالنىڭ ئۈستىگە يوپۇرۇلۇپ چۈشتى . مەن نەپەس ئالالماي قالدىم . كاللامدىن شۇئان «ئەمدى تۇنجۇقۇپ ئۆلىدىغان بولدۇق» دېگەن ئوي «لىپ» قىلىپ ئۆتتى...

بىراق ، تۇيۇقسىز كەلگەن بۇ كەلكۈن ئۇزۇن داۋام قىلمىدى . بىرنەچچە سېكۇنتتىن كېيىن مەن قايتىدىن ساپ ھاۋاغا ئېرىشىپ ، چوڭ - چوڭ نەپەس ئېلىشقا باشلىدىم . تاغام بىلەن ھانىسنىڭ مېنى تۇتۇۋالغان قوللىرى مېنى مىجىۋېتەيلا دەپ قالغانىدى ، بىز ئۈچىمىز يەنىلا سال ئۈستىدە ئىدۇق .

پەرزىمچە ، بۇ چاغدا ۋاقىت ئالاھىزەل كەچ سائەت 10 بولغاندەك قىلاتتى . ئەڭ ئاخىرقى قېتىملىق سوقۇلۇشتىن كېيىن ، دەسلەپ ئەسلىگە كەلگىنى ئاڭلاش سەزگۈيىم بولدى ، شۇنىڭ بىلەن قولىمىنىڭ ئاڭلاش ئىقتىدارى بىردىنلا ئەسلىگە كەلدى ، دېمىسىمۇ بۇ ھەقىقىي تۈردىكى ئاڭلاش پائالىيىتى ئىدى . مەن ئۆڭكۈر يولىنىڭ بىر خىل تىمتاسلىققا چۆكۈپ ، ئۈزۈندىن بېرى قولىم تۈۋىدە ئاڭلىنىپ تۇرغان دېڭىز شاۋقۇنىنىڭ ئورنىنى جىمجىتلىق ئالغانلىقىنى ھېس قىلدىم . ئاخىر تاغامنىڭ پىچىرلاۋاتقاندىكى بىلىنگەن ئاۋازى ئاڭلاندى :

— بىز يۇقىرىغا ئۆرلەۋاتىمىز .

— بۇ نېمە دېگىنىڭىز ؟ — دەپ توۋلىدىم مەن .

— راست ، بىز يۇقىرىغا ئۆرلەۋاتىمىز ! بىز يۇقىرىغا

ئۆرلەۋاتىمىز !

مەن ئىككى قولۇمنى كەڭ يايىدىم ، مېنىڭ قولۇم تاش تامغا تېگىپ قاناپ كەتتى . بىز شۇ تاپتا ئادەتتىن تاشقىرى تېزلىك بىلەن يۇقىرىغا ئۆرلەۋاتقانداق !

— مەشئەل ! — دەپ توۋلىدى پروفېسسور .

ھانىس مىڭ بىر باللىقتا مەشئەلنى ياندۇردى . بىز يۇقىرىغا ئۆرلەپ كېتىۋاتقان بولساقمۇ ، ئەمما مەشئەل ئەتراپىمىزنى تولۇق يورۇتقاندى .

— ئويلغىنىمىدەك بولدى ، — دېدى تاغام ، — بىز ھازىر بىر تار قۇدۇقنىڭ ئىچىدە تۇرۇۋاتىمىز ، ئۇنىڭ دىئامېتىرى 20 فوتۇمۇ كەلمەيدۇ . سۇ ئۆڭكۈرنىڭ ئاستىدىن يۇقىرىغا قاراپ ئۆرلەۋاتىدۇ ، ئاخىر يۇقىرىدىكى سۇ يۈزى بىلەن تەڭ ئېگىزلىككە يەتكەندە ئاندىن توختايدۇ ، ھازىر بىز ئۇنىڭ بىلەن بىللە يۇقىرىغا ئۆرلەۋاتىمىز .

— ئۆرلەپ نەگە بارارمىز ؟

— بىلمەيمەن ، ئەمما ياخشى تەييارلىق قىلالايمى ، ھەرقانداق

ئەھۋال يۈز بېرىشى مۇمكىن . مۆلچەرىمچە ، يوقىرى ئۆرلەش سۈرئىتىمىز سېكۇنتىغا 13 فوت ، يەنى مىنۇتقا 800 فوت . سائىتىگە 46 مىل بولۇۋاتىدۇ . مۇشۇ سۈرئەت بىلەن ئۆرلىسەك بىز پاتلا يەر يۈزىگە چىقىپ قالمىز .

— شۇنداق ، ئەگەر بىز بىرەر توسالغۇغا ئۇچرىمىساق ھەمدە بۇ قۇدۇقنىڭ چىقىش ئېغىزى بولسا ! ئەگەر ئۇنىڭ چىقىش ئېغىزى توسۇلۇپ قالسا ، ھاۋا سۇ تۇۋرۇكنىڭ بېسىمى ئاستىدا تەدرىجىي قىسىلىدىغان بولسا ، ئۇ چاغدا بىز مېجىلىپ كېتىشىمىز تۇرغان گەپ .

— ئاكسال ، — دېدى پروفېسسور تولىمۇ خاتىرجەم ھالدا ، — ئەھۋال دېمىسىمۇ ئادەمنى ئۈمىدىسىز لەندۈرىدىغان دەرىجىدە ئوسال ، لېكىن بىزنىڭ يەنىلا ھايات قېلىش پۇرسىتىمىز بار ، ئۇنىڭ ئۈستىگە مېنىڭ ئويلاۋاتقىنىمۇ دەل مۇشۇ پۇرسەت . ئەگەر بىز ھەر ۋاقىت ئۆلۈپ كېتىشىمىز مۇمكىن دېسەك ، ئەكسىچە بىز ھەر ۋاقىت قۇتۇلۇپ كېتىشىمىزمۇ مۇمكىن . شۇڭا ، بىز ئۆزىمىزدە ھەرقانداق ئەرزىمەس پۇرسەتتىن پايدىلىنىپ جېنىمىزنى ساقلاپ قېلىش پۇرسىتىنى يېتىلدۈرۈشىمىز كېرەك . — ئۇنداقتا ، بىز قانداق قىلساق بولىدۇ ؟

— بىرىنچە يەپ بەدەن قۇۋۋىتىمىزنى ئەسلىگە كەلتۈرۈشىمىز كېرەك .

بۇ گەپنى ئاڭلاپ مەن تاغامغا قورقۇمىسىراپ قارىدىم ، لېكىن ئاخىر يەنىلا دېمىسىمۇ بولىدىغان گەپنى قىلىپ تاشلىدىم :

— بىرىنچە يەپ ؟

— توغرا ، دەرھال .

تاغام دانىيىچە بىرىنچىلەرنى دېۋىدى ، ھانس بېشىنى چايقاپ قويدى .

— نېمە ؟ بىزنىڭ يېمەكلىكلىرىمىزنىڭ ھەممىسى چۈشۈپ

قايتما؟

— شۇنداق ، مانا بۇلار بىزنىڭ قېلىپ قالغان يېمەكلىكلىرىمىز : قۇرۇتۇلغان بىر پارچە گۆشنى ئۈچ ئادەمگە تەقسىم قىلىش كېرەك .

تاغام ماڭا خۇددى گېپىمنى چۈشەنگۈسى كەلمەيۋاتقاندەك تىكىلىپ قارىدى .

— ئەمدى ، — دېدىم مەن ، — سىز يەنىلا بىز ھايات قالالايمىز دەپ قارامسىز ؟

مېنىڭ بۇ گېپىم جاۋابسىز قالدى .

بىر سائەت ئۆتۈپ كەتتى . مەن قورسىقىمنىڭ چىدىغۇسىز دەرىجىدە ئېچىشقا باشلىغانلىقىنى ھېس قىلدىم ، ھەمراھلىرىمنىڭ ھالىمۇ مېنىڭ بىلەن ئوخشاش ئىدى . لېكىن ، تولىمۇ ئاز بۇ يېمەكلىككە تېگىشكە ھېچكىم جۈرئەت قىلالىمىدى .

بۇ چاغدا بىز يەنىلا داۋاملىق تۈردە تېز سۈرئەت بىلەن يۇقىرىغا ئۆرلەۋاتاتتۇق . بەزى چاغدا بىز شامال دەستىدىن تۇنجۇقۇپ قالايلا دەيتتۇق ، بۇ ھال خۇددى ناھايىتى تېز سۈرئەتتە يۇقىرىغا ئۆرلەۋاتقان ئايروپىلان ئۇچقۇسىنىڭ تەسىراتىدىن قېلىشمايتتى . لېكىن ، ئۇچقۇچىلار ئاتموسفېرا قاتلىمىدا يۇقىرى ئۆرلىگەن چېغىدا ، يۇقىرى ئۆرلەش دەرىجىسىنىڭ ئېشىشىغا ئەگىشىپ توڭلايدۇ ، ئەمما بىزنىڭ ئەھۋالىمىز پۈتۈنلەي ئۇنىڭ ئەكسىچە ئىدى . تېمپېراتۇرا ئادەمنى بىئارام قىلىدىغان دەرىجىدە يۇقىرى ئۆرلەشكە باشلىغان ، شۇ تاپتا تېمپېراتۇرا 40 گرادۇسقا يەتكەنلىكى ئېنىق ئىدى .

بۇ خىل ئۆزگىرىش نېمىنى چۈشەندۈرىدۇ ؟ بۇنىڭدىن ئىلگىرى بارلىق ئەمەلىيەت داۋى بىلەن لىدىئورۇڭنىڭ نەزەرىيىسىنىڭ توغرا ئىكەنلىكىنى ئىسپاتلاپ كەلگەنىدى . ئىسسىققا چىداملىق تاشلار ، ئېلېكتىر ۋە ماگنىت ھادىسىلىرى مەۋجۇت بولۇۋاتقان ئالاھىدە مۇھىت ئاستىدا تەبىئەت قانۇنىيىتىدە ئۆزگىرىش بولۇپ ، تېمپېراتۇرا ئىزچىل تۈردە ئىللىق ھالەتتە تۇرغانىدى ، لېكىن

ئەمدى مەندە يەر ئىسسىقلىقى نەزەرىيىسىنىڭ توغرا ھەم چۈشەندۈرۈشكە بولىدىغان بىردىنبىر نەزەرىيە ئىكەنلىكىگە گۇمان قالمىدى. بىز ئەمدى تاشلارنىمۇ ئېرىتىۋېتىدىغان دەھشەتلىك يۇقىرى تېمپېراتۇرا مۇھىتى ئىچىگە بېرىپ قالمىزمۇ نېمە؟ مەن قاتتىق ئەنسىزلىك ئىچىدە ھودۇقۇپ، پروفېسسورغا مۇراجىئەت قىلدىم:

— بىز تۇنجۇقۇپ، مىجىلىپ ياكى ئاچلىقتىن ئۆلمىگەن تەقدىردىمۇ، تىرىكلا كۆمۈلۈپ ئۆلىدىغان ئوخشىمىز. ئۇ يەلكىسىنى قىسىپ قويۇپ چوڭقۇر خىيالغا پاتتى. بىر سائەت ئۆتۈپ كەتتى، تېمپېراتۇرىنىڭ سەل يۇقىرى ئۆرلىشىنى ھېسابقا ئالمىغاندا، ئەھۋالدا ھېچقانداق ئۆزگىرىش بولمىدى.

تاغام ئاخىر خىيال سۈرۈشىنى توختىتىپ ئېغىز ئاچتى: — مېنىڭچە، — دېدى ئۇ، — بىز بىرەر قارارغا كېلىشىمىز كېرەك.

— قانداق قارار؟ — دەپ سورىدىم مەن. — توغرا، بىز بەدەن قۇۋۋىتىمىزنى ئەسلىگە كەلتۈرۈشىمىز كېرەك. ئەگەر بىز بىرنەچچە سائەت ئارتۇق ياشاشنى كۆزلەپ، ئېشىپ قالغان بۇ ئازغىنە يېمەكلىكنى تېجەپ يېسەك، ئۇ چاغدا بىز مۇشۇنداق ئاجىز ھالىتىمىز بىلەن ئۆلۈپ كېتىمىز.

— توغرا، ئۆلۈپ كېتىمىز، بۇنىڭغىمۇ ئۇزۇن قالمىدى. — ئەگەر بىز ئاچلىقتىن بەك ئاجىزلاپ كەتسەك، ئالمادىس قېچىپ قۇتۇلۇش پۇرسىتى تۇغۇلۇپ ھەرىكەت قىلىشىمىزغا توغرا كېلىپ قالغان چاغدا، بۇنىڭغا كۈچ - قۇدرەت قەيەردىن كېلىدۇ؟ — لېكىن، تاغا، بۇ بىر پارچە گۆشنى يەۋالغاندىن كېيىن بىزدە ھېچقانداق يېمەكلىك قالمايدۇغۇ؟

— قالمايدۇ، ئاكىسال، ھېچ نەرسە قالمايدۇ. لېكىن، سەن ئۇنىڭغا قاراپ ئولتۇرساڭ، ئۇ كۆپىيىپ قالاتتى؟ بۇ دېگەن ئەزىمە، ئىرادىسىز ئادەمنىڭ خىيالى!

— سىز ئۈمىدسىز لەنمىدىڭىزمۇ؟ — ئاچچىقىم كېلىپ توۋلاپ كەتتىم .

— ياق! — دېدى پروفېسسور كەسكىنلىك بىلەن .
— نېمە! سىز ھايات قېلىش پۇرسىتىمىزنىڭ بار ئىكەنلىكىگە ئىشىنەمسىز؟

— توغرا! چوقۇم بار! مېنىڭچە ، ئىرادىلىك ئادەمنىڭ يۈرىكى سوقۇپ مۇسكۇللىرى ھەرىكەتتىن قالمىسىلا ، ئۇ ھەرگىز ئۈمىدسىز لەنمەيدۇ .

نېمىدېگەن مەردانە گەپلەر - ھە! مۇشۇنداق شارائىت ئاستىدا ئاشۇنداق گەپلەرنى چوقۇم ئادەتتىن تاشقىرى قەيسەر ئىرادىگە ئىگە ئادەملەرلا قىلالىشى مۇمكىن ئىدى .

— ئۇنداقتا ، — دېدىم مەن ، — سىز زادى قانداق قىلىشنى ئويلاۋاتىسىز؟

— ئېشىپ قالغان يېمەكلىكنىڭ ھەممىسىنى يەپ ، بەدەن قۇۋۋىتىمىزنى ئەسلىگە كەلتۈرىمىز . بۇ بىزنىڭ ئەڭ ئاخىرقى بىر ۋاخلىق نامىقىمىز بولۇپ قالدۇ ، مەيلى ئۇ ئەڭ ئاخىرقى بىر ۋاخلىق تاماق بولۇۋەرسۇن! ھېچبولمىغاندا بىز قايتىدىن ئەرەككە ئايلىنىپ ، نەپىسى توختاي دەپ قالغان ھالغا چۈشۈپ قالمايمىز .
— مەيلى! ئۇنداق بولسا بىز يەيلى! — دېدىم توۋلاپ .

تاغام دېڭىزغا چۈشۈپ كېتىشتىن ئامان قالغان گۆش بىلەن پېچىنىلەرنى ئېلىپ ، ئۈچكە تەقسىم قىلغاندىن كېيىن بىزگە تارقىتىپ بەردى . ھەربىرىمىزگە تەخمىنەن بىرەر قانداقتەك يېمەكلىك تەگدى . تاغام ئاچ كۆزلۈك بىلەن يېڭىلى تۇردى ، ئۇنىڭ تۇرقىدىن بىر خىل ھاياجانلىق كەيپىيات چىقىپ تۇراتتى . مەن قاتتىق ئېچىرقاپ كەتكەن بولساممۇ ، ئەمما يېگەن نەرسىلىرىم ئاغزىمغا پەقەتلا تېتىمدى ، كۆڭلۈم سەل ئېلىشقاندەك بولدى . ھانىس بولسا تولىمۇ خاتىرجەم ھالدا يېمەكلىكنى ئاۋاز چىقارماستىن ئالدىرماي چايناپ يەۋاتاتتى . ئۇ يېتىپ كېلىش ئالدىدا تۇرغان خەتەرنى خىيالغىمۇ كەلتۈرۈپ قويماي

يېمەكلىكنىڭ ھۇزۇرنى سۈرۈۋاتاتتى . ئۇ ئاخشۇرۇپ يۈرۈپ بېرىم
سۇدان قارا ئارچا ھارقى تېپۈۋېلىپ بىزنىڭ ئىچىشىمىزگە بەردى .
سالامەتلىككە پايدىلىق بۇ تاتلىق ھاراقنى ئىچكەندىن كېيىن
روھىمىز سەل كۆتۈرۈلۈپ قالغاندەك بولدى .
— نېمىدېگەن تېتىملىق ! — دېدى ھانىس ھاراقنى بىر ئوتلام
ئىچكەندىن كېيىن دانىيە تىلىدا .

— راست ، بەك تېتىملىق ئىكەن ! — دېدى تاغامۇ ئۇنىڭ
گېپىگە ئۇلاپلا .

مېنىڭ ۋۇجۇدۇمدا قايتىدىن ئاز - تولا ئۈمىد نۇرى چاقىندى .
بىز ئەڭ ئاخىرقى بىر ۋاخلىق تامىقىمىزنى يەپ بولدۇق ، بۇ چاغدا
سائەت تاڭ سەھەر بەش بولغانىدى .

ئادەم دېگەن مۇشۇنداق بولىدىكەن ، ساغلام بەدەن ئادەمگە
نەسبەتەن ئەكس ئۈنۈم پەيدا قىلىدىكەن ، يەپ - ئىچىپ تويغاندىن
كېيىن ، ئادەم ئاچلىقنىڭ قورقۇنچلۇق ئىكەنلىكىنى ئاسانلا ئۇنتۇپ
قالىدۇ ، بۇ خىل قورقۇنچنى ئاچلىق ئازابىنى تارتىپ كۆرگەن
ئادەملا ھېس قىلالايدۇ . شۇڭا ، ئۇزاق ۋاقىتتىن بېرى بىرىمە
يېمىگەندىن كېيىن ، يېگەن بىرنەچچە چىشلەم پېچىنە ۋە
قۇرۇتۇلغان گۆش ئىلگىرى تارتقان ئازاب - ئوقۇبەتلىرىمىزنى
ئۇنتۇلدۇرۇۋەتتى .

بىراق ، تاماقنى يەپ بولغاندىن كېيىن ھەربىرىمىز چوڭقۇر
خىيالغا پاتتۇق . ھانىس گەرچە غەربتە ياشاۋاتقىنى بىلەن ئۇنىڭدا
نەقدىرچىلىك ئىدىيىسى كۈچلۈك ئىدى . شۇ تاپتا ئۇ نېمىلەرنى
ئويلاۋاتقاندۇ ؟ شۇ تاپتا كاللام ئەسلىمىلەر بىلەن تولدى . مەن يەر
يۈزىدىكى ئادەم ۋە نەرسىلەرنى ئويلىدىم ، ئۇ يەردىن ئايرىلغىنىمغا
بەكلا ئۆكۈندۈم . كۈنى كۈچىسىدىكى ئۆي ، بىچارە گلاۋېين ، ئايال
خىزمەتكار مارتا ، بۇلارنىڭ ھەممىسى خۇددى كىنو كارتىنىسىدەك
كۆز ئالدىمىدىن بىر - بىرلەپ ئۆتۈشكە باشلىدى . مەن يەر
پوستىنىڭ ئىچىدىن ئاڭلىنىۋاتقان ۋەھىملىك گۈلدۈرلەش
ئاۋازلىرىدىن يەر يۈزىدىكى شەھەرلەرنىڭ ۋاراڭ - چۈرۈڭلىرىنى

ئاڭلىغاندەك بولدۇم .

تاغام ئادەتتىكىدەك ئۆز ئىشى بىلەن بەند بولۇشقا باشلىدى . ئۇ قولغا مەشئەلنى ئېلىۋېلىپ ، يەر قاتلىمىنىڭ شەكلىنى تەكشۈرۈش ئارقىلىق ئۆزى تۇرۇۋاتقان جاينىڭ ئورنىنى ئېنىقلىۋېلىشقا ئۇرۇنۇۋاتتى . بۇ خىل ھېسابلاش ، ئېنىقراق قىلىپ ئېيتقاندا ، بۇ خىل مۆلچەرلەشنى راستىنى دېگەندە بەكلا يۈزەكى مۆلچەرلەش دېيىشكە بولاتتى ، ئەمما ئالىم سەۋرچان بولسىلا ئۇنى مەڭگۈ ئالىم دېيىشكە بولىدۇ . ھالبۇكى ، سەۋرچانلىقتىن ئىبارەت بۇ خىل ئالاھىدىلىك پروفېسسور لىدىنىپورۇگنىڭ ۋۇجۇدىدا تولىمۇ روشەن گەۋدىلىنىدىغان ئالاھىدىلىك ئىدى .

مەن ئۇنىڭ پەس ئاۋازدا گېئولوگىيىگە ئائىت بەزى ئىسىملارنى ئېغىزغا ئالغانلىقىنى ئاڭلىدىم . مەن بۇ سۆزلەرنى چۈشەنگەچكە ، ئىختىيارسىز ھالدا تاغامنىڭ ئېلىپ بېرىۋاتقان ئەڭ ئاخىرقى قېتىملىق تەتقىقاتقا قىزىقىپ قالدۇم .

— بۇ ماگىملىق گرانىت تاش ، — دېدى ئۇ ، — بىز يەنىلا ئىپتىدائىي دەۋردە ئىكەنمىز ، لېكىن بىز يۇقىرىغا ئۆرلەۋاتىمىز ! يۇقىرىغا ئۆرلەۋاتىمىز ! نەگە بېرىشىمىزنى كىم بىلسۇن ؟ نەگە بېرىشىمىزنى كىم بىلسۇن ؟ ئۇ باشتىن — ئاخىر ئۇمىدۋار بولۇپ كېلىۋاتاتتى . ئۇ تىك تۈز ھالەتتىكى تاش تامىنى سىلىدى ، ئارىدىن سەل ۋاقىت ئۆتكەندىن كېيىن ئېغىز ئاچتى :

— بۇ گىنېيىس ، بۇ چىرىمتال تارىشا جىنىس ، ياخشى ! بىز ئۇزۇن ئۆتمەي ئۆتكۈنچى دەۋردىكى يەر قاتلىمىغا يېتىپ بارىمىز ، ئۇنداقتا ...

پروفېسسورنىڭ بۇ نېمە دېگىنىدۇ ؟ ئۇ بېشىمىزنىڭ ئۈستىدە ئېسىلىپ تۇرغان يەر پوستىنىڭ قېلىنلىقىنى ئۆلچەپ چىقالايدىغان ئوخشىمادۇ ؟ ئۇ قانداق ئۇسۇل بىلەن ئۆلچەيدىغاندۇ ؟ مۇمكىن ئەمەس ، ئۇنىڭ بارومېتىرى يوق ، بۇ ئەسۋابنىڭ ئورنىنى ھەرقانداق مۆلچەرلەشلەر ئالالمايدۇ .

بىراق ، ئەتراپىمىزنىڭ تېمپېراتۇرىسى سىددەت بىلەن ئۆرلەپ كەتتى . مەن ئەتراپىمىزدىكى ھاۋانىڭ تېرىمىزنى كۆيدۈرگۈدەك دەرىجىدە قىزىشقا باشلىغانلىقىنى ھېس قىلدىم . پەقەت يولات زاۋۇتلىرىنىڭ دومنا پېچلىرى تۆمۈر ئېرىتمىسى چىقارغان چاغدا ھاۋادا مۇشۇنداق يۇقىرى تېمپېراتۇرا ھاسىل بولاتتى . ھانسى تاغام ۋە مەن ئارقا - ئارقىدىن كۆڭلەك ۋە ئاسما مايكىلىرىمىزنى سېلىۋەتتۇق ، لېكىن ئوتتەك ئىسسىقنىڭ تەپتى بەدەنلىرىمىزنى تېخىمۇ كۆيدۈرۈشكە باشلىدى .

— بىز گۈركەرەپ ئوت كۆيۈۋاتقان بىر ئوچاققا قاراپ ئۆرلەپ كېتىۋاتامدۇق نېمە ؟ — دەپ توۋلىدىم مەن . بۇ چاغدا ھاۋادىكى ئىسسىقنىڭ دەرىجىسى يەنە بىر ھەسسە ئېشىپ كەتكەندى .
— ياق ، — دېدى تاغام ، — بۇ مۇمكىن ئەمەس ! مۇمكىن ئەمەس !

— لېكىن ، — مەن سۆزلىگەچ تاش تامنى سىلىدىم ، — بۇ تاش تام قولى كۆيدۈرگۈدەك دەرىجىدە قىزىپ كېتىپتۇ !
بۇ گەپنى قىلىۋاتقان چېغىمدا قولۇم سۇ يۈزىگە تېگىپ كېتىۋىدى ، دەرھال قولۇمنى تارتىۋالدىم .

— سۇمۇ بەك قىزىپ كېتىپتۇ ، — دېدىم مەن توۋلاپ .
بۇ قېتىم پروفېسسور جاۋاب ئورنىدا قولىنى غەزەپ بىلەن سىلكىپ قويدى . بۇ چاغدا يەڭگىلى بولمايدىغان بىر تۈرلۈك ۋەھىمە پۈتۈن ۋۇجۇدۇمنى ئىسكەنجىگە ئېلىپ ، مېنى ساراسىمىگە سېلىۋەتتى . ئۇزۇن ئۆتمەي بىر بالا - قازانىڭ يۈز بېرىدىغانلىقى كۆڭلۈمگە ئايان بولدى ، ھەرقانچە يۈرەكلىك ئادەممۇ بۇ بالا - قازانىڭ قانچىلىك دەھشەتلىك ئىكەنلىكىنى تەسەۋۋۇر قىلىشقا جۈرئەت قىلالمايدۇ . كاللامدا دەسلەپ خىرە - شىرە شەكىللەنگەن بىر خىيال ئەمدى رېئاللىققا ئايلىنىپ قېلىش ئالدىدا تۇرغاندەك قىلاتتى . مەن ئۇنى ھەرقانچە ئويلىماي دېسەممۇ ، ئۇ جاھىللىق بىلەن كاللامغا كىرىۋېلىپ ، تەپەككۈرىمنى ئىلكىگە ئېلىۋالدى . مەن ئۇنى دېيىشكە جۈرئەت قىلالمايمەن ، بىراق كۆزۈمگە

ئىختىيارسىز چېلىققان بەزى ئالامەتلەر مېنىڭ ئويۇمنىڭ توغرا ئىكەنلىكىنى ئىسپاتلاپ تۇراتتى . مەشئەلنىڭ گۇڭگا يورۇقى ئاستىدا گرانىت تاش قاتلىمىنىڭ تەرتىپسىز ھالدا ھەرىكەتلىنىۋاتقانلىقىنى كۆرۈپ قالدىم . بۇ ، ئۇزۇن ئۆتمەي مەلۇم بىر خىل تەبىئەت ھادىسىسى يۈز بېرىدىغانلىقىنىڭ ئالامىتى ئىدى . بۇنداق ئەھۋالنى ئېلىپكتر ، يۇقىرى تېمپېراتۇرا ۋە قاينىغان سۇ كەلتۈرۈپ چىقىرىشى مۇمكىن ئىدى ! مەن كومپاسنى قولۇمغا ئېلىپ ئۇنىڭغا نەزەر تاشلىدىم . شۇ تاپتا كومپاسنىڭ ئىستىرىلكىسى قالايمىقان سەكرەپ كېتىۋاتاتتى .

43

شۇنداق ، كومپاسنىڭ ئىستىرىلكىسى قالايمىقان سەكرەپ تۇراتتى ! كومپاس ئىستىرىلكىسى قاتتىق سىلكىنىپ ، قارىمۇقارشى نۇقتىلار ئارىلىقىدا گويا بېشى قېيىش كېسەللىكىگە گىرىپتار بولغاندەك توختىماي سەكرەپ ئايلىنغىلى تۇرۇپتۇ . شۇنىسى ماڭا ئايانكى ، ھەممە ئېتىراپ قىلغان نەزەرىيىگە ئاساسلانغاندا ، يەر شارىنىڭ ماگنىت كۈچى قاتلىمى ئەزەلدىن تولۇق تىنچ ھالەتتە تۇرغان ئەمەس . يەر شارىنىڭ ئىچكى قىسمىدىكى ماددىلارنىڭ پارچىلىنىشى ، دېڭىز دولقۇنىنىڭ كۆتۈرۈلۈپ - تۆۋەنلىشى ۋە ماگنىت مەيدانىنىڭ ھەرىكەتلىنىشى ئۇنىڭدا ئۆزگىرىش ۋە توختىماي تەۋرىنىش پەيدا قىلىپ تۇرىدۇ ، ئەمما يەرنىڭ ئۈستىدىكى جانلىقلار بولسا بۇنى ھېس قىلالمايدۇ . شۇڭا ، مەن بۇ خىل ھادىسىدىن ئانچە قورقۇپ كەتمىدىم ، ھېچبولمىغاندا مەندە قورقۇنچلۇق ئوي - خىياللار تۇغۇلمىدى . بىراق ، ئۇزۇن ئۆتمەي مەن باشقا بىر خىل ئەھۋالنى بايقىدىم . پارتلاش بارغانسېرى كۆپىيىپ ، ئاۋازلىرىمۇ كۈچەيگىلى تۇردى . پەقەت تاش يېپىتىلغان يولدا نۇرغۇن ھارۋىلار قاتارلىشىپ ماڭغان چاغلاردىلا مۇشۇنداق

فاتتىق ئاۋاز چىقىراتتى ، بۇ توختىماي داۋاملىشىۋاتقان گۈلدۈرماما
ئاۋازى ئىدى . چاقماق چېقىشنىڭ تەسىرى بىلەن قالايمىقان
سەكرەۋاتقان كومپاس ئىستىرىلكىسى مېنىڭ ئويۇمنى يەنىمۇ
ئىلگىرىلىگەن ھالدا ئىسپاتلىدى . ماگنىت كۈچى قاتلىمىدا
ئېھتىمال ئۈزۈلۈش پەيدا بولغاندەك قىلاتتى ، شۇنىڭ بىلەن گرانت
تاش پارچىلىرى ئۆزئارا ئۆلىنىپ ، يېرىقلار توسۇلۇپ ،
بوشلۇقلارمۇ تولۇپ كەتكەن بولۇشى مۇمكىن ، ئەمدى بىزدەك
ئەرزىمەس ئادەملەرنىڭ مىجىلىپ كۈكۈم - تالقان بولۇپ
كېتىشىمىز تۇرغان گەپ .

— تاغا ، تاغا ! — دەپ توۋلىدىم مەن ، — بىز تۈگەشتۇق .
— يەنە قانداق قورقۇنچلۇق ئىش يۈز بەردى ؟ — تاغام بۇ
گەپلەرنى ئادەتتىن تاشقىرى خاتىرجەم ھالدا دېدى ، — سەن نېمە
بولدۇڭ !

— نېمە بولدۇڭ ؟ سىز تاش تامنىڭ تىترەۋاتقانلىقىنى ،
يېرىلغان تاش پارچىلىرىنى ، سۇنىڭ قايناۋاتقانلىقىنى ، بىر يەرگە
يىغىلغان سۇ پارلىرىنى ، كومپاس ئىستىرىلكىسىنىڭ
تەلۋىلەشكەنلىكىنى كۆرمەيۋاتامسىز ؟ بۇ ئالامەتلەرنىڭ ھەممىسى
يات ئارىدا يەر تەۋرەيدىغانلىقىنىڭ بېشارتىغۇ !

تاغام مىيىقىدا كۈلۈپ قويۇپ ، بېشىنى چايقىدى .

— يەر تەۋرەيدۇ ؟ — دېدى ئۇ .

— توغرا .

— بالام ، سەن خاتالاشتىڭ .

— نېمە ؟ ئەجەب سىز بۇ بېشارەتلەرنى كۆرمىدىڭىزما ؟

— يەر تەۋرەشنىڭ بېشارىتىما ؟ ياق ، مېنىڭچە ، ئۇ يەر

تەۋرەشتىنمۇ ياخشى !

— بۇ نېمە دېگىنىڭىز ؟

— يانار تاغ پارتلايدۇ ، ئاكسال .

— يانار تاغ پارتلايدۇ ؟ — دەرھال سورىدىم ، — بىز ھازىر

بىر يانار تاغنىڭ ئېغىزى ئىچىدە تۇرۇۋاتامدۇق؟
— مېنىڭچە ، شۇنداق ، — دېدى پروفېسسور مېيىقىدا
كۈلۈپ ، — بۇنى بىزنىڭ ئامىتىمىز دېيىشكە بولىدۇ !
ئامىتىمىز ! تاغام ساراڭ بولۇپ قالغان ئوخشىمامدۇ ؟ ئۇنىڭ
بۇ نېمە دېگىنىدۇ ؟ ئۇ نېمە ئۈچۈن ئۆزىنى بۇنداق تەمكىن تۇتىدۇ ؟
مېيىقىدا كۈلۈشلىرىچۇ تېخى !

— نېمە ؟ — مەن ۋارقىراپ كەتتىم ، — بىز يانار تاغ
پارتلىشىغا يولۇقۇپ قاپتۇق ! ئاھ ، ئەقىدىر بىزنى قايناپ تۇرغان
ماگما ، ئوتتەك قىزىق تاشلار ، پورۇقلاپ قاينىغان سۇلار ۋە يانار
تاغدىن ئېتىلىپ چىقىدىغان نەرسىلەر يولىمىزنى توسۇۋالغان جايغا
ئەكېلىپ تاشلىغانلىقىنى قارىمامدىغان ! بىز ئەمدى تاش
پارچىلىرى ، يانار تاغ كۈللىرى ۋە ئۈستىمىزگە چۈشۈۋاتقان
تاش - شېغىللار بىلەن بىرلىكتە ، ئوت يالقۇنى ئىچىدە ئۇپاق -
بۇياققا قاڭغىپ ، پۈركۈپ تاشلىنىدىغان ئوخشىمىز . مانا بۇ بىزنىڭ
ئامىتىمىز !

— شۇنداق ، — دېدى تاغام كۆزەينىكىنىڭ ئاستىدىن ماڭا
قاراپ ، — بۇ دېگەن بىزنىڭ يەر يۈزىگە قايتىپ كېتىشتىكى
بىردىنبىر پۇرسىتىمىز !

مەن دەرھاللا كاللامنى چۇلغىۋالغان تۈرلۈك - تۈمەن خىل
خىياللارنى بىر قۇر رەتلەپ چىقتىم . تاغامنىڭ دېگىنى توغرا ،
پۈتۈنلەي توغرا ئىدى . ئۇ خاتىرجەم ھالدا يانار تاغنىڭ پارتلاش
مۇمكىنچىلىكىنى كۈتمەكتە ۋە ھېسابلىماقتا ئىدى . مەن تاغامنىڭ
بۇنداق باتۇر ھەم قەيسەر ئىكەنلىكىنى زادى خىيالىمغىمۇ كەلتۈرۈپ
باقمىغانىدىم .

بىز داۋاملىق تۈردە يۇقىرىغا قاراپ ئۆرلەپ كېتىۋاتىمىز ، بىر
كېچە مانا مۇشۇنداق ئۆتۈپ كەتتى . ئەتراپىمىزدىكى پارتلاش
ئاۋازلىرى بارغانسېرى كۈچەيگىلى تۇردى ، مەن ئۈنجۇقۇپ قالايلا
دېدىم ، مەن ھاياتىمنىڭ ئەڭ ئاخىرقى پەيتلىرى يېتىپ كېلەي دەپ

قالغانلىقىنى ھېس قىلدىم . ئادەمنىڭ ئەسەۋۈز كۈچى قىزىق بولىدىكەن . شۇ تاپتا مەن بالىلىق چاغلىرىمدىكى ئەسلىمىلەر ئىچىگە غەرق بولغانىدىم . دېمىسىمۇ بۇنداق ئەھۋال ئاستىدا بىرنېمىلەرنى ئويلاپ ئۆزۈمنى ئاۋۇندۇرۇشتىن باشقا قولىۋىدىن نېمىمۇ كەلسۇن !

بىز دەرۋەقە يانار تاغ پارتلىشى پەيدا قىلغان ئېنېرگىيىنىڭ ئىتتىرىشى بىلەن يۇقىرىغا ئۆرلەۋاتاتتۇق ، ھالبۇكى ، سالىنىڭ ئاستىدا بولسا ۋارقىشىپ قايىناۋاتقان سۇ بار ، ئۇنىڭ ئاستىدا تاشلار ئارىلىشىپ كەتكەن ماگما بار ئىدى . بۇ ماگمىلار يانار تاغ ئېغىزىغا يېتىپ بارغان چاغدا تەرەپ - تەرەپكە قاراپ ئېتىلىشى مۇمكىن ئىدى . بىز ھازىر يانار تاغنىڭ ئېتىلىش يولى ئىچىدە تۇرۇپتىمىز ، بۇنىڭغا ئەمدى ھېچقانداق گۇمان قالمىغانىدى . بىراق ، بىز بۇ قېتىم سىناپىر يانار تېغىدىن ئىبارەت ئۆچكەن يانار تاغنىڭ ئىچىدە ئەمەس ، بەلكى كۈچلۈك ھەرىكەتتىكى يانار تاغنىڭ ئىچىدە ئىدۇق . شۇڭا ، مەن «بۇ قايسى يانار تاغدۇ ؟ ئۇ بىزنى دۇنيانىڭ قەيىرىگە ئېتىپ ئاپىرىۋېتەر ؟» دېگەنلەرنى ئويلىدىم .

شۇنى جەزم قىلىشقا بولىدۇكى ، بىز شىمال تەرەپتىكى مەلۇم بىر جايغا ئېتىپ چىقىرىۋېتىلىشىمىز مۇمكىن . كومپاس ئىستىرېلىكىسى قالايمىقان سەكرەشتىن ئىلگىرى ئىزچىل تۈردە شىمال تەرەپنى كۆرسىتىپ كەلگەنىدى . بىز ساكنوسم دېڭىز تۇمشۇقىدىن ئايرىلغاندىن بېرى ، ئۇدۇل شىمالغا قاراپ نەچچە يۈز مىل ماڭغاندۇق . بىز قايتىدىن ئىسلاندىيىنىڭ ئاستىغا كېلىپ قالدۇقمۇ يە ؟ بىزنى خېكلا يانار تېغى ئېتىپ چىقىرارمۇ ياكى مۇشۇ ئارالدىكى يەتتە يانار تاغنىڭ بىرى ئېتىپ چىقىرارمۇ ؟ بۇ كەڭلىكتىكى 500 مىل دائىرە ئىچىدە مەن پەقەت غەرب تەرەپتىكى ئامېرىكا قىتئەسى چوڭ قۇرۇقلۇقىنىڭ غەربىي قىرغىقىدىكى بىرنەچچە نامسىز يانار تاغنىلا بىلەتتىم ، شەرق تەرەپتە بىرلا يانار تاغ بار ، ئۇ ئېسكى يانار تېغى ، ئورنى شىمالىي كەڭلىك توقسان

گراۋستىكى ژان ماين ئارىلىدا سېتىسىۋرگدىن ^۱ايراق ئەمەس .
دېمىسىمۇ يانار تاغلار بەك كۆپ ھەم ئىنتايىن چوڭ ، بۇلارنىڭ
بىرەر قوشۇنىمۇ ئېتىپ چىقىرىۋېتەلىشىدە گەپ يوق ! لېكىن
بىزنى زادى قايسى يانار تاغ ئېتىپ چىقىرىۋېتەر ؟ مەن توختىماي
مۇشۇ ئىش ئۈستىدە كالا قاتۇردۇم . تاڭ ئاتارغا يېقىن يۇقىرىغا
ئۆرلەش سۈرئىتىمىز تېخىمۇ تېزلەشكىلى تۇردى . يەر يۈزىگە
يېقىنلاشقانسېرى تېمپېراتۇرا تۆۋەنلەش ئۇياقتا تۇرسۇن ، ئەكسىچە
تېخىمۇ يۇقىرىلاپ كەتتى ، بۇ بىر خىل ئايرىم ھادىسە بولۇپ ، يانار
تاغنىڭ ھەرىكىتى تۈپەيلىدىن كېلىپ چىققان ئەھۋال ئىدى .
بىزنىڭ شۇ تاپتىكى ھەرىكەت شەكلىگە قارىتا كۆپچىلىكنىڭ
كۆڭلىدە گۇمان قالمىدىغۇ دەيمەن . يەر شارىنىڭ ئىچكى قىسمىغا
يىغىلغان سۇ پارلىرى نەچچە يۈز ئاتموسفېرا بېسىم كۈچى پەيدا
قىلدى ، بۇ غايەت قۇدرەتلىك كۈچ بىزنى ھېچبىر توسالغۇسىز ھالدا
ئىتتىرىپ ئېلىپ كېتىۋاتاتتى ، شۇ تاپتا ئۇ بىزنى يەنە سانسىز
خەتەرلەرگە يۈزلەندۈرگەندى .

تىك ھالەتتىكى ۋولقان يولى تەدرىجىي كېڭەيگىلى تۇردى ،
ئۇزۇن ئۆتمەي سارغۇچ قوڭۇر رەڭلىك قايتقان نۇر كۆرۈندى ، مەن
ئوڭ ۋە سول تەرىپىمدە نۇرغۇن چوڭقۇر ئۆڭكۈر يوللىرىنىڭ بار
ئىكەنلىكىنى كۆردۈم ، غايەت چوڭ تۇرۇبلاردەك كۆرۈنگەن بۇ
ئۆڭكۈرلەردىن قويۇق سۇ پارلىرى ئېتىلىپ چىقىۋاتاتتى ، ئوت
يالقۇنلىرى بۇ ئۆڭكۈر يوللىرىنىڭ تاملىرىنى يالاپ پاراس - پۇرۇس
قىلغان ئاۋازلارنى چىقىراتتى .

— چاپسان قاراڭ ! چاپسان قاراڭ ، تاغا ! — دەپ تۈۋلىدىم

مەن .

— شۇنداق ! بۇ تەركىبىدە گۇڭگۇرت بار ئوت يالقۇنى ، بۇ
دېگەن يانار تاغ پارتلىغان چاغدىكى تولىمۇ نورمال ئىش !
— لېكىن ، ئوت يالقۇنى بىزنى قورشىۋالسا قانداق قىلىمىز ؟

^① سېپتىسۋرگ نورۋېگىيىنىڭ سۋالبار تاقىم ئاراللىرىنىڭ ئىچىدىكى ئەڭ چوڭ ئارال ،
شىمالىي مۇز ئوكيان تەۋەسىدە .

— ئوت يالقۇنى بىزنى قورشىۋالمايدۇ .
— بىز تۇنجۇقۇپ قالساق قانداق قىلىمىز ؟
— بىز تۇنجۇقۇپ قالمايمىز . ۋولقان يولى بارغانسېرى
كېڭىيىۋاتىدۇ ، ئەگەر زۆرۈرىيەت تۇغۇلسا ، بىز سالدىن ئايرىلىپ
يېرىقلارغا كىرىۋېلىپ دالدىلانساقمۇ بولىدۇ .
— ئۇنداقتا ، سۇجۇ ؟ سۇ يۈزى ئۆرلەپ كەتسە قانداق
قىلىمىز ؟

— ئەمدى سۇ قالمىدى ، ئاكسال . بۇ يەردە پەقەت يېپىشقاق
لاۋالا بار ، ئۇ يۇقىرى كۆتۈرۈلگەندە بىزنى ۋولقان يولىنىڭ
ئېغىزىغا ئايرىپ قويدۇ .

دەرۋەقە سۇ تۇۋرۇكى يوقاپ ، ئۇنىڭ ئورنىنى يېپىشقاق ھەم
قايناپ تۇرغان ، يانار تاغ ئېغىزىدىن ئېتىلىپ چىقىش ئالدىدا
تۇرغان نەرسىلەر بىر ئالغانىدى . تېمپېراتۇرا ئادەم چىدىغۇسىز
دەرىجىدە يۇقىرىلاپ كەتتى . ئەگەر مۇشۇنداق ئوتتەك قىزىق ھاۋاغا
تېرمومېتىرنى تۇتىدىغان بولسا ، سىماب تۇۋرۇكى چوقۇم 70
گىرادۇسقا چىققان بولاتتى ! مېنىڭ باش - كۆزۈمدىن يامغۇردەك
تەر قۇيۇلۇشقا باشلىدى . ئەگەر شىددەت بىلەن يۇقىرىغا ئۆرلەپ
ماڭمىغان بولساق ، بىز ئاللىقاچان تۇنجۇقۇپ ئۆلۈپ كەتكەن بولار
ئىدۇق .

بىراق ، پروفېسسور ئۆزىنىڭ سالدىن ئايرىلىمىز دېگەن
تەكلىپىنى ئىشقا ئاشۇرمىدى ، ئۇ توغرا قىلغانىدى . دېمىسىمۇ
مۇنداق چېتىپ قويۇلغان بۇ بىرنەچچە تال ياغاچ بىزگە مۇستەھكەم
بىر تەكشلىكتىكى دەسسەپ تۇرۇش ئورنى بولدى ، بۇنداق ئورۇننى
بىز ھەرقانداق بىر جايدا تاپالشىمىز مۇمكىن ئەمەس ئىدى .
ئەتتىگەن سائەت سەككىز ئەتراپىدا بىرىنچى قېتىم بىر يېڭى ئەھۋال
يۈز بەردى . بىز تۇيۇقسىزلا يۇقىرى ئۆرلەشتىن توختىدۇق . سال
قىمىر قىلماي جايدا توختاپ قالدى .

— نېمە بولدى ؟ — تۇيۇقسىز يۈز بەرگەن توختاش
تۈپەيلىدىن ، مەن خۇددى بىرى كۈچ بىلەن ئىتتىرىۋەتكەندەك

دەلدۈگۈنۈپ كېتىپ سورىدىم .

— يۇقىرىغا ئۆرلەش توختىدى ، — دېدى تاغام .

— ئۇنداقتا ، يانار تاغ پارتلىمايدىغان ئوخشىمىدۇ ؟

— ئىلاھىم ، ئۇنداق بولمىغىدى .

مەن ئورنىمىدىن تۇرۇپ ئەتراپتىكى ئەھۋالنى كۆزەتتىم . بەلكىم سالنى بۆرتۈپ چىققان تاشلار توسۇۋالغان بولسا ، يانار تاغدىن ئېتىلىپ چىقىش ئالدىدا تۇرغان نەرسىلەر ئۇنى ۋاقتىنچە يۇقىرىغا ئۆرلىتەلمىگەن بولۇشى مۇمكىن . ئەگەر مۇشۇنداق بولىدىغان بولسا ، بىز سالنى دەرھال بۇ تاشلارنىڭ ئىسكەنجىسىدىن قۇتۇلدۇرمىساق بولمايدۇ .

بىراق ، ئەھۋال ئۇنداق بولماستىن ، بەلكى يانار تاغ كۈللىرى ، داشقاللىرى ۋە ئۇششاق تاشلارمۇ يۇقىرىغا ئۆرلەشتىن توختىغانىدى .

— يانار تاغ پارتلاشتىن توختىدىما ؟ — دېدىم ئۈنلۈك ئاۋازدا .

— ھىم ، — دېدى تاغام چىشلىرىنى كىرىشتۈرۈپ ، — سەن

يانار تاغ پارتلىشىنىڭ توختاپ قېلىشىدىن ئەنسىرەۋاتامسەن ؟ بالام ، خاتىرجەم بول ، بۇنداق تىنچلىق ئۇزۇن داۋام قىلمايدۇ . يانار تاغ ھەرىكىتى توختىغىلى بەش مىنۇت بولدى ، بىز ھازىرلا قايتىدىن يانار تاغ ئېغىزىغا قاراپ ئۆرلەشكە باشلايمىز .

پروفېسسور سۆزلىگەچ ، كۆزىنى خرونوسكوپتىن ئۆزىمىدى . ئېھتىمال ئۇنىڭ بۇ ئالدىن مۆلچەرى توغرىدۇ . بىر ئازدىن كېيىن 10 مىنۇتتىن شىددەت بىلەن ھەرىكەتلەنگىلى تۇردى ، بۇ خىل ھەرىكەت ئالاھىزەل ئىككى مىنۇت داۋام قىلدى ، ئاندىن 10 مىنۇت توختاپ قالدى .

— ياخشى ، — دېدى تاغام خرونوسكوپقا قارىۋەتكەندىن

كېيىن ، — 10 مىنۇتتىن كېيىن بىز يەنە يۇقىرىغا ئۆرلەشكە باشلايمىز .

— 10 مىنۇت ؟

— شۇنداق ، بىز ھازىر ئارىلىقتا ئارام ئېلىۋاتقان يانار تاغنىڭ

ئىچىدە تۇرۇۋاتىمىز .

ئۇ بىزنى ئۆزى بىلەن تەڭ ئارام ئالدۇرۇۋاتىدۇ .
تاغامنىڭ دېگەنلىرى پۈتۈنلەي توغرا ئىدى . ئۇ مەزگىلدىكى
ۋاقىت توشقاندىن كېيىن ، بىز يەنە تېز سۈرئەت بىلەن يۇقىرىغا
ئېلىپ مېڭىلدۇق . بىز سالنىڭ قولىمىزغا چىققان يەرلىرىگە
مەھكەم ئېسىلىۋېلىپ ، سالدېن قاڭقىپ چىقىپ كېتىشتىن
ساقلىندۇق . بىردەمدىن كېيىن يۇقىرىغا ئۆرلەش يەنە توختىدى .
ئاشۇ چاغدىن باشلاپ مەن بۇنداق غەلىتە ھادىسە ئۈستىدە
ئۇزۇن ئويلىدىم ، ئەمما ھەرقانچە كالا قاتۇرۇپمۇ ئۇنىڭ تېگىگە
يېتەلمىدىم ، قارىغاندا ، بىز ئىچىدە تۇرۇۋاتقىنىمىز يانار تاغنىڭ
ئاساسىي ئېتىلىش يولى بولماستىن ، بەلكى بىر قوشۇمچە ئېتىلىش
يولى بولغاچقا ، مۇشۇنداق رېتىمىمىزلىق يۈز بېرىۋاتقاندەك
قىلاتتى .

مۇشۇنداق شەكىلدىكى يۇقىرى ئۆرلەش ھەرىكىتىنىڭ قانچە
قېتىملارچە تەكرارلانغانلىقى تازا ئېسىمدە قالماپتۇ . مەن پەقەت ھەر
قېتىم قايتىدىن يۇقىرىغا ئۆرلىگەن چاغدا ئىتتىرىش كۈچىنىڭ
ئېشىپ بارغانلىقى ، شۇنىڭ بىلەن بىز ئىسمى جىسمىغا لايىق
ئاشلانغان نەرسىدەك يۇقىرىغا ئۆرلەپ ماڭغىنىمىزنىلا ئاز - تولا
ئەسلىيەلەيمەن . ئارىلىقتا توختاپ قالغان چاغلاردا بىز تۇنجۇقۇپ
قېلىشقا تاسلا قالاتتۇق ، ئەكسىچە يۇقىرى ئۆرلەپ ماڭغان چاغدا
بولسا ئوتتەك قىزىق ھاۋا نەپىسىمىزنى بوغۇۋالاتتى . بۇنداق
پەيتلەردە مەن «شۇ تاپتا بىز توستاتتىنلا ئۆلدىن تۆۋەن ئوتتۇز
گرادۇس سوغۇق بولىدىغان شىمالىي قۇتۇپ رايونلىرىغا بېرىپ
قالغان بولساق قانداق راھەتلەنگەن بولاتتۇق» دېگەنلەرنى ئويلىدىم .
مەن ھاياجان ئىلكىدە شىمالىي قۇتۇپ رايونلىرىدىكى قار - مۇز
بىلەن قاپلانغان زېمىننى كۆز ئالدىمغا كەلتۈرۈپ قارلىق داللىلاردا
دومىلاپ ئويناشنى ئويلاپ كەتتىم ! بىراق ، توختىماي قاتتىق
سىلكىنىشلەر تۈپەيلىدىن بېشىم يېرىلىپ كەتكۈدەك بولۇپ
بارا - بارا سەزگۈيۈمنى يوقاتتىم . ئەگەر ھانىس قولىنى ئۈزۈپ

مېنى تۇتۇۋالمىغان بولسا، مېنىڭ كاللام ئاللىقاچان ئۇچلۇق تاشلارغا تېگىپ پارە - پارە بولۇپ كەتكەن بولاتتى . شۇڭا، كېيىنكى بىرنەچچە سائەت ئىچىدە يۈز بەرگەن ئىشلارنى ئازراقمۇ ئەسلىيەلمەيمەن . قۇلقىمغا يۈز بەرگەن بىرنەچچە قېتىملىق پارتلاش ئاۋازى خىرە - شىرە ئاڭلىنىپ ، تاشلارنىڭ تىترەپ كەتكەنلىكىنى ھېس قىلىدىم ، سال ھەدەپ پىرقىرىغىلى تۇردى . يامغۇردەك چۈشۈۋاتقان يانار تاغ كۈللىرىنىڭ ئىچىدە سال ماگما دولقۇنىنىڭ ئۈستىدە يۇقىرى - تۆۋەن لەيلەپ ، پاراس - پۇرۇس ئېتىلىۋاتقان ئوت يالقۇنى تەرىپىدىن پۈتۈنلەي ئورنىۋېلىنغانىدى . گويا ئىنتايىن يوغان بىر شامالدىرغۇچ پۈركىگەندەك توختىماي ئۇرۇپ تۇرغان كۈچلۈك شامالنىڭ تەسىرىدە ئوت يالقۇنى تېخىمۇ شىددەت بىلەن يالقۇنجاشقا باشلىدى . مەن ئوت يالقۇنى يورۇتقان ھانىسنىڭ چىرايىنى ئەڭ ئاخىرقى قېتىم كۆرگەن چېغىمدا ، خۇددى زەمبىرەك ئىستوۋولنىڭ ئاغزىغا باغلاپ قويۇلغان جىنايەتچىدەك بەك قورقۇپ كەتتىم ، ئەگەر زەمبىرەك ئېتىلىدىغان بولسا ، ئۇنىڭ جىسمى پارە - پارە بولۇپ كېتىشى تۇرغان گەپ ئىدى .

44

مەن قايتىدىن كۆزۈمنى ئېچىپ ، مېنى يول باشلىغۇچىنىڭ كۈچلۈك قولى بېلىمدىن مەھكەم تۇتۇۋالغانلىقىنى بىلىدىم . ئۇنىڭ يەنە بىر قولى تاغامنى تۇتۇۋالغانىدى . مەن ئانچە قاتتىق يارىلانمىغاندىم ، لېكىن پۈتۈن بەدىنىم سەل سىرقىراپ ئاغرىپ كېتىۋاتاتتى . مەن ئاخىر ئۆزۈمنىڭ بىر تاغ يامزىلىدا ياتقانلىقىمنى بىلىدىم ، چوڭقۇر ھاڭ بىرنەچچە قەدەملا نېرىدا بولۇپ ، ئازراقلا مىدىرلىسام چۈشۈپ كېتىشىم تۇرغانلا گەپ ئىدى . مەن يانار تاغ ئېغىزىدا دومىلاپ كەتكەن چېغىمدا ، ھانىس مېنى ئۆلۈم ئاغزىدىن قۇتۇلدۇرۇۋالغانىكەن .

— بىز قەيەردە؟ — دەپ سورىدى تاغام، مەن ئۇنىڭ يەر يۈزىگە چىقىپ قالغانلىقىغا بەكلا ئاچچىقى كېلىۋاتقانلىقىنى سەزدىم.

يول باشلىغۇچى يەلكىسىنى قىسىپ قويۇپ، بىلمەيدىغانلىقىنى ئىپادىلىدى.

— ئىسلاندىيەدە، — دېدىم مەن.

— ياق، — دېدى ھانس ئىتىراز بىلدۈرۈپ.

— نېمە، بۇ يەر ئىسلاندىيە ئەمەسمۇ! — دېدى پروفېسسور توۋلاپ.

— ھانس خاتالىشىۋاتىدۇ، — مەن شۇنداق دېگەچ ئورنۇمدىن

تۇردۇم.

بۇ قېتىمقى ساياھەت جەريانىدىكى سانسىزلىغان ھەيران قىلىشلاردىن كېيىن، بىز يەنە بىر قېتىم ھەيرانلىقتىن داڭقىتىپ قالدۇق. مەن ئەسلىدە شىمال تەرەپلەردىكى ئادەمزات ئايغى تەگمىگەن يەرلەردە، شىمالىي قۇتۇپ ئاسمىنىڭ ئاقۇچ قۇياش نۇرى ئاستىدا، يەر شارىنىڭ كەڭلىك گرادۇسى ئەڭ يۇقىرى جايدىكى ئۈستى ئاپئاق قار بىلەن قاپلانغان ۋولقان كونوسىنى كۆرمىز، دەپ ئويلىنىۋىدۇم. بىراق، رېئاللىق مېنىڭ ئويلىغىنىمنىڭ ئەكسى بولۇپ چىقتى. چۈنكى، تاغام، ئىسلاندىيەلىك ۋە مەن بىر تاغ يانباغرىدا ياتاتتۇق، ئوتتەك قۇياش نۇرى بىزنى، شۇنداقلا پۈتۈن تاغنى قىزدۇرۇپ قاقلىماقتا ئىدى. مەن ھەتتا كۆزلىرىمگىمۇ ئىشەنمەيلا قالدىم، شۈبھىسىزكى، قۇياش نۇرى بەدىنىمنى ئوتتەك قىزدۇرۇۋاتقىنى ئېنىق ئىدى. بىز يېرىم يالىڭاچ ھالدا يانار تاغ ئېغىزىدىن ئايرىلدىق. بىز ئىككى ئايدىن بېرى ئازراقمۇ قۇياش نۇرى كۆرمىگەندۇق، ئەمدىلىكتە بولسا قۇياش بىزگە نۇر ۋە ئىسسىقلىقنى سېخىلىق بىلەن ئاتا قىلماقتا ئىدى.

دەسلەپ كۆزلىرىم بۇنداق كۈچلۈك يورۇقلۇققا پەقەتلا كۆنەلمىدى، كۆزلىرىم يورۇقلۇققا كۆنگەندىن كېيىن،

كۆرگەنلىرىم مەندىكى خاتا تەسەۋۋۇرنى تۈزەتتى . مەن بىزنىڭ ھېچبولمىغاندا سېتىسبۇرگدا بولۇشىمىزنى ئۈمىد قىلدىم . مەن ئۇنداق كۆزقارىشىمدىن ئاسانلا ۋاز كېچىدىغانلاردىن ئەمەس .

پروفېسسور بىرىنچى بولۇپ ئېغىز ئاچتى :

— بۇ يەر راستتىنلا ئىسلاندىيىگە ئوخشىمايۋاتىدۇ .

— ئۇنداق بولسا ژان ماين ئارىلىمۇ يا؟ — دېدىم مەن .

— ئۇنىڭغىمۇ ئوخشىمايدۇ ، بالام . گرانت تاش تۆپىلىك ۋە

تاغ چوققىسىدىكى قار - مۇزلاردىن قارىغاندا ، بۇ شىمالىي رايونلاردىكى يانار تاغدەك قىلمايدۇ .

— لېكىن ...

— بۇنىڭغا قارا ، ئاكسال ، بۇنىڭغا قارا !

بېشىمىزنىڭ ئۈستى تەرىپىدىكى 500 فوت يىراقلىقتىكى جايدا ، يانار تاغ ئاغزىنى يوغان ئېچىپ 15 مىنۇتتا بىر قېتىم ئوت تۈۋرۈكى ئېتىپ چىقىرىۋاتاتتى . ئۇنىڭغا كۆنەكسىمان تاش ، يانار تاغ كۈلى ۋە ماگىملار ئارىلاشقان بولۇپ ، توختىماي كۈچلۈك پارتلاش ئاۋازى ئاڭلىنىپ تۇراتتى . مەن يانار تاغنىڭ تىترەۋاتقانلىقىنى ھېس قىلدىم . ئۇ خۇددى كىتتەك نەپەس ئېلىپ ، غايەت يوغان بۇرىندىن توختىماي ئوت يالقۇنى ۋە ھاۋا پۈركۈپ تۇرۇۋاتاتتى . بىزنىڭ پۇتلىرىمىز ئاستىدا يانار تاغ پۈركۈپ چىقارغان نەرسىلەر تىك تاغ باغرىنى بويلاپ تۆۋەنگە قاراپ قاتلام - قاتلام ھالەتتە ئېقىپ ، تاكى 700 - 800 فوت چوڭقۇرلۇقتىكى جايلارغىچە سوزۇلغانىدى . بۇنىڭدىن بۇ يانار تاغنىڭ ئومۇمىي ئېگىزلىكى 2000 فوتتىن ئاشمايدىغانلىقىنى بىلىۋالغىلى بولاتتى . يانار تاغ باغرى ئاخىر بېرىپ قويۇق دەرەخلىك ئىچىدە يوقاپ كەتكەنىدى ، مەن بۇلارنىڭ زەيتۈن دەرىخى ، ئەنجۈر دەرىخى ۋە غۇچچىدە ئۈزۈملەر ئېسىلىپ تۇرغان ئۈزۈم تاللىرى ئىكەنلىكىنى ئېنىق كۆردۈم .

ئېتىراپ قىلىش كېرەككى ، بۇ شىمالىي قۇتۇپ رايونلىرىدىكى مەنزىرە ئەمەس ئىدى . نەزىرىمىز كۆكرىپ تۇرغان بۇ

دەرەخزارلىقتىن ھالقىپ ئۆتۈپ ، بىردىنلا چىرايلىق دېڭىز ياكى كۆل يۈزىگە چۈشتى . بىزنىڭ پۈتلىرىمىز ئاستىدىكى كىشىنى مەپتۇن قىلىدىغان بۇ قۇرۇقلۇق كەڭلىكى ئارانلا بىرنەچچە مىل كېلىدىغان بىر كىچىك ئارال ئىدى . شەرق تەرەپتە بىر كىچىك پىرىستان بولۇپ ، ئالدى تەرىپىدە بىرنەچچە يۈرۈش ئۆي بار ئىدى . پىرىستاندا بولسا سىرتقى كۆرۈنۈشى تولىمۇ ئالاھىدە كۆرۈنگەن بىرنەچچە كېمە سۇس زەڭگەر دولقۇنلارنىڭ ئۇرۇشى بىلەن ئاستا چايقىلىپ تۇراتتى . يىراقتا بولسا ساننىڭ كۆپلۈكىدىن خۇددى بىر توپ چۈمۈلىلەردەك كۆرۈنگەن ئاراللار سۇ يۈزىدە كۆزگە غۇۋا چېلىقىپ تۇراتتى . غەرب تەرەپتە بولسا يىراقتىكى دېڭىز قىرغىقى ئۇپۇقتا ياي شەكلىنى ھاسىل قىلغانىدى ، دېڭىز قىرغىقىنىڭ بەزى يەرلىرىدە قىياپىتى ئاجايىپ چىرايلىق كۆرۈنىدىغان يېشىللىق بىلەن قاپلانغان تاغلار قەد كۆتۈرگەنىدى . لېكىن ، تېخىمۇ يىراق دېڭىز قىرغىقىدا بولسا كىشى ھەيران قالغۇدەك دەرىجىدە ئېگىز بىر يانار تاغ كۈنۈسى بولۇپ ، كۈنۈسنىڭ ئۈچىدا بىر قەۋەت ئىس - تۈتەك لەيلەپ تۇراتتى . شىمال تەرەپتە بولسا قۇياش نۇرىدا يالىتراپ تۇرغان كۆز يەتكۈسىز يىراقلىقتىكى سۇ يۈزىنىڭ ھەممىلا يېرىدە ماچتىلارنىڭ ئۇچلىرى ۋە شامالدا كۆپكەن يەلكەنلەر كۆزگە چېلىقىپ تۇراتتى .

خىيالىمىزغىمۇ كەلتۈرمىگەن بۇ مەنزىرىلەر بىزنى تېخىمۇ ھەيران ۋەھس قىلىۋەتتى .

— بىز زادى قەيەردە ؟ بىز زادى قەيەردە ؟ — مەن پەس ئاۋازدا تەكرارلىدىم . ھەرقانداق ئىشقا پەرۋا قىلمايدىغان ھانىس كۆزلىرىنى يۇمۇۋالغانىدى ، تاغام بولسا ھەيرانلىق ئىلكىدە كۆز ئالدىدىكى مەنزىرىلەرگە قاراپ ئولتۇراتتى .

— مەيلى بۇ قايسى تاغ بولسا بولۇۋەرسۇن ، — ئۇ ئاخىر ئېغىز ئاچتى ، — بۇ يەر بەك قىزىپ كېتىۋاتىدۇ ، پارتلاش تېخى توختىمىدى ، ئەگەر ئېتىلىپ چىققان بىرەر تاش بېشىمىزغا چۈشۈپ كېتىدىغان بولسا ، يانار تاغنىڭ ئىچىدىن چىققاننىڭ نېمە ئەھمىيىتى

بولسۇن . تاغدىن پەسكە چۈشەيلى ، شۇ چاغدا قانداق قىلىشنى بىلىۋالغىمىز . ئۇنىڭ ئۈستىگە مەن چاڭقاپ ۋە قورسىقىم ئېچىپ ئۆلەيلا دېدىم .

پروفېسسورنى دائىم ئەتراپلىق ئويلايدىغان ئادەم دېگىلى بولمايتتى . ئەگەر ئۇنىڭ ئورنىدا مەن بولغان بولسام ، بارلىق مۇھتاجلىقىم ۋە ھېرىپ - چارچاشلىرىمنى ئۇنتۇپ ، بۇ يەردە يەنە ئۇزۇنراق ۋاقىت تۇرغان بولاتتىم ، لېكىن مەن ھەمراھلىرىمدىن ئايرىلىپ قالسام بولمايتتى .

بۇ يانار تاغنىڭ يانتۇلۇقى بەك تىك ئىدى ، بىز يانار تاغ كۈللىرى ئۈستىدىن تۆۋەنگە سىيرىلدۇق ، چۈشۈپ كېتىۋېتىپ يىلاندىك سويلاپ ئېقىۋاتقان ماگما ئېقىنىدىن ئۆزىمىزنى بىر ئاماللار بىلەن چەتكە ئالدىق . تاغدىن چۈشۈۋاتقاندا مەن توختىماي سۆزلەپ ماڭدىم ، چۈنكى ئويلىغانلىرىم بەك كۆپ بولغاچقا ، بۇلارنى دەۋەتمەسمۇ زادى بولمايتتى .

— بىز ھازىر ئاسىيادا ، — دېدىم دەرھاللا ، — ھىندىستاننىڭ دېڭىز قىرغىقىدا ياكى مالايسىيا ئاراللىرىدا ياكى بولمىسا ئوكيانىيىنىڭ مەركىزىدە بولۇشىمىز مۇمكىن ! بىز يەر شارىنىڭ چوڭ يېرىمىنى كېسىپ ئۆتۈپ ، ئۇنىڭ ياۋروپاغا ئۇدۇل كېلىدىغان نېرىقى چېتىگە كېلىپ قاپتۇق ئەمەسمۇ .

— كومپاس قانداق كۆرسىتىۋاتىدۇ ؟

— توغرا ، كومپاس ! — دېدىم ئوڭايسىزلانغان ھالدا ، — بىز ئۇنىڭ كۆرسەتكەن يۆنىلىشى بويىچە ئىزچىل تۈردە شىمالغا قاراپ ماڭغان .

— ئۇنداق بولسا كومپاس بىزنى ئالداپ قويۇپتۇ - دە ؟

— ھە ! ئالداپ قويۇپتۇ !

— ئەسلى بۇ يەر شىمالىي قۇتۇپ بولسا توغرا بولاتتى .

— شىمالىي قۇتۇپ ! ياق ، لېكىن ...

بۇ ئىشنى ھەرقانچە قىلىپمۇ چۈشەندۈرگىلى بولمايۋاتاتتى ، دېمىسىمۇ شۇ تاپتا مېنىڭ كاللام گادىر ماشلا بولۇپ كەتكەندى .

شۇ ئەسنادا بىز كىشىنىڭ زوقىنى كەلتۈرىدىغان بىر
دەرەخزارلىققا يېقىنلاپ كەلدۇق . ئاچلىق ۋە ئۇسسۇزلۇق مېنى
قىيىنغىلى تۇردى . بەختىمىزگە يارىشا ، ئىككى سائەت ماڭغاندىن
كېيىن كۆزلىرىمىزگە بىرمۇنچە يېزا - كەنتلەر كۆرۈندى . ھەممىلا
يەردە زەيتۇن ، ئەنجۈر دەرەخلىرى ۋە ئۈزۈم تاللىرى ئۆسكەندى .
بىز بۇلارنى كۆرۈپ ھەممىنى ئۈتۈدۇق . دېمىسىمۇ ، بىزگە
ئوخشاش ھېچنېمىسى يوق ئادەملەرنىڭ تەكەللۈپ قىلىپ
ئولتۇرۇشىنىڭ ھاجىتى يوق ئىدى . بۇ لەززەتلىك مېۋىلەرنى ،
ئۈزۈملەرنى شىرنىسىنى ئېقىتىپ تۇرۇپ ، ئاچ كۆزلۈك بىلەن
چايناپ يېيىش نېمىدېگەن ھۇزۇر - ھە ! مەن ئانچە يىراق بولمىغان
جايدىكى ئوت - چۆپلەر ئارىسىدىن بىر بۇلاقنى بايقاپ قالدىم . بىز
يۈز ۋە قوللىرىمىزنى بۇلاق سۈيىگە چىلاپ ، بۇ چەكسىز ھۇزۇردىن
راھەتلەندۇق .

بىز دەم ئېلىش شادلىقىنىڭ ھۇزۇرىنى راسا سۈرۈۋاتقاندا ،
ئېگىز ئۆسكەن ئىككى تۈپ زەيتۇن دەرەخى ئارىلىقىدىن بىر بالا
چىقىپ كەلدى .

— ھەي ! — دېدىم ئۈزلۈك ئاۋازدا ، — بەختىيار زېمىننىڭ
بىر ئاھالىسى !

ئۇ تولىمۇ يوقسۇلنىڭ بالىسى بولۇپ ، كىيىملىرى بەكلا ئاۋارە
ئىدى ، تۇرقىدىن كېسەلچانلىقى چىقىپ تۇراتتى . ئۇ بىزنىڭ
تۇرقىمىزنى كۆرۈپ قاتتىق قورقۇپ كەتتى . دەرۋەقە ، بىز يېرىم
يالىڭاچ ھەم ساقال - بۇرۇتلىرىمىز ئۆسۈپ كەتكەن بولغاچقا ،
تۇرقىمىز بەكلا بەتبەشرە ئىدى . ئەگەر بۇ يەر ئوغرىلارنىڭ ماكانى
بولمىسلا ، بىزنى كۆرگەن ھەرقانداق ئادەمنىڭ قورقۇپ جېنى
چىقىپ كېتىشى تۇرغانلا گەپ ئىدى .

ھېلىقى بالا قورقۇپ قېچىۋىدى ، ھانىس يۈگۈرۈپ بېرىپ ئۇنى
تۇتۇۋالدى . بالىنىڭ جان - جەھلى بىلەن توۋلاپ ، ھەرقانچە
تېپىچەكلىگىنىگە قارىماي ، ھانىس ئۇنى تارتقۇشلىغىنىچە ئېلىپ
كەلدى .

تاغام ئۇنى ئىمكانىيەتنىڭ بارىچە تىنچلاندۇرغاندىن كېيىن ،
ساپ نېمىس تىلىدا سورىدى :

كىچىك دوست ، بۇ تاغنىڭ ئىسمى نېمە ؟

بالا جاۋاب بەرمىدى .

— ياخشى ، — دېدى تاغام ، — بىز گېرمانىيەدە ئەمەس

ئىكەنمىز .

ئۇ ئىنگلىز تىلىدا بۇ سوئالنى يەنە بىر قېتىم تەكرارلىدى .

بالا يەنىلا جاۋاب بەرمىدى ، مەن قاتتىق ھەيران قالدىم .

— ئۇ گاچا ئوخشىمامدۇ ؟ — پروفېسسور توۋلاپ كەتتى ، —

ئۇ ئادەتتە ئۆزىنىڭ تىل جەھەتتىكى ئىقتىدارىدىن تولمۇ

پەخىرلىنەتتى ، شۇنىڭ بىلەن ئۇ سوئالنى فرانسۇزچە تەكرارلىدى .

بالا يەنىلا ئۇنچىقىمىدى .

— ئەمدى ئىتالىيە تىلىدا سىناپ كۆرەي ، — دېدى تاغام ،

شۇنىڭ بىلەن ئۇ ئىتالىيە تىلىدا سورىدى ، — بۇ قەيەر ؟

— توغرا ، بۇ قەيەر ؟ — مەن ئاقەتسىزلىنىپ تاغامنىڭ

سوئالىنى تەكرارلىدىم .

بالا يەنىلا جاۋاب بەرمىدى .

— بۇ نېمە قىلغىنىڭ ؟ سەن گەپ قىلىشنى بىلمەمسەن ؟ —

تاغام ۋارقىراپ كەتتى . ئۇنىڭ جەھلى تۇتۇپ ، بالىنىڭ قۇلىقىنى

تارتقۇشلىدى ، — بۇ كىچىك ئارالنىڭ ئىسمى نېمە ؟

— ستولومبول ئارىلى ^① ، — سەھرالىق بالا جاۋاب بەرگەچ ،

ھانسىنىڭ قولىدىن يولقۇنۇپ چىقتى — دە ، زەيتۇن دەرەخلىرى

ئارىسىدىن كېسىپ ئۆتۈپ ، تۈزلەڭلىك تەرەپكە قاراپ يۈگۈرۈپ

كەتتى .

بىز ئۇنى شۇ ھامانلا ئۇتتۇدۇق . ستولومبول ئارىلى ! بۇ

كۈتۈلمىگەن ئىسىم بىزنىڭ كاللىمىزدا قانداق ئىنكاس پەيدا

قىلىشى مۇمكىن ! بىز ئوتتۇرا يەر دېڭىزىدىكى رىۋايەت

① ستولومبول ئارىلى ، يەنە بىر ئىسمى ستولۇنگىل ئارىلى ، ئىتالىيەگە تەۋە ، ستىلىيە ئارىلىنىڭ شىمال تەرىپىدىكى ئوتتۇرا يەر دېڭىزىدا ، كىپالى تاقىم ئاراللىرىنىڭ ئەڭ شىمالىدىكى كىچىك ئارال . ئارالدا ھەرىكەتتىكى ستولومبول يانار تېغى بار .

ئەسلىمىلىرىگە ئېئولىيە^① ئارىلىدا ، يەنى ئىلگىرى ستولونگىل دەپ ئاتىلىدىغان كىچىك ئارالدا ئىكەنمىز - دە . بۇ يەردە شامال ئىلاھى ئېئولىيە بوران ۋە قارا يامغۇرنى باشقۇراتتى . شەرق تەرەپتىكى چوققىلىرى ئەگرى - بۈگرى ، ئۈستى يېشىللىق بىلەن قاپلانغان تاغ كالابرىيە تېغى ئەمەسمۇ ! ھالبۇكى ، جەنۇب تەرەپتىكى ئۇپۇقتا قەد كۆتۈرۈپ تۇرغان يانار تاغ بولسا قەھرىلىك ئېتىنا يانار تېغى^② ئەمەسمۇ .

— ستولومبول ئارىلى ! ستولومبول ئارىلى ! — مەن توختىماي تەكرارلىدىم .

تاغام قولنى شىلتىغاچ گېپىمنى تەكرارلاپ ماڭا جور بولدى ، بىز خۇددى خور ئېيتىۋاتقاندەك بىر ھالەتتە ئىدۇق :

— ئاھ ، نېمىدېگەن ئاجايىپ ساياھەت ! بىز بىر يانار تاغدىن

كىرىپ ، يەنە بىر يانار تاغدىن يېنىپ چىقتۇق . بىز يېنىپ چىققان

يانار تاغ بولسا سىناڧىر يانار تېغىدىن ، ئىسلاندىيىدىن ئىبارەت

ئىنسان ئايىغى ئانچە كۆپ تەگمىگەن بۇ ئەلدىن توپتوغرا 16 مىڭ

مىلدىن ئارتۇق يىراقلىقتا ئىدى ! بۇ قېتىمقى ئېكسپېدىتسىيە

ئويلىمىغان يەردىن بىزنى يەر شارىدىكى ئەڭ ئاسايىشلىق يەرگە

ئەكىلىپ قويغانىدى . بىز قار - مۇزلار بىلەن قاپلانغان ، ئاسمىندا

كۈل رەڭ بۇلۇتلار لەيلەپ يۈرىدىغان شىمالىي قۇتۇپ رايونىدىن

ئايرىلىپ ، ئەكسىچە ئاسمىندا ئاپئاق بۇلۇتلار لەيلەپ يۈرگەن

سىتسىلىيە ئارىلىغا كېلىپ قاپتۇق !

بىز مېۋىلەردىن تويغۇچە يەپ ، بۇلاق سۈيىدىن قانغۇچە

ئىچىۋالغاندىن كېيىن روھلىنىپ ستولومبول پرېستانىغا قاراپ

يۈرۈپ كەتتۇق . بىزنىڭ بۇ ئارالغا كېلىشتىن ئىلگىرىكى

ئىشلىرىمىزنى ئارالدىكى كىشىلەرگە سۆزلەپ بېرىش ئاقىلانلىك

ئەمەس ئىدى ، خۇراپىي كېلىدىغان ئىتالىيلىكلەر بىزنى

① ئېئولىيە ، يەنى لىيالى ئارىلى - ئېئولىيە رىۋايەتلەردىكى شامال ئىلاھىنىڭ ئىسمى . لىيالى ناھىيە ئاراللىرى ئۇنىڭ باشقۇرۇشىدىكى جاي .

② ئىتالىيىدىكى مەشھۇر يانار تاغ ، دېڭىز يۈزىدىن 3313 مېتىر ئېگىز بولۇپ ، سىتسىلىيە ئارىلىنىڭ شەرقىي شىمال تەرىپىدە .

جەھەننەمدىن پۈركۈپ چىقىرىۋېتىلگەن جىن - ئالۋاستىلار دەپ قېلىشى مۇمكىن . شۇڭا ، دەردىمىزنى ئىچىمىزگە يۈتۈپ ، كېمىسى دېڭىزغا چۆكۈپ كېتىپ بەختسىزلىككە ئۇچرىغانلار قىياپىتىگە كىرىۋالغىنىمىز دۇرۇس ئىدى . گەرچە بۇنداق قىلىش ئانچە شەرەپلىك ئىش بولمىسىمۇ ، ئەمما بۇنىڭدا بىخەتەر بولاتتى . مەن تاغامنىڭ يول بويى پەس ئاۋازدا :

— لېكىن ، كومپاس ! كومپاس نېمىشقا شىمال تەرەپنى كۆرسىتىدۇ ! بۇنى قانداق چۈشەندۈرۈش كېرەك ؟ — دەپ غودۇڭشىپ ماڭغانلىقىنى ئاڭلىدىم .

— راستىنى ئېيتقاندا ، — دېدىم ئۇنىڭغا پەرۋاسزلىق بىلەن ، — چۈشەندۈرۈشنىڭ ھاجىتى يوق ، بۇنىڭدا تېخىمۇ ئاددىيلىشىدۇ !

— بۇنداق قىلساق قانداق بولىدۇ ! جون ئۇنىۋېرسىتېتىنىڭ پروفېسسورى مەلۇم بىر خىل تەبىئەت ھادىسىسىگە چۈشەنچە بېرەلمىسە ، بۇ ئۇنىڭ ئۈچۈن نومۇس ئەمەسمۇ !

يېرىم يالىڭاچ ، بېلىگە تېرە چەندازىسىنى باغلىۋالغان تاغام كۆزەينىكىنى بۇرنىنىڭ ئۈستىگە ئىلدى - دە ، باشقىدىن قورقۇنچلۇق مىنېرالوگىيە پروفېسسورىغا ئايلاندى .

زەيتۇنزارلىقتىن چىقىپ بىر سائەت ماڭغاندىن كېيىن ، بىز سان ۋىسانچىئو پرېستانىغا يېتىپ كەلدۇق . بۇ يەردە ھانىس ئۆزىنىڭ 13 ھەپتىلىك ئىش ھەققىنى ئالدى . تاغام ئۇنىڭغا پۇلنى تولۇق بەردى ھەمدە ئۇنىڭ قولىنى قىزغىن سىقتى .

بۇ چاغدا ئۇ بىزگە ئوخشاش تەبىئىي بىر خىل ھاياجانغا چۆممىگەن بولسىمۇ ، ئەمما ئىختىيارسىز ھالدا ئادەتتىن تاشقىرى بىر ھەرىكەتنى قىلدى .

ئۇ بارمىقىنىڭ ئۇچى بىلەن مېنىڭ قولۇمغا يېنىككەنە نوقۇپ قويۇپ ، مېيىقىدا كۈلۈپ قويدى .

ئەمدى بايان قىلىنىدىغىنى ھېكايىنىڭ ئاخىرى . ھەرقانداق ئىشقا بىپەرۋا قارايدىغان ئادەملەر بۇنىڭغا ئىشەنمەيدۇ ، ئەمما مەن ئادەملەرنىڭ گۇمانلىنىشىلىرىغا كۆنۈپ كەتتىم .

ستولومبول ئارىلىدىكى بېلىقچىلار بىزنى كېمىسى ھادىسىگە ئۇچرىغان ئادەملەر دەپ بىلىپ دوستانلىق بىلەن كۈتۈۋالدى . ئۇلار بىزگە كىيىم ۋە يېمەكلىك بەردى . 8 - ئاينىڭ 31 - كۈنى 48 سائەت كۈتكەندىن كېيىن ، بىز ئاستى تۈز كىچىك بىر كېمىگە ئولتۇرۇپ مېسىنىغا¹ يېتىپ كەلدۇق ، بىز ئۇ يەردە بىرنەچچە كۈن دەم ئالغاندىن كېيىن ھاردۇقىمىز بىراقلا چىقتى .

9 - ئاينىڭ 4 - كۈنى جۈمە . بىز فرانسىيە خان جەمەتىنىڭ فورتونا ناملىق پوچتا كېمىسىگە ئولتۇرۇپ ، ئۈچ كۈندىن كېيىن مارسېل پورتىغا يېتىپ كېلىپ قىرغاققا چىقتۇق . بۇ چاغدا بىزنىڭ كاللىمىزنى قاتۇرۇۋاتقان بىرلا مەسىلە ھېلىقى ئۆلگۈر كومپاس ئىدى . چۈشەندۈرۈش تەس بۇ ھادىسە مېنىڭ بەكلا ئاچچىقىمنى كەلتۈرگەندى . 9 - ئاينىڭ 9 - كۈنى بىز كەچتە ھامبۇرگقا قايتىپ كەلدۇق .

بۇ يەردە مەن مارتانىڭ قانچىلىك ھەيران قالغانلىقى ۋە گلاۋبېننىڭ خۇشال بولغانلىقىنى بايان قىلغۇم يوق .

— سەن ھازىر قەھرىمان بولدۇڭ ، — دېدى مېنىڭ سۆيۈملۈك بولغۇسى خوتۇنۇم ماڭا ، — ئەمدى مېنى يالغۇز تاشلاپ قويۇشۇڭنىڭ ھاجىتى قالمىدى ، ئاكسال !

مەن ئۇنىڭغا قارىدىم . شۇ تاپتا ئۇ غەم ۋە خۇشاللىق ئارىلىشىپ كەتكەن كەيپىيات ئىچىگە غەرق بولغانىدى .

كۆپچىلىك پروفېسسور لىدىننورۇگ قايتىپ كېلىشى بىلەن

1 مېسىنا — ئىتالىيەنىڭ بىر شەھىرى . سىتسىلىيە ئارىلىنىڭ شەرقىي شىمال بۇرجىكىدە . ئاپپېنىس يېرىم ئارىلىنىڭ جەنۇب تەرىپى بىلەن دېڭىز ئارقىلىق ئايرىلىپ تۇرىدۇ .

پۈتۈن ھامبۇرگنى لەرزىگە سېلىۋەتكەنلىكىنى پەرەز قىلغان بولۇشى مۇمكىن . مارتانىڭ شۆپۈك ئېغىزلىقى تۈپەيلىدىن ، پروفېسسورنىڭ يەر مەركىزىگە كەتكەنلىكى ھەققىدىكى خەۋەر ئاللىقاچان پۈتۈن دۇنياغا تارقىلىپ كەتكەندى . ئادەملەر بۇ گەپكە ئىشەنمەيدۇ ، ئۇ قايتىپ كەلگەندىن كېيىن بولسا تېخىمۇ ئىشەنمەيدۇ . بىراق ، ھانسنىڭ ئوتتۇرىغا چىقىشى ۋە ئىسلاندىيەدىن كەلگەن تۈرلۈك خەۋەرلەرنى ئاڭلىغاندىن كېيىن ئادەملەرنىڭ كۆزقارىشى بارا - بارا ئۆزگەردى .

شۇنىڭ بىلەن تاغام ئۇلۇغ ئادەمگە ئايلاندى ، ئۇنىڭ سايسىدا مەنمۇ ئۇلۇغ ئادەمنىڭ جىيەنى بولدۇم ، بۇمۇ مەن ئۈچۈن قالىتس ئىش ئىدى . ھامبۇرگ شەھىرى بىزنىڭ شەرىپىمىزگە تەنتەنلىك بايرام ئۆتكۈزدى . جون ئۇنىۋېرسىتېتىمۇ بىر قېتىملىق دوكلات بېرىش يىغىنى تەشكىللىدى . دوكلات بېرىش يىغىنىدا تاغام ئېكسپېدىتسىيە جەريانىدىكى ئىشلارنى تونۇشتۇردى . ئەمما ، كومپاسقا ئالاقىدار نەپىسلاتلارنى ئېغىزغا ئالدى . شۇ كۈنى ئۇ ساكنوسىمنىڭ شىفرلىق خېتىنى ھامبۇرگ ئارخىپخانىسىنىڭ ساقلىشىغا تاپشۇرۇپ بەردى ۋە ئىرادىسى كۈچلۈك بولسىمۇ ، ئەمما تاقابىل تۇرغىلى بولمايدىغان ئويىپىكتىپ سەۋەبلەر تۈپەيلىدىن ، بۇ ئىسلاندىيەلىك ئېكسپېدىتسىيەچىنىڭ ئىزىنى بويلاپ يەر مەركىزىگە يېتىپ بارالمىغانلىقىدىن ئەپسۇسلىنىدىغانلىقىنى بىلدۈردى . شان - شەرەپ ئالدىدا ئۇ تولىمۇ كەمتەرلىشىپ كەتكەندى ، بۇنىڭ بىلەن ئۇنىڭ داڭقى تېخىمۇ چىقتى .

ھەددىدىن ئارتۇق شان - شەرەپ مۇقەررەر ھالدا بەزىلەرنىڭ ھەسەت قىلىشىنى كەلتۈرۈپ چىقىرىشى تۇرغانلا گەپ ئىدى . تاغاممۇ بۇنىڭدىن مۇستەسنا بولالمىدى . ئۇنىڭ نەزەرىيىسىنىڭ پاكىت ئاساسلىرى تولۇق بولسىمۇ ، ئەمما يەر مەركىزى ئىسسىقلىقى ھەققىدىكى پەن سىستېمىسىغا خىلاپ ئىدى . شۇنىڭ بىلەن تاغام پۈتۈن دۇنيادىكى ئالىملار بىلەن كۆپ قېتىم يازما ۋە ئېغىزچە مۇنازىرە جېڭى ئېلىپ باردى . مەنچۇ ، مەنمۇ ئۇنىڭ يەر

مەركىزى سوغۇق بولىدۇ دېگەن نەزەرىيىسىگە قوشۇلمايەن ، گەرچە مەن بۇ ئەمەلىيەتلەرنى ئۆز كۆزۈم بىلەن كۆرگەن بولساممۇ ، ئەمما مەن يەنىلا يەر مەركىزىدە ئىسسىقلىق ساقلانغانلىقىغا ئىشىنىمەن . ئەمما ، مەن شۇنى ئېنىقلاپ قىلىمەنكى ، تەبىئەت ھادىسىلىرىنىڭ تەسىر كۆرسىتىشى نەتىجىسىدە بەزىبىر نامەلۇم ئامىللار بەلكىم بۇ قانۇنىيەتنى ئۆزگەرتىۋېتىشى مۇمكىن .

ئادەملەر يۇقىرىقى مەسىلە ئۈستىدە توختىماي تالاش - تارتىش قىلىۋاتقان چاغدا بىر ئىش تاغامنى بەكمۇ خاپا قىلدى . تاغام ئۇنى ئېلىپ قېلىشقا قاتتىق كۈچىگەن بولسىمۇ ، ئەمما ھانىس ھامبۇرگدىن كېتىپ قالدى ، بىز ئۇنىڭغا بەكمۇ كۆپ قەرزدار ئىدۇق ، ئەمما ئۇ بىزگە ھېچقانداق جاۋاب قايتۇرۇش پۇرسىتى بەرمىدى . ئۇ يۇرتى ئىسلاندىيىنى بەك سېغىنىپ كەتكەندى .

— خەير خوش ، — بىر كۈنى ئۇ بىزگە مۇشۇنداق بىر ئېغىز ئاددىيلا خوشلىشىش سۆزىنى قىلىپ رېپىكياۋنىڭقا قايتىپ كەتتى . بىز بۇ مامۇق ئۆردەك ئوۋچىسىنى بەكمۇ سېغىندۇق ، گەرچە ئۇ بىزنىڭ يېنىمىزدا بولمىسىمۇ ، ئەمما ئۇ بىزنىڭ ھاياتىمىزنى كۆپ قېتىم قۇتۇلدۇرۇۋالغانىدى . بىز ئۇنى مەڭگۈ ئۇنتۇمايمىز . «مەن كېيىنكى ئۆمرۈمدە ئۇنىڭ بىلەن چوقۇم بىر قېتىم كۆرۈشمەسەم بولمايدۇ» دېگەنلەرنى خىيالىمدىن ئۆتكۈزدۈم .

ئەڭ ئاخىرىدا مەن يەنە بىر گەپنى قوشۇپ قويماقچىمەن : بۇ «يەر مەركىزىگە ساياھەت» دېگەن كىتاب پۈتۈن دۇنيانى زىلزىلىگە سېلىۋەتكەندى . ئۇ تۈرلۈك تىللارغا تەرجىمە قىلىنىپ تارقىتىلدى ، ئۇنىڭ ئاساسلىق بابلىرىنى ھەرقايسى دۆلەتلەردىكى ئەڭ قارشى ئېلىنىدىغان گېزىتلەر سېتىۋالدى . ئىشىنىدىغان ۋە ئىشەنمەيدىغان ئادەملەر ئوخشاشلا ئاجايىپ قىزىقىش بىلەن ئۇنى مۇھاكىمە قىلدى . بۇلارنىڭ ئىچىدە ئوبزور يېزىپ سۆككەنلەرمۇ ۋە قوللىغانلارمۇ بار ئىدى . دېمىسىمۇ ، ئادەمنىڭ ئىشەنگۈسى كەلمىگۈدەك بىر ئىشتە بۇ ! تاغام ھاياتىدا ئېرىشىشى مۇمكىن

بولغان بارلىق شان - شەرەپكە نائىل بولغاندى ، ھەتتا بارنو ئەپەندىمۇ ئۇنىڭغا ئىنتايىن يۇقىرى ھەق بىلەن ئامېرىكىغا بېرىپ «كۆرگەزمە» ئۆتكۈزۈش تەكلىپى بەردى . شۇنچىۋالا شان - شەرەپكە ئېرىشكەن تاغامنىڭ بىر باش قېتىنچىلىقى بار ئىدى ، ھەتتا ئۇنى ئازاب دېيىشكىمۇ بولاتتى . بىر ئىش تېخىچە چۈشىنىكسىز ، ئۇ بولسىمۇ كومپاس ئىشى ئىدى . بىر ئالىم ئۈچۈن ئېيتقاندا ، ھەرقانچە قىلىپمۇ چۈشەنچە بېرەلمىگەن ھادىسە ئۇنىڭغا روھىي ئازاب ئېلىپ كېلىشى تۇرغان گەپ ئىدى . ھەر ھالدا تەڭرى بەربىر تاغامغا تولۇق خۇشاللىق ئاتا قىلىشنى نىيەت قىلغان ئوخشايدۇ .

مەن بىر كۈنى ئۇنىڭ كۈتۈپخانىسىدا رۇدا ئەۋرىشكىلىرىنى رەتلەۋېتىپ ، ھېلىقى مەشھۇر كومپاسنى كۆرۈپ قالدىم - دە ، قولۇمغا ئېلىپ تەپسىلىي كۆزەتتىم .

بۇ يەرگە تاشلاپ قويۇلغىلى يېرىم يىل بولغان بۇ كومپاس ئۆزىنىڭ باشقىلارغا قانچىلىك ئاۋازچىلىك تېپىپ بەرگەنلىكىدىن قىلچە خەۋەرسىز ئىدى .

مەن ھەيران بولغىنىمدىن توۋلاپ تاشلىدىم ، پروفېسسور دەرھال يېنىمغا كەلدى .

— نېمە بولدى؟ — دەپ سورىدى ئۇ .

— كومپاس ...

— كومپاس نېمە بوپتۇ؟

— ئۇنىڭ ئىستېرىلىكىسى شىمال تەرەپنى ئەمەس ، بەلكى

جەنۇب تەرەپنى كۆرسىتىۋاتىدۇ !

— نېمە دەۋاتىسەن؟

— قاراڭ ، جەنۇب تەرەپ بىلەن شىمال تەرەپ ئالمىشىپ

قاپتۇ .

— ئالمىشىپ قاپتۇ !

تاغام كومپاسنى قولغا ئېلىپ قارىدى ، سېلىشتۇردى ،

ئارقىدىن ئىختىيارسىز ئەسەبىيلەرچە سەكرەپ كەتتى ، ئۆيۈمۇ

تېرەپ كەتكەندەك بولدى .

تاغام ئىككىمىزنىڭ دىلى بىردىنلا يورۇپ كەتتى !
— ئىش ئەسلىي مۇنداق بوپتىكەن - دە ، — تاغام ئۇنىڭ
ئاۋازدا توۋلاپ كەتتى ، — بىز ساكنوسم دېڭىز تۇمشۇقىغا يېتىپ
بارغاندىن كېيىن ، بۇ ئۆلگۈر كومپاس شىمال تەرەپنىڭ ئورنىغا
جەنۇب تەرەپنى كۆرسىتىپتىكەن ئەمەسمۇ !
— ھەقىقەتەن شۇنداق .

— ئەمدى بىزنىڭ خاتالىقىمىزنى چۈشەندۈرگىلى بولىدۇ .
بىراق ، كومپاسنىڭ قارىمۇقارشى يۆنىلىشلەرنى ئالماشتۇرۇپ
قويۇشىغا نېمە سەۋەب بولغاندۇ ؟
— بۇنىڭ سەۋەبى تولىمۇ ئاددىيغۇ .

— قېنى ، سەن چۈشەندۈرۈپ باققىنا بالام .
— بىز لىدىنىبورۇگ دېڭىزىدا بورانغا يولۇقۇپ قالغان
چېغىمىزدا ھېلىقى بومبا توپ سالىدىكى بارلىق تۆمۈر ئەسۋابلارنى
ماگنىتلاشتۇرۇۋەتكەچكە ، كومپاس ئىستىرىلكىسىنىڭ يۆنىلىشى
ئۆزگىرىپ كەتكەن .

— ئاھ ! — پروفېسسور توۋلاپ تاشلىدى ، ئارقىدىن بار
ئاۋازى بىلەن قاقاقلاپ كۈلگىلى تۈردى ، — ئۇنداقتا بۇ زەرەتنىڭ
بىمەنە چاقچىقى ئىكەن - دە !

شۇ كۈندىن باشلاپ تاغام ئەڭ خۇشال ئالمىغا ئايلاندى ، مەن
بولسام ئەڭ خۇشال ئەرگە ئايلاندىم ، چۈنكى سۆيۈملۈك گلاۋېين
ئەمدى پروفېسسورنىڭ ئاسراندى قىزى ئەمەس ، بەلكى ئۇنىڭ
جىيەن كېلىنى ۋە مېنىڭ خوتۇنۇمدىن ئىبارەت قوش سالاھىيەت
بىلەن كۈنى كۈچىسىدىكى كىچىك ئۆيىنىڭ بىر ئەزاسىغا
ئايلانغانىدى . دېمىسىمۇ ئۆز - ئۆزىدىن مەلۇمكى ، ئۇنىڭ تاغىسى
پروفېسسور ئوتتۇرىدىن دۇنيادىكى بەش قىتئەدىكى بارلىق
ئىلىم - پەن ، جۇغراپىيە ، مېنىڭ ئالدىمدا ، مېنىڭ ئالدىمدا
ئىختىيارىي مۇخبىرى ئىدى .

[General Information]

书名=地心游记 维吾尔文

SS号=40232613